

# आनन्दाश्रमसंस्कृतग्रन्थावलिः ।

ग्रन्थाङ्कः ६३

श्रीमद्भद्ररामानुजमुनिविरचितप्रकाशिकोपेता  
छान्दोग्योपनिषत् । ।

एतत्पुस्तकं वे० शा० रा० रा० गोखले इत्युपाह्वै-  
गणेशशास्त्रिणः संशोधितम् ।

तत्

हरि नारायण आपटे

इत्येतिः

पुण्याख्यपत्तने

आनेन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८३२

मिस्ताब्दा १९१०

( अस्य सर्वेऽधिकार रानशासनादसारेण स्वायत्तीकृता )

मूल्यं पादोनरूपकचतुष्टयम् । (३११२)

महाराष्ट्र नारायण मूद्रणा उपेता  
आयसाक्षरी शोध ना. २, धर्म

# छान्दोग्योपनिषद्विषयसूचीपत्रम् ।

अथ प्रथमः प्रपाठकः ।

विषयाः ।

(आरम्भ- (समाप्ति-

शब्दाङ्काः । शृङ्गाङ्काः) शृङ्गाङ्काः)

ब्रह्मविद्यौपयिककर्माङ्गविषयकोकारोपासनोपदेशः	१	२५३	२५३
ॐकारोपासनस्य रसतमत्वकामाप्तिसृष्टिगुणक- त्वादिप्रकारवैशिष्ट्यम् ... ..	१	२५४	२६०
उद्गीथवयस्य ओंकारे पुरुषप्राणदृष्टिं विधातुमाख्याः यिकाप्रस्तावः ... ..	२	२६०	२६२
एतद्विद्यायाः फलम् ... ..	२	२६२	२६३
इतरप्राणायामपेक्षया मुख्यप्राणस्य वैषम्यम् ... ..	२	२६३	२६७
आदित्यदृष्ट्या प्राणादिदृष्ट्या चोद्गीथोपासनम् ... ..	३	२६८	२७०
उद्गीथनामाक्षरोपासनम् ... ..	३	२७०	२७२
स्वरशब्दितोकारस्य प्रशंसा ... ..	४	२७२	२७३
प्रणवोद्गीथयोरेकत्वविज्ञानोपदेशस्तस्य फलं च ... ..	५	२७४	२७८
आदित्यमण्डलान्तर्वर्तिना पुरुषेणोद्गीथस्यैक्याध्यासः	६	२७८	२८२
चाक्षुषेण परमात्मनोद्गीथस्यैक्याध्यासः ... ..	७	२८३	२८७
शिलकदाल्म्यजैवलिसंवाहः... ..	८-९	२८७	२९३

प्रस्तावोद्गीथप्रतिहारभक्तित्रयविषयकोपासनविधा-

नार्थमुपस्थाप्यायिका ... ..	१०-११	२९३	३००
श्वदृष्टोद्गीथस्त्युत्थं दाल्म्यस्याऽऽख्यायिका ... ..	१२	३००	३०१
सामावयवान्तर्गतस्तोभाक्षरविषयाण्युपासनान्तराणि	१३	३०१	३०२

अथ द्वितीयः प्रपाठकः ।

समस्तसामोपासनम् ... ..	१	३०३	३०४
हिंकारप्रस्तावोद्गीथप्रतिहारनिधनलक्षणपञ्चविध्य- युक्तसाम्न उपासनम् ... ..	२	३०४	३०५
वृष्टिदृष्ट्या पञ्चविधसामोपासनम् ... ..	३	३०५	३०५

अद्भुष्ट्या पञ्चविधसामोपासनम् ... .. ४	३०६	३०६
ऋतुद्भुष्ट्या पञ्चविधसामोपासनम् ... .. ५	३०६	३०६
पशुद्भुष्ट्या पञ्चविधसामोपासनम् ... .. ६	३०७	३०७
प्राणादिद्भुष्ट्या पञ्चविधसामोपासनम् ... .. ७	३०७	३०८

वाक्छद्भितशब्दद्भुष्ट्या हिंकारप्रस्तावोकारोद्गीथप्रतिः-

हारोपद्भवनिधनाख्यसप्तविधसामोपासनम् ... ८	३०८	३०८
सप्तविधे साम्न्यादित्यबुद्धिः... .. ९	३०९	३११
अतिक्रान्तादित्यसप्तविधसामोपासनम् ... .. १०	३११	३१२
प्राणेषु गायत्रसामोपासनम् ... .. ११	३१३	३१३
अग्नी रथंतरसामोपासनम् ... .. १२	३१३	३१४
मिथुने धामदेव्यसामोपासनम् ... .. १३	३१४	३१५
आदित्ये वृहत्सामोपासनम् ... .. १४	३१५	३१५
पर्जन्ये वैरूप्यसामोपासनम् ... .. १५	३१६	३१६
ऋतुषु पुराजसामोपासनम् ... .. १६	३१६	३१७
पृथिव्यादिद्भुष्ट्या शकरीसामोपासनम् ... .. १७	३१७	३१७
पशुद्भुष्ट्या रेवतीसामोपासनम् ... .. १८	३१७	३१८
अद्भुष्ट्या यज्ञायज्ञीयसामोपासनम् ... .. १९	३१८	३१८
देवताद्भुष्ट्या राजनसामोपासनम् ... .. २०	३१८	३१९
त्रयोपिद्यादिद्भुष्ट्या सामोपासनम् ... .. २१	३१९	३२०
गानयिशोषोपदेशः ... .. २२	३२०	३२२
ओंकारेण ब्रह्मोपासनविधिः... .. २३	३२२	३२४
फाल्गुनचिरमर्द्धाणि... .. २४	३२४	३२७

अथ तृतीयः प्रपाठकः ।

आदित्यादी मध्यादिहृष्टिः ... .. १	३२८	३२९
दक्षिणदिक्स्थरम्प्यादी मधुनाट्यादिहृष्टिः ... .. २	३२९	३३०
पश्चिमदिक्स्थरम्प्यादी मधुनाट्यादिहृष्टिः ... .. ३	३३०	३३०
उत्तरदिक्स्थरम्प्यादी मधुनाट्यादिहृष्टिः ... .. ४	३३१	३३१
ऊर्ध्वदिक्स्थरम्प्यादी मधुनाट्यादिहृष्टिः ... .. ५	३३१	३३२
यमूपनीषनमृतयथामृतापासने यगुर्यनासिपूर्वकब्र- ह्मपातिः ... .. ६	३३२	३३३

रुद्रोपजीवनभूतद्वितीयामृतोपासने रुद्रत्वप्राप्तिपूर्व- कब्रह्मप्राप्तिः ... .. ७	३३३	३३४
आदित्योपजीवनभूततृतीयामृतोपासन आदित्यत्व- प्राप्तिपूर्वकब्रह्मप्राप्तिः ... .. ८	३३४	३३४
मरुदुपजीवनभूतचतुर्थांमृतोपासने मरुत्वप्राप्तिपूर्वक- ब्रह्मप्राप्तिः ... .. ९	३३५	३३५
साध्योपजीवनभूतपञ्चमामृतोपासने साध्यत्वप्राप्तिपूर्- वकब्रह्मप्राप्तिः ... .. १०	३३५	३३६
नामरूपकृत्यादिरहितकार्यावस्थारहितादित्यजीवश- रीरकब्रह्मोपासनम् ... .. ११	३३६	३३७
मधुविद्यासंप्रदायः ... .. ११	३३७	३४५
ब्रह्मणि गायत्रीसादृश्यानुसंधानम् ... .. १२	३४६	३४९
द्वारोपासनम् ... .. १३	३५०	३५१
परस्य ब्रह्मण आभिरूप्यकीर्तिमत्त्वरूपफलविशे- पार्थ कौक्षेयज्योतीरूपत्वेनोपासनम् ... .. १३	३५१	३५४
शाण्डिल्यविद्या ... .. १४	३५४	३६०
पुत्रदीर्घायुष्यफलकत्रैलोक्यात्मककोशविज्ञानम् ... १५	३६०	३६२
दीर्घायुष्यफलकपुरुषविद्या ... .. १६	३६२	३६५
पुरुषस्य यज्ञसादृश्यनिरूपणम् ... .. १७	३६५	३६८
अध्यात्मं मनस्यधिदैवतमाकाशे च ब्रह्मवृष्टिः ... १८	३६८	३७०
आदित्ये सकलब्रह्मवृष्टिः ... .. १९	३७०	३७३

अथ चतुर्थः प्रपाठकः ।

संवर्गविद्यास्तुत्यर्थाऽऽस्यायिका जानश्रुतेर्हंसोक्त्या रैक- निकटे क्षत्तूप्रेरणम् ... .. १	३७३	३७७
रैक्याय जानश्रुतेर्धनादिदानम् ... .. २	३७७	३७९
आरुषायिकासहिता सार्वज्ञ्यब्रह्मलक्षणान्नानुभवफला संवर्गविद्या ... .. ३	३७९	३८६
षोडशकलब्रह्मविद्या तत्र सत्यकामेन ब्रह्मचर्याथ गौतमस्य गोचारणम् ... .. ४	३८६	३८८
बलीवर्दस्य सत्यकामाय ब्रह्मणः प्रथमपादोक्तिः ... ५	३८८	३८९
अग्नेः सत्यकामाय ब्रह्मणो द्वितीयपादोक्तिः ... ६	३८९	३९०

हंसस्य सत्यकामाय तृतीयपादोक्तिः	...	...	७	३९०	३९१
मद्वोः सत्यकामाय चतुर्थपादोक्तिः	...	...	८	३९१	३९१
सत्यकामस्य गुरुकुले पुनर्गमनम्	...	...	९	३९२	३९३
उपकोसलविद्या	...	...	१०	३९३	३९५
गार्हपत्याग्निविद्या	...	...	११	३९५	३९७
अन्वाहार्यपचनाग्निविद्या	...	...	१२	३९७	३९७
आहवनीयाग्निविद्या	...	...	१३	३९८	३९८
अग्नीनामुपकोसलं प्रति वचनम्	...	...	१४	३९८	४००
अक्षिपुरुपोपासना	...	...	१५	४००	४०४
यज्ञे क्षत उत्पन्ने व्याहृतयः प्रायश्चित्तार्थहोममन्त्रतया विधातव्यास्तदभिज्ञस्यैव ब्रह्मत्वलक्षणमास्विज्यं तस्य च ब्रह्मणो मौनमावश्यकमित्यादिविधानम्	१६			४०४	४०६
यज्ञभ्रंशे व्याहृतिहोमः प्रायश्चित्तम्	...	...	१७	४०६	४०८

अथ पञ्चमः प्रपाठकः ।

प्राणविद्या	...	...	१-२	४०९	४२१
संसृतिवैराग्यहेतुभूतप्रकृतविविक्तजीवयाथात्म्यवि- षयपञ्चाग्निविद्यार्थं श्वेतकेतुप्रवाहणसंवादः	...	...	३	४२१	४२५
चिरकालमुपितवते गौतमाय राजकृतविद्योपदेशः, तत्र वेत्थ यथा पञ्चम्यामाहुतावाप इति पञ्चम- प्रश्नस्य प्रतिवचनम्	...	...	४-९	४२५	४२९
वेत्थ यथा देवयानस्य पितृपाणस्य च व्यावर्तना ३ इति तृतीयप्रश्नस्य प्रतिवचनम्	...	...	१०	४२९	४३१
वेत्थ यदितोऽधिप्रजाः प्रयन्तीति प्रथमप्रश्नस्य प्रति- वचनम्	...	...	१०	४३२	४३२
वेत्थ यथा पुनरावर्तन्त इति द्वितीयप्रश्नस्य प्रतिव- चनम्	...	...	१०	४३२	४३५
वेत्थ यथाऽसौ लोको न संपूर्यत ३ इति चतुर्थ- प्रश्नस्य प्रतिवचनम्	...	...	१०	४३५	४४४
औपमन्ययादिभिः पञ्चमिरुद्वालकेन सहितैः कैके- यस्य संवादः	...	...	११	४४५	४४७

औपमन्यवकैकेयराजसंवादः	...	...	...१२	४४८	४४९
सत्ययज्ञकैकेयराजसंवादः...	...	...	...१३	४४९	४४९
इन्द्रद्युम्नकैकेयराजसंवादः	...	...	...१४	४५०	४५०
जनकैकेय संवादः	...	...	...१५	४५०	४५१
बुडिलकैकेयसंवादः	...	...	...१६	४५१	४५१
उद्दालककैकेयसंवादः	...	...	...१७	४५२	४५२
सर्वैः सह कैकेयसंवादः	...	...	...१८	४५२	४५५
विदुषोऽग्निहोत्रसिद्ध्यर्थं प्राणाय स्वाहेतिप्रथमाहु-					
तिकथनम्	...	...	...१९	४५५	४५६
व्यानाय स्वाहेतिद्वितीयाहुतिकथनम्	}	...	२०-२३	४५६	४५८
अपानाय स्वाहेतितृतीयाहुतिकथनम्					
समानाय स्वाहेतिचतुर्थाहुतिकथनम्					
उदानाय स्वाहेतिपञ्चमाहुतिकथनम्					
एवंविदोऽग्निहोत्रफलम्	...	...	...२४	४५८	४६२

अथ षष्ठः प्रपाठकः ।

सद्विद्योपदेशार्थमाख्यायिका	...	...	... १	४६३	४७२
अन्यपक्षनिरसनपूर्वकस्वमतोपन्यासः	...	...	... २	४७२	४७७
ब्रह्मव्यतिरिक्तेतरसर्वस्यापि तेजोब्रह्मात्मकधीजब्रह्म-					
प्रसूतत्वम्	...	...	... ३-४	४७८	४८४
अज्ञाश्चक्षितं त्रेधा भवतीति	...	...	... ५	४८४	४८५
मध्यप्राणस्याणीयभागो मज्ज्यादिर्मवतीति	...	...	... ६	४८५	४८६
घोडशकलपुरुषोपदेशः	...	...	... ७	४८६	४९४
सुपुत्तिकालस्थित्युपदेशः	...	...	... ८	४९५	५११
सुपुत्रौ प्रजानां सत्संपत्तिर्न श्रेष्ठेयेति मन्वानस्य					
श्वेतकेतो रसदृष्टान्तेनोपदेशः	...	...	... ९	५११	५१२
सुप्तोत्थितस्य गृहादागतोऽस्मीतिप्रतिसंधानवस्तुपु-					
सिद्दशायां परमात्मनि संपन्नस्य सुपुण्यनन्तरं					
सत आगतोऽस्मीति प्रतिसंधानं स्यादिति शङ्क-					
मानस्य श्वेतकेतोर्नदीदृष्टान्तेनोपदेशः	...	...	...१०	५१२	५१३
वेहचियोगसमये जीवस्य नाशः कस्मान्न भवती-					

त्याशङ्क्यमानस्य श्वेतकेतोर्वृक्षदृष्टान्तेनोपदेशः	११	५१४	५१५
सच्छब्दितस्यानेकब्रह्माण्डहेतुत्व आशङ्क्यमानस्य श्वेतकेतोर्वृक्षदृष्टान्तेनोपदेशः...	... १२	५१५	५१६
कारणानुगतस्य परमात्मनोऽनुपलम्भे शङ्क्यमानस्य श्वेतकेतोर्लवणदृष्टान्तेनोपदेशः ...	... १३	५१६	५१७
सर्वध्यापिनः सच्छब्दितस्यावगत्युपायप्रदर्शनार्थं गन्धारदेशानीतपुरुषदृष्टान्तेनोपदेशः ...	... १४	५१८	५२०
वेहराहित्योपजीविनी ब्रह्मसंपत्तिरपि न श्रद्धेयेति मन्वानस्य श्वेतकेतोर्मुर्मुर्पुरुषदृष्टान्तेनोपदेशः	१५	५२०	५२१
सत्यभूतं सवात्मकत्वमनुसंधानस्यैवानर्थनिवृत्ति- रिति चौरपरशुग्रहणदृष्टान्तेन कथनम् ...	... १६	५२१	५२५

## अथ सप्तमः प्रपाठकः ।

नारदाय सनत्कुमारोपदेशः ...	... १	५२५	५२८
वारुनाम्नो भूयसीति ...	... २	५२८	५२९
मनो वाचो भूय इति ...	... ३	५३०	५३०
संकल्पो मनसो भूयानिति ...	... ४	५३१	५३३
चित्तं संकल्पाद्भूय इति ...	... ५	५३३	५३४
ध्यानं चित्ताद्भूय इति ...	... ६	५३४	५३६
विज्ञानं ध्यानाद्भूय इति ...	... ७	५३६	५३७
बलं विज्ञानाद्भूय इति ...	... ८	५३७	५३८
अन्नं बलाद्भूय इति ...	... ९	५३८	५३९
आपोऽन्नाद्भूयस्य इति ...	... १०	५३९	५४०
तेजोऽद्भ्यं भूय इति ...	... ११	५४०	५४१
आकाशस्तेजसो भूयानिति ...	... १२	५४१	५४२
स्मरणमाकाशाद्भूय इति ...	... १३	५४२	५४३
आशा स्मरणाद्भूयसीति ...	... १४	५४३	५४३
प्राण आशाया भूयानिति ...	... १५	५४४	५४६
सत्यं त्वेव विजिज्ञासितव्यमित्युपदेशः ...	... १६	५४७	५४८
विज्ञानं त्वेव विजिज्ञासितव्यमित्युपदेशः ...	... १७	५४८	५४९
मतिस्त्येव विजिज्ञासितव्यमित्युपदेशः...	... १८	५४९	५४९

छान्दोग्योपनिषद्विषयसूचीपत्रम् ।

७

विषयाः ।

(आरम्भ- (समाप्ति-

खण्डाङ्काः। पृष्ठाङ्काः।) पृष्ठाङ्काः।)

श्रद्धा त्वेव विजिज्ञासितव्येत्युपदेशः	...	...१९	५५०	५५०
निष्ठा त्वेव विजिज्ञासितव्येत्युपदेशः	...	...२०	५५०	५५०
कृतिस्त्वेव विजिज्ञासितव्येत्युपदेशः	...	...२१	५५१	५५१
सुखं त्वेव विजिज्ञासितव्यमित्युपदेशः	...	...२२	५५१	५५१
भूमा त्वेव विजिज्ञासितव्य इत्युपदेशः	...	...२३	५५२	५५२
भूमाल्पयोः स्वरूपकथनम्	...	...२४	५५३	५५५
सर्वात्मभूतस्य भूम्न उपासनप्रकारः...	...	२५-२६	५५६	५५९
उपासकः सात्त्विकाहारसेवी भवेदित्युपदेशः	...	...२६	५६०	५६२

अथाष्टमः प्रपाठकः ।

दहरविद्योपासनम्	...	...	...	...	१	५६३	५७२
दहरविद्योपासनफलम्	...	...	...	...	२	५७२	५७४
असत्यापिहितसत्योपासनं नामाक्षरोपासनं च	...	...	...	...	३	५७४	५७९
सेतुरुपात्मोपासनम्	...	...	...	...	४	५७९	५८१
ब्रह्मचर्यप्रशंसा...	...	...	...	...	५	५८१	५८३
मूर्धन्यनाडीगमनप्रशंसा	...	...	...	...	६	५८४	५८७
अथ प्रत्यगात्मविद्या तत्रेन्द्रविरोचनयोः प्रजाप-							
तिसकाशं गमनम्	...	...	...	...	७	५८७	५९०
इन्द्रविरोचनयोरुदशराव आत्मदर्शनम्	...	...	...	...	८	५९०	५९३
इन्द्रस्य पुनरागमनम्...	...	...	...	...	९	५९३	५९५
इन्द्राय स्वप्नपुरुषोपदेशः	...	...	...	...	१०	५९५	५९६
सुषुप्तपुरुषोपदेशः	...	...	...	...	११	५९६	५९८
मर्त्यशरीराद्युपदेशः	...	...	...	...	१२	५९८	६०६
श्यामाच्छबलमिति मन्त्रः	...	...	...	...	१३	६०७	६०८
कारणत्वेनाऽऽकाशाख्यब्रह्मोपदेशः	...	...	...	...	१४	६०८	६१०
परम्परागतमात्मज्ञानमित्युपदेशः	...	...	...	...	१५	६१०	६१२

समाप्तमिदं छान्दोग्योपनिषद्विषयसूचीपत्रम् ।



ॐ तत्सद्ब्रह्मणे नमः ।

रङ्गरामानुजधिरचितप्रकाशिकोपेता

छान्दोग्योपनिषत् ।

अतसीगुच्छसच्छायमञ्चितोरःस्थलं श्रिया ।  
अञ्जनाचलशृङ्गारमञ्जलिर्मम गाहताम् ॥ १ ॥  
श्रीशैलपूर्णवंशाधिकौस्तुभस्य जगद्गुरोः ।  
श्रीमतस्तातयार्यस्य चरणौ शरणं वृणे ॥ २ ॥  
श्रीतातगुरुसेवात्तवेदान्तयुगलाशयः ।  
घात्स्नानन्तगुरुः श्रीमाञ्जश्रेयसे मेऽस्तु भूपसे ॥ ३ ॥  
परसेवाचैभवाल्हृधा मया परमहंसता ।  
तमहं शिरसा घन्दे परकालमुनीश्वरम् ॥ ४ ॥  
व्यासं लक्ष्मणयोगीन्द्रं प्रणम्यान्पान्गुरूनपि ।  
छन्दोगोपनिषद्वास्यां करवाणि यथामति ॥ ५ ॥

ब्रह्मविद्यौपचिकं कर्माङ्गविषयमादावुपासनमुपादिश्यते—  
ॐमित्येतदक्षरमुद्गीथमुपासीत ।

उद्गीथभक्त्यवयवभूतमोमित्येतदक्षरमुपासीतेत्यर्थः । ओमित्यक्षरस्यो-  
द्गीथत्वासंभवेन सामानाधिकरण्यार्थमुद्गीथपदस्य वाऽक्षरपदस्य वा  
मुख्यार्थत्यागेन लक्षणायां समाश्रयणीयायामेतस्यैवाक्षरस्योपव्याख्यान-  
मित्युपसंहारानुगुण्यादुद्गीथशब्दस्य जघन्यतया च तस्यैवोद्गीथावयव-  
लक्षकत्वं युक्तं न तु मुख्यस्योमित्येतदक्षरमित्यस्योकारावयवयुक्तोद्गीथलक्ष-  
कत्वं युक्तमिति द्रष्टव्यम् । स्वयमेव श्रुतिरोंकारस्योद्गीथशब्दप्रतिपाद्यत्वे  
हेतुमाह—

ओमिति ह्युद्गायति ।

लोक ओमिति ह्यारभ्यैवोद्गायति । अत उद्गीथावयवत्वादुद्गीथशब्द-  
प्रतिपाद्यत्वं युक्तमित्यर्थः ।

तस्योपव्याख्यानम् ॥ १ ॥

तस्याक्षरस्यैवमुपासनमेवं विभूतिरेवं फलमित्यादिकथनमुपव्याख्यानं  
क्रियत इति शेषः ॥ २ ॥

एषां भूतानां पृथिवी रसः ।

एषां स्थावरजङ्गमात्मकभूतानां पृथिवी रसः परायणं भूतानां पृथिव्याधारकत्वादिति भावः ।

पृथिव्या आपो रसः ।

तस्या जलप्रकृतिकत्वादिति भावः ।

अपामोपधयो रसः ।

तत्परिणामत्वादिति भावः ।

ओषधीनां पुरुषो रसः ।

अन्नपरिणामत्वाच्छरीरस्येति भावः ।

पुरुषस्य वाग्रसः ।

पाचोऽत्युपकारकत्वादिति भावः ।

वाच ऋग्रसः ।

ऋचां गम्भीरार्थकत्वादिति भावः ।

ऋचः साम रसः ।

गीतिसारत्वात्साम्नामिति भावः ।

साम उद्गीथो रसः ॥ २ ॥

भाव्यत्वात्सार इत्यर्थः । अत्रोद्गीथशब्देनोद्गीथावयव ओंकार उच्यते ॥ २ ॥

स एष रसानां रसतमः परमः ।

स एष ओंकारो भूतादीनामुत्तरोत्तररसानामतिशयितो रसः ।

पराध्वोऽष्टमो यदुद्गीथः ॥ ३ ॥

पराध्वः परस्य ब्रह्मणोऽधर्मधशब्दः स्थानवाची स्थानमर्हति स परार्धः । छन्दासि चेति यत् । ब्रह्मवदोंकारस्याप्सुपास्यत्वादिति भावः । अष्टमोऽष्टमोऽध्वः । पृथिवी रसः पृथिव्या आपो रस इति परिगणना-  
पामहम इत्यर्थः । यदुद्गीथो य उद्गीथ इत्यर्थः ॥ ३ ॥

वाच ऋग्रस ऋचः साम रसः साम उद्गीथो रस इत्यृक्सामोद्गीथानां  
प्रस्तुतत्वात्तानि विमृशति कतमा कतमर्गिति—

कतमा कतमर्क ।

कतमा कतमेति वीप्साऽऽदरार्था का ऋगित्यर्थः । एवमुत्तरत्रापि ।

कतमत्कतमत्साम कतमः कतम

उद्गीथ इति विमृष्टं भवति ॥ ४ ॥

प्राचीनैर्विमर्शः कृतो भवतीत्यर्थः ॥ ४ ॥

विमर्शनिष्पन्नमर्थमाह—

वागेवर्क प्राणः सामोमित्येतदक्षरमुद्गीथः ।

ऋचो वाग्निन्द्रियोच्चारणसाध्यत्वाद्वागेवर्क । सामगानस्य प्राणनरूप-  
श्वासधारणसाध्यत्वात्प्राण एव साम । उद्गीथमकत्यवयवत्वाद्दोमित्यक्ष-  
रमेयोद्गीथ इत्यर्थः ।

तद्वा एतन्मिथुनं यद्वाक्च प्राणश्च ।

स्त्रीलिङ्गशब्दवाच्यतया वाचः स्त्रीत्वं, प्राणस्य पुंलिङ्गशब्दवाच्यतया  
पुंस्त्वमिति भावः ।

ऋक्च साम च ॥ ५ ॥

अत्रापि तदेतन्मिथुनमित्यनुपज्यते । उक्त्वात्प्राणयोर्मिथुन-  
त्वेन तदभिन्नत्वेनक्सामयोरपि मिथुनत्वं द्रष्टव्यम् ॥ ५ ॥

तदेतन्मिथुनमोमित्येतस्मिन्नक्षरे संसृज्यते ।

ऋक्सामात्मकं तदेतन्मिथुनमोमित्यस्मिन्नक्षर उद्गीथावयवभूते संसृ-  
ज्यते । उद्गीथस्यगारूढसाममक्तिरूपत्वेनक्सामरूपतयोद्गीथावयवप्रण-  
वस्यक्सामाभ्यां संसृष्टत्वात्तदात्मकमिथुनेन संसृष्टत्वमित्यर्थः । वाक्प्रा-  
णात्मकमिथुनाध्यासविशिष्टक्सामसंसृष्टतयोद्गीथावयवप्रणवोपासनं कर्त-  
व्यमित्यर्थः ।

यदा वै मिथुनौ समागच्छत आपयतो

वै तावन्योन्यस्य कामम् ॥ ६ ॥

यदा वृषती मिथुनीभूतौ ग्राम्यधर्माय संसृज्येयातां तदाऽन्योन्यकाम-

प्रापकत्वं प्रसिद्धमित्यर्थः । मिथुनाविति पुंस्त्वाद्विवचने छान्दसे ततश्चो-  
कारोऽपि स्वात्मसंमृष्टमिथुनेन कामप्रापक इति भावः ॥ ६ ॥

तदुपासकोऽप्युद्गाता स्योपास्योङ्कारवद्यजमानकामप्रापक इत्याह—  
आपयिता ह वै कामानां भवति य एत-  
देवं विद्वानक्षरमुद्गीथमुपास्ते ॥ ७ ॥

कामाप्यादिविशिष्टोद्गीथाययधोपासनस्य यजमानगतकामातिरेष  
फलमित्यर्थः ॥ ७ ॥

तद्वा एतदनुज्ञाक्षरम् ।

ओंकारोऽनुज्ञाक्षरमित्यर्थः ।  
तदेवोपपादयति—

यद्धि किञ्चानुजानात्योमित्येव तदाह ।

लोकं ह्यनुज्ञां प्रयच्छन्पुरुष ओमित्यनुजानाति ।  
एषो एव समृद्धिर्धदनुज्ञा ।

लोकं समृद्धो ह्योमित्यनुज्ञां प्रयच्छति । अतोऽनुज्ञारूपस्योङ्कारस्य  
समृद्धिमूलकत्वादनुज्ञारूप ओङ्कार एव समृद्धिरित्यर्थः ।

एवं समृद्धिगुणविशिष्टोङ्कारोपासनस्य फलमाह—  
समर्थायिता ह वै कामानां भवति य  
एतदेवं विद्वानक्षरमुद्गीथमुपास्ते ॥ ८ ॥

यजमानस्य कामसमृद्धिं करोतीत्यर्थः ॥ ८ ॥

उपास्यमोङ्कारं प्ररोचनार्थं स्तौति—

तेनेयं त्रयी विद्या वर्तते ।

तेन प्रकृतेनोपास्येनाङ्कारेण त्रयी विद्या त्रयीविहितं कर्म प्रव-  
र्तत इत्यर्थः ।

तदेवोपपादयति—

ओमित्याश्रावयत्यामिति शश्वत्योमित्युद्गापति ।

ओंकारपुंश्रवादाश्रावणशंभनोद्गातानामित्यर्थः ।

किमित्योँकारपूर्वकमेवाऽऽश्रावणादिकं क्रियत इत्यत्राऽऽह—

एतस्यैवाक्षरस्यापचित्यै महिम्ना रसेन ॥ ९ ॥

रसेन सारभूतेन महिम्ना माहात्म्येन युक्तस्योँकारलक्षणस्यापचित्यै-  
पूजार्थमित्यर्थः ॥ ९ ॥

नन्वनेवंविद्धिरपि कर्मणोऽनुष्ठीयमानत्वदर्शनाद्विद्याया वैयर्थ्यमि-  
त्याशङ्क्य सत्यं विद्वद्भिरविद्वद्भिरपि लोक ओँकारेण कर्मानुष्ठीयतेऽ-  
द्यापि विद्याविद्ये विलक्षणफले । विद्यया क्रियमाणं हि कर्म वीर्य-  
वत्तरं भवति, अतादृशं तु न तथेत्याह—

तेनोभौ कुरुतो यश्चेतदेवं वेद यश्च न वेद ।

नाना तु विद्या चाविद्या च यदेव विद्यया करोति

श्रद्धयोपनिषदा तदेव वीर्यवत्तरं भवति ।

विद्योपासनं श्रद्धाऽऽस्तिक्यबुद्धिः । उपनिषच्छब्देनोपनिषज्जन्यं  
ब्रह्मात्मकज्ञानमुच्यते । कर्मणो वीर्यवत्तरत्वं नाम प्रबलकर्मान्तराप्रति-  
बन्धफलकरणम् ।

इति खल्वेतस्यैवाक्षरस्योपव्याख्यानं भवति ॥ १० ॥

इति छान्दोग्योपनिषदि प्रथमप्रपाठकस्य

प्रथमः खण्डः ॥ १ ॥

रसतमत्वकामात्तिसमृद्धिगुणकत्वादिभिरुक्तप्रकारैर्विशिष्टमभिहितमु-  
पासनं सर्वमेतदक्षरविषयकमेवेत्यर्थः । ततश्चोपास्यभेदशङ्का न कार्येति  
भावः । एतत्खण्डान्तर्गतवाक्यविषयाधिकरणान्युपन्यस्यन्तेऽङ्गपादे ।  
'स एष रसानाश् रसतमः परमः परार्थोऽष्टमो यदुद्धीथः' [ छा० १ ।  
१ । ३ ] इत्येवंजातीयकानाम् 'इयमेव जुहुः स्वर्लोक आहृषनीपः'  
इत्यादिवाक्यवत्स्तावकत्वमेव न तु रसतमत्वादिलक्षणोपास्यगुणसमर्प-  
कत्वम् । ओमित्येतदक्षरमुद्धीथमुपासीतेति नोपासनं विधीयते । उद्धी-  
थविधिसिद्धानुष्ठानौपचिकज्ञानसामान्यवाची ह्युपासनशब्दः । अतोऽ-  
नुवाद एव । ततश्च रसतमत्वादिवाक्ये समामिव्याहृतविध्यभावेन तदे-

जातिव्यक्ती गृहीत्वेह वयं तु श्रुतिलक्षिते ।

कल्प्यादि यदि मुञ्चामः का श्रुतिस्तत्र पीड्यते ॥

इत्युक्तन्यायेन श्रुत्यर्थभूतायाः पदत्वजातेर्लक्ष्याया व्यक्तेश्चापरित्यागेन पदश्रुत्यबाध इत्युक्तीत्योद्गीथश्रुतेरप्यबाधात्तत्तच्छाखागतोद्गीथमात्रविषयत्वमेवेति पूर्वपक्षे प्राप्त उच्यते—‘अङ्गावबद्धास्तु न शाखास्तु हि प्रतिवेदम् ।’ [ ब्र० सू० ३ । ३ । ५५ ] तुशब्दः पूर्वपक्षव्यावृत्त्यर्थः । उद्गीथाद्यङ्गावबद्धा उपासनास्तत्तच्छाखागतोद्गीथव्यक्तिष्वेव न व्यवतिष्ठेरन्नपि तु प्रतिशाखं संबध्येन् । शुक्लं पदमानयेत्यादी शुक्लपदसमभिव्याहारान्यथानुपपत्त्या विशिष्टैकार्थप्रत्यायनायाविशेषप्रवृत्तश्रुतेः पीडनेऽपि प्रकृते तादृशबाधकामयेनाविशेषप्रवृत्तोद्गीथश्रुतेः संनिधिमात्रेण संकोचासंभवाच्छाखान्तरगतः क्रतुमध्ये प्रयुज्यमान उद्गीथः शाखान्तरोक्तोपासनप्रकारेणाप्युपास्य इत्यर्थः । ‘मन्त्रादिवद्वाऽविरोधः ।’ [ ब्र० सू० ३ । ३ । ५६ ] शाखान्तरान्नातानां मन्त्रादीनां शाखान्तरान्नातक्रतुसंबन्धवच्छाखान्तरगतोपासनानामपि शाखान्तरगतोद्गीथसंबन्धे विरोधाभावादिति स्थितम् । तथा गुणोपसंहारपादे ‘ओमित्येतदक्षरमुद्गीथमुरासीत् ।’ इत्यादिना विहितानामङ्गावबद्धोपासनानामव्यभिचरितक्रतुसंबन्धिजुहूपस्थापितक्रतुफलनिराकाङ्क्षपर्णतादिवदव्यभिचरितक्रतुसंबन्ध्युद्गीथापस्थापितक्रतुफले नैराकाङ्क्षयात् । ‘तदेव वीर्यवत्तरं भवति’ [ छा० १ । १ । १० ] इति वीर्यवत्तरत्वादिश्रवणानामर्थवादत्वाद्गीहिप्रोक्षणपर्णतादिवदङ्गत्वादुपासनानि क्रतौ नियमेनोपादेयानीति पूर्वपक्षे प्राप्त उच्यते—‘तन्निर्धारणानियमस्तद्वृष्टेः पृथग्ध्वप्रतिबन्धः फलम्’ [ ब्र० सू० ३ । ३ । ४२ ] निर्धारणं निश्चयेन मनःसंस्थापनं ध्यानमित्यर्थः । तस्योपासनस्यानियमो नियमेनानुष्ठानं ‘तेनोमौ कुरुतो यञ्चैतदेवं वेद यश्च न वेद’ [ छा० १ । १ । १० ] इत्यनियमदर्शनात् । तस्योपासनस्य प्रयत्नकर्माप्रतिबन्धरूपवीर्यवत्तरत्वलक्षणफलान्तरवस्त्वेन कर्माङ्गत्वाभावादित्यर्थः । अयं भावः—पर्णतोदुम्वरतादिस्थले विधिविभक्त्यध्वपादर्थवादेनैव विधिशक्तिमुपजनय्य पुनस्तैव फलसमर्पणे विरम्य ध्यापाराद्वाक्यं भिद्येत । उपासनायां तु विस्पष्टविधिश्रवणान्न फलविधित्वेऽपि वाक्यभेदशङ्का । अतः पर्णतोदुम्वरतादिधिध्यपेक्षयोपासनविधेर्द्वैपम्यात्फलविधित्वं संभवतीति स्थितम् । तथाऽङ्गपादे मुक्तिव्यतिरिक्तफलकोपासनाना-

मुद्गीथविद्यारहितयज्ञादिकर्मनिष्पाद्यानामपि यज्ञादिरूपसाधननिष्पत्तौ सत्यां विलम्बे हेत्वभावादिह जन्मन्येव निष्पात्तिरिति पूर्वपक्षे प्राप्त उच्यते ' ऐहिकमप्रस्तुतप्रतिबन्धे तद्दर्शनात् । ' [ ध० सू० ३ । ४ । ५१ ] मुक्तिष्यतिरिक्तफलकमुपासनमप्रस्तुतप्रतिबन्धे प्रतिबन्धाभाव एहिकमिहैव जन्मनि भवमिहैव जन्मनि भवति । सति प्रतिबन्धे जन्मान्तरे । न च प्रतिबन्धासंभवः शङ्कनीयः । ' यदेव विद्यया करोति श्रद्धयोपनिषदा तदेव धीर्यवत्तरं भवति । ' [ छा० १ । १ । १० ] इत्युद्गीथविद्यायाः प्रबलकर्मान्तराप्रतिबद्धफलत्वावेदनेन प्रबलकर्मान्तराप्रतिबन्धस्यानुज्ञातत्वात् । न च 'तमेवं वेदानुबचनेन ब्राह्मणा विविद्विषन्ति ' [ ष्ट० ४ । ४ । २२ ] इति यज्ञादेर्वेदनसाधनत्वश्रवणास्कारीर्यभिचारादिवन्नियतैहिकत्वमेव किं न स्यादिति वाच्यम् । शुष्यच्छालिसंपत्तिवैरिविशेषविपत्तिफलकत्वेन विहितानां तेषां नियतैहिकत्वेऽपि 'विद्यासाधनयज्ञादिकर्मणां तज्जन्मनि विद्योद्देशेनाविहिततया पश्वादिफलकचित्रेष्ट्यादिवन्नियतैहिकत्वाभावात्, पूर्वतन्त्रे चतुर्थाध्याये योगसिद्ध्यधिकरणे तथा निर्णयित्वादिति स्थितम् । तथा तदुत्तराधिकरणे पक्षानुरूपो बलिरिति न्यायेन बलवत्कर्मसाध्यानां मुक्तिफलकब्रह्मोपासनानां प्रबलकर्मान्तराप्रतिबन्धासंभवान्नियतैहिकत्वमेवेति पूर्वपक्षे प्राप्त उच्यते—'एवं मुक्तिफलानियमस्तद्व्यवस्थावधृतेस्तद्व्यवस्थावधृतेः' [ ब० सू० ३ । ४।५२ ] मुक्तिफलकविद्यानामप्येहिकत्वनियमो नास्ति । अप्रस्तुतप्रतिबन्धत्वरूपावस्थाया विशेषेण तत्राप्यवधृतत्वात्तत्रापि प्रबलानां ब्रह्मविद्वेषचारादिप्रतिबन्धकानां संभवात् । द्विरुक्तिरध्यायसमाप्त्यर्था । प्रकृतमनुसरामः ॥ १० ॥

इति च्छान्दोग्योपनिषदि प्रथमप्रपाठकस्य

प्रथमः खण्डः ॥ १ ॥

उद्गीथाध्वेषेव ओंकारे मुख्यप्राणदृष्टिं विधातुमाख्यायिकां प्रस्तौति—  
देवासुरा ह वै यत्र संयेतिर उभये प्राजापत्याः ।

द्विविधाः प्रजापतिमुता देवासुरा यस्मिन्काले परस्परं युद्धं कृतवन्त इत्यर्थः । प्राजापत्या इत्यपत्यार्थं दित्यदित्यादित्यपत्युत्तरपदाण्य इति एवः ।

तद्ध देवा उद्गीथमाजहूररनेनैनानभिन्नविष्याम इति ॥ १ ॥

तदा देवा अनेनोद्गीथावयवेनोकारेणोपासितेनासुराञ्जेप्याम इत्य-  
भिसंधायोद्गीथं प्राणमुपायत्वेन स्वीकृतवन्त इत्यर्थः ॥ १ ॥

ते ह नासिक्यं प्राणमुद्गीथमुपासांचकिरे ।

ते देवा घ्राणेन्द्रियत्वेनोद्गीथमुपासितवन्त इत्यर्थः । नासिकायां भवं  
नासिक्यं शरीरावयवाच्चेति यत् ।

तः हासुराः पाप्मना विविधुः ।

तं नासिक्यं प्राणमसुराः स्वकीयेन पाप्मना संयोजितवन्तः पापहेतु-  
भूतवृत्त्या संयोजितवन्त इति यावत् ।

तस्मात्तेनोभयं जिघ्रति सुरभि च  
दुर्गन्धि च पाप्मना ह्येष विद्धः ॥ २ ॥

तस्मात्पापसंसर्गाद्धेतोः पुरुषो घ्राणेन सुरभि च दुर्गन्धि चोभयं  
जिघ्रति । तस्मान्नासिक्यः प्राणः पापविद्ध एवेत्यर्थः ॥ २ ॥

अथ ह वाचमुद्गीथमुपासांचकिरे ताः हासुराः  
पाप्मना विविधुस्तस्मात्तेनोभयं वदति सत्यं  
चानृतं च पाप्मना ह्येषा विद्धा ॥ ३ ॥

पूर्ववत् ॥ ३ ॥

अथ ह चक्षुरुद्गीथमुपासांचकिरे तद्धासुराः  
पाप्मना विविधुस्तस्मात्तेनोभयं पश्यति दर्शनीयं  
चादर्शनीयं च पाप्मना ह्येतद्विद्धम् ॥ ४ ॥

अदर्शनीयममेध्यादिकमित्यर्थः ॥ ४ ॥

अथ ह श्रोत्रमुद्गीथमुपासांचकिरे तद्धासुराः  
पाप्मना विविधुस्तस्मात्तेनोभयं शृणोति श्रव-  
णीयं चाश्रवणीयं च पाप्मना ह्येतद्विद्धम् ॥ ५ ॥

अश्रवणीयं पापवचनमित्यर्थः ॥ ५ ॥



अथ ह मन उद्गीथमुपासांचक्रिरे तद्धासुराः पाप्मना  
विविधुस्तस्मात्तेनोभयः संकल्पयते संकल्पनीयं  
चासंकल्पनीयं च पाप्मना ह्येतद्विद्धम् ॥ ६ ॥

असंकल्पनीयं पापमित्यर्थः ॥ ६ ॥

अथ ह य एवायं मुख्यः

प्राणस्तमुद्गीथमुपासांचक्रिरे ।

उद्गीथावयवमोकारं मुख्यप्राणत्वेनापासितवन्त इत्यर्थः ।

तः हासुरा कृत्वा विदध्वंसुः ।

तं मुख्यप्राणं पाप्मना वेद्नुं प्रवृत्ता असुरास्तं प्राप्य स्वयमेव विद-  
ध्वंसुर्विध्यस्ता अभवन्नित्यर्थः । तत्र दृष्टान्तमाह—

यथाऽश्मानमाखणमृत्वा विध्वंसतेवम् ॥ ७ ॥

आसन्नपत इत्याखणं मृत्पिण्डः । यथा मृत्पिण्डोऽश्मानं प्राप्य  
विध्वस्तो भवति एवमिति व्यासार्थव्याख्यातम् । आखणमिति च्छान्दसं  
णत्वं नपुंसकत्वं च ॥ ७ ॥

एतद्विद्यायाः फलमाह—

यथाऽश्मानमाखणमृत्वा विध्वंसते

एवः स विध्वंसते य एवंविदि

पापं कामयते यश्चैनमभिदासति ।

एवंविदि एतद्विद्यानिष्ठे यः पापं कर्तुं कामयते । यश्चैनमभिदासति  
हिनस्ति सोऽश्मप्रातलोद्भवद्व्यस्तो भवतीत्यर्थः । दापुष्येन दृश्यतो  
दोऽयसखण्डेन इत्यतो घा लेटि भिष्यदुलं लेटीति सिपि दासतीति  
रूपम् ।

स एषोऽश्माखणः ॥ ८ ॥

न एष एतद्विद्यानिष्ठे पापकामोऽश्मप्राताखण इत्यर्थः । एतेन स्तो  
त्रेति घमरूपस्य करणाधिकरणपौरुषत्वनुपूर्त्वा कर्मण्यभावात्करणार्थं

एव घप्रत्ययो वक्तव्यः । अत आखणशब्दस्याश्मविशेषणत्वमेव वक्तव्यम् । खननसाधनतया दृढमश्मानं प्राप्य यथा लोटादिकं ध्वंसत इति हि तस्यार्थः । अत एव स एपोऽश्माखण इति वाक्यशेषेऽश्मविशेषणत्वमेवाऽऽखणस्य श्रूयत इति शङ्काऽपास्ता । बाजसनेयके समानप्रकरणे 'यथाऽश्मानमृत्वा लोष्टो विध्वंसते' [बृ० १।३।७] इति श्रवणेन तत्समानार्थत्वस्य वक्तव्यतयाऽऽखणशब्दस्य लोष्टवाचित्वस्यैवोचितत्वात् । बहुलग्रहणेन कर्मण्यपि घप्रत्ययस्योपपत्तेः । इतरथा कर्तृवाचिपदाध्याहारप्रसङ्गात्स एपोऽश्माखण इत्यत्राश्मासणशब्दस्य समस्तस्याश्मप्राप्ताखणवाचित्वेनाश्मशब्दसामानाधिकरण्येनाऽऽखणशब्दस्याश्मविशेषणत्वामावात्पूर्ववाक्ये नपुंसकलिङ्गनिर्दिष्टस्यापि स एव इति पुलिङ्गसामानाधिकरण्येनाऽऽखणशब्दस्य पुलिङ्गत्वोपपत्तेश्चेति ब्रह्मव्यम् ॥ ८ ॥

इतरप्राणाद्यपेक्षया तस्य वेपथ्यमाह—

नैवैतेन सुरभि न दुर्गन्धि च विजानाति ।

एतेन मुख्यप्राणेनेत्यर्थः । पुरुष इति शेषः । तत्र हेतुमाह—

अपहतपाप्मा ह्येषः ।

स्पष्टोऽर्थः ।

तेन यदश्नाति यत्पिबति तेनेतरान्प्राणानवति ।

तेनैव हेतुना तस्यापहतपाप्मत्वादेव प्राणान्तरवदात्मंमरित्वाभावात्स्वाशितपीतादिनेतरान्प्राणान्क्षतीत्यर्थः ।

एतमु एवान्ततोऽविच्चोत्क्रामति ।

यत एव घ्राणादिप्राणसमुदायो मुख्यप्राणाशितपीतलब्धसत्ताकाऽत एवान्ततो मरणकाले मुख्यप्राणाशितादेरभावेनैतमविच्चाऽलब्धोत्क्रामतीत्यर्थः । विद्वल्ल लाम इति हि धातुः ।

व्याददात्येवान्तत इति ॥ ९ ॥

अन्ततो मरणकाले सर्वप्राणानामुत्क्रमणदेवाऽऽम्यव्यादानं करोतीत्यर्थः ॥ ९ ॥

तं हाङ्गिरा उद्गीथमुपासांचके ।

तमध्यस्तप्राणभावमुद्गीथावयवमोंकारमङ्गिरा ऋषिरुपासांचक इत्यर्थः । केचित्त्वङ्गिरसोपास्यमेव मुख्यप्राणमाङ्गिरसं वदन्तीत्याह—

एतमु एवाऽऽङ्गिरसं मन्यन्तेऽङ्गानां यद्भसः ॥ १० ॥

अङ्गानां प्राणाधीनस्थितित्वेन प्राणस्याऽऽङ्गिरसत्वमिति भावः । अङ्गरसमाङ्गिरसं वदन्ति परोक्षप्रियत्वाद्देवानामिति भावः ॥ १० ॥

तेन तं ह बृहस्पतिरुद्गीथमुपासांचके ।

तेनाऽऽङ्गिरसत्वेन गुणेन बृहस्पतिरुपासितवानित्यर्थः ।

एतमु एव बृहस्पतिं मन्यन्ते वाग्धि

बृहती तस्या एष पतिः ॥ ११ ॥

वाग्निन्द्रियस्य सर्वार्थप्रकाशकत्वादिना बृहत्त्वम् । तस्य च मुख्यप्राणाधीनत्वात्प्राणस्य वाक्पतित्वम् । अत उपास्यस्यैव बृहस्पतित्वं मन्यन्त इत्यर्थः ॥ १ ॥

तेन तं हायास्य उद्गीथमुपासांचके ।

तेन बृहस्पतित्वेनायास्य ऋषिरुपासितवानिति ।

एतमु एवायास्यं मन्यन्त आस्यायदयते ॥ १२ ॥

आस्यान्मुसादयते निर्गच्छतीत्यर्थः ॥ २ ॥

तेन तं ह बको दाल्भ्यो विदांचकार ।

तेन पूर्वोक्ताङ्गिरसत्वबृहस्पतित्वायास्यत्वादिगुणविशिष्टया दल्भ-  
गुणो बकनामोपासितवानित्यर्थः ।

स ह नैमिषीयाणामुद्राता बभूव ।

स्पष्टोऽर्थः ।

स ह स्मैभ्यः कामानागायति ॥ १३ ॥

स दाल्भ्यो बरु एभ्यो नैमिषीयेभ्यो यजमानेभ्यः शत्रुपरामर्शादीन्का-  
मानानेन विद्यामाहात्म्यात्संपादितवानित्यर्थः । आगायति स्म 'उद्भस्मे'  
इति उद्भूतेऽपि ॥ १३ ॥

आगता ह वै कामानां भवति य  
एतदेवं विद्वानक्षरमुद्गीथमुपास्ते ।

एवमुपासको यजमानकामानां गानेन संपादयिता भवतीत्यर्थः ।

इत्यध्यात्मम् ॥ १४ ॥

इति छान्दोग्योपनिषदि प्रथमप्रपाठकस्य द्वितीयः

खण्डः ॥ २ ॥

अध्यात्ममुद्गीथोपासनं समाप्तमित्यर्थः । आत्मशब्देनेन्द्रियमनःप्राणा-  
दिसंघात उच्यते । अध्यात्ममात्मनीत्यर्थः । आत्मविषयमिति यावत् ।  
एतत्खण्डान्तर्गतवाक्यविषयकमधिकरणं लिख्यतेऽङ्गपादे । ऋत्विक्परि-  
क्रयस्याङ्गानुष्ठानमात्रार्थत्वाद्ङ्गावचनद्वोपासनानां च 'तन्निर्धारणानियम-  
स्तद्ब्रूतेः पृथग्व्यप्रतिबन्धः फलम्' [ ब० सू० ३।३।४२ ] इतिसूत्रोक्त-  
न्यायेनानङ्गत्वाच्छास्त्रफलं प्रयोक्तरीति न्यायेन यजमानगामिफलसाध-  
नमूतोपासनस्य यजमानेनैव कर्तव्यत्वात् । 'गोदोहनेन पशुकामस्य  
प्रणयेत्' इतिश्रुतपञ्चमर्थगोदोहनादेरनङ्गत्वेऽप्यृत्विक्कर्तृकप्रणयननिर्वाह-  
कस्य गोदोहनस्य यजमानेनोपादातुमशक्यतयत्त्विक्कर्तृकत्वेऽप्युद्गातृकर्तृक  
उद्गीथे यजमानस्योपासनसंभवादुपासनं यजमानकर्तृकमेव । औद्गात्रस-  
माख्यानं तु शास्त्रफलं प्रयोक्तरीति न्यायविरोधादुपेक्षणीयम् । अतः  
फलस्य स्वामिगतत्वात्फलस्वामियजमानकर्तृकमेवोपासनमित्यात्रेयमत-  
मिति 'स्वामिनः फलश्रुतेरित्यात्रेयः' [ ब० सू० ३।४।४४ ] इति  
सूत्रेण पूर्वपक्षं कृत्वा, उपासनान्यप्यृत्विक्कर्माण्येव स्युः । प्रयोगाङ्गस्य-  
त्विजः प्रयोगान्तःपात्युद्गीथाद्युपासनेऽपि तत्कर्तृकत्वसंभवात् 'तं ह  
चको दाल्भ्यो विदांचकार । स ह नैमिशीयानामुद्गाता बभूव स ह स्मैभ्यः  
कामानागायति' [ छा० १।२।१३ ] इत्युद्गातृदाल्भ्यागतविद्याया  
यजमानकामसंपादकत्वदर्शनलिङ्गाच्चत्विक्कर्तृकमेवोपासनम् । न चत्विक्क-  
र्तृजोपासनस्य फलमुत्विग्गतमेव स्यादिति शक्यशङ्कम् । ऋत्विजां परार्थ-  
तयातेषां वचनमन्तरेण फलसंबन्धानुपपत्तेः । 'यां वै कांचन एज ऋत्विज  
आशिषमाशासते यजमानायैवैतामाशिषमाशासते' [ शत० १।३।१।२६ ]

## अथाधिदैवतम् ।

उद्गीथस्योपासनमुच्यत इति शेषः । अधिदैवतं देवतायामित्यर्थः ।  
देवताविषयमिति यावत् ।

य एवासौ तपति तमुद्गीथमुपासीत ।

आदित्यदृष्ट्योद्गीथमुपासीतेत्यर्थः । कर्माङ्गभूतोद्गीथापेक्षया कर्मारा-  
ध्यस्याऽऽदित्यस्योत्कृष्टत्वात्पृष्ट उत्कृष्टदृष्टेरेव न्याय्यत्वादादित्यदृष्ट्यो-  
द्गीथस्यापास्यत्वं द्रष्टव्यम् । अयमर्थः 'आदित्यादिमतयश्चाङ्ग उपपत्तेः'  
[ ब० सू० ४ । १ । ६ ] इत्यधिकरणसिद्धः । तच्चाधिकरणं बृह-  
दारण्यकप्रकाशिकायामुपन्यस्तं तत्रैवानुसंधेयम् । उद्गीथेऽध्यस्यमान-  
स्याऽऽदित्यस्योद्गीथसाम्यमाह—

उयन्वा एष प्रजाभ्य उद्रायति ।

उयश्स्तमोभयमपहन्त्यपहन्ता ह वै

भयस्य तमसो भवति य एवं वेद ॥ १ ॥

वैशब्दोऽवधारणे एष आदित्य उद्गच्छन्नेव प्रजानामर्थप्रकाशनं  
कुर्वन्नद्गायतीव भवति । उद्गीथोऽपि प्रजानामुद्गायतीव भवतीत्यर्थः ।  
उयन्नेवाऽऽदित्यस्तमोजनितं प्राणिनां भयमपहन्ति । तमोभयापहन्तृ-  
त्वगुणविशिष्टतयोद्गीथ आदित्योपासनस्य फलमाह—अपहन्तेत्यादि ।  
अन्धकारादिप्रयुक्तभयापहन्ता भवतीत्यर्थः ॥ १ ॥

समान उ एवायं चासौ च ।

अध्यात्मप्रकरण उक्तोऽयं प्राणध्वाधिदैवतप्रकरण उच्यमानोऽसावा-  
दित्यश्च समान एवेत्यर्थः । तदेव दर्शयति—

उष्णोऽयमुष्णोऽसौ ।

अयं प्राण उष्ण उच्छ्वासस्योष्णतयोपलभ्यमानत्वात् । उष्णोऽसौ  
सविशुश्रोष्णत्वं स्पष्टमेवेति भावः ।

स्वर इतीममाचक्षते स्वर इति प्रत्यास्वर इत्यमुम् ।

इमं प्राणं स्वर इत्याचक्षते । स्वरो गन्तेत्यर्थः । स्वृ शब्दोपतापयो-  
रि-पस्माद्धानुनामनेकार्थत्वात्कर्तृर्यंचि रूपम् । अमुमादित्यं स्वर इति

प्रत्यास्वर इति चाऽऽवक्षते । उद्वास्तमययोगमनप्रत्यागमनवत्त्वात् । प्राणस्य वायुरूपतया सदागतित्वेन प्रत्यागमनाभावान्न प्रत्यास्वरसंज्ञेति भाषः । अतः स्वरसंज्ञावत्त्वाद्दौष्ण्याच्च प्राणादित्यौ परस्परसमानावित्यर्थः ।

तस्माद्वा एतमिमममुं चोद्गीथमुपासीत ॥ २ ॥

तस्माद्बुभयोरपि समत्वादिमं प्राणं वाऽमुमादित्यं वैतमेतादृशगुणकमुद्गीथमुपासीत । उद्गीथेऽध्यस्तमुपासीतेत्यर्थः ॥ २ ॥

प्रकारान्तरेणोद्गीथोपासनमाह—

अथ खलु व्यानमेवोद्गीथमुपासीत ।

उद्गीथं व्यानत्वेनोपासीतेत्यर्थः । को व्यान इत्यत्राऽऽह—

यद्वै प्राणिति स प्राणो यदपानिति सोऽपानोऽथ यः प्राणापानयोः संधिः स व्यानः ।

पुरुषो मुखनासिकेन यत्प्राणिति यं वायुं बहिर्निःसारयति स प्राणाख्यो वायोर्वृत्तिविशेषः । मुखनासिकेन यं वायुमन्तराकर्षति सोऽपानाख्यवृत्तिविशेषः । तयोरन्तर्वृत्तिविशेषरूपः संधिव्यान इत्यर्थः । उद्गीथे व्यानाध्यासहेतुमाह—

यो व्यानः सा वाक् ।

वाचो व्याननिर्वर्त्यत्वाद्वाग्वायान एवेत्यर्थः । वाचो व्याननिर्वर्त्यत्वमुक्तिमाह—

तस्मादप्राणन्नपानन्याचमभिव्याहरति ॥ ३ ॥

तस्माद्वाचो व्याननिर्वर्त्यत्वादेव हेतोः श्वासमोक्षाकर्षणलक्षणप्राणापानौ विनैव तत्संधिरूपया व्यानवृत्त्या वाचमभिव्याहरतीत्यर्थः ॥ ३ ॥

या वाक्सर्कतस्मादप्राणन्नपानन्नृचमभिव्याहरति यर्कतत्साम तस्मादप्राणन्नपानन्साम गायति यत्साम स उद्गीथस्तस्मादप्राणन्नपानन्नृद्वायति ॥ ४ ॥

अप्राणताऽनपानता पुंसस क्लियमाणत्वादेव व्यानस्य वागृक्तामोद्गीथानां चिक्यमित्यर्थः ॥ ४ ॥

अतो यान्यन्यानि वीर्यवन्ति कर्माणि  
 यथाऽग्नेर्मन्थनमाजेः सरणं दृढस्य धनुष  
 आयमनमप्राणन्नपानस्तानि करोत्ये-  
 तस्य हेतोर्व्यानमेवोद्गीथमुपासीत ॥ ५ ॥

लोकेऽग्निमथनमर्यादाधायनदृढधनुरारोपणाद्विबीर्यवत्तराणि कर्माणि  
 ध्यानसाध्यान्वेव । अतो हेतोरुद्गीथाख्यवीर्यवत्कर्मणोऽपि ध्यानसा-  
 ध्यत्वाद्यानमेवोद्गीथमुपासीतित्यर्थः ॥ ५ ॥

अथ स्वलूद्गीथाक्षराण्युपासीतोद्गीथ इति ।

धीण्पुव्गीथनामानुप्रविटान्वक्षराण्येवोपासीतित्यर्थः ।

प्राण एवोत्प्राणेन ह्युत्तिष्ठति ।

उदित्यक्षरे प्राणबुद्धिः कार्येत्यर्थः । तत्र हेतुः प्राणेन ह्युत्तिष्ठति ।

वाग्गीर्वाचो ह गिर इत्याचक्षते ।

गीरित्यक्षरे वाग्बुद्धिः कार्या । वाचो गीःशब्दवाच्यत्वाद्गीरित्यर्से  
 वाग्ध्यासाधिष्ठानत्वमुपपद्यत इति भावः ।

अन्नं थम् ।

थमित्यक्षरेऽन्नबुद्धिः कर्तव्येत्यर्थः । तत्र हेतुमाह—

अन्ने हीदस् सर्वस् स्थितम् ॥ ६ ॥

अन्नस्य सर्वस्थानत्वेन थकारवत्त्वसाम्यात्थशब्देऽन्नबुद्धिर्युज्यत इति  
 भावः ॥ ६ ॥

प्रकारान्तरेणोद्गीथोपासनमाह—

धीरेवोदन्तरिक्षं गीः पृथिवी थमा-

दित्य एवोद्वायुर्गिरमिस्थस् सामवेद

एवोयजुर्वेदो गीर्ऋग्वेदस्यम् ।

उदक्षरे द्युलोकादित्यसामवेददृष्टिर्गिरक्षरेऽन्तरिक्षवायुयजुर्वेददृष्टिस्  
 मक्षरे पृथिव्यग्गृग्वेददृष्टिश्च कार्येत्यर्थः । उक्तस्य चतुर्विधस्योद्गीथनाम  
 क्षरोपासनस्य फलमाह—

दुग्धेऽस्मै वाग्दोहम् ।

वागस्मा उपासकाय सकागाय दोहं दोग्धि । कं दोहमित्यत्राऽऽह—  
यो वाचो दोहः ।

वाक्साध्यं फलमित्यर्थः । फलान्तरमप्याह—  
अन्नवानन्नादो भवति ।

प्रभूतान्नो दीप्ताग्निश्च भवतीत्यर्थः ।

य एतान्येवं विद्वानुद्गीथाक्षराण्युपास्त उद्गीथ इति ॥ ७ ॥  
स्पष्टोऽर्थः ॥ ७ ॥

अथ खल्वाशीःसमृद्धिरुपसरणानीत्युपासीत ।

आशीःसमृद्धिहेतुभूतान्युपासनानीति मत्वोपासनं कुर्यादित्यर्थः ।  
कृपामुपासनं कार्यमित्यत्राऽऽह—

येन साम्ना स्तोप्यन्स्यात्तसामोपधावेत् ॥ ८ ॥

उपधावेच्चिन्तयेदुपासीतेत्यर्थः ॥ ८ ॥

यस्यामृचि तामृचम् ।

यस्यामृचि साम्ना स्तोप्यन्स्यात्तामृचं चिन्तयेदित्यर्थः ।

यदार्पणं तमृपिम् ।

ऋपिसंबन्ध्यार्पणमृपिहृष्टमित्यर्थः । यस्याऽऽर्पणं यदार्पणं शिवमा-  
वतवत्समासः । साम यदृषिकं तमृपिं चिन्तयेदित्यर्थः ।

यां देवतामग्निष्टोप्यन्स्यात्तां देवतामुपधावेत् ॥ ९ ॥

येन च्छन्दसा स्तोप्यन्स्यात्तच्छन्द उपधावेत् ।

छन्दो गायत्र्यादिकमित्यर्थः ।

येन स्तोमेन स्तोप्यमाणः

स्यात्तं स्तोममुपधावेत् ॥ १० ॥

स्तोमस्त्रिवृत्पञ्चदशादिलक्षण ऋक्संख्याविशेषः ॥ १० ॥

यां दिशमग्निष्टोप्यन्स्यात्तां दिशमुपधावेत् ॥ ११ ॥

विहिगभिमुखतया स्तोप्यन्स्यात्तां दिशं च ध्यायेदित्यर्थः ॥ ११ ॥



तानु तत्र मृत्युर्यथा मत्स्यमुदके परि-  
पश्येदेवं पर्यपश्यद्दधि साग्नि यजुषि ।

उशब्दो निरर्थकः । तान्देवान्कर्मपरान्यथा मत्स्यग्राह्युदके मत्स्यं परि-  
पश्यत्येवं मृत्युस्त्रयीविहितं कर्मानुप्रविष्टान्कर्मभ्रंशसमयं प्रतीक्ष्य ग्रही-  
तुमैच्छत् ।

ते नु चिदित्वोर्ध्वा ऋचः साम्नो  
यजुषः स्वरमेव प्राविशन् ॥ ३ ॥

ते द्वेषा मृत्योश्चिकीर्षितं ज्ञात्वा त्रयीविहितयज्ञादिकर्मभ्य उदृताः  
कर्मनिर्मलीकृतान्तःकरणाः सन्तः स्वरशब्दितर्मोकारमुपासितुं प्रवृत्ता  
इत्यर्थः । नुशब्दः खल्वर्थः ॥ ३ ॥

कथं पुनः स्वरशब्दवाच्यत्वमोकारस्येत्यत्राऽऽह—

यदा वा ऋचमामोत्योमित्येवातिस्वरत्येव\* सामैवं यजुः ।

यदा वर्गादिकमारभते तदोमिति शब्दं करोतीत्यर्थः ।

एष उ स्वरः ।

तस्मादेप ओंकारः स्वर इत्यर्थः ।

उपास्त इति पावत् । तादृशामृतत्वादिगुणकं प्रणवं प्रविश्य देवा पाह-  
शामृतत्वयुक्तास्ताहशो भवतीत्यर्थः ॥ ५ ॥

इति च्छान्दोग्योपनिषदि प्रथमप्रपाठकस्य चतुर्थः खण्डः ॥ ४ ॥

प्रणवोद्गीथयोरेकत्वविज्ञानमनेकपुत्रफलकमुपदिश्यते—

अथ खलु य उद्गीथः स प्रणवो यः प्रणवः स उद्गीथ इति ।

उद्गात्रा प्रयुज्यमानो य उद्गीथ उद्गीथावयवोकारः स एव होत्रा  
प्रयुज्यमानः प्रणवः । यश्च होत्रा प्रयुज्यमानः प्रणवः स एवोद्गात्रा  
प्रयुज्यमान उद्गीथावयवोकार इतीतरेतरैक्याध्यासः कर्तव्य इत्यर्थः ।  
एवं तयोरेक्यं कृत्वा तत्राऽऽदित्यवृष्टिमुपदिशति—

असौ वा आदित्य उद्गीथ एष प्रणवः ।

कथमादित्यस्य प्रणवन्वमित्यत्राऽऽह—

ओमिति श्लेष स्वरन्नेति ॥ १ ॥

एष आदित्य ओमिति स्वरन्कतंव्यकर्मणामोमित्यनुज्ञां कुर्यन्निवो-  
वेति । स्मृ शब्दोपतापयोरिति हि धातुः । अतः सविता प्रणवोऽत एवो-  
द्गीथश्चेति भावः ॥ १ ॥

एतमु एवाहमभ्यगासिपं तस्मान्मम त्वमे-

कोऽसीति ह कौपीतकिः पुत्रमुवाच ।

एतमादित्यमेवोद्गीथं गीतवानस्मि न तु बहुरश्मिगुणविशिष्टतयोपा-  
सितवानस्मि । तेन दोषेण मम त्वमेव एव पुत्रोऽभूरिति कौपीतकिः  
स्वपुत्रमुवाचेत्यर्थः ।

रश्मींस्त्वं पर्यावर्तयाद्बहवो वै ते भविष्यन्ति ।

तस्मात्त्वं बहुरश्मिविशिष्टादित्यविज्ञानावृत्तिं कुरु तय रश्मिवहुत्व-  
ज्ञानमहिम्ना बहवः पुत्रा भविष्यन्तीत्यप्युवाचेति पूर्वेण संबन्धः ।  
पर्यावर्तयादिति पुरुषव्यत्ययदृष्टान्दमो लेटि लेटोऽठाटावित्पा-  
ठागमः ।

इत्यभिर्दत्तम् ॥ २ ॥

उपदिष्टमिति शेषः ॥ २ ॥

अथाध्यात्मम् ।

उपदिश्यत इति शेषः ।

य एवायं मुख्यः प्राणस्तमुद्गीथमुपासीत ।

स्पष्टोऽर्थः ।

ओमिति ह्येष स्वरन्नेति ॥ ३ ॥

एष प्राणो वागादिप्राणप्रवृत्त्यर्थमोमित्यनुज्ञां कुर्वन्नित्थं संचरति  
तस्मात्प्राण एव प्रणश्च उद्गीथश्चेत्यर्थः ॥ ३ ॥

एतमु एवाहमभ्यगासिपं तस्मान्मम त्वमे-  
कोऽसीति ह कौपीतकिः पुत्रमुवाच ।

पूर्ववदर्थः ।

प्राणास्त्वं भूमानमभिगायताद्-  
हवो वै मे भविष्यन्तीति ॥ ४ ॥

मे बहवः पुत्रा भविष्यन्तीत्यभिसंधाय मुख्यं प्राणमुपासीनस्त्वं  
भूमानं बहुत्वमाभितान्वागादीन्प्राणांश्च मुख्यप्राणेन सहाभिसंधायामि-  
गायतापुत्रानं कुर्वित्यर्थः ॥ ४ ॥

उक्तप्रणवोद्गीथैकत्वविज्ञानफलमाह—

अथ खलु य उद्गीथः । स प्रणवो यः  
प्रणवः स उद्गीथ इति होतृपदनाच्चैवापि दुरु-  
द्गीथमनुसमाहरतीत्यनुसमाहरतीति ॥ ५ ॥

इति च्छान्दोग्योपनिषदि प्रथमप्रपाठकस्य पञ्चमः

खण्डः ॥ ५ ॥

अपि दुरुद्गीथं वेदनहीनमप्युद्गीथमित्यर्थः । होतृपदनाद्धोतृकर्तृको-  
द्गीथप्रणवैक्यज्ञानादित्यर्थः । होतृपदनादित्यत्र पूर्वपदादितिपत्वम् । अयं  
भावः—उद्गीथमणवैकत्वविज्ञानं होत्राऽपि कर्तव्यमुद्गात्राऽपि कर्तव्यं  
प्रणवे होतुरुद्गीथ उद्गातुश्च कर्तव्यात् । तत्रोद्गातुरेतादृशैकत्वविज्ञानामा-

वेन दोषयुक्तमप्युद्गात्रा प्रयुज्यमानमुद्गीथं होता स्वीयोद्गीथप्रणवैकत्व-  
विज्ञानमाहात्म्यादनुसमाहरति समाध्यात्यदुष्टं करोतीति । द्विरुक्तिर्वि-  
द्यासमाप्त्यर्था । एतत्खण्डान्तर्गतवाक्यविषयकमधिकरणमुपन्यस्यते  
गुणोपसंहारपादे ' अङ्गेषु यथाश्रयभावः ' [ अ० सू० ३ । ३ । ६१ ]  
अङ्गेष्वश्रितानामुपासनानां क्रतोर्बाहिः प्रयोगासंभवेनाऽऽश्रयतन्त्रत्वस्य  
पक्षव्यतया प्रयोगवचनेनाऽऽश्रयणामुद्गीथादीनां समुच्चयनियमेनाऽऽभि-  
तानामपि समुच्चयनियमो युक्तः । इतरथा तदाश्रितत्वानुपपत्तेरित्यर्थः ।  
' शिष्टेश्च ' [ अ० सू० ३ । ३ । ६२ ] गोदोहनेन पशुकामस्य प्रणयेवि-  
तिषदधिकारान्तराश्रवणेनोद्गीथमुपासीतेत्युद्गीथाङ्गतयोपासनविधानाच्च  
नियमेनोपासनोपादेया । न च वीर्यवत्तरत्वरूपफलार्थत्वस्य ' तन्निर्धा-  
रणानियमः ' [ अ० सू० ३ । ३ । ४२ ] इत्यत्रोक्तत्वात्कथं तस्यो-  
द्गीथाङ्गत्वमिति वाच्यम् । उद्गीथमुपासीतेतिवाक्येनोपासनस्योद्गीथरू-  
पाश्रयसंबन्धे वीर्यवत्तरत्वरूपफलसंबन्धे च बोध्यमाने वाक्यभेदप्रस-  
ङ्गात् । न च वाक्यभेदभीत्या तस्य फलविधित्वासंभवेऽपि तस्य फला-  
काङ्क्षायां रात्रिसधन्यायेन वीर्यवत्तरत्वस्यैवाऽऽर्थवाधिकस्य फलत्वक-  
ल्पनं संभवतीति वाच्यम् । पर्णतादावपि तथा प्रसङ्गात् । ' समाहारात् '  
[ अ० सू० ३ । ३ । ६३ ] होतृपदनाञ्चैवापि दुरुद्गीथमनुसमाहरति  
[ अ० १ । ५ । ५ ] इत्युपासनस्य समाहारनियमो वृश्यते । उद्गा-  
तृकृतवेदनहानिप्रयुक्तोद्गीथवैगुण्यस्य होतृकर्तृकप्रणयोद्गीथैकत्वविज्ञानेन  
समाधानोक्त्योपासनस्याऽऽश्रयकत्वप्रतीतेरित्यर्थः । ' गुणसाधारण्यश्रु-  
तेश्च ' [ अ० सू० ३ । ३ । ६४ ] उपासनगुणस्योपास्यस्य प्रणवस्य  
' तिनेषं त्रयी विद्या वर्तत ओमित्याश्रयत्योमिति शंसत्योमित्युद्गाय-  
तीति ' [ अ० १ । १ । ९ । ] इति साधारण्यश्रुतेश्चोपासनावश्यकता  
गम्यते । प्रकृतपरामर्शना तेनेतिशब्देन सोपासनस्य प्रणवस्यैव प्रतीति-  
रुपासनानियमोऽस्तीति प्राप्त उच्यते—' न वा तत्सहभावाश्रुतेः ' [ अ०  
सू० ३ । ३ । ६५ ] न वा क्रतुपूपादाननियम उद्गीथोपासनादेः । क्रतुः ।  
तत्सहभावाश्रुतेरुद्गीथभावाश्रुतेरित्यर्थः । वीर्यवत्तरत्वरूपफलार्थतया  
गोदोहनतुल्यत्वेन क्तत्वर्थत्वाभावादिति भावः । न च पर्णतादेरपि पुरु-  
षार्थत्वप्रसङ्गः । पर्णताया जुहूसंबन्धेऽप्यप्यपाररूपतया फलनिष्पावक-  
त्वाभावेन फलाकाङ्क्षाया एवाभावात्फलकल्पनाया अप्रसक्तेः । अतः  
फलाकाङ्क्षासिद्ध्यर्थं क्रतुपरामेण ध्यापाररूपतां संपादयितुं जुहूलिङ्गेन  
क्रतुमुपस्थाप्य तत्संबन्धबोधकः शब्दो वा कल्प्यः । जुह्वशब्दस्य जुह्वसं-

बन्धिक्रतुलक्षकत्वं वा कल्प्यम् । ततश्च क्रतुफलेनैव नैराकाङ्क्ष्याद्वा-  
त्रिसत्रन्यायेनाऽऽर्थवादिकफलकल्पना न समुन्मिपति । इहोपासनायाः  
स्वयं ध्यापाररूपायाः क्रतुपरागमन्तरेणैव फलाकाङ्क्षा संभवति ।  
सत्यां च फलाकाङ्क्षार्यां वाक्यशेषस्यैव फलसमर्पकतया परि-  
णामसंभवे फलवत्कर्मान्तरबोधकवाक्यकल्पनाद्यनपेक्षणात्सस्माद्वाक्य-  
शेषश्रुताय तस्मै फलायोद्गीथाद्याश्रयविशिष्टोपासनविधिरित्येव यु-  
क्तम् । न चोपासनानामाश्रयतन्त्रत्वात्सत्याश्रये तत्तन्त्राणामुपासना-  
नामप्यावश्यकत्वमिति वाक्यम् । इदमेव ह्युपासनानामाश्रयतन्त्रत्वं  
यदाश्रये सत्येव वृत्तिर्नान्यदाऽस्तीति न तु पावदाश्रयसत्त्वं वृत्तिरिति ।  
ततश्च कामोपबद्धत्वादुपासनानां कामानां चानित्यत्यात्तदवबद्धानाम-  
प्युपासनानामनित्यत्वमेव । 'दर्शनाच्च' [ ब्र० सू० ३ । ३ । ६६ ]  
' एवं विद्ध वै ब्रह्मा यज्ञं यजमानं सर्वांश्चरिब्रजोऽभिरक्षति ' [ छा०  
४ । १७ । १० ] इति ब्रह्मणो वेदनेनैव सर्वेषां रक्षणं द्रुवतीति श्रुति-  
रुद्रातृप्रभृतीनां वेदनस्यानियमं दर्शयतीति स्थितम् । केचित्तुद्गीथवि-  
द्यायाः क्रत्वर्थत्वाभावे 'अन्यथात्वं शब्दादिति चेत् ।' [ ब्र० सू०  
३ । ३ । ६ ] इत्यधिकरण उद्गीथविद्यायाः क्रत्वर्थत्वेन क्रतुसाङ्ग-  
ण्यफलकत्वेऽप्यार्थवादिकमपि फलं तद्विरुद्धं ग्राह्यमिति देवताधि-  
करणे प्रतिपादितमिति भाष्यं विरुध्येत । तथा पुरुषार्थाधिकरणे 'यदेव  
विद्याया करोति' [ छा०१।१।१० ] इति विद्यायास्तृतीयाश्रुत्या कर्माङ्ग-  
त्वप्रतिपादनात्तत्र विद्यातः पुरुषार्थ इति 'तच्छ्रुतेः' [ ब्र० सू० ३।४।४ ]  
इति सूत्रेण पूर्वपक्षे कृते तत्र विद्याशब्दस्य प्रकृतोद्गीथवि-  
द्याविषयत्वेनोद्गीथविद्यामात्रस्य कर्माङ्गत्वेऽपि न ब्रह्मविद्यायाः कर्मा-  
ङ्गत्वमस्तीत्येतदर्थप्रतिपादकयोः 'असार्धञ्जिकी' [ ब्र०सू०३।४।१० ] इति  
सूत्रतद्ग्राह्ययोर्विरोधश्च स्यादतश्चास्त्येव क्रत्वर्थत्वम् । न च 'तन्निर्धार-  
णानियमः ।' 'अङ्गेषु यथाश्रयभावः' [ ब्र०सू०३।३।४२।६१ ] इत्य-  
धिकरणद्वयविरोधः । तयोर्नियतक्रत्वर्थत्वप्रतिक्षेपमात्रपरत्वात् । न च  
क्रत्वर्थत्वेऽप्यार्थवादिकफलस्वीकारे पर्णताया अप्यपापश्लोकभ्रवणफ-  
लकत्वप्रसङ्ग इति शङ्क्यम् । प्रस्तरप्रहरणस्य क्रत्वर्थस्यापि सूक्तवा-  
कमन्त्रप्रतिपाद्यफलाथर्वबहुपकोसलविद्याङ्गभूताग्निविद्यायाः 'नास्पा-  
वरपुरुषाः क्षीयन्ते' [ छा०४।१।१२ ] इति प्रतिपन्नब्रह्मविद्याविरोधि-  
तदुपयोगिफलाथर्वत्वस्य क्रत्वर्थाया अपि पर्णताया अर्थवादप्रतिपन्नक-

त्वविरुद्धफलार्थत्वे न दोष इति भाष्यकाराशय इति वदन्ति । अन्ये तु 'अन्यथात्वं शब्दात्' [ ब०सू०३।३।६ ] इत्यत्र भाष्यस्यान्वारुहोक्त-  
त्वात्कत्वर्थत्वं न भाष्यकृदभिमतमिति वदन्ति । प्रकृतमनुसरामः ॥ ५ ॥

इति च्छान्दोग्योपनिषदि प्रथमप्रपाठकस्य

पञ्चमः खण्डः ॥ ५ ॥

प्रकारान्तरेणोद्गीथोपासनं प्रस्तूयते—

इयमेवर्गग्निः साम ।

ऋचि पृथ्वीदृष्टिः साम्न्यग्निदृष्टिश्च कर्तव्येत्यर्थः ।

तदेतदेतस्यामृच्यध्यूढं साम ।

तदेतदग्न्याख्यं सामैतस्यां पृथिवीरूपायामृच्यध्यूढमुपरिस्थितमि-  
त्यर्थः । अत एवाद्याप्यृगारूढमेव साम गीयत इत्याह—

तस्मादृच्यध्यूढं साम गीयते ।

एवमुक्तसामयोः पृथिव्यग्निदृष्टिं विधाय सामनामावयवभूतयोः साश-  
ब्दामशब्दयोः पृथिव्यग्निदृष्टिः कर्तव्येत्याह—

इयमेव साऽग्निरमः ।

उक्तोऽर्थः ।

तत्साम ॥ १ ॥

तत एव परस्परसंसृष्टपृथिव्यग्निरूपसाशब्दामशब्दमेलनेन सामव्यव-  
हारो लोके प्रवर्तत इत्यर्थः ॥ १ ॥

अन्तरिक्षमेवर्वायुः साम तदेतदेतस्यामृच्यध्यूढं  
साम तस्मादृच्यध्यूढं साम गीयतेऽन्तरिक्षमेव सा  
वायुरमस्तत्साम ॥ २ ॥

यैरेवर्गादित्यः साम तदेतदेतस्यामृच्यध्यूढं साम  
तस्मादृच्यध्यूढं साम गीयते यैरेव साऽऽदित्योऽ-  
मस्तत्साम ॥ ३ ॥

नक्षत्राण्येवर्क्चन्द्रमाः साम तदेतदेतस्यामृच्यध्यूढः  
साम तस्मादृच्यध्यूढः साम गीयते नक्षत्राण्येव सा  
चन्द्रमा अमस्तत्साम ॥ ४ ॥

पूर्ववदर्थः ॥ २ ॥ ३ ॥ ४ ॥

अथ यदेतदादित्यस्य शुक्लं भाः सैवर्क् ।

शुक्लं भाः शुक्ला दीप्तिरित्यर्थः । शुक्लमिति लिङ्गव्यत्ययश्छान्दसः ।

अथ यन्नीलं परः कृष्णं तत्साम ।

परः कृष्णमतिशयेन काण्ठ्यरूपं परः कृष्णमिति प्रसिद्धं यन्नीलं  
तत्सामेत्यर्थः । आदित्ये काण्ठ्यस्य समाहितदृष्टिभिरीक्ष्यमाणत्वात्तद्व-  
स्तीति द्रष्टव्यम् । अत्र परः शब्दः सान्तो द्रष्टव्यः ।

तदेतदेतस्यामृच्यध्यूढः साम तस्मादृच्यध्यूढः साम गीयते ॥५॥

अथ यदेवैतदादित्यस्य शुक्लं भाः सैव साऽथ

यन्नीलं परः कृष्णं तदमस्तत्साम ।

एवमृचि पृथिव्यन्तरिक्षद्युनक्षत्रादित्यगतशुक्लभारूपत्वदृष्टिं साम्य-  
मिवाप्यादित्यचन्द्रादित्यगतनीलभारूपत्वदृष्टिं च विधायाऽऽह—

अथ य एषोऽन्तरादित्ये हिरण्मयः पुरुषो दृश्यते ।

आदित्यमण्डलस्यान्तर्हिरण्मयो रमणीयो यो योगिभिर्वृश्यत इत्यर्थः ।  
'दृश्यते त्वत्रयया बुद्ध्या सूक्ष्मया सूक्ष्मदर्शिभिः' [क० १।३।१२] इति श्रुत्यै-  
कार्थ्याद्विरण्मय इति रूपसामान्याच्चन्द्रमुखवादिति वाक्यकारः । ततश्च  
हिरण्मयशब्दस्य न मुखार्थो ग्राह्य इति वाक्यकाराभिप्रायः । ततश्च  
हिरण्मयत्वमुज्ज्वलत्वमित्यर्थः । ततश्च नीलतोयदामस्यापि हिरण्मयत्वे  
नानुपपत्तिः । यद्वा कञ्चिन्न तद्धेमसमानवर्णं तस्याऽऽननमिति श्रीरामाय-  
णप्रयोगात् 'पश्यते रुक्मवर्णम् [मु० ३।१।३] इति श्रुतेश्च  
नीलतोयदामस्यापि रुक्मवर्णत्वं संभवति । तत्र हेतुश्च संप्रदायगम्यः ।  
एतत्सर्वं वेदार्थसंग्रहप्रकाशिकायां स्पष्टं तत एवावगन्तव्यम् । अत्र  
केचित् 'कप्यासं पुण्डरीकम्' [छा० १।६।७] इति वाक्ये  
कप्यासशब्देनाऽऽदित्यमण्डलमुच्यते पुण्डरीकमित्यनेन हृदयपुण्डरीक-  
मुच्यते । अतश्च यथा सूर्यमण्डलं हृदयपुण्डरीकं चोपासनस्थानमेवमु-

पासकस्याक्षिणी अपि परमात्मन उपासनस्थानमिति परोक्तव्याख्यान-  
 वृषणावसरे ध्यासार्यैरादित्यमण्डलरूपस्थानावरुद्धेऽक्ष्णोः स्थानतया  
 विधानं न संभवतीत्युक्तेरादित्यमण्डलस्थानमुत्पत्तिशिष्टमिति प्रतीयते ।  
 ततश्च य एषोऽन्तरादित्य इति वाक्यमुपासनोत्पत्तिपरम् । ततश्च पुरुषो  
 दृश्यत इत्यत्र द्रष्टव्य इत्यर्थ इति ध्यासार्याभिप्रायः । न चाऽऽदित्यमण्ड-  
 लस्योत्पत्तिशिष्टत्वं उत्पत्तिशिष्टस्थानावरुद्धे भाष्यकृदभिमतपुण्डरीक-  
 बलामलायताक्षत्वादेः कथं विधानमिति वाच्यम् । पुण्डरीकाक्षत्वादेरुत्प-  
 त्तिशिष्टादित्यमण्डलस्थानावरुद्धत्वादुत्पत्तिशिष्टावरुद्धगुणानां विधा-  
 नसंभवात् । नन्वेवं ' सर्वत्र प्रसिद्धोपदेशात् ' [ ब० सू० १ । २ । १ ]  
 इत्यत्र ' सर्वं खल्विदं ब्रह्म तज्जलानिति शान्त उपासीत ' [ छा० ३ । १४ । १ ]  
 इत्युत्पत्तिशिष्टसार्वात्म्यावरुद्धे मनोमयत्वादीनां विधानं न संभवती-  
 त्पाक्षिप्य सर्वं खल्विति वाक्यस्योपासीतेत्यनेनैकवाक्यत्वाभावेन सार्वा-  
 त्म्यस्य नोत्पत्तिशिष्टत्वमिति ध्यासार्यैः समर्थनमयुक्तं स्यात् । मनोमय-  
 त्वादीनामुत्पत्तिशिष्टसार्वात्म्याविरोधादित्येव परिहारसंभवेन वाक्यभे-  
 दनाभित्य सार्वात्म्यस्योत्पत्तिशिष्टत्वाभावसमर्थनं मुधेति चेदुपायान्तर-  
 स्योपायान्तरावृषकत्वादिति वदन्ति । अन्ये त्वादित्यमण्डलस्थानावरुद्ध  
 इत्यस्य नोत्पत्तिशिष्टस्थानावरुद्धत्वमभिप्रेतमपि तु पुण्यपदनुपसंहरणी-  
 यादित्यमण्डलाक्षिरूपस्थानद्वयविधानेऽष्टदोषदुष्टविकल्पप्रसङ्गादित्येव  
 तात्पर्यमित्याहुः । ' यदा पश्यः पश्यते रुक्मवर्णम् ' [ मु० ३ । १ । ३ ]  
 इति प्रकरणे मनसा तु विशुद्धेनेति रुक्मवर्णंविग्रहविशिष्टस्य शुद्ध-  
 मनोप्राप्त्युक्तेरारोपिताकारस्य विशुद्धमनोप्राप्तत्वाभावादनारोपितत्वं  
 सिद्धम् । ' ईक्षतिकर्मव्यपदेशात्सः ' [ ब० सू० १ । ३ । ३ ] इत्यत्रेक्षणस्य पर-  
 मात्मविषयत्वं वक्तव्यमिति परैरप्यङ्गीकृतत्वाच्च । ' आदित्यवर्णं तमसः  
 परस्तात् ' [ ध्वे० ३ । ८ ] इति तमःपारवर्तिन आदित्यवर्णंविग्रहविशि-  
 टत्वाभिधानेन कल्पितत्वाप्रसक्तेः । न हि कल्पितस्य तमःपारवर्तित्वं  
 संभवति ।

हिरण्यभ्रशुद्धिर्हिरण्यकेश आम्रणस्तान्तर्ध एव सुवर्णः ॥ ६ ॥

रमणीयश्मश्रुकेशो रमणीयसर्वायय इत्यर्थः ॥ ६ ॥

तस्य यथा कप्यासं पुण्डरीकमेवमक्षिणी ।

कं पिषतीति कपिरादित्यस्तेनाभ्यते क्षिप्यते विकास्यत इति कप्या-  
 गम । तथाऽऽह वाक्यकारः—आदित्यक्षितं या श्रीमत्त्वादिति । यदा



कं पिबतीति कपिमांलं तस्मिन्नास्त इति कप्यासम् । अपचितावृषि  
पङ्कजान्नालस्थस्य पुण्डरीकस्य शोभातिशयशालित्वात्तादृशमिह विव-  
क्षितम् । यद्वा कं जलम् । आस उपवेशन इति धातुरपिपूर्वकः । वष्टि  
भागुरिरहोपगथाप्योरुपसर्गयोरिति वचनावकारलोपः । के जलेऽप्यास्त  
इति कप्यासं सलिलस्थमित्यर्थः । एवमस्यार्थत्रयस्योपपन्नतया धाक्य-  
कारेण सिद्ध्यन्तितत्त्वमभिप्रेत्य भगवता माप्यकारेण वेदार्थसंग्रहे—‘गम्भी-  
राम्मःसमुद्भूतसुसृष्टनालरविकरविकसितपुण्डरीकदलामलापतेक्षण  
’  
इत्यभिहितम् । मर्कटजघनसदृशपुण्डरीकसावृश्याद्यथान्तरं त्वश्लीलत्वा-  
द्विदोषदुष्टतया धाक्यकृदनादुत्तरवाङ्माध्यकारेणाप्यनावृतम् । पद्यप्य-  
मरकोशे पुण्डरीकं सिताम्भोजमित्यनुशिष्टं तथाऽपि शबरस्वामिना  
नवमाध्याये मौद्गं चरुं निर्वपेच्छ्रियै श्रीकाम इति विहितायामिष्टौ  
पौण्डरीकाणि बर्हीपि भवन्तीति स्तरणार्थत्वेन विहितेषु पुण्डरीकेष्व-  
तिदेशप्राप्तस्य दर्भैः स्तृणीत हरितैरिति मन्त्रस्य दर्भपद्स्थाने पुण्डरीक-  
पदं हरितपद्स्थाने रक्तपद्मूहितध्यमित्युक्तत्वाद्गङ्गांभोजमेव पुण्डरीक-  
मिति द्रष्टव्यम् ।

तस्योदिति नाम ।

स्पष्टोऽर्थः । तस्योद्भामकत्वे हेतुमाह—

स एष सर्वेभ्यः पाप्मभ्य उदितः ।

सर्वपापोद्गतत्वादुद्भामकत्वमित्यर्थः । नीडाच्छकुन्तस्योद्भमनवत्पाप-  
अरादुद्भमनरूपमुख्यार्थस्य कुत्राप्यभावादुद्भमनेन तत्संबन्धराहित्यं लक्ष्य-  
ते । ‘नैनं सेतुमहोरात्रे तरतो न जरा न मृत्युर्न शोको न सुकृतं न  
दुष्कृतम्’ [ छा० ८ । ४ । १ ] इति परमात्मनः सुकृतदुष्कृतसंबन्धा-  
भावो हि प्रतिपाद्यते तरतेः प्राप्तिवाचित्वात् । पापशब्दश्च पुण्यपापरू-  
पोभयविधकर्मपरः । परमात्मप्रकरणेषु ‘नैनं सेतुमहोरात्रे तरतो न जरा  
न मृत्युर्न शोको न सुकृतं न दुष्कृतं सर्वं पाप्मानोऽतो निवर्तन्ते’ [ छा०  
८ । ४ । १ ] इति सुकृतेऽपि पापशब्दभयोगात् । पाप्मनः कालजरा-  
मृत्युशोकादयः संख्यातत्वादिति धाक्यकारवचनादलौकिकत्वे सत्यनिष्ट-  
फलसाधनत्वरूपप्रवृत्तिनिमित्तयोगात्पुण्यस्यापि पापशब्दामिधेयत्वोप-  
पत्तेः । मुमुक्षुपेक्षया स्वर्गादीनामप्यनिष्टत्वात् ।

दिरूपमुक्ति नाम ऋक्सामरूपगेषु च तानि सर्वाणि भवन्ती-  
त्यर्थः ॥ ५ ॥

स एष ये चैतस्मादर्वाञ्चो लोका-  
स्तेषां चेष्टे मनुष्यकामानां चेति ।

एतस्मादक्षिस्थानावधोवर्तिनां लोकानां मनुष्यभोग्यादीनां च निय-  
न्तेत्यर्थः ।

तद्य इमे धीणायां गायन्त्येतं ते गायन्ति ।

यस्मादयमीश्वरस्तस्मान्छेतोर्वाणागायकाः सर्वेऽपीमेष गायन्ती-  
त्यर्थः । तस्य सर्वात्मकत्वेन देवमनुष्यादिकर्मकगानस्यापि परमात्म-  
विषयाद्यादिति भावः ।

तस्मात्ते धनसनयः ॥ ६ ॥

सन्निर्लभः । धनानां सन्निर्घेयां ते धनसनयः । ईश्वरगायकत्वादेव  
वीणागायकानां धनलाभयत्त्वं न ह्यनीश्वरगातृत्ये धनप्रसक्तिरस्तीति  
भावः ॥ ६ ॥

अथ य एतदेवं विद्वान्साम गायत्युभौ स गायति ।

अध्यात्माधिदैवताभिन्नविद्यायुक्तः सद्गुह्यीथं यो गायति स चाक्षुषमा-  
दित्यर्थं च गायतीत्यर्थः । उद्गीथस्य चाक्षुषेण परमात्मनाऽऽदित्यान्तर्व-  
र्तिना च परमात्मनैवपाध्यासविशिष्टतया तादृशोद्गीथगायकस्यैव परमा-  
त्मगायकत्वादिति भावः । तस्यैवंविदुः फलमुच्यते—

सोऽभुनैव स एष ये चामुष्मात्पराञ्चो लोका-  
स्ताश्वाऽऽप्नोति देवकामाश्च ॥ ७ ॥

अथानेनैव ये चैतस्मादर्वाञ्चो लोका-  
स्ताश्वाऽऽप्नोति मनुष्यकामाश्च ।

स विद्वानभुनैवाऽऽदित्यान्तर्वर्तिनोपासितेन स एष तदुपासनाविशिष्ट  
एतस्माद्दूर्ध्वलोकान्देवकामाश्वाऽऽप्नोति । अनेनाक्षयन्तर्वर्तिनोपासितेन  
। मनुष्यलोकान्मनुष्यकामाश्वाऽऽप्नोति । चक्षुरादित्यस्थानव-  
र्तिपरमात्मोपासनया सर्वलोकान्निर्भवतीत्यर्थः ।

तस्माद्दु हैवं विदुद्गाता ब्रूयात् ॥ ८ ॥

कं ते काममागायानीति ।

एतादृशधिद्यायुक्त उद्गाता यजमानं प्रति हे यजमान ते कं देवकामं मनुष्यकामं वा गानेन संपादयानीति ब्रूयादित्यर्थः । नन्वेतादृशोक्ताद्ब्रूयातुः कथं सामर्थ्यमित्यत्राऽऽह—

एष ह्येव कामगानस्येष्टे य एवं विद्वान्-  
न्साम गायति साम गायति ॥ ९ ॥

इति छान्दोग्योपनिषदि प्रथमप्रपाठकस्य

सप्तमः खण्डः ॥ ७ ॥

एवं विदुषः सामगस्य कामसंपादकगानसामर्थ्यमस्तीत्यर्थः । द्विरु-  
क्तिर्विद्यासमाप्त्यर्था । एतत्खण्डान्तर्गतवाक्यविषयकमाधिकरणं लिख्यते  
समन्वयाध्याये प्रथमपादे—अन्तरादित्येऽन्तरक्षिणि च धर्तमानत्वेन  
श्रुतः पुरुषो जीव एव । 'हिरण्यश्मश्रुहिरण्यकेश आप्रणखात्सर्व एव  
सुवर्णः' [छा० १।६।६] इति शरीरसंबन्धश्रवणाच्छरीरत्वस्यैव कर्मजन्य-  
तायच्छेदकत्वेन कर्माजन्यशरीरासंभवात्पङ्कमश्रुतेन शरीरित्यालिङ्गेन  
जीवत्वे निश्चित औपसंहारिकं सर्वपापोदितत्वमापेक्षिकं नेतव्यमिति  
पूर्वपक्षे प्रात उच्यते—'अन्तस्तद्भूमोपदेशात्' [ब० सू० १।१।२०] आदि-  
त्याक्षयभ्रतर्ती पुरुषः परमात्मैव परमात्मधर्मोपदेशात् । कर्मवश्यतागन्ध-  
राहित्यलक्षणं नित्याधिभूतं सर्वपापोदितत्वं न परमात्मनोऽन्यत्र संभ-  
वति ततश्च चरमश्रुतमपि 'उदेति ह वै सर्वभ्यः पाप्मभ्यो य एवं वेद'  
[छा० १।६।७] इति फलरूपतात्यर्थलिङ्गात्प्रबलम् । तथर्कसामगेयत्वा-  
क्षितं सैवर्कृतत्सामेति वाक्यश्रुतं च सार्वार्थ्यं परमात्मधर्मः । तथाऽक्षया-  
दित्यवर्त्येकपुरुषगतोर्ध्वाधोवर्तिलोककामेश्वरत्वरूपं निरद्भुशं सर्वकामेश्व-  
रत्वमपि 'सोऽमुनैव स एष ये चामुष्मात्पराश्चो लोकास्ताश्वाऽऽप्नोति  
देवकामाश्च । अथानेनैव ये चैतस्माद्वाश्चो लोकास्ताश्वाऽऽप्नोति  
मनुष्यकामाश्च' [छा० १।७।७।८] इति वाक्यशेषप्रतिपन्नफलरूपतात्यर्थ-  
लिङ्गानुगृहीतत्वात्प्रबलम् । अतः प्रबलैः परमात्मलिङ्गैः परमात्मत्वे  
निर्णयति—अजायमानो बहुधा विजायते ।

अजोऽपि सन्नव्ययात्मा भूतानामीश्वरोऽपि सन् ।

प्रकृतिं स्वामधिष्ठाय संभवाभ्यात्ममायया ॥ [गी०४।६]

परित्राणाय साधूनां विनाशाय च दुष्कृताम् ।

धर्मसंस्थापनार्थाय संभवामि युगे युगे ॥ [गी० ४।८]

इच्छागृहीतामिमतीरुदेह इति श्रुतिस्मृत्यनुसारेणाजहस्वमायस्यैव परमात्मनो मायाशब्दितसंकल्पमात्रेणोपासकपरित्राणायप्राकृतदिव्यविग्रहपरिग्रहोपपत्तेः । एतेन नित्यस्य सर्वज्ञस्य सर्वशक्तेर्ज्ञानार्थं प्रवृत्त्यर्थं वा करणानपेक्षणादात्मानन्दतृप्तस्य विग्रहे स्पृहासंभवाच्च विग्रहो न संभवतीति शङ्का प्रत्युक्ता । करणानपेक्षज्ञानक्रियस्यापि परमात्मन उपासकानुग्रहार्थं भोगार्थं च विग्रहस्वीकारोपपत्तेः । प्रभूतानन्दानामप्यानन्दान्तरापेक्षादर्शनेन निरतिशयानन्दस्वरूपस्यापि ब्रह्मणः प्रीतिविशेषापेक्षायाः संभवात् । न च विग्रहस्य भोग्यत्वे स्वरूपभोग्यत्ववैकल्यं शङ्क्यम् । स्वसंबन्धिभोग्यत्वस्य स्वभोग्यत्वातिशयावहत्वेन तद्वैकल्यावहत्वाभावात् । तत्र च

समस्ताः शक्तयश्चैता नृप यत्र प्रतिष्ठिताः ।

तद्विश्वरूपवैरूप्यं रूपमन्यद्भेरेर्महत् ॥

समस्तशक्तिरूपाणि तत्करोति जनेश्वर ।

देवतिर्यङ्मनुष्याख्याचेष्टावन्ति स्वलीलया ॥

‘ नित्यालिङ्गस्वभावसिद्धिरिन्द्रायाकाराङ्गप्रत्यङ्गव्यञ्जनवती ’ उज्ज्वहाराऽऽत्मनः केशौ सितकृष्णौ ’ अंशांशेनावतीर्योर्व्यामित्पादिप्रमाणान्तरस्य विग्रहस्याशिथिलसंस्थानस्यैवाप्राकृतानन्तावतारहेतुत्वमुपपद्यते चतुर्मुखदेहस्य संस्थानाशिथिल्येऽप्यनेकदेहोत्पादकत्वदर्शनात् । ततश्चोपासकानुग्रहार्थं स्वेच्छासृष्टाप्राकृतशरीरसंबन्धस्य प्रमाणसिद्धस्य परमात्मनि सत्त्वात् हिरण्यविग्रहसंबन्धानुपपत्तिः परमात्मनः । अतोऽक्ष्यादित्यान्तर्यर्ती परमात्मा । नन्वाऽऽदित्यपुरुषादन्यः परमात्मैव नास्तीत्यत्राऽऽह—‘ भेदव्यपदेशाच्चान्यः ’ [ ब० सू० १ । १ । २१ ] । ‘ य आदित्ये तिब्रह्मादित्यादन्तरो यमादित्यो न वेद ’ [ बृ० ३ । ७ । ९ ] इत्यादिनाऽऽदित्यादिपुरुषावेद्यस्य तन्नियन्तुः परमात्मनोऽन्यस्य प्रमाणसिद्धत्वात्तद्यतिरिक्तो नास्तीति न शङ्क्यम् । न च नित्यमुक्तव्यतिरिक्तः परमात्मा नास्तीत्यपि शक्यं वक्तुम् । आत्मानि तिष्ठन्निति

पर्याये परिशुद्धमुक्तात्मभ्योऽपि भेदप्रतिपादनादतोऽन्तरादित्येऽन्तरक्षिणि  
च विद्यमानः परमात्मेति स्थितम् । प्रकृतमनुसरामः ॥५॥८॥१॥

इति छान्दोग्योपनिषत्प्रकाशिकायां प्रथमप्रपाठकस्य  
सप्तमः खण्डः ॥ ७ ॥

प्रकारान्तरेणोपासनं विधातुमाख्यायिकामाह—

त्रयो होद्गीथे कुशला बभूव शिलकः शालावत्यश्चै-  
कितायनो दाल्भ्यः प्रवाहणो जैवलिरिति ।

शालावत्सुतः शिलकनामा, दल्भगोत्रश्चिकितायनसुतः, जीवलसुतः  
प्रवाहणनामा । त्रय एव उद्गीथविज्ञाने निपुणा बभूवुरित्यर्थः । शाला-  
वत्यः । शालावच्छब्दादपत्यार्थेऽपि तदन्तात्स्वार्थेऽभिजिह्विद्बृच्छाला-  
वदित्पादिना यञ्प्रत्ययः । दाल्भ्यः, दल्भशब्दाद्गोत्रापत्ये गगादित्वा-  
द्यञ् । चिकितायनशब्दादपत्येऽर्थ ऋषित्वादिणि चैकितायनः । जीवल-  
शब्दादत इञ्चि जैवलिः ।

ते होचुरुद्गीथे वै कुशलाः स्मो हन्तो-  
द्गीथे कथां वदाम इति ॥ १ ॥

वयमुद्गीथविधाने कुशला भवामः । अतो विद्यादेशध्याय वादकथां  
परस्परं प्रवर्तयाम इत्युचुरित्यर्थः ॥ १ ॥

तथेति ह समुपविविशुः ।

तथा कुर्भ इत्यन्योन्यमुक्त्यैकत्रोपविष्टवन्त इत्यर्थः ।

स ह प्रवाहणो जैवलिरुवाच ।

प्रवाहणः क्षत्रियस्तौ ब्राह्मणौ प्रागल्भ्यादुवाचेत्यर्थः ।

भगवन्तावग्ने वदतां ब्राह्मण-  
योर्वदतोर्वाचः श्रोष्यामीति ॥२॥

भगवन्तौ पूजावन्तौ ब्राह्मणावग्ने वादकथां कुरुतां तत्प्रकारं  
श्रोष्यामीति ॥ २ ॥

स ह शिलकः शालावत्यश्चैकितायनं दाल्प्यमुवाच  
हन्त त्वा पृच्छानीति पृच्छेति होवाच ॥ ३ ॥

स्पष्टोऽर्थः ॥ ३ ॥

का साम्नो गतिरिति ।

गतिरयनं प्राप्यमित्यर्थः ।

स्वर इति होवाच ।

स्वरात्मकत्वात्साध्न इति भावः ।

स्वरस्य का गतिरिति प्राण इति होवाच ।

प्राणनिर्धत्तत्वात्स्वरस्येति भावः । एवमुत्तरत्राप्यौचित्यमनुसंधेयम् ।

प्राणस्य का गतिरित्यन्नमिति होवाचा-

न्नस्य का गतिरित्याप इति होवाच ॥ ४ ॥

अपां का गतिरित्यसौ लोक इति होवाच ।

पुलोकादेव वृष्टिप्रभवादिति भावः ।

अमुप्य लोकस्य का गतिरिति न

स्वर्गं लोकमतिनयेदिति होवाच ।

स्वर्गं लोकमतीत्य परमाश्रयान्तरं साम न नयेत् । स्वर्गलोकव्यतिरि-  
क्तमाश्रयान्तरं साम न प्रापयेदित्यर्थः । न धेदेदिति यावत् ।

स्वर्गं वयं लोकः सामाभिसंस्थापयामः

स्वर्गसंस्तावः हि सामेति ॥ ५ ॥

अतो वयमपि सामाभि साम प्रत्याश्रयत्वेन स्वर्गं लोकं सम्यक्स्था-  
पयामः । 'स्वर्गो वै लोकः सामवेदः' इति श्रुत्या स्वर्गत्वेन साम्नः स्तूय-  
मानत्वादित्यर्थः ॥ ५ ॥

तः ह शिलकः शालावत्यश्चैकितायनं

दाल्प्यमुवाचाप्रतिष्ठितं वै किल ते ।

दाल्भ्य साम यस्त्वेतर्हि ब्रूयान्मूर्धा ते  
विपतिष्यतीति भूर्धा ते विपतेदिति ॥ ६ ॥

हे दाल्भ्याप्रतिष्ठितं स्वर्गलोकं सामगतिपरम्पराविश्रान्तिभूमिं वदत-  
स्तव मते सामाप्रतिष्ठितमेव स्यात् । एतस्मिन्समये यः कश्चिदागत्य  
वादकथायामपुक्तमर्थं प्रतिजानानस्य ते भूर्धा विपतिष्यतीति पवि ब्रूया-  
त्तदा विपतेदेव न संशयः । मया तु सौहार्दात्तथा नोक्तमतो जीवसीति  
शिलक उक्तवानित्यर्थः ॥ ६ ॥

हन्ताहमेतद्भगवतो वेदानीति विद्धीति होवाच ।

तर्ह्यहं सामगतिपरम्पराविश्रान्तिभूमिं त्वतो जानीषामिति प्रार्थि-  
तस्तथेत्युक्तवानित्यर्थः ।

अमुष्य लोकस्य का गतिरित्ययं लोक इति होवाच ।

पागवानहोमादिभिर्भूलोकस्य स्वर्गोपजीव्यत्वादिति भावः ।

अस्यलोकस्य का गतिरिति न प्रतिष्ठां लोकमति

नयेदिति होवाच प्रतिष्ठां वयं लोकः सामभिः

सःस्थापयामः प्रतिष्ठासःस्तावः हि सामेति ॥ ७ ॥

पृथिवीलोकस्य का गतिरिति दाल्भ्येन पृष्ठः शिलकः प्रतिष्ठां पृथि-  
वीलोकमतिक्रम्य सामगतिपरम्पराविश्रान्तिभूमिमन्यं न कश्चिदपि वदेत् ।  
अतो वयमपि तथैव वदामः । 'इयं वै रथंतरम्' इति श्रुत्या साम्नः  
प्रतिष्ठालोकत्वेन स्तूयमानत्वात्स्वर्गस्य ज्योतिश्चकलयतया बभ्रम्यमा-  
णत्वेन प्रतिष्ठात्वाभावोऽपि पृथिव्यास्तु स्थिरत्वात्प्रतिष्ठात्वमित्युक्त-  
वानित्यर्थः ॥ ७ ॥

तः ह प्रवाहणो जैवलिरुवाचान्त-

वद्वै किल ते शालावत्य साम ।

अन्तवर्तीं पृथिवीं सामगतिपरम्पराविश्रान्तिभूमितया प्रतिजानानस्य  
ते मते सामान्तवदेव स्यादित्यर्थः ।

यस्त्वेतर्हि ब्रूयान्मूर्धा ते विपतिष्यतीति

मूर्धा ते विपतेदिति हन्ताहमेतद्भगवन्नो  
वेदानीति विद्मीति होवाच ॥ ८ ॥

इति च्छान्दोग्योपनिषदि प्रथमप्रपाठकस्याष्टमः  
खण्डः ॥ ८ ॥

पूर्ववदर्थः ॥ ८ ॥

इति च्छान्दोग्योपनिषत्प्रकाशिकायां प्रथमप्रपा-  
ठकस्याष्टमः खण्डः ॥ ८ ॥

पथमनुमतः शिलको राजानं पृच्छति—

अस्य लोकस्य का गतिरित्याकाश इति होवाच ।

अस्य पृथिवीलोकस्य का गतिरिति शालावत्येन पृष्ठः प्रवाहण  
आकाश इत्युक्तवानित्यर्थः । नित्यमत्राऽऽकाशत आकाशयतीति वा  
व्युत्पत्त्याऽऽकाशशब्दो ब्रह्मपरः । 'आकाशो वै नाम नामरूपयोर्निर्वेद्दि-  
ता' [ छा० ८ । १४ । १ ] इत्यदादाकाशशब्दस्य ब्रह्मण्यपि प्रसिद्ध-  
त्वात् न तु भूताकाशपर इति द्रष्टव्यम् । तदेव गतित्वं प्रपञ्चयति—

सर्वाणि ह वा इमानि भूतान्याका-  
शादेव समुत्पद्यन्त आकाशं प्रत्यस्तं यन्ति ।

चिद्विदात्मकप्रपञ्च आकाशादेशोत्पद्यते तत्रैव लीयते इत्यर्थः ।

आकाशो ह्येवैभ्यो ज्यायान् ।

ज्यायस्त्वं नाम सर्वैः कल्याणगुणैः सर्वेभ्यो निरतिशयनिरुपाधिको-  
त्कर्षः ।

आकाशः परायणम् ॥ १ ॥

परायणत्वं परमगतित्वं परममाप्त्यमिति यावत् ॥ १ ॥

स एव परीवरीयानुद्गीथः ।

पर उक्तृष्टो परीयान्वरीयतामपि पर इत्यर्थः । अत्र परःशब्दः  
सकारान्तो द्रष्टव्यः । एषरूप आकाश उद्गीथः परमात्महृदिविशिष्ट  
उद्गीथ इत्यर्थः । उद्गीथ एतादृशाकाशहृदिः कर्तव्येति यावत् ।



स एषोऽनन्तः ।

उद्गीथेऽध्यस्यमानोऽयमाकाशोऽनन्तोऽपरिच्छिन्न इत्यर्थः । ततश्चान-  
नन्तस्याऽऽकाशशब्दितस्य परमात्मन एव सामगतिपरम्पराविभ्रान्ति-  
भूमित्वान्मत्पक्षेऽन्तवद्द्वै किल ते सामेत्युक्तोऽन्तपञ्चदोषो न प्रसर-  
तीति भावः ।

परोवरीयो हास्य भवति परोवरीयसो  
ह लोकाञ्जयति य एतमेवं विद्वान्परो-  
वरीयाःसमुद्गीथमुपास्ते ॥ २ ॥

यः परोवरीयांसमेतमाकाशशब्दितं परमात्मानं विद्वानाकाशत्वेनोद्गीथ-  
मुपास्ते तस्य परोवरीयस्त्वगुणकं जीवनं भवति परोवरीयस्त्वगुणकस-  
कललोकावाप्तिश्च भवति ॥ २ ॥

प्रवाहणः स्वोक्तार्थं संवाक्यति—

त\* हैतमतिधन्वा शौनक उदरशाण्डिल्यायोक्तवोवाच ।

अतिधन्वनामा शुनकस्रुत उदरशाण्डिल्यापरंपये । उदरशब्देन संत-  
तिर्लक्ष्यते संततिशाली शाण्डिल्य इत्यर्थः । तस्मा एनमुद्गीथमुक्त्वाऽ-  
न्यदप्युवाचेत्यर्थः । किं तदित्यत्राऽऽह—

यावन्त एनं प्रजायामुद्गीथं वेदि-  
प्यन्ते परोवरीयो हैभ्यस्तावदस्मि-  
ल्लोके जीवनं भविष्यति ॥ ३ ॥

वेदिप्यन्त इत्येतद्व्यत्ययेनाऽऽत्ममेपद्म् । प्रजायां त्वत्संततौ यावन्तः  
पुरुषा एनमुद्गीथमुपासिष्यन्ते तेषामुत्कृष्टमिह लोके जीवनं भविष्य-  
तीत्यर्थः ॥ ३ ॥

तथाऽस्मिँल्लोके लोक इति ।

तथाऽमुष्मिन्नपि परलोके भविष्यतीत्यर्थः । परोवरीयो जीवनमित्य-  
नुपह्वः । लोके लोक इति धीप्तायां द्विर्वचनम् । इत्यतिधन्वोवाचेति  
पूर्वणान्वयः । अत इदानींतनानामपि तद्विदां तत्फलमस्तौत्याह—

स य एतमेवं विद्वानुपास्ते परोवरीय एव हास्या-

स्मिँह्लोके जीवनं भवति तथाऽमुष्मिँह्लोके  
लोक इति लोके लोक इति ॥ ४ ॥

इति च्छान्दोग्योपनिषदि प्रथमप्रपाठकस्य नवमः  
खण्डः ॥ ९ ॥

द्विरुक्तिर्विद्यासमाप्त्यर्था । एतत्खण्डान्तर्गतवाक्यविषयकमाधिकरण-  
मुपन्यस्यते समन्ययाध्याये प्रथमपादे—उद्गीथेऽध्वस्योपास्यमानाकाशो  
भूताकाश एव । आकाशशब्दस्य भूताकाशे रूढत्वेन रूढाकाशशब्दा-  
भ्यासाविति पूर्वपक्षे प्राप्त उच्यते—‘आकाशस्तल्लिङ्गात्’ [ ब०सू० १-  
१।२२] आकाशशब्दाभिधेयः परमात्मा निखिलजगदेककारणत्वसर्व-  
ज्यायस्त्वपरायणत्वादीनां परमात्मलिङ्गानां भूताकाशेऽसंभवाद्भूताका-  
शस्याचेतनवर्गं प्रति कारणस्वसंभवेऽपि चिदचिद्द्वर्गकारणत्वासंभवात्सर्वैः  
कह्ल्याणगुणैः सर्वोत्कृष्टत्वलक्षणज्यायस्त्वस्याप्यसंभवाद्चेतनस्य स्वरू-  
पभिन्नत्वेन मोक्षविरोधितया च हेयशब्दादिनिषिद्धविषयप्रावण्यजन-  
कतया सकलपुरुषार्थविरोधिनोऽचेतनस्य परायणत्वलक्षणप्राप्यत्वस्य  
याऽसंभवात् । तस्य च का साप्नो गतिरस्य लोकस्य का गतिरित्युपक-  
मलक्षणतात्पर्यलिङ्गेन प्रतिपिपादयिपितत्वावगमात्प्रतिपिपादयिपितप-  
रायणत्वानन्तत्परिधीयस्त्वादिलिङ्गविरोधेऽभ्यस्ताया अपि श्रुतेर्दुर्व-  
लत्वात् । आकाशशब्द आकाशत आकाशयतीति योगवशेन परमा-  
त्मपर एव । ननु ‘सर्वाणि ह या इमानि भूतानि’ [ छा० १।१।१ ] इति  
श्रुत्येवाऽऽकाशस्य अगत्कारणत्वावेदनाद्यथाश्रुताकाशस्यैव जगत्कारण-  
स्वमभ्युपेतव्यमिति चेन्न । ‘सदेव सोम्येदमग्र आसीत् ।’ [ छा० ६ ।  
२ । १ । ] ‘आत्मा वा इदमेक एवाग्र आसीत् ।’ [ ऐ० १ । १ । ]  
एको ह वै नारायण आसीदित्यादियोग्यार्थानुवादरूपबहुवाक्यविरोध  
एकस्यानुवादरूपस्यायोग्यार्थस्यास्य वाक्यस्य दुर्वलत्वेन स्वार्थप्रतिपाद-  
नसामर्थ्याभावात् । अत आकाशशब्दो यौगिक्या वृत्त्या बह्वपर एव ।  
यत्त्वत्र ध्यासाविर्याविरोध एव रूढिप्राचल्यमित्यपशूद्राधिकरणनयोप-  
जीवनेनावयवशक्त्या निर्वाहो भाष्य उक्तः । रूढ्यपरित्यागेनापर्ववसा-  
नवृत्त्याऽऽकाशशब्दस्याऽऽकाशशरीरकपरमात्मपरतया निर्वाहोऽप्यभि-  
मत इत्युक्तम् । तदुपायान्तरसंभवप्रदर्शनमात्रपरं न तु प्रकृताभिप्रायम् ।

अनन्यथासिद्धभूताकाशलिङ्गसत्त्व एव 'जीवमुख्यप्राणलिङ्गात् ।'  
[ब० सू० १ । ४ । १७ ।] इति सूत्रोक्तन्यायावतारात् ।

परविद्यासु जीवोक्तिर्निरुक्त्यादेः पराश्रया ।

तल्लिङ्गानन्यथासिद्धौ तद्विशिष्टावलम्बिनी ॥

इत्याचार्योक्तेर्भूताकाशशरीरकाङ्क्षणः सकलचेतनाचेतनवर्गोत्पत्त्य-  
मावेन 'सर्वाणि ह वा इमानि भूतान्याकाशादेव समुत्पद्यन्ते' [छा०  
१ । ९ । १ ।] इत्यत्राऽऽकाशशब्दस्य भूताकाशशरीरकङ्क्षेतिपाद-  
कत्वासंभवाच्चेति द्रष्टव्यमिति स्थितम् । प्रकृतमनुसरामः ॥ ४ ॥

इति छान्दोग्योपनिषत्प्रकाशिकायां प्रथमप्रपा

ठकस्य नवमः खण्डः ॥ ९ ॥

प्रस्तावोद्गीथप्रतिहारमक्तित्रयविषयकोपासनानि विधातुमाख्यापि-  
कामाह—

मटचीहतेषु कुरुष्वाटिक्या सह जाययोपस्तिर्ह

चाक्रायण इत्यग्रामे प्रद्राणक उवास ॥ १ ॥

चक्रस्य सुत उपस्तिनामा कश्चनपिरश्मपृष्टिकृतदुर्भिक्षदूषितेषु कुरुषु  
क्षेत्रेष्व्वाटिक्याऽनुपजातपयोधरादित्यक्षत्रनया भार्यया सहैभ्यानां गजारो-  
हाणां ग्रामे प्रद्राणकोऽनशनेन कुत्सितां गतिमापन्नो ब्रह्मविद्याया  
निष्पत्तये प्राणानामनवसादं काङ्क्षन्नुवास । द्वा कुत्सायां गताविति  
हि धातुः । चक्रस्य गोत्रापत्यमित्यर्थेऽश्वादित्वात्फाञि चाक्रायण इति  
रूपम् ॥ १ ॥

स हेतयं कुल्मापान्त्वादन्तं विभिक्षे ।

सोऽन्नार्थ्यदन्तुकुत्सितान्मापान्त्वादन्तमिभ्यं याचितवान् । कुल्मापा-  
दञ्जीति निर्देशात्कुत्सितमापार्थं कुल्मापशब्दस्य साधुत्वम् ।

तश्च होवाच । नेतोऽन्ये वियन्ते यच्च

ये म इम उपनिहिता इति ॥ २ ॥

इतो मया भक्ष्यमाणादुच्छिष्टराशेः कुल्मापा अन्ये न विद्यन्ते ।  
यद्यस्मान्नेतोरिमे कुल्मापा मे चये मदीये भक्ष्यचय उच्छिष्टराशावुप-  
निहिताः प्रक्षिप्ता अतः किं करोमीत्युपस्तिमिभ्य उवाचेत्यर्थः ॥ २ ॥

एतेषां मे देहीति होवाच ।

उच्छिष्टानामपि मध्ये मह्यमपि किञ्चिद्देहीति प्रार्थितवानित्यर्थः ।

तानस्मै प्रददौ ।

तान्कुलमापानुपस्तपे वृत्तवानित्यर्थः ।

हन्तानुपानमित्युच्छिष्टं वै मे पीत\* स्यादिति होवाच ॥ ३ ॥

समीपस्थमुदकं गृहीत्वा गृहाणानुपानमितीभ्येनोक्तस्तदुदकपानेनो-  
च्छिष्टोदकपानं मे स्यादिति प्रत्युवाचेत्यर्थः ॥ ३ ॥

न सिवदेतेऽप्युच्छिष्टा इति न वा

अजीविष्यमिमानखादान्नििति होवाच

कामो म उदकपानमिति ॥ ४ ॥

किमेत इवानीं स्वया मत्तो गृहीताः कुलमापा अनुच्छिष्टा इतीभ्येन  
पर्यनुक्तः कुलमापाखादने स्वस्य जीवनहानिर्भयति । तावन्मात्रखादनेन  
धृतप्राणस्य स्वस्योच्छिष्टोदकपानं कामकारितं निषिद्धं स्यादित्युवा-  
चेत्यर्थः ॥ ४ ॥

स ह खादित्वाऽतिशेषाञ्जायाया आजहार ।

स होपस्तिस्तान्मक्षयित्वाऽतिशिष्टाञ्जायायै वृत्तवानित्यर्थः ।

' साऽथ एव सुभिक्षा बभूव तान्प्रतिगृह्य निदधौ ॥ ५ ॥

सा जाया प्रागेव लब्धान्ना बभूव तथाऽपि स्त्रीस्वभावादनवज्ञाप  
तान्कुलमापान्पर्युहंस्त्वात्प्रतिगृह्य निक्षिप्तवती ॥ ५ ॥

स ह प्रातः संजिहान उवाच यद्वता-

न्नस्य लभेमहि लभेमहि धनमात्राम् ।

स होपस्तिः शयनं परित्यजन्नेव पत्न्यां शृण्वत्यामिदमुवाच । किं  
तव । यद्यन्नस्य स्तोत्रमपि लभेमहि तेन प्राणान्धृत्वाऽल्पधनं लभे-  
महीत्यर्थः ।

कथं धनमात्रा लभ्यत इत्यत्राऽऽह—

राजाऽसौ यक्ष्यते स मा सर्वैरात्विज्यैर्वृणीतेति ॥ ६ ॥

राजाऽसौ नातिदूरे यजते स मां दृष्ट्वा सर्वाण्यारविज्यानि त्वया क  
थितव्यानीति प्रार्थयतेत्युवाचेत्यर्थः ॥ ६ ॥

तं जायोवाच हन्त पत इम एव कुल्माषा इति ।

हे पते ये मद्धस्तनिक्षिप्तास्त्वया कुल्माषास्त इम एव । एतान्गृहा-  
पोर्युक्तवतीत्यर्थः ।

तान्बादित्वाऽमुं यज्ञं विततमेयाय ॥ ७ ॥

तानेव पर्युपितोच्छिष्टान्कुल्माषान्भक्षयित्वा विस्तीर्णं यज्ञं गतवा-  
नित्यर्थः ॥ ७ ॥

तत्रोद्गातृनास्तावे स्तोप्यमाणानुपोपविवेश ।

आस्तुवन्त्यस्मिन्नित्यास्तावः स्तोत्रस्थानम् । सदासि स्तोत्रं प्रवृत्ताना-  
मुद्गातृप्रस्तोतृप्रतिहर्तृणां समीप उपविष्टवानित्यर्थः ।

स ह प्रस्तोतारमुवाच ॥ ८ ॥

प्रस्तोतर्या देवता प्रस्तावमन्वायत्ता तां चेदविद्वान्

प्रस्तोप्यसि मूर्धा ते विपतिष्यतीति ॥ ९ ॥

हे प्रस्तोतः प्रस्तावमक्तावध्यस्य या देवतोपास्या तामविद्वित्वा पादि  
विदुषो मम समीपे प्रस्तोप्यसि मूर्धा ते विपतिष्यतीत्यर्थः । यद्यपि  
'तेनोमौ कुरुतो यश्चेतदेवं वेद यश्च न वेद' [छा०१।१।१०] इत्यविदुषोऽ-  
प्याल्लिख्याधिकारोऽस्ति तथाऽपि विद्वत्संनिधाद्यद्विदुषः कर्माधिकारो  
नास्तीति मायः ॥ ९ ॥

एवमेवोद्गातारमुवाचोद्गातर्या देवतोद्गीथमन्वायत्ता तां

चेदविद्वानुद्गास्यसि मूर्धा ते विपतिष्यतीति ॥ १० ॥

एवमेव प्रतिहर्तारमुवाच प्रतिहर्तर्या देव-

ता प्रतिहारमन्वायत्ता तां चेदविद्वान्प्र-

तिहरिष्यसि मूर्धा ते विपतिष्यतीति ।

स्पष्टोऽर्थः ।

ते ह समारतास्तूष्णीमासांचकिरे ॥ ११ ॥

इति छान्दोग्योपनिषदि प्रथमप्रपाठकस्य

दशमः खण्डः ॥ १० ॥

ते ह प्रस्तोत्रादय उपरताः सन्तो मूर्धपातभयात्तूष्णीमेव स्थिता  
इत्यर्थः ॥ ११ ॥

इति छान्दोग्योपनिषत्प्रकाशिकायां प्रथमप्रपाठकस्य  
दशमः खण्डः ॥ १० ॥

अथ हैनं यजमान उवाच भग-  
वन्तं वा अहं विविदिपाणीति ।

को भवानिति भवन्तं ज्ञातुमिच्छामीत्युपस्तिं यजमान उक्तवा-  
नित्यर्थः ।

उपस्तिरस्मि चाक्रायण इति होवाच ॥ १ ॥

स्पष्टोऽर्थः ॥ १ ॥

स होवाच भगवन्तं वा अहमेभिः सर्वैरार्त्विज्यैः पर्ये-  
पिपं भगवतो वा अहमविद्याऽन्यानवृषि ॥ २ ॥  
भगवास्त्वेव मे सर्वैरार्त्विज्यैरिति ।

भगवन्तं सर्वगुणोपेतं श्रुत्वा सर्वाण्यार्त्विज्यानि भगवदधीनानि कर्तुं  
भगवतोऽन्वेपणं कृतवानस्मि । भगवत आविद्या विविर्लाभो न विदि-  
रविदिः । इकूप्यादिभ्य इतीक् । अविद्याऽलाभेनेमानृत्विजो वृत्तवा-  
नस्मि । इतः परमपि भगवानेव सर्वैर्ऋत्विक्कर्मभिर्वृत इत्युवाचेत्यर्थः ।  
सर्वांस्त्विज्यार्थं घृत इति यावत् ।

तथेत्यथ तर्हेत एव समतिसृष्टाः स्तुवतां  
यावत्त्वेभ्यो धनं दयास्तावन्मम दया इति ।

तथेत्यभ्युपगम्यानन्तरं त्वया पूर्वं घृता एत एव मया सम्यक्प्रसन्ने  
नानुज्ञाता उपदिष्टवेषताः सन्तः स्तुवतां स्तुवन्तु । एभ्यो यावद्धं  
प्रपच्छसि तावन्मम दया इत्युक्तवान् ।

तथेति ह यजमान उवाच ॥ ३ ॥

स्पष्टोऽर्थः ॥ ३ ॥

अथ हैनं प्रस्तोतोपससाद ।

उपस्तिवचनं श्रुत्वा प्रस्तोता विनयेन तत्समीपमागतवानित्यर्थ

प्रस्तोतर्या देवता प्रस्तावमन्वायत्ता तां चेद-  
विद्वान्प्रस्तोष्यसि मूर्धा ते विपतिष्यतीति  
मा भगवानवोचत्कतमा सा देवतेति ॥ ४ ॥

भगवान्मां प्रति प्रस्तोतर्या देवतेत्यादिना यां देवतामुक्तवान्सा देवता  
केति पप्रच्छेत्यर्थः ॥ ४ ॥

प्राण इति होवाच ।

प्राण एव प्रस्तावमन्वायत्ता देवतेत्युपस्तिरुवाचेत्यर्थः । अत्र प्राण-  
पितृत्वगुणयोगात्प्राणशब्देन परमात्मोच्यते । प्राणशब्दस्य मुख्यप्रा-  
णपरत्वं व्यावर्तयति—

सर्वाणि ह वा इमानि भूतानि प्राणमेवाभिसंविशन्ति  
प्राणमभ्युज्जिहते सैषा देवता प्रस्तावमन्वायत्ता ।

प्राणमभिलक्ष्य संविशन्ति समित्येकीकार ऐक्येन विशन्ति लीयन्त  
इत्यर्थः । प्राणमभ्युज्जिहते प्राणादेवोद्गच्छन्तीत्यर्थः । सर्वभूतलोपो-  
त्पत्तिस्थानत्वेन वेदान्तेषु प्रसिद्धा प्राणरूपा देवता प्रस्तावमन्वायत्ता-  
गता प्रस्तावमन्वायत्तास्योपास्येत्यर्थः ।

तां चेदविद्वान्प्रास्तोष्यो मूर्धा ते व्यप-  
तिष्यन्तथोक्तस्य मयेति ॥ ५ ॥

तां चेदविद्वान्प्रास्तोष्यसि मूर्धा ते विपतिष्यतीति मद्दुक्तयनन्तरमपि  
मद्दुक्तिमनाहत्य तद्वेवतामनमिज्ञाय यदि प्रास्तोष्यस्तदा मूर्धा ते  
व्यपतिष्यदेव । अतः साधुकृतं त्वया मत्समीपमागत्य विनयेन पृच्छ-  
तेति भावः । अत्र मूर्धा ते व्यपतिष्यन्तथोक्तस्य मधेत्युक्त्या विदुषैवमु-  
क्तस्याविदुषस्तदनादरेण कर्मकरणे प्रत्यवायो न तु विदुषाऽनुमतस्था-  
प्यविदुष इति भावः । व्यासार्थस्तु मूर्धा ते व्यपतिष्यदित्यस्याऽऽत्म-  
सत्ता न लभ्येतेत्यर्थ इत्यात्मसत्ताहानिपर्यन्तः प्रत्यवायो वर्णितः ॥ ५ ॥

अथ हैनमुद्रातोपससादोद्गातर्या देवतोद्गीथमन्वा-  
यत्ता तां चेदविद्वानुद्गास्यसि मूर्धा ते विपतिष्यन्-

तीति मा भगवानवोचत्कतमा सा देवतेति ॥ ६ ॥

पूर्ववर्धः ॥ ६ ॥

आदित्य इति होवाच ।

उद्गीथेऽध्यस्योपास्य आदित्य इत्यर्थः ।

सर्वाणि ह वा इमानि भूतान्यादित्यमुच्चैः सन्तं  
गायन्ति सैषा देवतोद्गीथमन्वायत्ता तां चेदविद्वा-  
नुदगास्यो मूर्धा ते व्यपतिष्यत्तथोक्तस्य मयेति ॥ ७ ॥

उच्चैः सन्तमुच्चैः स्थितमधःस्थितानि भूतानि गायन्तीत्यर्थः । प्रस्ता-  
वप्राणयोः प्रशब्दवस्त्वेन साम्यवदुद्गीथोच्चैःस्थितादित्ययोरुच्छब्दवस्त्वेन  
साम्यमिति भावः । शिष्टं पूर्ववत् ॥ ७ ॥

अथ हैनं प्रतिहर्तोपससाद् प्रतिहर्तर्या देवता  
प्रतिहारमन्वायत्ता तां चेदविद्वां प्रतिहरि-  
ष्यसि मूर्धा ते विपतिष्यतीति मा भग-  
वानवोचत्कतमा सा देवतेति ॥ ८ ॥ अन्न-  
मिति होवाच सर्वाणि ह वा इमानि भूता-  
न्यन्नमेव प्रतिहरमाणानि जीवन्ति सैषा  
देवता प्रतिहारमन्वायत्ता तां चेदविद्वां प्र-  
त्यहरिष्यो मूर्धा ते व्यपतिष्यत्तथोक्तस्य  
मयेति तथोक्तस्य मयेति ॥ ९ ॥

इति च्छान्दोग्योपनिषदि प्रथमप्रपाठकस्यैकादशः

खण्डः ॥ ११ ॥

प्रतिहरमाणानि मक्षयन्तीत्यर्थः । सन्तीति शेषः । अत्र प्रतिशब्दवस्त्वेना-  
न्नप्रतिहारयोः साम्यात्प्रतिहारेऽन्नामिमानि देवताध्यासः । ततश्च प्रस्तावो-  
द्गीथप्रतिहारमक्तिपु क्रमेण प्राणादित्यान्नदृष्टिः कर्तव्येत्यर्थः । द्विरुक्तिर्वि-



द्यासमाप्स्यर्था । एतत्क्षणङ्गाभ्रगतं वाक्यविषयकमधिकरणमुपन्यस्यते सम-  
 न्वपाध्याये प्रथमे पादे प्राणस्य भूतजातिस्थितिप्रवृत्तिहेतुत्वसंभवात्प्राण-  
 शब्देन मुख्यप्राण एवामिधीयतामिति पूर्वपक्षे प्राप्ते शिलाकाठाद्यचेतनस्व-  
 रूपस्य शुद्धरूप जीवस्वरूपस्य च मुख्यप्राणाधीनस्थितित्वासंभवा-  
 त्प्रसिद्धवन्निर्दिष्टसकलचेतनोत्पत्तिलयहेतुत्वस्य परमात्मव्यतिरिक्तेऽसंभ-  
 वाश्चेतनवाचिदेवताशब्दस्याप्यचेतने मुख्यप्राणेऽसंभवाच्च परमात्मैव  
 प्राणयितृत्वावियोगवशेनाभिधीयत इति 'अत एव प्राणः' [ब०सू० १।१।  
 २३] इति सूत्रेण सिद्धान्तितम् । ननु प्रस्तावोद्गीथप्रतिहारमक्यनुगत-  
 त्वेन देवतात्वेन च निर्दिष्टेषु प्राणादित्यान्नेषु प्राणस्यैव परमात्मत्वमा-  
 दित्यान्नयोस्तु न तथात्वमित्यथ किं धिनिगमकम् । चेतनवाचिदेवता-  
 शब्दश्चिप्यपि समानः । प्राणवाक्यशेषे प्रसिद्धप्राणासंभावितासंकुचित-  
 सर्वभूतसंवेशनोद्गमनाधाररथश्रवणवदादित्यान्नवाक्यशेषयोरप्यसंकुचित-  
 सर्वभूतगेयत्वसर्वभूतोपजीव्यत्वयोः प्रसिद्धादित्यान्नासंभावितयोः श्रव-  
 णाविशेषात् । यदि चाऽऽदित्यवाक्ये सर्वभूतशब्द आदित्यगानयोग्यचेत-  
 नविशेषपरतयाऽन्नवाक्यशेषेऽन्नोपजीवनयोग्यचेतनविशेषपरतया संको-  
 च्यते । देवताशब्दश्च 'अभिमानिव्यपदेशस्तु विशेषानुगतिभ्याम्' [ब०  
 सू० २।१।५] इति सूत्रोक्तन्यायेनाभिमानिदेवतापरतया योज्यते तर्हि  
 प्राणोऽपि तथाऽस्तु विशेषाभावादिति चेदुच्यते—प्राणशब्दस्य 'प्राणस्य  
 प्राणम्' । [बृ० ४।४।१८] 'यद्विदं किञ्च जगत्सर्वं प्राण एजति निःसृतम्,  
 [क०६।२] इत्यादिषु परमात्मन्यपि निरुद्धत्वात् । 'सर्वाणि ह्येवा  
 इमानि भूतानि' [छा० १।१।१९] इत्यादिवाक्यशेषस्वारस्याच्च पर-  
 मात्मपरत्वमाश्रितम् । अन्नादित्यशब्दयोरतथात्वाच्चेतनवाचिदेवताशब्दरूप  
 केयलादित्यमण्डलान्नयोरमाश्रयभिमानीदेवतापरत्वम् । अन्नाभिमा-  
 निदेवतायाश्च भूतमद्वयत्वं तदधिष्ठेयान्नामेदारोपेणोपपद्यते । 'सर्वाणि ह  
 वा इमानि भूतान्यादित्यमुच्चैः सन्तं गायन्ति' [छा० १।१।१७] इति  
 प्रतिपादितं सर्वभूतगेयत्वं परमात्मनोऽपि न संभवति । भूतशब्दो हि  
 प्राणिनिकाये महाभूतेषु च रूढः । महाभूतस्य गातृत्वप्रसक्तेरेवामावात्या-  
 णिनिकायपरत्वं वक्तव्यं तदपि न संभवति । न हि सर्वे प्राणिनः पर-  
 मात्मानं गायन्ति स्थावरेषु पश्वादिषु चाभावात् । तस्माद्गानयोग्यप्रा-  
 णिविशेषपरत्वेन संकोचः परमात्मपरत्वेऽप्यावश्यक इत्यादित्यशब्दस्य  
 लोकाव्युत्पत्तिविरुद्धपरत्वं नाऽऽश्रयणीयम् । एवमन्नवाक्यशेषेऽपि प्रतिहर-

माणानीति मक्ष्यमाणत्वं न परमात्मनि मुख्यम् । अत आदित्यान्नशब्द-  
योर्ब्रह्मपरत्वाभावेऽपि प्राणशब्दस्य ब्रह्मपरत्वं सिद्धमिति द्रष्टव्यम् ।  
प्रकृतमनुसरामः ॥ ९ ॥

इति च्छान्दोग्योपनिषत्प्रकाशिकायां प्रथमप्रपाठक-  
स्यैकादशः खण्डः ॥ ११ ॥

अतीतखण्डेऽज्ञाप्राप्तिनिमित्तोच्छिष्टपर्युषितमक्षणलक्षणा कष्टाव-  
स्थोक्ता । अनन्तरमन्नलाभाय श्वदृष्ट उद्गीथः प्रस्तूयते—

अथातः शौव उद्गीथः ।

शौवः श्वदृष्ट उद्गीथः प्रस्तूयत इति शेषः । शौव इति टिलोप-  
च्छान्दसः ।

तद्ध वको दालभ्यो ग्लावो वा मैत्रेयः स्वाध्यायमुद्ग्राज ॥ १ ॥

अत्र वाशब्दश्चार्थे । वकग्लायनामद्वययुक्तो दल्मसुतो मित्रासुतश्च  
स्वाध्यायं कर्तुं ग्रामान्निर्गतवानित्यर्थः ॥ १ ॥

तस्मै श्वा श्वेतः प्रादुर्वभूव ।

तस्स्वाध्यायेन तोषितः कश्चनर्षिः श्वेतशुनकरूपतया प्रादुर्वभूवेत्यर्थः ।  
तमन्ये श्वान उपसमेत्योचुः ।

तं श्वेतं श्वानं क्षुल्लकाः श्वान उपसमेत्योक्तवन्तः ।

अन्नं नो भगवानागायत्वशनायाम वा इति ॥ २ ॥

वैश्वदोऽवधारणे वयं बुमुक्षिताः स्मः । अस्माकं गानेनान्नं भगवा-  
न्संपादयत्स्वित्पूचुरित्यर्थः ॥ २ ॥

तान्होवाचेहेव मा प्रातरुपसमीयातेति ।

श्वः प्रातःकालेऽस्मिन्नेव देशे मामुपगच्छतेति क्षुल्लकाञ्छुनः श्वेतः  
श्वोवाचेत्यर्थः ।

तद्ध वको दालभ्यो ग्लावो वा

मैत्रेयः प्रतिपालयांचकार ॥ ३ ॥

वकग्लायनामर्षिः श्वेतश्वाद्यागमनं प्रतीक्ष्य स्थितवानित्यर्थः ॥ ३ ॥

ते ह यथैवेदं बहिष्पवमानेन स्तोष्य-  
माणाः सश्रब्धाः सर्पन्तीत्येवमाससृपुः ।

ते श्वेतश्वाद्यस्तत्रैव प्रातरागत्य बहिष्पवमानेन स्तोत्रेण स्तोष्य-  
माणा उद्रातृपुरुषा अन्योन्यस्पृष्टा गच्छन्तीत्येतद्यथा, एवमन्योन्यस्य  
पुच्छं मुखे गृहीत्वोपसर्पणं कृतवन्तः ।

ते ह समुपविश्य हिं चक्रुः ॥ ४ ॥

हिंचक्रुर्हिंकारं कृतवन्तः ॥ ४ ॥

ओ३मदा३र्मां३ पिवा३म ।

ओमिति गानोपक्रमेऽदाम भक्षयेम ।

ओं३देवो वरुणः प्रजापतिः सविता२ऽऽन्नमिहा२ऽऽहंरत् ।

द्योतमानत्वाद्देवः, विद्यमाणत्वाद्वरुणः प्रजानां पालनात्प्रजापतिः ।  
पयंभूतः सविताऽन्नमाहरत्वित्यर्थः ।

अन्नपते३ऽऽन्नमिहा२ऽऽहरा२ऽऽहरो३मिति ॥ ५ ॥

इति छान्दोग्योपनिषदि प्रथमप्रपाठकस्य

द्वादशः खण्डः ॥ १२ ॥

अन्नपत इत्यादित्यस्य संबोधनम् । आहराहरेति द्विरुक्तिः प्रार्थ-  
नायाम् । इति गीतवन्त इत्यर्थः । अन्नपत इति मन्त्रकरणकादित्याभ्या-  
सविशिष्टोद्गीथोपासनमन्नफलकमिति भावः ॥ ५ ॥

इति छान्दोग्योपनिषत्प्रकाशिकायां प्रथमप्रपाठकस्य  
द्वादशः खण्डः ॥ १२ ॥

सामाधयवान्तर्गतस्तोभाक्षरविषयाण्युपासनान्तराण्युपदिश्यन्ते—

अयं वाव लोको हाउकारः ।

हाउ इत्येवंलक्षणो यः सामसु स्तोमः सोऽयं लोक एतल्लोकत्वेनोपास्य  
इत्यर्थः । एवमुत्तरत्रापि स्तोमशब्दोऽध्याहर्तव्यः । अयं स्तोमो एषन्तर-  
सान्नि प्रसिद्धः ।



## वायुर्हाङ्कारः ।

द्वा इति स्तोमो वामवेद्यसाम्नि प्रसिद्धः ।

चन्द्रमा अथकारः । आत्मेहकारोऽग्निरी-  
कारः॥१॥ आदित्य उकारो निहव एकारः ।

आह्वानमित्यर्थः । ह्रः संप्रसारणं च न्यम्पुपविष्णिति द्वेजोऽसंप्रसारण-  
योर्निहव इति रूपम् ।

विश्वे देवा औहोयिकारः प्रजा-  
पतिर्हीकारः प्राणः स्वरः ।

स्वर इति स्तोमः प्राण इत्यर्थः ।

अन्नं या ।

या इति स्तोमोऽन्नमित्यर्थः ।

वाग्विराट् ॥ २ ॥

वागिति स्तोमो विराट्प्रमित्यर्थो विराट्पुरुषो या ॥ १ ॥ २ ॥

अनिरुक्तस्योदशः स्तोत्रः संचरो हुंकारः ॥ ३ ॥

हाङ्कारादिभ्यो द्वादशभ्यः पूर्वोक्तेभ्योऽधिको ह्रमिति त्रयोदशो यः  
स्तोमः स इवमिति निर्वक्तुगशक्यतयाऽनिरुक्तत्वात्संचरो दोलायितः ।  
ततश्च तत्र संचरत्प्रवृष्टिः कार्येत्यर्थः । ततश्च हाङ्कारादिषु त्रयोदशसू-  
क्तपृथिवीलोकादिष्वष्टिः कर्तव्येति स्थितम् ॥ ३ ॥

तस्य फलमाह—

द्वग्धेऽस्मै वाग्दोहं यो वाचो दोहोऽन्नवानन्नादो भवति ।

उक्तोऽर्थः ।

य एतामेव\* साम्नामुपनिषदं वेदोपनिषदं वेद ॥ ४ ॥

इति च्छान्दोग्योपनिषदि प्रथमप्रपाठकस्य त्रयोदशः

खण्डः ॥ १३ ॥

प्रथमप्रपाठकः समाप्तः ।

सामावयवस्तोमाक्षरोपासनां यो वेदेत्यर्थः । द्विरुक्तिरभ्यासमा-  
प्यर्था ॥ ४ ॥

इति छान्दोग्योपनिषत्प्रकाशिकायां प्रथमप्रपाठकस्य  
त्रयोदशः खण्डः ॥ १३ ॥  
प्रथमप्रपाठकः समाप्तः ।

सामावयवोपासनं प्राह्निर्दिश्य समस्तस्य साम्न उपासनं तस्य  
प्रतीति—

ॐ समस्तस्य खलु साम्न उपासनं साधु ।

समस्तस्य पाञ्चविध्ययुक्तस्य सातविध्ययुक्तस्य वा समस्तस्य साम्नः  
साधुत्वेनोपासनं कार्यमित्यर्थः ।

तत्रोपपत्तिमाह—

यत्खलु साधु तत्सामेत्याचक्षते यदसाधु तदसामेति ॥ १ ॥

साध्यसाधुकर्मणी सामासामत्वेन व्यवहरन्तीत्यर्थः ॥ १ ॥

तदुताप्याहुः ।

तत्तस्मिन्विषयेऽन्वदप्याहुः । किं तदित्यत्राऽऽह—

साम्नै नमुपागादिति साधुनै नमुपागादित्येव तदाहुरसा-

न्नै नमुपागादित्यसाधुनै नमुपागादित्येव तदाहुः ॥ २ ॥

सामासामोपायाभ्यामागतं प्रत्यर्थिनं साध्यसाधुभ्यामागतं व्यवहर-  
न्तीत्यर्थः ॥ २ ॥

अथोताप्याहुः साम नो बतेति यत्साधु भवति ।

यत्कर्म साधु भवति तन्नोऽस्माकं साम बतेति सानुमोदाः प्रवदन्ति  
लोकाः ।

साधु बतेत्येव तदाहुः ।

साम नो बतेत्युक्त एव विषये साधुबतेति लोकाः प्रवदन्ति । ततः  
सामसाधुशब्दावेकत्र प्रयुज्यमानौ हृष्येते इत्यर्थः । एवमुत्तरत्रापि ।

असाम नो बतेति यदसाधु भवत्यसाधु बतेत्येव तदाहुः ॥ ३ ॥

अतः सामसाधुशब्दपोरेकार्थप्रयोगात्समस्तस्य साम्नः साधुत्वेनो-  
पासनं कर्तव्यमित्यर्थः ॥ ३ ॥

स य एतदेवं विद्वान्साधु सामेत्युपास्तेऽभ्याशो ह यदेनः  
साधवो धर्मा आ च गच्छेयुरुप च नमेयुः ॥ ४ ॥

इति च्छान्दोग्योपनिषदि द्वितीयप्रपाठकस्य  
प्रथमः खण्डः ॥ १ ॥

एवं साधुत्वेन समस्तसामोपासकं ह प्रसिद्धमभ्याशः क्षिप्रं साधु-  
धर्माः सर्वं आगच्छेयुश्च भोग्येत्वेनोपनताश्च भवेयुरित्यर्थः । 'रमणी-  
यचरणा अभ्याशो ह' [ छा० ५ । १० । ७ । ] इत्यत्राभ्याशोऽभ्या-  
गन्तार इति ध्यासाधैर्व्याख्यातत्वादिहाप्यभ्याश आगन्तारः साधवो धर्मा  
अभ्यागमनयोग्याः साधवो धर्मा अभ्यागच्छेयुरिति वाऽर्थः । उपन-  
मेयुश्च भोग्यतां भजेयुरित्यर्थः ॥ ४ ॥

इति च्छान्दोग्योपनिषत्प्रकाशिकायां द्वितीयप्रपाठकस्य  
प्रथमः खण्डः ॥ १ ॥

लोकेषु पञ्चविधः सामोपासीत ।

हिंकारप्रस्तावोद्गीथप्रतिहारनिधनलक्षणपाञ्चविध्ययुक्तं कत्वद्गभूतं  
सामोपासीत । पञ्चविधसामकर्मकगुपासनं लोकविषयकं कुर्यादित्यर्थः ।  
'आदित्यादिमतपञ्चाङ्ग उपपत्तेः' [ ब० सू० । ४ । १ । ६ ] इत्यधिकृ-  
रणेऽङ्गानद्गसामिध्याहारयुक्तोपासनेऽङ्गेऽप्यनङ्गदृष्टिरूपत्वस्य समधि-  
तत्यादङ्गभूते साम्ब्यनङ्गलोकदृष्टिः कर्तव्येत्यर्थः ।

तत्प्रकारमेव दर्शयति—

पृथिवी हिंकारोऽग्निः प्रस्तावोऽन्तरिक्षमुद्गीथ

आदित्यः प्रतिहारो यीर्निधनमित्यूर्ध्वेषु ॥ १ ॥

अथाऽऽवृत्तेषु यीर्हिंकार आदित्यः प्रस्तावोऽन्तरिक्ष-

मुद्गीथोऽग्निः प्रतिहारः पृथिवी निधनम् ॥ २ ॥

पृथिव्यादिषु रूपसंज्ञेषु शृणुमृत्तिषु पृथिवीपसंज्ञेषु शीत-  
रीत्या हिंकारादित्यः कर्तव्येत्यर्थः ॥ १ ॥ २ ॥

तत्फलमाह—

कल्प्यन्ते हास्मै लोका ऊर्ध्वाश्चाऽऽवृत्ताश्च य एत-  
देवं विद्वाः लोकेषु पञ्चविधं सामोपास्ते ॥ ३ ॥

इति छान्दोग्योपनिषदि द्वितीयप्रपाठकस्य  
द्वितीयः खण्डः ॥ २ ॥

अस्य लोकाः कल्पन्त उपासकमोगनिष्पादनसमर्था भवन्ती-  
त्यर्थः ॥ ३ ॥

इति छान्दोग्योपनिषत्प्रकाशिकायां द्वितीयप्रपाठकस्य  
द्वितीयः खण्डः ॥ २ ॥

वृष्टौ पञ्चविधः सामोपासीत ।

पूर्ववदेवात्र पञ्चविधे साम्नि वृष्टिदृष्टिः कर्तव्येत्यर्थः ।

पुरोवातो हिंकारो मेघो जायते स प्रस्तावो वर्षति  
स उर्द्ध्वेथो वियोतते स्तनयति स प्रतिहारः ॥ १ ॥

उद्गृह्णाति तन्निधनम् । उद्गृहणं जलस्योद्गृहणं वर्षसमाप्तिः ॥१॥  
वर्षति हास्मै ।

इच्छत इति शेषः । अस्येच्छायां सत्यां वर्षतीति यावत् ।

वर्षयति ह य एतदेवं विद्वान्वृष्टौ पञ्चविधः सामोपास्ते ॥२॥

इति छान्दोग्योपनिषदि द्वितीयप्रपाठकस्य  
तृतीयः खण्डः ॥ ३ ॥

॥ १ ॥ २ ॥

अद्यापि य एवमुपास्ते स इच्छायां सत्यां वर्ष कारयतीत्यर्थः ॥ २ ॥

इति छान्दोग्योपनिषत्प्रकाशिकायां द्वितीयप्रपाठकस्य  
तृतीयः खण्डः ॥ ३ ॥

सर्वास्वप्सु पञ्चविधः सामोपासीत मेघो  
यत्संप्लवते स हिंकारो यद्वर्षति स  
प्रस्तावो याः प्राच्यः स्यन्दन्ते स उद्गीथः ।

आप इति शेषः ।

याः प्रतीच्यः स प्रतिहारः समुद्रो निधनम् ॥ १ ॥

न हाप्सु प्रैति ।

न प्रैति न श्रियत इत्यर्थः ।

अप्सुमान्भवति ।

प्रभूतोदकसंपन्नो भवति । अपो योनियन्मनुष्वित्यलुक् ।

य एतदेवं विद्वान्तर्वास्वप्सु पञ्चविधः सामोपास्ते ॥ २ ॥

इति च्छान्दोग्योपनिषदि द्वितीयप्रपाठकस्य

चतुर्थः खण्डः ॥ ४ ॥

इति च्छान्दोग्योपनिषत्प्रकाशिकार्या द्वितीयप्रपाठकस्य

चतुर्थः खण्डः ॥ ४ ॥

ऋतुषु पञ्चविधः सामोपासीत वसन्तो हिंकारो ग्रीष्मः

प्रस्तावो वर्षा उद्गीथः शरत्प्रतिहारो हेमन्तो निधनम् ॥ ५ ॥

कल्पन्ते हास्मा ऋतवः ।

कल्पन्त उपासकस्य भोग्यनिष्पादनसमर्था भवन्तीत्यर्थः ।

ऋतुमान्भवति ।

वसन्ताद्यृतुफलभोगशाली भवति ।

य एतदेवं विद्वानृतुषु पञ्चविधः सामोपास्ते ॥ २ ॥

इति च्छान्दोग्योपनिषदि द्वितीयप्रपाठकस्य

पञ्चमः खण्डः ॥ ५ ॥



॥ १ ॥ २ ॥

इति छान्दोग्योपनिषत्प्रकाशिकायां द्वितीयप्रपाठकस्य  
पञ्चमः खण्डः ॥ ५ ॥

पशुषु पञ्चविधः सामोपासीताजा हिंकारोऽवयः  
प्रस्तावो गाव उद्गीथोऽश्वाः प्रतिहारः पुरुषो निधनम्  
॥१॥ भवन्ति हास्य पशवः पशुमान्भवति य एतदेवं  
विद्वान्पशुषु पञ्चविधः सामोपास्ते ॥ २ ॥  
इति छान्दोग्योपनिषदि द्वितीयप्रपाठकस्य

षष्ठः खण्डः ॥ ६ ॥

स्पष्टोऽर्थः ॥ १ ॥ २ ॥

इति छान्दोग्योपनिषत्प्रकाशिकायां द्वितीयप्रपाठकस्य  
षष्ठः खण्डः ॥ ६ ॥

प्राणेषु पञ्चविधः परोवरीयः सामोपासीत ।

धरीयस्त्वं ज्येष्ठत्वं परस्त्वं श्रेष्ठत्वं परस्त्वे सति वरीयस्त्वं परोवरीयस्त्वं  
परोवरीयस्त्वगुणकप्राणदृष्ट्या पञ्चविधं सामोपासनं कर्तव्यमित्यर्थः ।

प्राणो हिंकारो वाक्प्रस्तावश्चक्षुरुद्गीथः श्रोत्रं प्रति-  
हारो मनो निधनं परोवरीयांसि वा एतानि ॥१॥

प्राणादीनि परोवरीयांसि ॥ १ ॥

परोवरीयो हास्य भवति ।

उपासकस्य जीवनं श्रेष्ठं भवतीत्यर्थः ।

परोवरीयसो ह लोकाञ्जयति य एतदेवं विद्वान्प्राणेषु पञ्च-  
विधः परोवरीयः सामोपास्ते इति तु पञ्चविधस्य ॥ २ ॥

इति छान्दोग्योपनिषदि द्वितीयप्रपाठकस्य

सप्तमः खण्डः ॥ ७ ॥

साम्ना उपासनमुक्तं भवतीत्यर्थः ॥ २ ॥

इति ष्टान्दोग्योपनिषत्प्रकाशिकायां द्वितीयप्रपाठकस्य  
सप्तमः खण्डः ॥ ७ ॥

अथ सप्तविधस्य ।

साम्ना उपासनं प्रस्तूयत इत्यर्थः ।

वाचि सप्तविधं सामोपासीत ।

ह्रिकारप्रस्तावोकारोऽद्वीधप्रतिहारोपद्भवानिधनाख्यसप्तविधायुक्ते सामि  
यक्ष्यमाणप्रकारेण वाक्छब्दितशब्दवृद्धिः कर्तव्येत्यर्थः ।

यत्किञ्च वाचो हिमिति स ह्रिकारः ।

वाचःशब्दस्पावयवभूतो हिमिति यः शब्दः स ह्रिकारो ह्रिकारस्य  
ह्रिशब्दस्यसाहचर्यात् । ततश्च ह्रिकारे लोके ह्रिशब्दा पावन्तस्तद्बुद्धिः  
कर्तव्येत्यर्थः । एवमुत्तरत्रापि ।

यत्प्रेति स प्रस्तावो यदेति स आदिः ॥ १ ॥

प्रस्तावे सर्वत्रप्रशब्दत्वबुद्धिः कर्तव्या । उद्वीधेऽप्याद्यावयवभूत ओकारे  
अ इति शब्दबुद्धिः कर्तव्येत्यर्थः ॥ १ ॥

यदुदिति स उद्वीयो यत्प्रतीति स प्रतिहारो यदुपेति

स उपद्भवो यन्नीति तन्निधनम् ॥ २ ॥ दुग्धेऽस्मै

वाग्दोहं यो वाचो दोहोऽन्नवानन्नादो भवति ।

वाक्संबन्धी यो दोहोऽस्ति वाक्साध्यं यत्फलं तत्फलमुपास्यमाना  
पागस्मा उपासकाय दुग्धे प्रपच्छति ॥ २ ॥

य एतदेवं विद्वान्वाचि सप्तविधं सामोपास्ते ॥ ३ ॥

इति ष्टान्दोग्योपनिषदि द्वितीयप्रपाठक-

स्याष्टमः खण्डः ॥ ८ ॥

॥ ३ ॥

इति ष्टान्दोग्योपनिषत्प्रकाशिकायां प्रथमप्रपाठकस्या-  
ष्टमः खण्डः ॥ ८ ॥

अथ खल्वमुमादित्यः सप्तविधः सामोपासीत् ।

सप्तविधे साम्भ्यादित्यबुद्धिः कर्तव्येत्यर्थः ।

सामादित्ययोरैक्याध्यासहेतुमाह—

सर्वदा समस्तेन साम ।

आदित्यस्य सर्वदा समपरिमाणत्वेन समत्वात्सामत्वम् ।

मां प्रति मां प्रतीति सर्वेण समस्तेन साम ॥ १ ॥

लोके ह्यादित्यो मां प्रति समोऽभिमुखो मां प्रति सम इति प्रतीयते पुरुषविशेषं प्रत्याभिमुखस्य पुरुषविशेषं प्रत्यनाभिमुखस्य वाऽभावात् ।

अतः सर्वं प्रति समत्वाद्दपि सामत्वम् ॥ १ ॥

तस्मिन्निमानि सर्वाणि भूता-

न्यन्वायत्तानीति विधात् ।

सर्वभूतोपजीव्यतयाऽऽदित्यमुपासीतेत्यर्थः ।

भूतानामुपजीवनप्रकारं कालभेदेन दर्शयति—

तस्य यत्पुरोदयात्स हिंकारस्तदस्य पशवोऽन्वायत्तास्त-

स्मात्ते हिं कुर्वन्ति हिंकारभाजिनो ह्येतस्य साम्नः ॥ २ ॥

तस्याऽऽदित्यस्योदयात्पूर्वं यद्रूपं स हिंकारः । हिंकारे तद्रूपवृष्टिः कर्तव्येत्यर्थः । एवमग्रेऽपि । अस्याऽऽदित्यस्य हिंकाराख्यं तद्रूपं पशव उपजीवन्ति । हि यत् एव त एतस्य साम्नः सामरूपस्याऽऽदित्यस्य संबन्धिहिंकारलक्षणरूपोपजीविनस्तस्मात्ते हिं कुर्वन्ति अत एव पशवो हिमिति शब्दं कुर्वन्तीत्यर्थः ॥ २ ॥

अथ यत्प्रथमोदिते स प्रस्तावस्तदस्य मनुष्या

अन्वायत्तास्तस्मात्ते प्रस्तुतिकामाः प्रशंसा-

कामाः प्रस्तावभाजिनो ह्येतस्य साम्नः ॥ ३ ॥

प्रथमोदयकालावच्छिन्न आदित्यः प्रस्तावः । अस्य तथाविधं रूपं मनुष्या उपजीवन्ति यतस्ते प्रस्तावाख्यप्रथमोदितादित्यरूपोपजीवनः । अत एव मनुष्याः प्रस्तुतिकामा मवन्ति । प्रस्तुतिकामा इत्यस्य विवरणं प्रशंसाकामा इति ॥ ३ ॥

अथ यत्सङ्गव्वेलायाः स आदिस्तदस्य ययाःस्यन्वा-  
यत्तानि तस्मात्तान्यन्तरिक्षेऽनारम्बणान्यादायाऽऽ-  
त्मानं परिपतन्त्यादिभाजिनि ह्येतस्य साम्नः ॥ ४ ॥

तानि वयांसि पक्षिणोऽनारम्बणान्यालम्बनान्तरशून्यान्येवाऽऽत्मा-  
नमेवावलम्बनत्वेनाऽऽदायाऽऽकाशे परिपतन्ति । सङ्गव्वकालादित्यसं-  
घन्ध्यादिशब्दितोकाररूपोपजीवित्वादेवाऽऽदाय परिपतनं पक्षिणामि-  
त्यर्थः । आविशब्दादायशब्दयोराकारदकारवत्त्वसाम्यमिहामिप्रेतम् ॥४॥

अथ यत्संप्रति मध्यंदिने स उद्गीथस्तदस्य  
देशा अन्वायत्तास्तस्मात्ते सत्तमाः प्राजापत्या-  
नामुद्गीथभाजिनो ह्येतस्य साम्नः ॥ ५ ॥

संप्रति मध्यंदिने ऋजुमध्यंदिने इत्यर्थः । प्राजापत्यानां मध्ये ते सत्तमा  
उत्तमा इत्यर्थः । उद्गीथसत्तमशब्दयोः संयुक्तकारश्रुतिमत्त्वसाम्यादुप-  
जीव्योपजीवकभावोक्तिर्द्रष्टव्या ॥ ५ ॥

अथ यदूर्ध्वं मध्यंदिनात्प्रागपराह्णात्स प्रतिहार-  
स्तदस्य गर्भा अन्वायत्तास्तस्मात्ते प्रतिहृता  
नावपद्यन्ते प्रतिहारभाजिनो ह्येतस्य साम्नः ॥ ६ ॥

सविगुः प्रतिहारमक्तिरूपोपजीवित्वादेवोर्ध्वं प्रतिहृताः सन्तो गर्भा  
नावपद्यन्ते द्वारे सत्यपि नाधःपतन्तीत्यर्थः ॥ ६ ॥

अथ यदूर्ध्वमपराह्णात्प्रागस्तमयात्समुपद्रवस्तदस्याऽऽ-  
रण्या अन्वायत्तास्तस्मात्ते पुरुषं दृष्ट्वा कक्षः श्वन्न-  
मित्युपद्रवन्त्युपद्रव भाजिनो ह्येतस्य साम्नः ॥ ७ ॥

ओदित्यसंघन्धुपद्रवमत्तुपुपजीवित्वादेय पुरुषदर्शनभीतानामार-  
ण्यानां कक्षश्वन्नादियुपद्रवणमित्यर्थः ॥ ७ ॥

अथ यत्प्रथमास्त्रामिते तन्निधनं तदस्य  
पितरोऽन्वायत्तास्तस्मात्तान्निदधति निधन-

भाजिनो ह्येतस्य साम्न एवं खल्यमुमा-  
दित्यꣳ सप्तविधꣳ सामोपास्ते ॥ ८ ॥

इति छान्दोग्योपनिषदि द्वितीयप्रपाठकस्य  
नवमः खण्डः ॥ ९ ॥

श्राद्धकर्तारो हि वर्भेषु पितृन्निक्षिपन्ति तदर्थान्पिण्डान्वेत्यर्थः ।  
उक्तमुपासनमुपसंहरत्येवं खल्वमुमित्यादिना ॥ ८ ॥

इति छान्दोग्योपनिषत्प्रकाशिकायां द्वितीयप्रपाठकस्य  
नवमः खण्डः ॥ ९ ॥

अथ खल्यात्मसंमितमतिमृत्यु सप्तविधꣳ  
सामोपासीत हिंकार इति व्यक्षरं  
प्रस्ताव इति व्यक्षरं तत्समम् ॥ १ ॥

अथाध्यस्तादित्यभावसप्तविधसामोपासनोपदेशानन्तरमतिक्रान्तादि-  
त्पसप्तविधसामोपासनमुपदिश्यत इत्यर्थः । अत्र मृत्युशब्देनाऽऽदित्योऽ-  
भिधीयते । आदित्यस्याहोरात्रकालावतनेन जगन्नाशहेतुत्वान्मृत्युत्वम् ।  
आत्मसंमितमात्मना स्वेषामेषामेव व्यक्षररवेन परस्परसंमितत्वकथनादा-  
त्मसंमितत्वम् । द्वाविंशत्यक्षरात्मकस्य सप्तविधसामभक्तिविशेषस्यैक-  
विंशतिलक्षणादित्यसंख्यातिरेकित्वादतिमृत्युत्वम् । आत्मसंमितत्वाति-  
मृत्युत्वप्रकारमेव दर्शयति हिंकार इतीत्यादि । अतश्चैतयोरुभयोः सम-  
त्वादेवाऽऽवापोद्गापौ न कर्तव्यावित्यर्थः ॥ १ ॥

आदिरिति व्यक्षरं प्रतिहार इति चतु-  
रक्षरं तत इहैकं तत्समम् ॥ २ ॥

चतुरक्षरादेकमक्षरं गृहीत्वा द्वाक्षरे निवेशिते समं भवतीत्यर्थः ॥ २ ॥

उद्गीथ इति व्यक्षरमुपद्रव इति चतुर-  
क्षरं त्रिभिस्त्रिभिः समं भवत्यक्षरम-

तिशिष्यते त्र्यक्षरं तत्समम् ॥ ३ ॥

उपद्रव इति चतुरक्षर एकस्मिन्नक्षरे पृथक्कृते सत्ययशिष्टं त्र्यक्षरं  
सममेव भवतीत्यर्थः ॥ ३ ॥

निधनमिति त्र्यक्षरं तत्सममेव भवति तानि

ह वा एतानि द्वाविंशतिरक्षराणि ॥ ४ ॥

स्पष्टोऽर्थः ॥ ४ ॥

एकविंशत्याऽऽदित्यमाप्नोत्येक-

विंशो वा इतोऽसावादित्यः ।

‘द्वादश मासाः पञ्चतयस्त्रय इमे लोका असावादित्य एकविंशः’  
इति श्रुतेः । यत आदित्यस्यैकविंशारवमतः सप्तविधभक्तीनामाक्षरगतैक-  
विंशतिसंख्ययैकविंशतिसंख्याकमादित्यं प्राप्नोति । आदित्यसालोक्ष्यं  
प्राप्नोतीत्यर्थः ।

द्वाविंशेन परमादित्याज्जयति

तन्नाकं तद्विशोकम् ॥ ५ ॥

अवशिष्टेन द्वाविंशेनाक्षरेणाऽऽदित्यात्वरं दुःखासंभिन्नं लोकं प्राप्नो-  
तीत्यर्थः ॥ ५ ॥

अप्नोति हाऽऽदित्यस्य जयम् ।

इह लोक आदित्यजयं प्राप्नोतीत्यर्थः ।

परो हास्याऽऽदित्यजयाज्जयो भवति य

एतदेवं विद्वानात्मसंमितमतिमृत्यु सप्त-

विधं सामोपास्ते सामोपास्ते ॥ ६ ॥

इति च्छान्दोग्योपनिषदि द्वितीयप्रपाठकस्य

दशमः खण्डः ॥ १० ॥

य एव मुपास्ते तस्याऽऽदित्यजयात्सर्वोत्कर्षो भवतीत्यर्थः ॥६॥

इति च्छान्दोग्योपनिषत्प्रकाशिकायां द्वितीयप्रपाठकस्य

दशमः खण्डः ॥ १० ॥

अथ गायत्ररथंतरादिसामोपासनं प्रस्तूयते—

मनो हिंकारो वाक्प्रस्तावश्चक्षुरुद्गीथः

श्रोत्रं प्रतिहारः प्राणो निधनम् ।

गायत्र्याख्यस्य साम्नो हिंकारादिपञ्चविधभक्तिषु मनआदिहाटिः  
कर्तव्येत्यर्थः ।

एतद्गायत्रं प्राणेषु प्रोतम् ॥ १ ॥

अनेनाऽऽकारेण गायत्र्याख्यसाम्नो मनआदिप्राणानां चाध्यासाधि-  
ष्ठानमावलक्षणसंबन्धेन परस्परसंबन्धमित्यर्थः ॥

स य एवमेतद्गायत्रं प्राणेषु प्रोतं वेद प्राणी

भवति सर्वमायुरेति ज्योग्जीवति महान्प्रजया पशु-

भिर्भवति महान्कीर्त्या महामनाः स्यात्तद्व्रतम् ॥ २ ॥

इति छान्दोग्योपनिषदि द्वितीयप्रपाठकस्यै-

कादशः खण्डः ॥ ११ ॥

महाममस्कत्वं वदान्यमनस्कत्वं ज्योग्ज्ज्वलो व्याध्यादिमिरनुपहत  
इत्यर्थः । शिष्टं स्पष्टम् ॥ २ ॥

इति छान्दोग्योपनिषत्प्रकाशिकायां द्वितीयप्रपाठक-  
स्यैकादशः खण्डः ॥ ११ ॥

अभिमन्थति स हिंकारो धूमो जायते स प्रस्तावो

ज्वलति स उद्गीथोऽङ्गारा भवन्ति स प्रतिहार

उपशाम्यति तन्निधनं सश्शाम्यति तन्निधनम् ।

उपशमः सावशेषः शमो निःशेष उपशमः ।

एतद्रथंतरमग्री प्रोतम् ॥ १ ॥

स य एवमेतद्रथंतरमग्नौ प्रोतं वेद ब्रह्म-  
वर्चस्पन्नादो भवति सर्वमायुरेति ज्योग्जी-  
वति महान्प्रजया पशुभिर्भवति महान्कीर्त्या  
न प्रत्यङ्ङग्निमाचामेन्न निष्ठीवेत्तद्भ्रतम् ॥२॥

इति च्छान्दोग्योपनिषदि द्वितीयप्रपाठकस्य  
द्वादशः खण्डः ॥ १२ ॥

अग्नेरभिमुखो न भक्षयेत्, श्लेष्मादिनिरसनं च न कुर्यादित्यर्थः ॥२॥

इति च्छान्दोग्योपनिषत्प्रकाशिकायां द्वितीयप्रपाठकस्य  
द्वादशः खण्डः ॥ १२ ॥

उपमन्त्रयते स हिंकारो ज्ञपयते स प्रस्तावः ।

उपमन्त्रणं संकेतकरणं ज्ञपनं तोषणं मारणतोषणनिशामनेषु मित्वा-  
ज्ज्ञाधातोर्ह्रस्वः ।

स्त्रिया सह शेते स उद्गीथः ।

एकपर्यङ्कोपवेशनं सह शयनम् ।

प्रति स्त्री सह शेते स प्रतिहारः ।

स्त्रिया आभिमुख्येन शयनमित्यर्थः ।

कालं गच्छति तन्निधनं पारं गच्छति तन्निधनम् ।

मैथुननिवृत्तिरित्यर्थः ।

एतद्द्वामदेव्यं मिथुने प्रोतम् ॥ १ ॥

स य एवमेतद्द्वामदेव्यं मिथुने प्रोतं वेद मिथुनी भवति ।  
सर्वदा स्त्रिया अवियुक्तो भवतीत्यर्थः ।

मिथुनान्मिथुनात्प्रजायते ।

अमोघरेता भवतीत्यर्थः ।



सर्वमायुगेति ज्योर्जीवति महान्मजया पशुमि-  
र्भवति महान्कीर्त्या न कांचन परिहृन्तद्वतम् ॥२॥

इति छान्दोग्योपनिषदि द्वितीयप्रपाठकस्य  
त्रयोदशः खण्डः ॥ १३ ॥

प्रार्थयमानाभिति शेषः । प्रार्थयमानमर्थेषोपिहृन्नस्य यामदेशोपा-  
सनाद्वयेन विधानात्परमदारगमनप्रतिषेधयचनानि तद्वतिभिरुपिषयानि  
दृष्टयानि ।

इति छान्दोग्योपनिषत्प्रकाशिकायां द्वितीयप्रपाठकस्य  
त्रयोदशः खण्डः ॥ १३ ॥

उपनिर्हकार उदितः प्रमत्तरो मध्यंदिन उद्गीथः ।

मध्यंदिनकाठावच्छिन्न आदित्य उद्गीथ इत्यर्थः ।

अपगतः प्रतिहारः ।

अपराहकाठावच्छिन्न आदित्यः प्रतिहारः ।

अमृतं यन्निभनम् ।

यन्मच्छक्षिरार्थः ।

एतद्बृहदादित्ये प्रीतम् ॥ १ ॥

स य एतमेतद्बृहदादित्ये प्रीतं वेद तेनमन्यन्नाशी  
भवति सर्वमायुगेति ज्योर्जीवति महान्मजया पशु-  
मिर्भवति महान्कीर्त्या तपन्तं न निन्देन्नद्वतम् ॥ २ ॥

इति छान्दोग्योपनिषदि द्वितीयप्रपाठकस्य

चतुर्दशः खण्डः ॥ १४ ॥

तपन्तमादित्ये न निन्देत्तित्यर्थः ॥ २ ॥

इति छान्दोग्योपनिषत्प्रकाशिकायां द्वितीयप्रपाठकस्य

चतुर्दशः खण्डः ॥ १४ ॥

अभ्राणि संप्लवन्ते स हिंकारः ।

संप्लवः संचारः ।

मेधो जायते स प्रस्तावो वर्पाति स उद्गीथो  
विद्योतते स्तनयति स प्रतिहार उद्गृह्णाति  
तन्निधनमेतद्वैरूपं पर्जन्ये प्रोतम् ॥ १ ॥

वैरूपाख्यं सामेत्यर्थः ॥ १ ॥

स य एवमेतद्वै रूपं पर्जन्ये प्रोतं वेद  
विरूपाश्च सुरूपाश्च पशुनवरुन्धे ।

विरूपान्विरुद्धनानारूपान्सुरूपान्शोमनरूपानवरुन्धे प्राप्नोतीत्यर्थः ।

सर्वमापुरोति ज्योग्जीवति महान्प्रजया पशुभिर्भवति  
महान्कीर्त्या वर्पन्तं न निन्देत्तद्भवतम् ॥ १२ ॥

इति च्छान्दोग्योपनिषदि द्वितीयप्रपाठकस्य  
पञ्चदशः खण्डः ॥ १५ ॥

॥ २ ॥

इति च्छान्दोग्योपनिषत्प्रकाशिकायां द्वितीयप्रपाठकस्य  
पञ्चदशः खण्डः ॥ १५ ॥

वसन्तो हिंकारो ग्रीष्मः प्रस्तावो वर्पा  
उद्गीथः शस्त्रप्रतिहारो हेमन्तो निध-  
नमेतद्वैराजमृतुषु प्रोतम् ॥ १ ॥

वैराजाख्यं सामेत्यर्थः ॥ १ ॥

स य एवमेतद्वैराजमृतुषु प्रोतं वेद विराजति  
प्रजया पशुभिर्बलवर्चसेन सर्वमापुरोति  
ज्योग्जीवति महान्प्रजया पशुभिर्भवति  
महान्कीर्त्यर्तुञ्ज निन्देत्तद्भवतम् ॥ २ ॥

इति छान्दोग्योपनिषदि द्वितीयप्रपाठकस्य  
षोडशः खण्डः ॥ १६ ॥

॥ २ ॥

इति छान्दोग्योपनिषत्प्रकाशिकायां द्वितीयप्रपाठकस्य  
षोडशः खण्डः ॥ १६ ॥

पृथिवी हिंकारोऽन्तरिक्षं प्रस्तावो यौरु-  
द्वीथो दिशः प्रतिहारः समुद्रो निधन-  
मेताः शक्र्यो लोकेषु प्रोताः ॥ १ ॥

शक्र्याख्यं सामेत्यर्थः । शक्र्य इति नित्यं बहुवचनम् ॥ १ ॥

स य एवमेताः शक्र्यो लोकेषु प्रोता वेद लोकी  
भवति सर्वमायुरेति ज्योग्जीवति महान्प्रजया पशु-  
भिर्भवति महान्कीर्त्या लोकान्न निन्देत्तद्भवतम् ॥ २ ॥

इति छान्दोग्योपनिषदि द्वितीयप्रपाठकस्य  
सप्तदशः खण्डः ॥ १७ ॥

॥ २ ॥

इति छान्दोग्योपनिषत्प्रकाशिकायां द्वितीयप्रपाठकस्य  
सप्तदशः खण्डः ॥ १७ ॥

अजा हिंकारोऽवयः प्रस्तावो गाव उद्वीथोऽश्वः  
प्रतिहारः पुरुषो निधनमेता रेवत्यः पशुषु प्रोताः ॥ १ ॥

रेवत्य इत्यपि शक्र्य इतिवन्नित्यं बहुवचनम् ॥ १ ॥

स य एवमेता रेवत्यः पशुषु प्रोता वेद पशु-  
मान्भवति सर्वमायुरेति ज्योग्जीवति महान्प्रजया  
पशुभिर्भवति महान्कीर्त्या पशून् निन्देत्तद्भवतम् ॥ २ ॥

इति च्छान्दोग्योपनिषदि द्वितीयप्रपाठकस्या-  
ष्टादशः खण्डः ॥ १८ ॥

॥ २ ॥

इति च्छान्दोग्योपनिषत्प्रकाशिकायां द्वितीयप्रपाठकस्या-  
ष्टादशः खण्डः ॥ १८ ॥

लोम हिंकारस्त्वक्प्रस्तावो मांसमुद्गीथोऽस्थि प्रतिहारो  
मज्जा निधनमेतद्यज्ञायज्ञीयमङ्गेषु प्रोतम् ॥ १ ॥

स य एवमेतद्यज्ञायज्ञीयमङ्गेषु प्रोतं वेदाङ्गी भवति ।

समग्राह्युक्तो भवतीत्यर्थः ।

नाङ्गेन विहृष्टति ।

अङ्गेन हस्तपादादिना कुटिलो न भवतीत्यर्थः । हृष्टां कौटिल्य इति  
हि धातुः ।

सर्वमायुरेति ज्योर्जीवति महान्प्रजया पशुभिर्भवति  
महाम्कीर्त्या संवत्सरं मज्जो नाश्रीयात्तद्व्रतम् ।

मज्जारूपमांसविशेषानित्यर्थः ।

मज्जो नाश्रीयादिति वा ॥ २ ॥

इति च्छान्दोग्योपनिषदि द्वितीयप्रपाठकस्यै-  
कोनविंशः खण्डः ॥ १९ ॥

सर्वदेति शेषः ॥ १ ॥ २ ॥

इति च्छान्दोग्योपनिषत्प्रकाशिकायां द्वितीयप्रपाठकस्यै-  
कोनविंशः खण्डः ॥ १९ ॥

अग्निर्द्विकारे वायुः प्रस्ताव आदित्य उद्गीथो नक्षत्राणि  
प्रतिहारश्चन्द्रमा निधनमेतद्भागनं देवतासु प्रोतम् ॥ १ ॥  
राजनार्षेयं सामेत्यर्थः ॥ १ ॥

स य एवमेतद्भाजनं देवतासु प्रोतं वेदैतासा-  
मेव देवतानां सलोकतां सार्ष्टितां सा-  
युज्यं गच्छति सर्वमायुरेति ज्योग्जीवति ।  
सार्ष्टिता समानार्धत्वं सायुज्यं समानभोग्यत्वम् ।

महान्प्रजया पशुभिर्भवति महान्की-  
र्त्या ब्राह्मणान्न निन्देत्तद्भवतम् ॥ २ ॥

इति छान्दोग्योपनिषदि द्वितीयप्रपाठकस्य  
विंशः खण्डः ॥ २० ॥

‘ एते वै देवाः प्रत्यक्षं पद्माह्वणा इति श्रुतेर्ब्राह्मणादीनि देवतानि न  
निन्देदिति भावः ॥ २ ॥

इति छान्दोग्योपनिषत्प्रकाशिकायां द्वितीयप्रपाठकस्य  
विंशः खण्डः ॥ २० ॥

त्रयी विद्या हिंकारस्त्रय इमे लोकाः स प्रस्तावोऽ-  
ग्निर्वायुरादित्यः स उद्गीथो नक्षत्राणि वयांसि  
मरीचयः स प्रतिहारः सर्वा गन्धर्वाः पितरस्त-  
त्रिधनमेतत्साम सर्वस्मिन्प्रोतम् ॥ १ ॥

अत्र सामविशेषानिर्देशात्सामशब्दः सामसामान्यपरः ॥ १ ॥  
स य एवमेतत्साम सर्वस्मिन्प्रोतं वेद सर्वं ह भवति ॥ २ ॥  
काम्यमानं सर्वमाप्नोतीत्यर्थः ॥ २ ॥

तदेव श्लोको यानि पञ्चधा त्रीणि त्रीणि  
तेभ्यो न ज्यायः परमन्यदस्ति ॥ ३ ॥

त्रीणि त्रयी विद्या हिंकारस्त्रय इमे लोका इत्युक्तानि यानि त्रीणि  
हिंकारादिरूपेण पञ्चधा भवन्ति । अतः परमुत्कृष्टं श्रेयः किमपि  
नास्ति ॥ ३ ॥

यस्तद्वेद स वेद सर्वम् ।

एतदुपासकः सर्वज्ञो भवतीत्यर्थः ।

सर्वा दिशो बलिमस्मै हरन्ति ।

सर्वादिर्गर्हितोऽपि वशीकृता अस्मा उपासकायोपहारान्सम-  
र्पयन्ति ।

सर्वमस्मीत्युपासीत तद्व्रतं तद्व्रतम् ॥ ४ ॥

इति च्छान्दोग्योपनिषदि द्वितीयप्रपाठकस्यै-  
कविंशः खण्डः ॥ २१ ॥

सामसामान्य उक्त्वा सर्वस्याऽऽश्रयत्वेन स्थाभिन्नत्वेन चोपासना  
कर्तव्येतिर्थाः । द्विरुक्तिः सामोपासनसमाप्त्यर्था ॥ ४ ॥

इति च्छान्दोग्योपनिषत्प्रकाशिकायां द्वितीयप्रपाठकस्यै-  
कविंशः खण्डः ॥ २१ ॥

एवं सामोपासनं समाप्य गानविशेषानुद्गातुरुपविशति—

विनर्दि साम्नो वृणे पशव्यमिति ।

विशिष्टो नर्दः स्वरविशेषः सोऽस्यास्तीति विनर्दि । गानमिति वाक्य-  
शेषः । साम्नः सामसंबन्धि पशव्यं पशुहितम् । उगवादिभ्यो यदिति पत् ।  
सामसंबन्धि विनर्दि गानं वृणे प्रार्थयेत् । पुरुषव्यत्ययश्छान्दसः ।

अग्नेरुद्गीथोऽनिरुक्तः ।

अग्निदेवस्यमुद्गानमनिरुक्तोऽस्पष्टं भवति । अस्पष्टो गानविशेषोऽग्निप्री-  
तिहेतुर्भवतीत्यर्थः ।

प्रजापतेर्निरुक्तः ।

निरुक्तः स्पष्टो गानविशेषः प्रजापतिदेवस्यः प्रजापतिप्रीतिहेतुरित्यर्थः ।

सोमस्य मृदु श्लक्ष्णं वायोः श्लक्ष्णं बलयदिन्द्रस्य ।

बलयत्पयत्नोपेतमित्यर्थः ।

क्रीड्यं वृहस्पतेः ।

कौञ्चपक्षिनादसमं बाह्वस्पत्यं गानमित्यर्थः ।

• अपध्वान्तं वरुणस्य ।

भिन्नकास्थरवसमं वारुणगानमित्यर्थः ।

तान्सर्वानिवोपसेवेत वारुणं त्वेव वर्जयेत् ।

अपध्वान्तगानव्यतिरिक्तान्सर्वान्नुद्धीथानुपसेवेतेत्यर्थः ॥ १ ॥

अमृतत्वं देवेभ्य आगायानीत्यागायेत् ।

अमृतत्वप्राप्तिमागायानि गानेन साधयानीति गानं कुर्यादित्यर्थः ।  
यथाप्रार्थनं फलं भवतीति भावः ।

स्वधां पितृभ्य आशां मनुष्येभ्यस्तृणोदकं पशुभ्यः

स्वर्गं लोकं यजमानायान्नमात्मन आगायानीत्ये-

तानि मनसा ध्यापन्नप्रमत्तः स्तुयीत ॥ २ ॥

एतानि देवामृतत्वादीनि फलानि मनसा ध्यायन्स्वरादिष्वप्रमत्तः  
स्तोत्रं कुर्यादित्यर्थः ॥ २ ॥

सर्वे स्वरा इन्द्रस्याऽऽत्मानः ।

अथः स्वरा आत्मानोऽवयवसदृशाः ।

सर्व ऊष्माणः प्रजापतेरात्मानः सर्वे स्पर्शा मृत्योरात्मानः ।

कावपो मावसानाः स्पर्शाः ।

तं यदि स्वरेपूपालभेत ।

एवंविदमुद्रातारं यदि कश्चिदागत्य त्वया वृष्टः स्वरः प्रयुक्त इत्युपा-  
लम्भं कुर्यात् ।

इन्द्र\* शरणं प्रयत्नोऽभूवं स त्वा

प्रति वक्ष्यतीत्येनं ब्रूयात् ॥ ३ ॥

इन्द्र एव तव प्रत्युत्तरं दास्यतीत्यर्थः ॥ ३ ॥

• अथ ययेनमूष्मसूपालभेत प्रजापति\* शरणं प्रय-  
त्नोऽभूवं स त्वा प्रति पेक्ष्यतीत्येनं ब्रूयात् ।

• त्वा प्रति त्वां प्रति पेक्ष्यति चूर्णपिष्यतीत्यर्थः । पिष्ट संचूर्णन  
इति धातुः ।

अथ यथेन२ स्पर्शेषूपालभेत मृत्यु२ शरणं प्रप-  
न्नोऽभूयं स त्वा प्रति धक्ष्यतीत्येनं ब्रूयात् ॥ ४ ॥

धक्ष्यति भस्मी करिष्यतीत्यर्थः । दह भस्मीकरण इति हि धातुः ॥४॥

सर्वे स्वर्ग घोषवन्दो बलवन्तो वक्तव्या इन्ध्रे बलं ददानीति ।

घोषवत्तया बलवत्तयोच्चारणमिन्द्रस्य बलाधायकमित्यर्थः ।

सर्व ऊष्माणोऽग्रस्ता अनिरस्ता विवृता वक्तव्याः ।

अग्रस्ता अनन्तरप्रवेशिताः । अनिरस्ता बहिरक्षिताः । निरस्तं  
स्वर्तितोदितमित्यनरः । विवृता विवृतप्रयत्नोपेताः ।

प्रजापतेरात्मानं परिददानीति ।

ऊष्मणां प्रजापत्यात्मकत्वाद्ग्रस्तत्वाद्विद्युक्तोष्मोच्चारणे प्रजापतेरात्म-  
लामो भवतीत्यर्थः ।

सर्वे स्पर्शा लभेनानभिनिहिता वक्तव्याः ।

लभेनानभिनिहिता अनभिक्षिता अद्भुतोच्चारिता इति यावत् ।

मृत्योरात्मानं पग्निहगणीति ॥ ५ ॥

इति ष्टान्दोग्योपनिषदि द्वितीयप्रपाठकस्य द्वाविंशः

खण्डः ॥ २२ ॥

सर्वेषां स्पर्शानां मृत्यात्मकत्वात्स्पर्शानां तेषां दोषेभ्यः परिहृ-  
त्योच्चारणे मृत्योरात्मैव दोषेभ्यः परिहृतो भवतीति भाषः ।

इति ष्टान्दोग्योपनिषत्प्रकाशिकायां द्वितीयप्रपाठकस्य  
द्वाविंशः खण्डः ॥ २२ ॥

आंकारण मन्त्रोपासनं विधानं प्रतीति—

त्रयो धर्मस्कन्धाः ।

धर्मसाधना मार्गाः ।

पञ्चोऽप्ययनं ज्ञानमिति प्रथमः ।



यज्ञाध्ययनदानशब्दैर्गृहस्थाश्रम उच्यते । अध्ययनशब्दो वेदाभ्या-  
सपरः ।

तप एव द्वितीयः ।

तपःशब्देन वैखानसपारिग्रज्ययोर्ग्रहणमुभयोस्तपःप्रधानत्वात् । तपः-  
शब्दो हि कायक्लेशे रूढः स च द्वयोरपि समानः ।

ब्रह्मचार्याचार्यकुलवासी तृतीयोऽत्य-  
न्तमात्मानमाचार्यकुलेऽवसादयन् ।

अत्यन्तमाचार्यकुले नियमैर्देहं क्षपयंस्तृतीय आश्रम इत्यर्थः ।

सर्व एते पुण्यलोका भवन्ति ब्रह्मसंस्थोऽमृतत्वमेति ॥ १ ॥

एवं त्रित्वेन संगृहीतानां चतुर्णामाश्रमाणां मध्ये यो ब्रह्मनिष्ठः स  
मुक्तिमागमयति । ब्रह्मनिष्ठाधिकलाः केवलाश्रमिणः पुण्यलोकभाजो  
भवन्तीत्यर्थः । एवमेव हि 'अनुष्ठेयं वादरायणः साम्यश्रुतेः' [ ब० सू०-  
३।४।१९ ] इत्यत्र भाषितम् । न चात्र ब्रह्मसंस्थशब्दात्संन्यासा-  
श्रमप्रतिपत्तिरिति शङ्क्यम् । ब्रह्मसंस्थशब्दस्य प्रोक्षणीन्यायेन योगेनैव  
वृत्त्युपपत्तौ संन्यासे रूढेरनवगन्तव्यत्वात्, योगमात्रस्य चाऽऽश्रमान्तरसा-  
धारणत्वात् ब्रह्मसंस्थशब्देन संन्यासाश्रमग्रहणे प्रमाणं पश्यामः । न च  
संपूर्वस्य तिष्ठतेः समाप्तिवाचकत्वादनन्यव्यापारत्वलक्षणाया ब्रह्मणि  
समाप्तेः संन्यासिष्विवाग्निहोत्रादिकर्मान्तरव्यग्राश्रमान्तरेष्वसंभवाद्ब्रह्म-  
संस्थशब्देन परिव्राड्येयोच्यत इति वाच्यम् । स्वाश्रमोचितकर्मव्यग्रताया  
संन्यासिष्वप्यविशिष्टत्वात्, तदतिरिक्तव्यापारराहित्यस्य सर्वाश्रमेष्वपि  
संभवात्, न ब्रह्मसंस्थशब्देन चतुर्थाश्रमपरामर्शहेतुं पश्यामः ॥ १ ॥

एवं ब्रह्मसंस्थोऽमृतत्वमेतीत्यमृतत्वसाधनं ब्रह्मोपासनमुक्त्वा तत्प्रण-  
वाङ्गकमिति वक्तुं प्रणयं स्तौति—

प्रजापतिलोकानभ्यतपत् ।

सारानिष्कर्षाय लोकान्पर्यालोचयदित्यर्थः ।

तेभ्योऽभितभेभ्यस्त्वयी विद्या संश्रास्रवत् ।

त्रयी विद्या सारत्वेन निष्पन्नाऽमवदित्यर्थः ।

तामभ्यतपत्तस्या अभितताया एतान्यक्षराणि

संश्रास्रवन्त धूर्धुवः स्वरिति ॥ २ ॥

तान्यभ्यत्तपत्तेभ्योऽभितमेभ्य उँकारः

संप्राप्तवत्तयथा शङ्कुना सर्वाणि पर्णानि  
संतृण्णान्येवमोकारेण सर्वा वाक्संतृण्णोकार  
एवेदः सर्वमोकार एवेदः सर्वम् ॥ ३ ॥

इति छान्दोग्योपनिषदि द्वितीयप्रपाठकस्य  
त्रयोविंशः खण्डः ॥ २३ ॥

यथा सर्वाणि पत्रजातानि पर्णनालेन व्याप्तानि भवन्त्येवमोकारो वै  
सर्वा यागिति भूतेरोंकारेणैव सर्वा वाग्व्याता । अत उँकार एव सर्व  
वाङ्मयम् । अत ओंकारेण ब्रह्मोपासनं कर्तव्यमिति पर्यवसि-  
तोऽर्थः ॥ ३ ॥

इति छान्दोग्योपनिषत्प्रकाशिकायां द्वितीयप्रपाठकस्य  
त्रयोविंशः खण्डः ॥ २३ ॥

प्रसङ्गात्कर्माङ्गानि कानिचिद्विधातुं प्रस्तौति—

ब्रह्मवादिनो वदन्ति यद्वसृणां प्रातःसवनम्  
रुद्राणां माध्यंदिनम् सवनमादित्यानां च  
विश्वेषां च देवानां तृतीयसवनम् ॥ १ ॥

क तर्हि पजमानस्य लोक इति ।

प्रातःसवनमाध्यंदिनसवनतृतीयसवनेश्वरैर्यत्तु रुद्रादित्यविश्वदेवैः पृथ-  
क्पन्तरिक्षम्वर्लोकानां पश्याकृततयाऽप्यशिशुष्य लोकस्यामावाद्यजमानस्य  
लोकः प्राप्तीति वेदितव्यमित्यर्थः ।

न यस्तं न वियात्कथं कुर्यात् ।

यस्य पजमानप्राप्यलोकम्यानजानं नास्ति सोऽज्ञः कथं कुर्यात् ।

अथ विद्वान्कुर्यात् ॥ २ ॥

तस्माद्दोषरथीकरणोपायमूर्तं यदयमाणं माममानहोममन्त्रोत्थान-  
लक्षणं ज्ञान्वेद्य कुर्यादित्यर्थः ॥ १ ॥ २ ॥

तदेवाऽऽह—

पुरा प्रातरनुवाकस्योपाकरणाज्जघनेन गार्हपत्यस्यो-  
दह्मुख उपविश्य स वासवः सामाभिगायति ॥ ३ ॥

प्रातरनुवाकारम्भात्प्राग्गार्हपत्यस्य पश्चादुदह्मुख उपविश्य वसुदै-  
वत्वं साम गायेदित्यर्थः ॥ ३ ॥

तदेव सामाऽऽह—

लो३कद्वारमपावा३र्णु३३पश्येम त्वा  
वयः रा३३३३३ । हु३म् आ३३ज्या-  
३ यो ३ आ ३२१११ इति ॥ ४ ॥

हेऽग्ने पृथिवीलोकप्राप्तये द्वारमपावृणु तेनापावृतद्वारेण त्वां राज्याय  
फलाय पश्येमेत्यर्थः ॥ ४ ॥

अथ जुहोति ।

अथानन्तरमनेन मन्त्रेण जुहोतीत्यर्थः ।

होममन्त्रमेवाऽऽह—

नमोऽग्नये पृथिवीक्षिते लोकक्षिते लोकं मे यजमा-  
नाय विन्दैष वै यजमानस्य लोक एताऽस्मि ॥ ५ ॥

अत्र यजमानः परस्तादायुषः स्वा-

हाऽपजहि परिघमित्युक्त्वोत्तिष्ठति ।

पृथिवीक्षिते पृथिवीनिधासाय लोकनिधासायाग्नये नमः । मह्यं यज-  
मानाय लोकं विन्द लम्भयस्व । एष वै मम यजमानस्य लोकोऽस्मि-  
ह्येक आयुषः परस्तान्मरणाद्ब्रह्ममेताऽस्म्यागन्ताऽस्मि । स्थाहेति जुहोति  
परिघं लोकद्वारार्गलमपजह्यपनय, इत्येतं मन्त्रमुक्त्वोत्तिष्ठतीत्यर्थः ।

तस्मै वसवः प्रातःसवनं संप्रयच्छन्ति ॥ ६ ॥

प्रातःसवनसंबन्धिलोकं पृथिवीलोकं प्रपच्छन्तीत्यर्थः ॥ ६ ॥

पुरा माध्यांदिनस्य सवनस्योपाकरणा-  
ज्जघनेनाऽऽग्नीध्रीयस्योदह्मुख उपविश्य ।

आग्नीधीयस्याग्नेरित्यर्थः ।

स रौद्रः सामाभिगायति ॥ ७ ॥

लो३कद्वारमपावा३ णू३३ पश्येम  
त्वा वयं वैरा३३३३३ हु३म् आ३३  
ज्या ३यो ३ आ३२१११ इति ॥८॥

वैराज्याघान्तरिक्षलोकफलप्राप्तय इत्यर्थः ॥ ७ ॥ ८ ॥

अथ जुहोति नमो वायवेऽन्तरिक्षक्षिते  
लोकक्षिते लोकं मे यजमानाय विन्दैष  
वै यजमानस्य लोक एताऽस्मि ॥ ९ ॥

अथ नमो वायवे इति मन्त्रेण जुहोतीत्यर्थः । अन्तरिक्षक्षितेऽन्तरि-  
क्षनिवासायेत्यादि पूर्ववदुन्नेयम् ॥ ९ ॥

अत्र यजमानः परस्तादायुषः स्वाहाऽप-  
जहि परिधमित्युक्त्वोत्तिष्ठति तस्मै रुद्रा  
माध्यंदिनः सवनः संप्रयच्छन्ति ॥ १० ॥

माध्यंदिनं सवनं माध्यंदिनसवनसंबन्धिलोकम् ॥ १० ॥

पुरा तृतीयसवनस्योपाकरणान्नघनेनाऽऽहव-  
नीयस्योदङ्मुख उपविश्य स आदित्यः  
स वैश्वदेवः सामाभिगायति ॥ ११ ॥

आहवनीयस्याग्नेरित्यर्थः । आदित्यमादित्यदेवत्वं वैश्वदेवं विश्वदेव-  
देवत्वमित्यर्थः ॥ ११ ॥

तन्नाऽऽदित्यं मामाऽऽह—

लो३कद्वारमपावा३ णू३३ पश्येम त्वा वयं  
स्वाग३३३३३ हु३म् आ३३ ज्या-  
३ यो ३ आ ३२१११ इत्यादित्यम् ॥ १२ ॥

स्वागाऽप्यप्यं लोकायेत्यर्थः ॥ १२ ॥

अथ वैश्वदेवम् ।

सामोऽप्यत इति शेषः ।

लो३कद्वारमपाया३र्णु३३पश्येम त्वावयञ्  
साम्ना३३३३३हु३म् आ३३ ज्या-  
३ यो३ आ ३२१११ इति ॥ १३ ॥

साम्नाज्यायोत्तमस्वर्गफलायेत्यर्थः ॥ १३ ॥

अथ जुहोति नम आदित्येभ्यश्च विश्वेभ्यश्च  
देवेभ्यो दिविक्षिद्भ्यो लोकक्षिद्भ्यो लोकं  
मे यजमानाय विन्दत ॥ १४ ॥

एष वै यजमानस्य लोक एताऽस्म्यत्र  
यजमानः परस्तादायुपः स्वाहाऽप-  
हत परिघमित्युक्त्वोत्तिष्ठति ॥ १५ ॥

सर्वं पूर्वयद्ब्रह्मणम् । आदित्यानां विश्वदेवानां च बहुत्याद्विन्दताप-  
हतेति बहुवचनम् ॥ १४ ॥ १५ ॥

तस्मा आदित्याश्च विश्वे च दे-  
वास्तृतीयसवनञ्च संप्रयच्छन्ति ।

तृतीयसवनं तत्फलं स्वर्गमित्यर्थः ।

एष ह वै यज्ञस्य मात्रां वेद ।

मात्रां याथात्म्यमित्यर्थः ।

य एवं वेद य एवं वेद ॥ १६ ॥

इति छान्दोग्योपनिषदि द्वितीयप्रपाठकस्य  
चतुर्दशः खण्डः ॥ २४ ॥

इति द्वितीयः प्रपाठकः समाप्तः ॥ २ ॥

य एवं कर्तुं वेदेत्यर्थः । द्विरुक्तिरध्यापपरिसमाप्त्यर्था ॥ १६ ॥

इति च्छान्दोग्योपनिषत्प्रकाशिकायां द्वितीयप्रपाठकस्य  
चतुर्विंशः खण्डः ॥ २४ ॥

इति द्वितीयः प्रपाठकः समाप्तः ॥ २ ॥

मधुविद्या प्रस्तूयते—

असौ वा आदित्यो देवमधु ।

असावादित्यो वस्वादीनां देवानां मोदहेतुत्वान्मधु । अत्र मधुत्वदृष्टिः  
कर्तव्येत्यर्थः ।

मधुत्वोपयोगीनि संपादयति—

तस्य यौरेवे तिरश्चीनवंशः ।

तस्य मधुनो शुलोक एवाऽऽधारभूतस्तिर्यक्प्रसारितो वंशः ।

अन्तरिक्षमपूपः ।

अन्तरिक्षं मध्वपूपः । मध्वाश्रयो हि तिरश्चीनवंशलम्बः सङ्घुम्बत  
एवमन्तरिक्षमपि शुलोकलम्बं लम्बत इव भातीत्यतो मध्वपूपत्वम् ।

मरीचयः पुत्राः ॥ १ ॥

मरीचिशब्देन मरीचिस्थाः सवित्राकृष्टा मौम्य जाप उच्यन्ते । ताः  
पुत्रा इव पुत्रा अमरबीजभूता मध्वपूपच्छिद्रस्थाः सूक्ष्मकीटा  
इत्यर्थः ॥ १ ॥

तस्य ये प्राञ्चो रश्मयः ।

तस्याऽऽदित्यस्य ये प्राञ्चो रश्मयः ।

ता एवास्य प्राच्यो मधुनाड्यः ।

ता एव प्राग्दिग्बच्छिन्ना मधुनाड्यो मधुच्छिद्राणि ।

ऋच एव मधुकृतः ।

ऋग्मन्त्रा एव भ्रमराः ।

ऋग्वेद एव पुष्पम् ।

ऋग्वेदविहितं कर्म पुष्पस्थानीयम् ।

ता अमृता आपः ।

ताः कर्मणि प्रयुक्ताः सोमाज्यपपोरूपा आपोऽग्नौ प्रक्षिताः पाका-  
भिनिर्वृत्ता अमृता अत्यन्तरसवत्यो भवन्ति ।

ता वा एता ऋचः ॥ २ ॥

एतभृग्वेदमभ्यतपन् ।

ता वा एता ऋचो भ्रमरस्थानीयाः पुष्पेभ्यो रसमाद्दाना भ्रमरा  
इवैतद्दृग्वेदविहितं कर्म पुष्पस्थानीयमभ्यतपन्नमितार्पं कृतवत्य इव ।

तस्याभितप्तस्य यशस्तेज इन्द्रियं

वीर्यमन्नाय\* रसोऽजायत ॥ ३ ॥

यशस्तेजइन्द्रियवीर्यान्नाद्यलक्षणो रसोऽजायतेत्यर्थः । ऋग्भिर्मन्त्रैः  
स्तोत्रशस्त्राद्यङ्गभावमुपगतैः क्लिपमाणं कर्म मधुनिर्वर्तकं सोमाज्यादि-  
रसं मुञ्चति पुष्पमिव भ्रमरैराचूष्यमाणं, तेन च यशस्तेजइन्द्रियवीर्या-  
दिलक्षणं फलमुत्पन्नं भवति ॥ २ ॥ ३ ॥

तद्वचक्षरत् ।

तद्यशआदिलक्षणं फलं विशेषेणागमत् ।

तदादित्यमभितोऽश्रयत् ।

गत्या चाऽऽदित्यमभित आश्रितयदित्यर्थः ।

तद्वा एतद्यदेतदादित्यस्य रोहित\* रूपम् ॥ ४ ॥

इति छान्दोग्योपनिषदि तृतीयप्रपाठकस्य

प्रथमः खण्डः ॥ १ ॥

आदित्ये प्रत्यक्षतः परिदृश्यमानं यद्गोहितरूपं तत्कर्मनिर्वर्त्यं यशस्ते-  
जआदिलक्षणफलरूपमित्यर्थः । रोहितरूपे तद्गुद्धिः कर्तव्येति  
यावत् ॥ ४ ॥

इति छान्दोग्योपनिषत्प्रकाशिकायां तृतीयप्रपाठकस्य

प्रथमः खण्डः ॥ १ ॥

अथ येऽस्य दक्षिणा रश्मयस्ता एवास्य

दक्षिणा मधुनाड्यो यजूंष्येव मधुकृतो

यजुर्वेद एव पुष्पं ता अमृता आपः ॥ १ ॥

तानि वा एतानि यजूष्येतं यजुर्वेद-  
मभ्यतपस्तस्याभितप्तस्य यशस्तेज  
इन्द्रियं वीर्यमन्नाद्यस्तसोऽजायत ॥ २ ॥

तव्यक्षरत्तदादित्यमभितोऽश्रयत्तद्वा

एतयदेतदादित्यस्य शुक्लं रूपम् ॥ ३ ॥

इति छान्दोग्योपनिषदि तृतीयप्रपाठकस्य-

द्वितीयः खण्डः ॥ २ ॥

इति छान्दोग्योपनिषत्प्रकाशिकायां तृतीयप्रपाठकस्य

द्वितीयः खण्डः ॥ २ ॥

अथ येऽस्य प्रत्यञ्चो रश्मयस्ता एवास्य

प्रतीच्यो मधुनाड्यः सामान्येव मधुछतः

सामवेद एव पुष्पं ता अमृता आपः ॥ १ ॥

तानि वा एतानि सामान्येतस्तसामवेदमभ्य-

तपस्तस्याभितप्तस्य यशस्तेज इन्द्रियं

वीर्यमन्नाद्यस्तसोऽजायत ॥ २ ॥

तव्यक्षरत्तदादित्यमभितोऽश्रयत्तद्वा एतय-

देतदादित्यस्य कृष्णं रूपम् ॥ ३ ॥

इति छान्दोग्योपनिषदि तृतीयप्रपाठकस्य

तृतीयः खण्डः ॥ ३ ॥

इति छान्दोग्योपनिषत्प्रकाशिकायां तृतीयप्रपाठकस्य

तृतीयः खण्डः ॥ ३ ॥



अथ येऽस्योदञ्चो रश्मयस्ता एवास्यो-  
दीच्यो मधुनाड्योऽथर्वाङ्गिरस एव मधुक्रतः ।

अथर्वणाऽङ्गिरसा च वृष्टा मन्वा अथर्वाङ्गिरसः ।

इतिहासपुराणं पुष्पम् ।

इतिहासपुराणविहितकर्मस्वथर्वाङ्गिरसां विनियोगाहन्वेदादिवस्तुष्य-  
त्वोक्तिश्च द्रष्टव्या ।

ता अमृता आपः ॥ १ ॥

ते वा एतेऽथर्वाङ्गिरस एतदितिहासपुराणमभ्यतपःस्तस्याभि-  
तमस्य यशस्तेज इन्द्रियं धीर्यमन्नायः रसोऽजायत ॥ २ ॥

तद्वक्षरत्तदादित्यमभितोऽथयत्तद्वा एतयदे-  
तदादित्यस्य परः कृष्णः रूपम् ॥ ३ ॥

इति छान्दोग्योपनिषदितृतीयप्रपाठकस्य

चतुर्थः खण्डः ॥ ४ ॥

परः कृष्णं रूपमतिशयितं कृष्णरूपमित्यर्थः ॥ १ ॥ २ ॥ ॥ ३ ॥

इति छान्दोग्योपनिषत्प्रकाशिकायां तृतीयप्रपाठकस्य

चतुर्थः खण्डः ॥ ४ ॥

अथ येऽस्योर्ध्वा रश्मयस्ता एवास्योर्ध्वा  
मधुनाड्यो गुह्या एवाऽऽदेशा मधुक्रतः ।

महाविषयकौपनिषदरहस्योपदेशा इत्यर्थः ।

ब्रह्मैव पुष्पं ता अमृता आपः ॥ १ ॥

ते वा एते गुह्या आदेशा एतद्ब्रह्माभ्यतपःस्तस्याभितमस्य  
यशस्तेज इन्द्रियं धीर्यमन्नायः रसोऽजायत ॥ २ ॥

तद्व्यक्षरत्तदादित्यमभितोऽथयत्तद्वा एतय-  
देतदादित्यस्य मध्ये क्षोभत इव ॥ ३ ॥

समाहितवृष्टिमिनिरीक्ष्यमाणमादित्यमण्डलमध्ये चलतीष स्फुर-  
तीत्यर्थः ॥ १ ॥ २ ॥ ३ ॥

ते वा एते रसानां रसा वेदा हि रसास्तेपा-  
भेते रसास्तानि वा एतान्यमृतानाममृ-  
तानि वेदा ह्यमृतास्तेपाभेतान्यमृतानि ॥४॥

इति षष्ठान्दोग्योपनिषदि तृतीयप्रपाठकस्य  
पञ्चमः खण्डः ॥ ५ ॥

लोकसारमृता ऋग्वेदादिप्रतिपाद्यकर्मनिष्पाद्यत्वाद्गोहितादिरूपाणा-  
मतिरसत्वम् । तथा वेदेभ्योऽपीदृशत्साधनप्रतिपाद्यकतया भोग्यभूत-  
तयाऽमृतेभ्यो रोहितादिरूपाणां तत्प्रतिपाद्यकर्मनिष्पाद्यानामतिभोग्य-  
त्वाद्मृतावप्यमृतत्वमित्यर्थः । अयमत्र निर्गलितार्थः—प्रागाद्युध्वंदेशा-  
न्तरस्थितरश्मिनाडीतस्तत्तद्देवोक्तकर्मकुसुमेभ्यस्तत्तद्वैदिकमन्त्रमधुकरैरा-  
दित्यमण्डलमानीतानि सोमाज्यपयःप्रमृतिद्रव्यनिष्पन्नानि यशस्तेजो  
वीर्यमिन्द्रियमित्येवमात्मकानि रोहितं शुक्लं कृष्णं परः कृष्णं मध्ये क्षोभत  
इवेत्युक्तानि रोहितादीनि पञ्चामृतान्यादित्यमध्याश्रितानीति ॥ ४ ॥

इति षष्ठान्दोग्योपनिषत्प्रकाशिकायां तृतीयप्रपाठकस्य  
पञ्चमः खण्डः ॥ ५ ॥

एषां पञ्चानाममृतानां वसुध्वादित्यमण्डलसाध्यरणभोग्यत्वं सद्गुणासी-  
नानां वसुधादिमात्तिपूर्वकब्रह्मप्राप्तिरिति प्रतिपादयति—

तयत्प्रथमममृतं तद्वसुध उपजीवन्यग्निना  
मुखेन न वै देवा अश्रन्ति न पिबन्ति ।

चन्द्रमिधेति मावः । पुनः कथमुपजीवनमित्यत्राऽऽह—

एतदेवामृतं दृष्ट्वा तृप्यन्ति ॥ १ ॥

यशस्तेजआदिलक्षणं रोहितं रूपं सर्वैः करणैरुपलभ्य तृप्य-  
न्तीत्यर्थः ॥ १ ॥

त एतदेव रूपमभिसंविशन्ति ।

एतदेव रूपमभिलक्ष्यानुभूयेति यावत् । संविशन्ति मोगानन्तरमु-  
दासीना भवन्तीत्यर्थः ।

एतस्माद्द्रुपादुयन्ति ॥ २ ॥

प्राप्ते मोगकाल इति शेषः । एतस्माद्द्रुपादिति स्यन्लोपे पञ्चमी ।  
एतद्द्रुपानुभवमुद्दिश्योद्यन्ति सोत्साहा भवन्तीत्यर्थः ॥ २ ॥

स य एतदेवममृतं वेद ।

अनेन प्रकारेण वसुतृप्त्याधायकदर्शनगोचरत्वलक्षणवसूपजीव्यत्वा-  
दिना रोहितामृतं यो वेद सः ।

वसूनामेवैको भूत्वाऽग्निं नैव मुखेनैतदेवामृतं दृष्ट्वा तृप्यति

स एतदेव रूपमभिसंविशत्येतस्माद्द्रुपादुदेति ॥ ३ ॥

तत्कतुन्यायेन तद्द्रुपासीनोऽपि वसुत्वं प्राप्य तथैव भवतीत्यर्थः ॥ ३ ॥

क्रियन्तं कालमित्यत्राऽऽह—

स यावदादित्यः पुरस्तादुदेता पश्चादस्तमेता वसूना-

मेव तावदाधिपत्यं स्वाराज्यं पर्येता ॥ ४ ॥

इति छान्दोग्योपनिषदि तृतीयप्रपाठकस्य

पष्ठः खण्डः ॥ ६ ॥

आदित्यस्य प्राच्यां दिश्युदयः प्रतीच्यामस्तमयश्च यावन्तं काल-  
मनुवर्तते तावन्तं कालं वसूनां यदाधिपत्यं यद्प्रतिहतसंकल्पकत्वलक्षणं  
स्वाराज्यं च तत्पर्येता परितो गन्तेत्यर्थः ॥ ४ ॥

इति छान्दोग्योपनिषत्प्रकाशिकायां तृतीयप्रपाठकस्य

पष्ठः खण्डः ॥ ६ ॥

अथ यद्द्वितीयममृतं तद्द्रुपा उपजीवन्तीन्द्रेण मुखेन न  
वै देवा अश्रन्ति न पिबन्त्येतदेवामृतं दृष्ट्वा तृप्यन्ति ॥ १ ॥  
त एतदेव रूपमभिसंविशन्त्येतस्माद्द्रुपादुयन्ति ॥ २ ॥

स य एतदेवममृतं वेद रुद्राणामेवैको भूत्वेन्द्रेणैव मुखेनैतदेवामृतं  
दृष्ट्वा तृप्यति स एतदेव रूपमाभिसंविशत्येतस्माद्रूपादुदेति ॥ ३ ॥

स यावदादित्यः पुरस्तादुदेता पश्चादस्तमेता द्विस्ता-  
वदक्षिणत उदेतोत्तरतोऽस्तमेता रुद्राणामेव  
तावदाधिपत्यं स्वाराज्यं पर्येता ॥ ४ ॥

इति च्छान्दोग्योपनिषदि तृतीयप्रपाठकस्य

सप्तमः खण्डः ॥ ७ ॥

पुरस्तादुदयपश्चादस्तमयापेक्षया द्विगुणं कालं दक्षिणत उदयमुत्त-  
रतोऽस्तमयं च कल्पयित्वा भुतिर्वीतीति नात्र कथंता कार्या ॥ १ ॥  
॥ २ ॥ ३ ॥ ४ ॥

इति च्छान्दोग्योपनिषत्प्रकाशिकायां तृतीयप्रपाठकस्य  
सप्तमः खण्डः ॥ ७ ॥

अथ यत्तृतीयममृतं तदादित्या उपजीवन्ति  
वरुणेन मुखेन न वै देवा अश्रन्ति न  
पिबन्त्येतदेवामृतं दृष्ट्वा तृप्यन्ति ॥ १ ॥

त एतदेव रूपमाभिसंविशन्त्येतस्माद्रूपादुद्यन्ति ॥ २ ॥

स य एतदेवममृतं वेदाऽऽदित्यानामेवैको भूत्वा  
वरुणेनैव मुखेनैतदेवामृतं दृष्ट्वा तृप्यति स  
एतदेव रूपमाभिसंविशत्येतस्माद्रूपादुदेति ॥ ३ ॥

स यावदादित्यो दक्षिणत उदेतोत्तरतोऽस्तमेता  
द्विस्तावत्पश्चादुदेता पुरस्तादस्तमेताऽऽदित्या-  
नामेव तावदाधिपत्यं स्वाराज्यं पर्येता ॥ ४ ॥

इति च्छान्दोग्योपनिषदि तृतीयप्रपाठकस्या-

ष्टमः खण्डः ॥ ८ ॥

अथ यच्चतुर्थममृतं तन्मरुत उपजीवन्ति  
सोमेन मुखेन न वै देवा अश्रन्ति न  
पिबन्त्येतदेवामृतं दृष्ट्वा तृप्यन्ति ॥ १ ॥

त एतदेव रूपमभिसंविशन्त्येतस्माद्भूपाद्दुष्यन्ति ॥ २ ॥

स य एतदेवममृतं वेद मरुतामेवैको भूत्वा  
सोमेनेव मुखेनैतदेवामृतं दृष्ट्वा तृप्यति स एत-  
देव रूपमभिसंविशत्येतस्माद्भूपाद्दुदेति ॥ ३ ॥

स यावदादित्यः पश्चाद्भुदेता पुरस्तादस्तमेता द्विस्ता-  
वदुत्तरत उदेता दक्षिणतोऽस्तमेता मरुता-  
मेव तावदाधिपत्यं स्वाराज्यं पर्येता ॥ ४ ॥

इति छान्दोग्योपनिषदि तृतीयप्रपाठकस्य  
नवमः खण्डः ॥ ९ ॥

अथ यत्पञ्चमममृतं तत्साध्या उपजीवन्ति  
ब्रह्मणा मुखेन न वै देवा अश्रन्ति न  
पिबन्त्येतदेवामृतं दृष्ट्वा तृप्यन्ति ॥ १ ॥

त एतदेव रूपमभिसंविशन्त्येतस्माद्भूपाद्दुष्यन्ति ॥ २ ॥

स य एतदेवममृतं वेद साध्यानामेवैको भूत्वा  
ब्रह्मणैव मुखेनैतदेवामृतं दृष्ट्वा तृप्यति स  
एतदेव रूपमभिसंविशत्येतस्माद्भूपाद्दुदेति ॥ ३ ॥

स यावदादित्य उत्तरत उदेता दक्षिणतोऽस्त-  
मेता द्विस्तावदूर्ध्व उदेताऽर्वाङ्स्तमेता साध्या-  
नामेव तावदाधिपत्यं स्वाराज्यं पर्येता ॥ ४ ॥

इति च्छान्दोग्योपनिषदि तृतीयप्रपाठकस्य

दशमः खण्डः ॥ १० ॥

एवं वसुरुद्रादित्यमरुत्साध्यगणमोग्यरोहितादिपञ्चरूपात्मकपञ्चाभु-  
ताश्रयदेवमधुत्वरूपितज्योतिर्मण्डलाख्यरूपयुक्तस्योदयास्तमयादिकृत्य-  
विशिष्टस्याऽऽदित्यनामकस्याऽऽदित्यशरीरकार्यावस्थान्नक्षण उपासना-  
मुपदिश्य नामरूपकृत्यादिरहितकार्यावस्थारहितादित्यजीवशरीरक-  
न्नोपासनं दर्शयति—

अथ तत ऊर्ध्वं उदेत्य ।

अथ ब्रह्मादिवसरूपस्य कल्पस्य समाप्पयनन्तरं तत ऊर्ध्वं उदेत्योद-  
यास्तमयाभ्यां प्राण्यनुग्रहादूर्ध्वं उदेत्योदयास्तमयकृत्यप्रयुक्तप्राण्यनुग्रह-  
रहित इत्यर्थः ।

नैवोदेता नास्तमेतैकल एव मध्ये स्थाता ।

उदयास्तमयशून्य एकस्यभाव एवोदासीनतया वर्तत इत्यर्थः । अत्र  
हि भाष्ये कार्यकारणायस्थब्रह्मोपासनं विधीयते । असौ वा आदित्यो  
देवमधिवत्वारभ्याथ तत ऊर्ध्वं उदेत्येत्यतः प्रागादित्यवस्वादिकार्यविशो-  
पावस्थं ब्रह्मोपास्यमुपदिश्यते । अथ तत ऊर्ध्वं उदेत्येत्यादिनाऽऽदित्या-  
न्तरात्मतयाऽवस्थितं कारणावस्थमेध ब्रह्मोपदिश्यत इत्युक्तम् । तत्राप्य-  
थ तत ऊर्ध्वं उदेत्येत्यस्य मुक्तावस्थादित्यान्तर्यामिब्रह्मोपासनपरत्वेऽ-  
थशब्दादिस्वारस्यात्कारणावस्थमिति भाष्यस्याकार्यावस्थं मुक्त्यवस्थ-  
मित्यर्थं एवोचितो न त्वादित्यभावप्राप्तिपूर्वावस्था । व्यासार्थस्तु भाष्य-  
स्यारस्पमयलभ्याऽऽदित्यनामरूपमाकत्यावस्थापूर्वमाव्यवस्थेवाथ तत  
ऊर्ध्वं उदेत्येत्यादिना संदर्भेण प्रतिपाद्यत इति वर्णितं तेषामयमाशयः—  
अथशब्दो न निर्दिष्टानन्तर्यार्थोऽपि तूपासनान्तरप्रस्तावार्थः । 'अथ तत  
ऊर्ध्वं उदेत्य नैवोदेता नास्तमेतैकल एव मध्ये स्थाता' इत्यस्याप्युद-  
यास्तमयतरकार्यशून्यत्वप्रमर्थः । तत्राऽऽदित्यभावपूर्वावस्थायां कल्पादी  
संभयतीति ।

तदेव श्लोकः ॥ १ ॥

तस्मिन्विषये देवान्प्रति केनचिद्योगिता गीतः श्लोकः ॥ १ ॥

न वै तत्र न निम्लोच नोदियाय कदाचन । देवास्ते-  
नाह\* सत्येन मा विराधिपि ब्रह्मणेति ॥ २ ॥

हे देवास्तत्र तस्मिन्नादित्यभावमुक्तिकाले स मुक्तादित्यान्तर्यामी परमात्मा नास्तमितो नोदितश्च तेन तादृशेन सत्येन निर्विकारेण ब्रह्म-  
णाऽहं मा विराधिपि विरोधं न गच्छामीति यावत् । निम्लोचेति  
च्छान्दसो द्विर्बचनाभावः ॥ २ ॥

न ह वा अस्मा उदेति न निम्लोचति सकृद्विद्या  
हेवास्मै भवति य एतामेवं ब्रह्मोपनिषदं वेद् ॥ ३ ॥

एतां मधुविद्यारूपां ब्रह्मोपनिषदं ब्रह्मविद्यां वेदानुतिष्ठत्यस्मै ब्रह्म-  
विद् आदित्यो नोदेति नास्तमेति । आदित्योऽप्यप्रकाशाभ्यां न किञ्चि-  
दस्य प्रयोजनमित्यर्थः । कुत इत्यत आह—सकृद्विद्या हेवेत्पादि । अस्मै  
ब्रह्मविदे सकृद्विदेव भवति सकृदुदितमहरेष भवति सदैवाहर्वा भवती-  
त्यर्थः । संततं सर्वविषयसाक्षात्कारोऽस्य भवतीत्यर्थः ॥ ३ ॥

मधुविद्यासंप्रदायमाह—

तद्धैतद्ब्रह्मा प्रजापतय उवाच  
प्रजापतिर्मनवे मनुः प्रजाप्यः ।

तद्धैतन्मधुविज्ञानमित्यर्थः ।

तद्धैतद्ब्रह्मालकायाऽऽरुणये ज्येष्ठाय  
पुत्राय पिता ब्रह्म प्रोवाच ॥ ४ ॥

तद्धैतद्ब्रह्मोद्ब्रह्मालकाय पिता प्रोक्तवान् ॥ ४ ॥

इदं वाच तज्ज्येष्ठाय पुत्राय पिता ब्रह्म  
प्रब्रूयात्प्रणाव्याय वाऽन्तेवासिने ॥ ५ ॥

तस्माद्धेतोरेदं ब्रह्मविज्ञानं ज्येष्ठाय पुत्राय वा प्रब्रूयात् । योग्याय  
शिष्याय वा ब्रूयात् । प्रणाव्योऽसंभताविति निष्क्रामार्थं प्रणाव्यशब्दस्य  
निपातितत्वात् ॥ ५ ॥

नान्यस्मै कस्मैचन ।

उक्तपुत्रशिष्यव्यतिरिक्ताय कस्मैचिदपि न ब्रूयादित्यन्वयः ।

यद्यप्यस्मा इमामद्भिः परिगृहीतां धनस्य पूर्णां  
दद्यादेतदेव ततो भूय इत्येतदेव ततो भूय इति ।

इति च्छान्दोग्योपनिषदि तृतीयप्रपाठकस्यै-  
कादशः खण्डः ॥ ११ ॥

समुदावृतां भोगोपकरणैः पूर्णामिमां पृथिवीं पश्यव्यस्मा आचार्याय  
व्याप्तक्षयाऽप्येतद्विज्ञानमेवाधिकम् । नैतस्यानुरूपो निष्क्रयोऽस्ती-  
त्यर्थः । द्विरुक्तिर्विद्यासमाप्त्यर्थी । एतत्खण्डान्तर्गतधाक्यविषयकमधि-  
करणमुपन्यस्यते समन्वयाध्याये—मधुविद्याया वस्यादिगणमोग्यरोहि-  
तरूपादिपञ्चाभृताश्रयादित्योपासनाख्यपतयाऽस्यां विद्यायां वस्यादीनां  
नाधिकारः संभवरयुपास्योपासकभावस्यैकस्मिन्नसंभवात् । न ह्येकस्यैव  
प्रीणनीयत्वं प्रीणयितृत्वं च संभवति । ' वसूनामेवैको भूया ' [ छा०  
३ । ६ । ३ ] इत्यादिना वसुत्वादिप्राप्तेरेव मधुविद्याफलत्वेन वस्यादी-  
नामेव सतां वस्यादित्यप्राप्तिकामनाया असंभवाच्चार्थित्वाद्यसंभवाच्च ।  
' तद्देवा ज्योतिषां ज्योतिरायुर्होपासतेऽमृतम् ' [ बृ० ४ । ४ । १६ ]  
इति परब्रह्मव्यतिरिक्तस्य देवोपास्यत्यनिषेधेन ज्योतिःशब्दिते ब्रह्मण्ये-  
षोपासनसद्भावाद्यगमाच्च मधुविद्यादिषु नाधिकार इति ' मध्यादिव्य-  
संभवाद्नधिकारं जैमिनिः ' [ ब० सू० १ । ३ । ३१ ] । ' ज्योतिषि भावाच्च '  
[ ब० सू० १ । ३ । ३२ ] इति सूत्राभ्यां पूर्वपक्षं कृत्वा ' भावं तु वाद-  
रायणोऽस्ति हि ' [ ब० सू० १ । ३ । ३३ ] इति सूत्रेण सिद्धान्तः कृतः ।  
अस्पायमर्थः—अधिकारस्य सद्भावं वादरायण आचार्यो मन्यते ।  
अस्ति हि तेषामप्यधित्यादिसंभव इति । अपमाशयः—न हीयं विद्या  
वस्यादित्यादिमात्रपर्यवसिताऽपि तु तच्छरीररूपपरमात्मपर्यन्ता । वस्या-  
दीनामेव सतां स्थान्तर्प्राप्तिपरमारमोपासनं भवत्येष । न चोपास्यप्रति-  
पादकवस्वादिशब्दानां ब्रह्मण्येनान्त्ये प्रमाणाभावः । उपसंहारे ' ब्रह्मोप-  
वेद ' [ छा० ३ । ११ । ३ ] इति श्रयणाहस्वादीनामेव सतां कल्पा-



न्तरे वस्वादिप्राप्तिपूर्वकब्रह्मप्राप्तेरुद्देश्यत्वसंभवाच्च । लोके पुत्रिणामेव सतां जन्मान्तरेऽपि पुत्रितेप्साया दर्शनात् । ननु वस्वादिपञ्चगणोपजीव्यरोहितादिपञ्चरूपात्मकपञ्चामृताभयादित्यमधुपासनत्वान्मधुविद्यापास्तस्यां च विद्यायामादित्यस्यैवोपास्यतयाऽऽदित्यस्य तद्विद्याधिकारासंभवेऽपि वस्वादीनां कथमनधिकारशङ्का । न ह्यस्यां विद्यायां वस्वादीनामुपास्यत्वमपि तु तद्भोग्यस्वाऽऽदित्यस्यैव भाष्यकृता—मधुविद्यायामृग्वेदादिप्रतिपाद्यकर्मनिष्पाद्यस्य रश्मिद्वारेण प्राप्तस्य रसस्याऽऽभयतया लब्धमधुव्यपदेशस्वाऽऽदित्यस्यांशानां वस्वादिभिर्भुञ्जमानानामुपास्यत्वमिति पूर्वपक्षे वस्वादिभोग्यभूतादित्यांशस्य विधीयमानमुपासनं तदवस्थस्यैव ब्रह्मण इत्ययमव्यत इति सिद्धान्ते चोक्तत्वात् । न हि स्वोपासनवत्स्योपजीव्यत्वेनान्यस्योपासनं विरुद्धं तथा सत्पुपासनमात्रोच्छेदप्रसङ्गात् । सर्वंपूपासनेधुपास्यगतस्वोपजीव्यत्वस्वसेव्यत्वस्वाधारत्वस्वान्तर्त्यामित्वादीनामनुसंधेयत्वात् । ततश्च वसूनामेव सतां स्योपजीव्यपञ्चामृताभयादित्यविषयमधुविद्यानुष्ठानसंभवात्कुतोऽनधिकारशङ्केति चेदुच्यते । वसूनामेवैको भूत्वेत्यादिना वसुत्वादिप्राप्तिफलत्वेन कीर्तनेन मधुविद्यायां तत्क्रतुन्यायेन वस्वादीनामुपास्यत्वस्याभ्युपगन्तव्यत्वात् । अथ तत ऊर्ध्वं उदेत्येत्यतः प्रागादित्यवस्वादिकार्यविशेषावस्थं ब्रह्मोपास्यमुपदिश्यते । अथ तत ऊर्ध्वं उदेत्येत्यादिनाऽऽदित्यस्यान्तरात्मतयाऽवस्थितं कारणावस्थं ब्रह्मोपास्यमुपदिश्यत इति कार्यावस्थोपासनदशायामादित्यवस्वादीनामविशेषणोपास्यत्वस्य भाषितत्वात् । अस्ति ह्यादित्यवस्वादीनामपि स्वारब्धब्रह्मोपासनेन वस्वादित्यप्राप्तिपूर्वकब्रह्मप्रेप्सासंभव इत्यादित्यस्य वस्वादीनां च तुल्यत्वस्य भाषितत्वाच्च । मधुविद्याया आदित्योपासनत्वपञ्चामृतोपासनत्ववस्वाद्युपासनत्वरूपाकारत्रयवत्त्वाच्च पूर्वपक्षोत्थित्यनुपपत्तिरिति ब्रह्मण्यम् । ननु वस्यवस्थस्य ब्रह्मण उपस्यत्वसंभवेऽपि तद्वसव उपजीवन्तीति निर्दिष्टमुपजीवितृत्वलक्षणं भोक्तृत्वं न ब्रह्मणः संभवतीति चेन्न । उपजीवितृत्वस्यापि सद्धारकतया तत्र संभवात् । नन्वेवं तद्वसव उपजीवन्तीत्यत्र वसुशब्दस्य तदन्तर्यामिपरये वसूनामेवैको भूत्वेत्यत्रापि वसुशब्दस्य ब्रह्मपरत्वं स्यात् । न च तद्युक्तम् । न ह्युपासकस्यापि जीवस्य कल्पान्तरे वसुत्वप्राप्तिलक्षणसंसारदशायां वस्ववस्थब्रह्मभावोक्तिः संगच्छत इति चेन्न । वसूनामेवैको भूत्वेत्यत्र यथाश्रुते बाधकाभावेन, ब्रह्मपरत्वे

वाधकसद्भावेन च यथाश्रुतार्थस्यैवोपपन्नत्वादित्यलमतिचर्षया । ननु  
 ' वसूनामेधैको भूत्वा ' ' सकृद्दिवा हैवास्मै भवति ' इति वाक्यद्वया-  
 नुसारेणानया विद्यया कल्पान्तरे कंचित्कालं वसुभावं प्राप्य पश्चाद्ब्रह्म  
 प्राप्नोतीत्यभ्युपगमो न युक्तः । तथा सतीदानीं मधुविद्योपासकानां  
 प्रायणानन्तरं फलप्राप्तिर्न स्यात्कल्पान्तरभावित्राद्ब्रह्मसुखस्य । न च स  
 विलम्बः सोढव्य एवेति वाच्यम् । कल्पान्तरेऽपि पश्चाद्विभावप्रापकम-  
 धुविद्यानिष्ठानां तत्राप्येककर्मान्तरनिष्ठानां चानन्तानां संबन्धेन सर्वेषां  
 च युगपद्ब्रह्मस्वादिभावे वसुगतादृत्वसंख्याविरोधप्रसङ्गेन पशुत्यप्रापक-  
 कर्मनिष्ठानामनन्तानां मध्ये विपाकानुसारेण केषांचिद्विचतुरकल्पमध्ये  
 वसुत्वादिप्राप्तिर्भवति केषांचिदनुष्ठितमधुविद्यानामपि सहस्रकल्पप्र-  
 तीक्षणमप्यस्तीत्यभ्युपगन्तव्यम् । न हीदृशः कश्चिन्मुमुक्षुर्भवति । सहस्र-  
 कल्पपर्यन्तविलम्बमभ्युपगच्छतः कथं मुमुक्षुता । हैरण्यगर्भान्तसकलभो-  
 गविरक्तिपूर्वकब्रह्मानन्दप्रेप्सालक्षणमुमुक्षाशाली हि ब्रह्मविद्यायामधि-  
 करोति । ततश्च पश्चाद्विपदाभिलाषिणः कथं मुमुक्षुता कथं वा  
 ब्रह्मविद्याधिकार इतिचेत्सत्यम्, ब्रह्मानन्दैकप्रेप्सुरेव मुमुक्षुः । अथापि  
 यथा देहावसानकाले ब्रह्मानन्दैकप्रेप्सा मुमुक्षा, एवं वसुत्वावसाने  
 ब्रह्मैव प्राप्नवानीति प्रेप्साऽपि ब्रह्मानन्दैकप्रेप्सा भवत्येव । शास्त्रवशा-  
 चेदृशविलम्बसहिष्णवोऽप्यधिकारिणः सन्तीत्यभ्युपगन्तव्यम् । तत्र च  
 प्रारब्धवैचित्र्यमेव नियामकम् । अत एव ' याथातथ्यं स्वपरनिपतं  
 यच्च वेद्यं पदं तत्काराकल्पं यपुरपि विद्वन्कस्तितिक्सेत बन्धम् ' इत्युक्त-  
 रीत्या विवेकिनः कथं विलम्बसहिष्णुतेत्यप्यपारतम् । प्रारब्धमहिम्ना  
 सर्पस्याप्युपपत्तेः । वस्तुतस्तु भ्रातृणां मध्ये त्वमेक इति लौकिकोक्ते-  
 भ्रातृभोगसाम्याभिप्रायवद्वसूनामेधैको भूत्वेत्यस्य वाक्यस्य कंचित्का-  
 लमानुषङ्गिकवस्वादिभोगसाम्यमनुभूय तेन यथा परं ज्योतिरुपसंप-  
 द्यत इत्यभिप्रायत्वात्तस्य वाक्यस्य तादृशभोगसाम्यस्य च देहवि-  
 योगानन्तरमेव संमयान्नानुपपत्तिरित्याहुः । ननु यस्वादिदेवतानां  
 विग्रहामायेनोपासनसामर्थ्यासंमयात्कथमुपासनाधिकारः । न हि  
 देवानां शरीरवत्त्वे प्रमाणमुपलभ्यते । न तावत्प्रत्यक्षानुमाने तस्य  
 तद्गोचरत्वात् । नापि ब्रह्महस्तः पुरंदरस्तेनेन्द्रो ब्रह्ममुदयच्छदित्पा-  
 दीनां प्रामाण्यम् । मन्त्रार्थवादानामनुष्ठेयस्मृतिस्तुतिप्रयोजनकतया

विग्रहादौ तात्पर्याभावेन तात्पर्याविषये शब्दस्याप्रामाण्यात् । अन्यथा  
 श्वेतपर्णरजककर्तृकयस्त्रशोभनतात्पर्येण प्रयुक्तस्य श्वेतो भावतीत्यस्य  
 शुनकसमीपगमनप्रतीत्युत्पादकत्वसंभवमात्रेण तत्रापि प्रामाण्यप्रस-  
 ङ्गात् । ननु रेवत्याधारवारवन्तीयसामसाध्याग्निष्टोमस्तोत्रविशिष्टक-  
 नुविधायके रेवतीषु वारवन्तीयमग्निष्टोमसामं कृत्वा पशुकामो ह्येतेन  
 पञ्जेतेति वाक्ये रेवतीषु वारवन्तीयमित्यंशस्य 'रेवतीनः सधमाद्ः'  
 इत्यृक्त्रयाधारवारवन्तीयसामरूपाग्निष्टोमस्तोत्रविशेषणे तात्पर्याभावेऽपि  
 प्रामाण्यं ब्रूम् । न हि तद्विशेषणं सोमेन पञ्जेतेत्यादिविशिष्टविधिषु  
 सोमलतादिविशेषणबल्लोकसिद्धम् । नापि विधिसिद्धं रेवतीषु रथंतरं  
 गायेदिति वद्रेवतीषु वारवन्तीयं गायेदिति विध्यदर्शनात् । न चास्यैष  
 विशिष्टगोचरस्य विधेर्विशेषणविधायपि तात्पर्यं वक्तुं शक्यं विध्यावृत्ति-  
 प्रसङ्गात् । न चाऽऽक्षेपाद्विशेषणप्रसिद्धिरन्योन्याश्रयात् । विशेषणप्र-  
 सिद्धौ सत्यां विशिष्टविधिः, विशिष्टविधिनैव विशेषणस्याऽऽक्षेप इति  
 परस्परश्रयापत्तेः । तस्माद्विशिष्टविधेर्विशेषणस्वरूपे तात्पर्याभावेऽपि  
 रेवतीषु वारवन्तीयमिति पदद्वयसमभिव्याहारस्यैव प्रामाण्यमभ्युपगन्त-  
 व्यमिति चेन्मैवम् । रेवतीषु वारवन्तीयमिति पदद्वयसमभिव्याहा-  
 रलभ्यां रेवत्याधारवारवन्तीयप्रतीतिमुपजीव्य प्रवृत्तेन विशिष्टविधि-  
 नाऽऽक्षिप्तस्य रेवतीषु वारवन्तीयं कुर्यादिति विशेषणविधेरेव तत्र  
 प्रमाणत्वेन रेवतीषु वारवन्तीयमिति पदद्वयसमभिव्याहारास्याप्रमाण-  
 त्वात् । इयांस्तु विशेषः—सोमलतादिविशेषणं मानान्तरसिद्धं सोम-  
 पदात्प्रतीयते । इह तु मानान्तरसिद्धमेव पदसमभिव्याहारात्प्रती-  
 यत इति । प्रतीयमानेऽपि विशेषणे विशिष्टविधेः प्रामाण्याभावात्  
 उभयत्राप्यविशिष्टः । ततश्च यथा सोमप्रत्यापकं सोमपदं न सोमस्व-  
 रूपे प्रमाणमेवं रेवतीषु वारवन्तीयमिति पदद्वयसमभिव्याहारो रेवती-  
 वारवन्तीयरूपविशेषणरूपार्थप्रत्यायकोऽपि न तत्र प्रमाणम् । अथं  
 चापरो विशेषः—सोमलताद्व्यस्य लोकसिद्धत्वात्तत्र पागसंबन्धित्वे-  
 नैव विधिः कल्प्यः । इह तु विशेषणस्वरूपस्यापि मानान्तरसिद्धत्वा-  
 त्प्रतीयमानेऽपि तस्मिन्विषये विशिष्टविधेः प्रामाण्याभावाच्च तस्मि-  
 द्ध्यर्थं स्वरूपेण स्तोत्रविशेषसंबन्धित्वेन च विधिद्वयं कल्प्यामिति ।  
 तस्मान्मन्त्रार्थवादानां स्वार्थं तात्पर्याभावाच्च तेभ्यो देवताविग्रहसिद्धिः ।  
 ननु मन्त्रार्थवादानां विधेकवाक्यतापन्नानां स्वस्थार्थेऽप्यवाम्तरतात्पर्यं

संभवत्येव दशंपूर्णमासादिप्रधानविध्येकवाक्यतापन्नप्रयाजादिविधि-  
 दिति चेरत्तत्पम् । मामान्तराविरोधे प्रतीयमानार्थं तात्पर्यं संभवति  
 न तु तद्विरुद्धे । अन्यथा यजमानः प्रस्तर इत्यत्रापि प्रतीयमानाभेदे  
 तात्पर्यप्रसङ्गान् । अस्ति च मन्त्रार्थवादादयशेन देवताविग्रहाभ्युपगमे  
 मानान्तरविरोधः । देवताविग्रहाभ्युपगमे हि न्यायतौल्येन नानायागदेशे  
 युगपदाहूतानामागमनस्याग्निप्रक्षिप्तमस्मीभूतहविःस्वीकारादेरप्यभ्युपग-  
 मात्प्रत्यक्षोपपत्तिविरोधः । अतो न देवताविग्रहे तात्पर्यं संभवति ।  
 अतो विग्रहाभावाद्युपासनास्वनधिकार इति पूर्वपक्षे प्राप्त उच्यते ।  
 'तदुपर्यपि वादरायणः संभवात् ।' [ ब० सू० १ । ३ । २६ । ] तत्र-  
 ह्युपासनमुपरि मनुष्याणामुपरि देवादिष्वपि संभवतीति मगवान्वाक्-  
 रायणो मन्यते तेषामप्यर्थित्वसामर्थ्ययोः संभवात् । अर्थित्वं ताव-  
 द्वाभ्यामिकादिदुर्विषहृद्दुःखाभितापात्परस्मिन्व्याणि च निरस्तनिसि-  
 लक्षोपगन्धेऽनवधिकातिशयासंख्येयकल्याणगुणगणे निरतिशयमोग्यत्वा-  
 दिज्ञानाद्य संभवति । सामर्थ्यमपि पटुतरदेहेन्द्रियादिमत्तया संभवति ।  
 देहेन्द्रियादिमत्त्वं च सर्वेषु सृष्टिवाक्येषु देवतिर्यङ्मनुष्यस्थावरामना  
 चतुर्विधमृष्ट्याप्तानास्तिद्धम् । देवादिभेदश्च तत्तत्कर्मानुगुणवद्व्यलोकप्र-  
 मृतिषुतुर्दशलोकस्थमोग्ययोग्यदेहेन्द्रियादियोगापत्तः । तथा 'देवत्वं  
 गच्छन्ति य एता उपपन्ति' इति देवत्वमाप्यर्थकतुर्विधमन्यथाऽनुपप-  
 त्त्वाऽपि देवताविग्रहवत्त्वसिद्धिः । ज्योतिहोमादिविध्यन्यथाऽनुपपत्त्वा  
 देशान्तरदेहान्तरमोग्यैहिकसुखलक्षणस्यर्गशब्दोक्तसुखरूपतत्फलमोक्त-  
 कर्मदेवसिद्धेरभ्युपगतरथादेवतासायुज्यसालोक्यादिकलकर्मविध्यन्यथा-  
 ऽनुपपत्त्वा देवताविग्रहाणां तद्भोग्यमोग्योपकरणानामभ्युपगन्तव्य-  
 त्याद्य 'विरोधः कर्मणीति चेन्नानेकप्रतिपत्तेर्दर्शनात् ।' [ ब० सू० १ ।  
 ३ । २७ । ] नन्वेवं मन्त्रार्थवादादिभिर्देवताया विग्रहाभ्युपगमे कर्मणि  
 विरोधः प्रसज्यते । यद्गुण योगेषु युगपदेकस्येन्द्रस्य विग्रहपतः 'अग्नि-  
 मग्न आयत्त' 'इन्द्र आगच्छ' 'हरि य आगच्छ' इत्यादिनाऽऽ-  
 तस्य संनिधानानुपपत्तेर्विरोधः प्रसज्यत इति चेन्न । अनेकप्रतिपत्तेर्दर्श-  
 नान् । एवमेति सौमरिममृतीनां शक्तिमतां युगपदनेकशरीरप्रतिपत्तिः ।  
 'शब्द इति चेन्नातः प्रमयात्प्रत्यक्षानुमानान्याम् ।' [ ब० सू० १ । ३ ।  
 २८ । ] मा मूत्रमणि विरोधो वैदिके तु शब्दे विरोधः प्रसज्यते । देव-  
 ताविग्रहाभ्युपगमे हि विग्रहस्य साधयवत्वेनानित्यत्वादिन्द्रादेरर्थस्य

विनाशादूर्ध्वं प्रागुत्पत्तेश्च तदर्थवाचिवैदिकशब्दानां सत्त्वे शब्दस्यार्थ-  
नौत्पत्तिकः संबन्धो न स्यात् । शब्दस्वरूपस्यापि नाशोऽनित्यत्वं स्यात् ।  
ततश्च ' औत्पत्तिकस्तु शब्दस्यार्थेन संबन्धः ' [ जै० १ । १ । ५ ]  
इति सूत्रप्रतिपादितं शब्दार्थसंबन्धानां नित्यत्वं विरुध्येतेति चेन्न ।

‘ वेदेन नामरूपे व्याकरोत्सतासती प्रजापतिः । ’

नामरूपं च भूतानां कृत्यानां च प्रपञ्चनम् ।

वेदशब्देभ्य एवाऽऽदौ देवादीनां चकार सः ॥

इति प्रत्यक्षानुमानशाब्दिताभ्यां श्रुतिस्मृतिभ्यामिन्द्राद्यर्थानां वेदप्र-  
भवत्वाद्येदनात् । यथा शिल्पिना शिल्पशास्त्रोदितनामरूपाद्यनुसंधान-  
पूर्वकं निर्मितं देवताप्रतिमादिकं पूर्वपूर्वसमानरूपमेवमिन्द्राद्यर्थोऽपि  
वेदोक्तनामरूपानुसंधानशालिना प्रजापतिनाऽऽदौ निर्मायमाणः पूर्व-  
पूर्वसमानरूपः संभवति । ततश्च समानरूपामिध्यङ्गचाकृतिथाचित्वादि-  
न्द्रादिशब्दानां व्यक्तीनामनित्यत्वेऽपि जातिवाचिगधादिशब्दवदिन्द्रा-  
दिशब्दानामपि जातिवाचितया नानित्यार्थसंयोगकृतो विरोध इत्यर्थः ।  
ननु ' मन्त्रकृतो वृणीते ' संहिताकारपदकारसूत्रकारब्राह्मणकाराणां  
' विश्वामित्रस्य सूक्तं भवति ' इति मन्त्रादीनां कार्यत्वधवणान्न वेद-  
नित्यत्वमित्यत्राऽऽह—' अत एव च नित्यत्वम् । ' [ अ० सू० १ । ३ ।  
२९ ]

अनादिनिधना ह्येषा वागुत्सृष्टा स्वयंभुवा ।

आदौ वेदमयी दिव्या यतः सर्वाः प्रसूतयः ॥

इति मन्त्रकृत्त्वेन प्रसिद्धानामपि वसिष्ठविश्वामित्रादीनां वेदजन्य-  
त्वान्नानामन्त्रकृत्त्वं मन्त्रद्रष्टृत्वमेव न तु मन्त्रकरत्वमित्यवसीयते ।  
अतो वेदनित्यत्वस्य नानुपपत्तिः । नन्वेवमपि प्राकृतप्रलये शब्दस्य  
तद्रुपादानभूताहंकारादेश्च नष्टत्वात्कथं वेदनित्यत्वं कथं वा सर्वेषां  
वेदशब्दप्रभवत्वं तत्राऽऽह—' समाननामरूपत्वाद्याऽऽवृत्तावप्यविरोधो  
दर्शनात्स्मृतेश्च ' [ अ० सू० १ । ३ । ३० ] कृत्स्नोपसंहारे जगदुत्प-  
त्त्यावृत्तावपि पूर्वोक्तसमाननामरूपत्वस्य तदवस्थत्वादेव न शब्दानि-  
त्यत्वम् । ' सूर्याचन्द्रमसौ धाता यथापूर्वमकल्पयत् । ' [ ऋ० सं०  
१० । १९० । ३ । ] यथर्तुष्वृतुलिङ्गानि नानारूपाणि पर्यये ।

हश्यन्ते तानि तान्येव तथा भावा पुगादिषु । [ महा मा० १२८५५० ]

इति श्रुतिस्मृतिभ्यां तथैव प्रतिपादनादेतस्य नित्यत्वमपौरुषेयत्वं च । इदमेव हि वेदस्यापौरुषेयत्वं यत्पूर्वपूर्वोच्चारणक्रमानुसंधानसापेक्षोच्चारणक्रमवत्त्वं तत्त्वित्वादीनि तन्वेदे सर्गाद्यवेदेऽपि समानम् । इयांस्तु विशेषः— मगध्यातिरिक्ताः सर्वेऽपि पूर्वपूर्ववेदानुपूर्व्यनुभवजनितसंस्कारवशेन पूर्वानुपूर्वी स्मृत्वा तथैवाऽऽनुपूर्व्यां वेदमुच्चारयन्ति, भगवांस्तु संस्कारनिपेक्षनेव पूर्वानुपूर्वीमनुसंधाय तथैवाऽऽनुपूर्व्यां वेदमुच्चारयतीति । इदमेव हि पौरुषेयप्रवन्धापेक्षया वेदस्य वैलक्षण्यं नित्यत्वं च । ननु चतुर्मुखाकर्तृकाधान्तरकल्पसृष्टिविषयतयाऽपि धाता यथापूर्वमकल्पयदित्याविप्रमाणानामुपपत्तौ स्वतन्त्रपरमात्मकर्तृकवह्नकल्पाद्यसमयप्रवृत्तवेदचतुर्मुखाविसृष्टेः समानानुपूर्वीकृत्यसमाननामरूपकृत्यत्वाद्दी किं प्रमाणमिति चेदुच्यते— चतुर्मुखादेर्नामरूपकृत्यादीनीतिहासपुराणादिभ्योऽवगत्यैतादृशनामरूपकृत्यविशिष्टश्चतुर्मुखो भवानीत्येवं संकल्पपूर्वकं भगवन्तमाराध्यतत्तत्पदं प्राप्नुवन्तीति हि शास्त्रप्रसिद्धिः । पवि कल्पान्तर उत्पद्यमानश्चतुर्मुखो विलक्षणनामरूपकृत्यः स्यात्तदा तस्य भगवदाराधकस्य वाङ्मितार्थसिद्ध्यभावात्तद्विदितसाधनत्वावेदकशास्त्रस्याप्रामाण्यमेव स्यात् । तत्तत्पदामिलापिणः प्रवृत्तिश्च कस्यापि न स्यात् । अतः प्राकृतसृष्ट्यावृत्तावपि यथापूर्वमेव सृष्टिरिति देवताधिकरणे स्थितमिति । नन्यमिलोकादूर्ध्वलोकवर्तिनामचिराद्यनतिवाह्यानामचिराद्यातिवाहिकचिन्तनरूपाद्वासंभवात्तदङ्गत्वस्य 'तच्छेपगत्यनुस्मृतियोगाच्च' [ब्र० सू० ४।२।१७] इति 'पोगिनः प्रति च स्मरन्ते स्मार्ते चैते' [ब्र० सू० ४।२।२१] इत्यादिप्राविष्कृतत्वात्तदङ्गहीनानां देवतानां कथमङ्गीभूतवह्नविद्यायामधिकार इति चेन्न । आतिवाहिकचिन्तनस्य दृष्टार्थतया तत्तल्लोकवर्तिनां तदूर्ध्वलोकवर्त्यातिवाहिकचिन्तनेनैव सादृश्योपपत्तेः । मृतयजमानकेटिकर्गणि सूक्तयाके यजमानस्याऽऽपुराशासनाद्यभावादनपेक्षितमापुराशास्त इत्यादिकमंश विहायापेक्षितांशपाठस्याङ्गीकृतत्वात् । तद्विहाप्यनपेक्षितातिवाहिकांशत्यागेनापेक्षितस्यैवलोकोर्ध्ववर्त्यातिवाहिकानामेव चिन्तनीयत्वोपपत्तेः । ननु 'तदुपपत्तिं चादरायणः संभवात्' [ब्र० सू० १।३।२६] । मर्यादिव्यसंभवादनधिकारं जैमिनिः [ब्र० सू० १।३।३१] इत्यधिकरणद्वयेन किं प्रयोजनम् । देवतानां देवताविशेषाणां धार्थित्वसामर्थ्यनिर्णयस्य मनुष्याणां प्रवृत्तिविशेषानीयदिकत्वात् । न च देवानामनेनाधिकरणद्वयेन किञ्चिदन्ति प्रयोजनम् ।

तेषां स्वकीयपदुत्तरदेहादिमत्त्वेऽर्थित्वसद्भावाभिर्णये चाधिकरणभ्यायान-  
पेक्षणादिति चेदुच्यते-परं ब्रह्म देवानां वस्वादिदेवताविशेषाणां  
चोपास्यं फलप्रदं चेतीदृशमहिमविशिष्टतयोपासनकालेऽनुसंधेयत्वसि-  
द्धिलक्षणप्रयोजनसद्भावाद्देवताविग्रहसिद्धौ मधुविद्याया देवतापदप्राप्तिः  
फलमित्यपि न भवेत् । गत्यनुस्मृतावचेतनानामधिरादीनामेव मार्गपर-  
त्वेन चिन्तनीयता स्यात् । नाऽऽतिबाहिकदेवतानां तथा । 'माक्तं  
वाऽनात्मवित्त्वात्' [ ब्र० सू० ६ । १ । ७ ] इति सूत्रोक्तन्यायेन  
उपोतिटोमादिकर्मफलं भुञ्जानानां तं देवा मक्षयन्तीति निरन्तराजान-  
देवकर्मकरभावाद्गत्या न वैराग्यं सिध्येत् । प्राप्तिविरोधयोरसतोमं-  
त्रार्थवादानां प्रतीयमानार्थं प्रामाण्यमस्तीति न्यायव्युत्पादनेन 'पुत्रा  
ह्येते अदृढा पञ्चरूपाः' [ मु० १ । २ । ७ ] एतत्तृतीयं स्थानमित्यादि-  
मन्त्रार्थवादैर्वैराग्यसंसिद्धिरित्यादीनि प्रयोजनानि द्रष्टव्यानि । प्रकृत-  
मनुसरामः ॥ ६ ॥

इति छान्दोग्योपनिषत्प्रकाशिकायां तृतीयप्रपाठकस्यै-  
कादशः खण्डः ॥ ११ ॥

चतुष्पात्स्वपाङ्क्तिभ्याभ्यां ब्रह्मणो गायत्रीसादृश्यानुसंधानरूपा विद्या  
प्रस्तूयते गायत्री वेत्यादिना । इन्द्रः शचीपतिः, धलेन पीडितः, दुश्चय-  
यनो वृषा, समुत्सुसासहि, इति गायत्री चतुष्पदा । एकैकस्य पादस्य  
पदक्षरात्मतया पदक्षरपादवत्त्वेन पाङ्क्तिश्च । एवं ब्रह्मणोऽपि सर्व-  
भूतशब्दितात्मवर्ग एकः पादः । कर्माजितभोगस्थानरूपः पृथिवीलोक  
एकः पादः । भोगोपकरणं शरीरमेकः पादः । आत्मस्थित्यनुगुणप्रदेश-  
विशेषरूपं हृदयमेकः पाद इति भूतपृथिवीशरीरहृदयानि चत्वारः  
पादाः । तत्र सर्वभूतलक्षणपादस्य ब्रह्मात्मकाकर्तृकगानकर्मत्वत्राण-  
कर्मत्वलक्षणं विधाह्वयं पृथिवीलक्षणस्य पादस्य सर्वभूतप्रतिष्ठात्व-  
सर्वभूतानतिवर्त्यत्वलक्षणं विधाह्वयं, शरीरहृदयलक्षणयोः पादयोः  
प्राणप्रतिष्ठात्वतदनतिवर्त्यत्वलक्षणं विधाह्वयमेव द्वयोरपि विधाह्वययोरपि  
भेदाभावात् । ततश्च परब्रह्मरूपा गायत्री भूतपृथिवीशरीरहृदयरूपपादच-  
तुष्टयवत्तया चतुष्पदा । गानकर्मत्वत्राणकर्मत्वसर्वभूतप्रतिष्ठात्वसर्वभूतान-  
तिवर्त्यत्वसर्वप्राणिप्राणप्रतिष्ठात्वसर्वप्राणानतिवर्त्यत्वलक्षणविधापदकयु-

क्तया पद्मविधा च । अतश्चतुष्पात्त्वपाद्मविध्याभ्यां ब्रह्मणि गायत्री-  
साहस्रानुसंधानं कर्तव्यमिति प्रतिपादयति—

गायत्री वा इदं सर्वं भूतं यदिदं किंच ।

अत्र गायत्रीशब्देन न प्रसिद्धा गायत्र्यभिधीयते । तस्या मूतादि-  
पाद्चतुष्टयसंबन्धाभावात् । एतावानस्य महिमेति पुंसूक्तमत्रप्रतिपाद्य-  
त्वाभावाच्च । अपि तु परमात्मा । यथा कुण्डपायिनामयने मासमग्निहोत्रं  
जुहोतीत्यग्निहोत्रशब्दः प्रयुज्यमानस्तत्साहस्रविशिष्टानुष्ठानार्थस्तथा  
गायत्रीशब्दो ब्रह्मणि प्रयुज्यमानस्तत्साहस्रानुसंधानार्थः । ततश्च  
गायत्रीशब्देन ब्रह्मैवाभिधीयते । वैशब्दोऽवधारणार्थः । ब्रह्मैव परिदृश्य-  
मानसर्वमूतात्मकमित्यर्थः । ततश्च ब्रह्मणि मूललक्षणपादवत्त्वमुक्तम् ।

अथ गायत्रीशब्दप्रवृत्तिनिमित्तमपि ब्रह्मण्युपपादयन्विधाद्वयमाह—  
वाग्वै गायत्री ।

गायत्रीशब्दितं गायत्रीसदृशं ब्रह्मैव वाग्रूपविशिष्टं भवतीत्यर्थः ।

शब्दमूर्तिधरस्पर्तद्वयं विष्णोर्महात्मनः ।

इति पराशरस्मृत्याद्यनुरोधेन ब्रह्मण एव शब्दरूपत्वमिति भावः ।  
ततश्च किमित्यत्राऽऽह—

वाग्वा इदं सर्वं भूतं गायति च त्रायते च ॥ १ ॥

वाग्रूपमेव ब्रह्म सर्वाणि मूतान्यभिधत्ते । हिताहितविधिनिषेधमुत्सेन  
घ्रायते च । अतश्च ब्रह्मणो वाग्रूपस्य सर्वमूतगानत्राणकर्तृत्वाभ्यां  
गायत्रीशब्दत्राप्यत्रं मूतात्मकपादयतो ब्रह्मणो वाक्कर्तृगानत्राणकर्म-  
त्वाभ्यां द्वैविध्यं चोक्तं भवति ॥ १ ॥

उक्तार्थानुयादपूर्वकं द्वितीयं पादं सामानाधिकरण्येनाऽऽह—

या ए सा गायत्रीर्यं वाय सा येयं पृथिवी ।

उक्तग्रपिशिष्टयकृतधर्मिपरो पच्छब्दः । या सा सर्वमूतरूपेकपादयुक्ता  
गायत्री वायव्यात्वं ब्रह्म तदेव प्रसिद्धा पृथिवीत्यर्थः । कथं पृथिव्या  
पद्मात्मकत्वमित्यत्राऽऽह—

अन्याः ईदं नरं भूतं प्रतिष्ठितम् ।

आत्रात्मकत्वादेश हि सर्वमूतप्रतिष्ठात्वम् । न हि केवलपृथिव्याः सर्व-  
मूतप्राणानि रन्तीत्यर्थः ।



प्रतिष्ठात्वं च नियतमित्याह—

एतामेव नातिशीयते ॥ २ ॥

पृथिवीं भूतजातं नातिवर्तते । कर्मवश्यात्मनां हि प्रतिष्ठात्वादेव पृथिवी नियमेनाशक्यातिक्रमणेत्यर्थः । पृथिवीमयब्रह्माण्डोदरे हि भोक्तृवगं परिवर्तते न ततोऽन्यत्रेति भावः । एवं द्वितीयः पादो भूतप्रतिष्ठात्वतदनतिवर्त्यस्वरूपं विधाद्वयं चोक्तम् ॥ २ ॥

अथ तृतीयं पादमाह—

या वै सा पृथिवीयं वाव- सा यदिदमस्मिन्पुरुषे शरीरम् ।

अत्र पुरुषशब्दः शरीरविशिष्टजीवपरः । पृथिवी पृथिवीरूपपादविशिष्टा या गायत्री गायत्र्याख्यं ब्रह्म सा शरीरं शरीराख्यपादविशिष्टेत्यर्थः । भूतपृथिव्यो गायत्रीसामानाधिकरण्येन निर्दिष्टतया भूतपृथिवीशब्दो ब्रह्मपर्यन्तस्येन तद्रूपस्थापनक्षमत्वाद्ध्यप्रायन्यायेनात्र शरीरलक्षणपादान्तरनिर्देशकस्य शरीरशब्दस्य निष्कर्षकशब्दत्वेऽपि सामानाधिकरण्येन निर्देशो युक्तः ।

शरीरस्य ब्रह्मात्मकत्वं प्राणप्रतिष्ठात्वतदनतिवर्त्यस्वाभ्यामुपपादयति—

अस्मिन्हीमे प्राणाः प्रतिष्ठिता एतदेव नातिशीयन्ते ॥ ३ ॥

नातिवर्तन्त इत्यर्थः ॥ ३ ॥

चतुर्थं पादमाह—

यद्वै तत्पुरुषे शरीरमिदं वाव तद्य-

दिदमस्मिन्नन्तः पुरुषे हृदयम् ।

पुरुषे शरीरम् । पुरुषशब्दितशरीरविशिष्टजीवनिष्ठशरीराख्यपादविशिष्टं यद्गायत्र्याख्यं ब्रह्म तदेव हृदयं हृदयशरीरकं हृदयलक्षणपादकमित्यर्थः ।

हृदयस्य ब्रह्मात्मकत्वमुपपादयति—

अस्मिन्हीमे प्राणाः प्रतिष्ठिता एतदेव नातिशीयन्ते ॥ ४ ॥

प्राणशब्देन प्राणायानादप्य इन्द्रियाणि वा कथ्यन्ते । तेषां हृदयसंब-

न्धिनाडीद्वारा हृदयप्रतिष्ठितत्वम् । एवं तृतीयचतुर्थपादौ प्राणप्रतिष्ठा-  
त्वतदनतिवर्त्यत्वरूपं विधाद्वयं चोक्तम् ॥ ४ ॥

पाद्भिविध्यं च निगमयति—

सैषा चतुष्पदा पद्भिविधा गायत्री ।

नन्वेवं चतुष्पात्त्वे ब्रह्मणः परिच्छिन्नत्वं स्यादिति शङ्कायामुक्तस्य  
महिम्नोऽवधिप्रतिषेधिकामुचमुदाहरति—

तदेतदृचाऽभ्यनूक्तम् ॥ ५ ॥

तदेतद्वापत्रपाप्यं ब्रह्माभिमुखीकृत्यचांऽभ्युक्तमित्यर्थः ॥ ५ ॥

तामेवर्चं पठति—

तावानस्य महिमा ।

पूर्वोक्तः सर्वोऽध्येतस्य महिमा नियाम्यवर्गः ।

ततो ज्यायाश्च पुरुषः ।

पूर्वोक्तमहिमापेक्षया पुरुषो ज्यायान्परमात्मा ज्यायांस्ततोऽधिकम-  
हिमशालीत्यर्थः ।

पादोऽस्य सर्वा भूतानि ।

अत्र सर्वा भूतानीति कार्यजगदन्तर्गता अचिरसंमृष्टाश्चेतना उच्यन्ते  
ते सर्वे पादः । अंशमात्रमित्यर्थः । सर्वशब्दात्परस्य शोः सुपां सुलुगिति  
लुकि नलोपे रूपम् ।

त्रिपादस्यामृतं दिवि ॥ ६ ॥

अत्र दृशब्दः समद्विस्पष्टितत्वमहिर्भूताप्राकृतस्थानविशेषपरः । अमा-  
कृते स्थानविशेषेऽस्य परमात्मनोऽमृतं पादत्रयमित्यर्थः । त्रिपात्त्वं  
चाप्राकृतैर्भोग्यभोगस्थानभोगोपकरणविशेषैर्वा भूषणान्नादिरूपेण जा-  
दन्तर्गतस्य भिमानिभिर्निर्येर्भगवदनुभवमात्रपरेनित्यसिद्धैश्च मुक्ते-  
श्चाऽऽसामिष्यां संभवति ॥ ६ ॥

अथ चतुर्थपादस्वेनोक्तस्योपास्यतया यक्ष्यमाणस्य हृदयस्य स्तुत्यर्थं  
एदपाकाशस्य यास्याकाशमंदेन महत्त्वं वक्तुं यास्याकाशस्य महत्त्वत्पत्वं  
सामानाधिकरण्येनाऽऽह—

यद्वैतद्ब्रह्मेतीदं वाव तयोऽयं बहिर्धा पुरुपादा-

काशो यो वै स बहिर्धा पुरुपादाकाशः ॥ ७ ॥

अयं वाव स योऽयमन्तः पुरुष आकाशः ।

स्वकार्यं व्याप्तत्वामूर्तत्वाचलत्वादिभिर्ब्रह्मतुल्यो बाह्याकाशो यो वर्तत इत्यर्थः । तावृशबाह्याकाशाभिन्नः पुरुषशब्दितशरीरान्तर्वर्तमान आकाश इत्यर्थः । बाह्यान्तराकाशयोर्भेदसत्त्वेऽपि धर्मैक्याभिप्रायेणामेवनिर्देशः ।

यो वै सोऽन्तः पुरुष आकाशः ॥ ८ ॥

अयं वाव स योऽयमन्तर्हृदय आकाशः ।

एवं ब्रह्मतुल्यबाह्याकाशाभिन्नः शरीरान्तराकाशो च इत्यर्थः । तावृशशरीरान्तस्थाकाशाभिन्नो हृदयावच्छिन्नाकाश इत्यर्थः । पूर्वब्रह्मैक्यादिति भावः । एवं ब्रह्मतुल्यबाह्याकाशाभिन्नपुरुषान्तर्गताकाशामेवं हृदयाकाशस्योक्त्वेतादृशमहिमशाली हृदयाकाश इति स्तौति—

यो वै सोऽन्तर्हृदय आकाशः ।

अन्तर्हृदये वर्तमानो य आकाशोऽयं तावृशमहिमशालीत्यर्थः । अनया च हृदयाकाशस्तुत्या चतुर्थपादत्वेनोक्तं हृदयं स्तुतं भवति । एवं चतुष्पदपङ्क्तिधस्य ग्रहणः प्रपञ्चान्तर्मात्रेण परिच्छिन्नत्वास्थिरत्वशङ्काभ्यावृत्त्यर्थं पूर्णत्वाप्रवर्तित्वगुणकतयोपासनं मोक्षफलं विद्धानि—

तदेतत्पूर्णमप्रवर्ति ।

पूर्णस्वमपरिच्छिन्नत्वमप्रवर्तित्वमचलत्वं स्थिरत्वम् ।

पूर्णमप्रवर्तिनीं श्रियं लभते य एवं वेद ॥ ९ ॥

इति छान्दोग्योपनिषदि तृतीयप्रपाठकस्य

द्वादशः खण्डः ॥ १२ ॥

अमन्तस्थिरा भीर्मुक्तैश्वर्यमेव तदुपासीनो मुक्तिं मजतीत्यर्थः ॥ ९ ॥

इति छान्दोग्योपनिषत्प्रकाशिकायां तृतीयप्रपाठकस्य

द्वादशः खण्डः ॥ १२ ॥

अथोक्तब्रह्मणोपासनाङ्गत्वेन द्वारपोपासनं विधीयते—

तस्य ह वा एतस्य हृदयस्य पञ्च देवसुपयः ।

तस्यैतस्य चतुर्थपादरथेन निर्दिष्टस्य प्रकृतस्य हृदयस्य देवताधिष्ठान-  
भूतानि पञ्च द्वारच्छिद्राणीत्यर्थः ।

स योऽस्य प्राङ्सुपिः स प्राणस्तच्छुः

स आदित्यस्तदेतत्तेजोऽन्नायमित्युपासीत

तेजस्व्यन्नादो भवति य एवं वेद ॥ १ ॥

प्राणवृत्तिविशेषाप्यायितचक्षुरनुग्राहकादित्यस्य हृदयप्राक्सुपिरद्वार-  
पालस्य तेजोऽन्नाद्यतयोपासन उपासकः स्वयमपि तेजस्व्यन्नादो  
भयतीत्यर्थः । तदेतदित्यादित्यस्य तेजोन्नाद्यपेक्षया नपुंसकलिङ्गान्ति-  
र्देशः । एवमुत्तरत्रापि ॥ १ ॥

अथ योऽस्य दक्षिणः सुपिः स व्यानस्तच्छ्रो-

त्रं स चन्द्रमास्तदेतच्छ्रींश्च यशश्चेत्युपासीत

श्रीमान्यशस्वी भवति य एवं वेद ॥ २ ॥

अथ योऽस्य प्रत्यङ्सुपिः सोऽपानः सा

वाक्सोऽग्निस्तदेतद्ब्रह्मवर्चसमन्नायमित्युपासीत

ब्रह्मवर्चस्यन्नादो भवति य एवं वेद ॥ ३ ॥

अथ योऽस्योदङ्सुपिः स समानस्तन्मनः

स पर्जन्यस्तदेतत्कीर्तिंश्च व्युष्टिश्चेत्युपासीत

कीर्तिमान्व्युष्टिमान्भवति य एवं वेद ॥ ४ ॥

प्युष्टिर्देहकान्तिः ॥ २ ॥ ३ ॥ ४ ॥

अथ योऽस्योर्ध्वः सुपिः स उदानः स वायुः

स आकाशस्तदेतदोजश्च महश्चेत्युपासीतौ-

जस्वी महस्वान्भवति य एवं वेद ॥ ५ ॥

ओजो बलं महस्त्वं मह आकाशश्च देवताविशेषः ॥ ५ ॥

ते वा एते पञ्च ब्रह्मपुरुषाः स्वर्गस्य लोकस्य द्वारपाः ।

एत उक्तगुणविशिष्टा आदित्यचन्द्रमोक्षिपर्जन्याकाशाख्या ब्रह्मपुरुषा ब्रह्मसंबन्धिनः पुरुषाः स्वर्गस्य लोकस्य भगवल्लोकस्य हृदयाकाशाख्यस्य द्वारपालकाः । यद्वा भगवल्लोकस्य द्वारपा आतिवाहिकाः ।

स य एतानेवं पञ्च ब्रह्मपुरुषान्स्वर्गस्य लोकस्य द्वारपान्वेदास्य कुले वीरो जायते ।

वीरः पुत्रो जायते विद्यावीर्यसंपन्नो जायत इत्यर्थः ।

आनुपङ्गिकं फलमुक्त्वा प्रधानं फलमाह—

प्रतिपद्यते स्वर्गं लोकं य एतानेवं पञ्च ब्रह्मपुरुषान्स्वर्गस्य लोकस्य द्वारपान्वेद ॥ ६ ॥

भगवल्लोकद्वारपालकोपासनयाऽनियारितः सन्भगवल्लोकं प्रतिपद्यत इत्यर्थः ॥ ६ ॥

एवं गापत्रीविद्याप्रकृतस्य द्युसंबन्धिनः सकलफलप्रदस्य परस्य ब्रह्मण आभिरूप्यकीर्तिमस्वरूपफलविशेषार्थं कौक्षेयज्योतीरूपत्वेनोपासनाविधानायाऽऽह—

अथ यदतः परो दिवो ज्योतिर्दीप्यते विश्वतः

पृष्ठेषु सर्वतः पृष्ठेष्वनुत्तमेपूत्तमेषु लोकेषु ।

‘तथाऽक्षरात्संभवतीह विश्वम्’ [ मु० १।१।७ ] इत्यत्र जगदन्तर्घटित्व्यष्टिजाते विश्वशब्दप्रयोगाद्द्विश्वशब्दो व्यष्टिपरः । सर्वशब्दः परिशोपात्समष्टितत्त्वपरः । ततश्चातः परो दिवोऽप्राकृतस्थानविशेषस्योपरिष्ठात्समष्टिव्यष्टिबहिर्भूतेष्वनुत्तमेषु स्वावधिकोत्तमरहितेषूत्तमस्थानविशेषेषु ‘तस्य भासा सर्वमिदं विभाति’ [ मु० २।२।१० ] इत्यवभासकतया ज्योतिःशब्दितः परमात्मा यो दीप्यत इत्यर्थः । अत्र यच्छब्दस्य सर्वनामत्वेन प्रकृतपरामर्शितया प्रकृतं त्रिपाद्ब्रह्म परामृश्यते ।

इदं वाव तद्यदिदमस्मिन्नन्तः पुरुषे ज्योतिः ।

तद्विषयः परस्ताद्दीप्यमानं त्रिपाद्ब्रह्म यदिदमस्मिन्नन्तः पुरुषे शरीरस्थान्तर्ज्योतिः । इदं वाव कौक्षेयज्योतिरेव कौक्षेयज्योतिःशरीरकमेवेत्यर्थः ।

अहं वैश्वानरो भूत्वा प्राणिनां देहमाश्रितः ।

प्राणापानसमायुक्तः पचाम्यन्नं चतुर्विधम् ॥ [गी०१५।१४]

इति स्मरणात् । ततश्च तदात्मकत्वानुसंधानं कर्तव्यमित्यर्थः ।

तस्यैषा दृष्टिर्यत्रैतदास्मिञ्छरीरे

सस्पर्शेनोष्णिमानं विजानाति ।

यद्वीष्णोपलम्भनमित्यर्थः । उपलभ्यमानोष्णस्पर्शस्य जाठराग्निसंबन्धित्वात्तत्स्पर्शाक्षात्कार एव तत्साक्षात्कार इत्यर्थः ।

तस्यैषा श्रुतिर्यत्रैतत्कर्णावपिगृह्य निनदमिव

नदधुरिवाग्नेरिव ज्वलत उपशृणोति ।

यत्र यदा कर्णावहुलिभ्यामपिघाय निनदमिव रथघोषमिव क्रपमकूजितमिव बहिर्ज्वलतोऽग्नेः शब्दमिव शृणोतीति यत्तदेतज्जाठराग्निश्रवणम् । आन्तरस्य शब्दस्य जाठराग्निसंबन्धित्वात्तच्छब्दश्रवणमेव तच्छ्रवणमित्यर्थः ।

तदेतद्दृष्टं च श्रुतं चेत्युपासीत ।

तदेतत्परमात्मशरीरभूतं कौक्षेयज्योतिरुक्तरीत्या दृष्टत्यश्रुतत्वाभ्यामुपासीतेत्यर्थः ।

तस्य फलमाह—

चक्षुष्यः श्रुतो भवति य एवं वेद य एवं वेद ॥ ७ ॥

इति च्छान्दोग्योपनिषदि तृतीयप्रपाठकस्य

त्रयोदशः खण्डः ॥ १३ ॥

चक्षुष्यत्वमाभिरूप्यम् । चक्षुषे हितमित्यर्थे शरीरावयवाद्यदिति यत् । श्रुतत्वं कीर्तिमन्त्रम् । द्विरुक्तिविद्यासमाप्त्यर्था । उक्तः श्रुत्यर्थः सर्वोऽपि ज्योतिराधिकरणे श्रुतप्रकाशिकायां स्पष्टः । एतत्खण्डान्तर्गतवाक्यविषयकमधिकरणमुपन्यस्यते । अथ यदतः परोद्दिशो ज्योतिरिति ज्योतिःशब्दितं प्रसिद्धमन्याद्विज्योतिरेव कौक्षेयज्योतिर्रक्याभ्यासस्य मातृकज्योतिष्येषोपपत्तेः । इति रूपयद्विषयत्वेन नीरूपे परमात्मनि दृष्टिरसंभयान् । चक्षुष्यत्वश्रुतत्वरूपात्पफलोपामनोपाम्यत्वरूपवाक्यशेषश्रुत-

लिङ्गानुगृहीतज्योतिःश्रुत्या प्रसिद्धमग्न्यादिज्योतिरेवेहोपदिश्यत इति पूर्वपक्षे प्राप्त उच्यते । 'ज्योतिश्चरणाभिधानात् ।' [ब० सू० १।१।२४] द्युसंबन्धितया निर्विष्टं निरतिशयदीप्तियुक्तं ज्योतिः परमपुरुष एव । 'पादोऽस्य सर्वा भूतानि' इति मन्त्रे द्युसंबन्धिनः सर्वभूतचरणत्वाभिधानात्तथैव द्युसंबन्धिन इहापि द्युसंबन्धित्वेन प्रत्यभिज्ञानात् । यच्छब्दस्य सर्वनामत्वेन प्रकृतपरामर्शित्वस्यैव युक्ततया द्युसंबन्धित्वेन प्रकृतत्रिपाद्ब्रह्मपरामर्शस्यैव युक्तत्वात् । फलार्थतया परमात्मन्येव कौक्षेयकज्योतिःशरीरकत्वानुसंधानस्योपपत्तेः । रूपवद्विषयदीप्तिस्यूमर्यादत्वलोकाधारत्वादीनामन्तरादित्यविद्यान्यायेन विग्रहविशिष्ट एवोपपत्तेः । मासकत्वप्रवृत्तिनिमित्तकज्योतिःशब्दस्यापि तत्र वृत्तिसंभवाज्ज्योतिःशब्दितः परमपुरुष एव 'छन्दोभिधानाच्चेति चेन्न तथा चतोरपणनिगदात्तथा हि दर्शनम्' [ ब० सू० १।१।२५ ] । पूर्वत्र गायत्री वा इदं सर्वमिति गायत्र्यारूपच्छन्दस एव प्रकृतत्वात्तस्यैव 'पादोऽस्य सर्वा भूतानि' इति सर्वभूतचरणत्वाभिधानात् परब्रह्मणः प्रकृतत्वं येन यच्छब्दश्रुत्या तत्परामर्शः स्यादिति चेन्न । तत्र गायत्रीशब्देन न च्छन्दः परामुच्यते । अपि तु ब्रह्मण एव गायत्रीचेतोरपणमिह निगम्यते । ब्रह्मणि गायत्रीसाहस्यानुसंधानं फलायोपदिश्यत इत्यर्थः । चतुष्पदश्च ब्रह्मणश्चतुष्पदया गायत्र्या साहस्यसंभवात् । तथाऽन्यत्रापि सादृश्याच्छन्दाभिधायी शब्दोऽर्थान्तरे प्रयुज्यमानो हृश्यते । यथा संवर्गविद्यायामग्निसूर्यजलचन्द्रवायुवाक्चक्षुःश्रोत्रमनःप्राणरूपेषु दशसु दृशत्वसंख्यासाम्यात् । सैषा विराड्ब्रह्मादिति च्छन्दोवाचिनो विराट्शब्दस्य प्रयोगो दृष्टः । 'भूतादिपादव्यपदेशोपपत्तेश्चैवम्' [ब० सू० १।१।२६] । भूतपृथिवीशरीरहृदयलक्षणपादचतुष्टयवत्वस्य सैषा चतुष्पदेति प्रतिपादितस्य च्छन्दोरूपपायां गायत्र्यामसंभवाद्गायत्रीशब्देन ब्रह्मेवाभिधीयते । अतो गायत्रीशब्दाभिहितं त्रिपाद्ब्रह्मैव ज्योतिर्वाक्येऽपि यच्छब्दश्रुत्या पूर्वप्रत्यभिज्ञापकद्युसंबन्धित्वालिङ्गानुगृहीतया प्रतिपाद्यते । ' उपदेशभेदान्नेति चेन्नोमयस्मिन्नप्यविरोधात्' [ ब० सू० १ । १ । २७ ] । पूर्ववाक्ये त्रिपादस्यामृतं दिवीति दिवोऽधिकरणत्वेन निर्देशाज्ज्योतिर्वाक्ये दिवः पर इत्यवधिस्त्वेन निर्देशान्न प्रत्यभिज्ञासंभव इति चेन्न । वृक्षाग्रे वर्तमाने

इयेने वृक्षाग्राच्छयेनो वृक्षाग्रे इयेन इति पञ्चमीसप्तम्योः प्रयोगदर्शनव-  
दिहाप्युपपत्तेरिति भाव इति स्थितम् । प्रकृतमनुसरामः ॥ ७ ॥

इति च्छान्दोग्योपनिषत्प्रकाशिकायां तृतीयप्रपाठकस्य  
त्रयोदशः खण्डः ॥ १३ ॥

शाण्डिल्यविद्या प्रस्तूयते—

सर्वं खल्विदं ब्रह्म तज्जलानिति शान्त उपासीत ।

जायते इति जं लीयत इति लं जलशब्दौ उप्रत्ययान्तौ । अनिति  
जीयतीत्यन् । क्विबन्तो विजन्तो वाऽयं शब्दः । तस्य जलान्, तज्जलान् ।  
इतिर्हेत्वर्थः । सर्वशब्दः सर्वशरीरकपरः । इदमित्येतद्ब्रह्मणः सर्वस्य वा  
विशेषणम् । अतश्च तज्जत्वात्तद्वत्त्वात्तदनत्वात्सर्वात्मकं ब्रह्मेति शान्तः  
सङ्गुपासीतेत्यर्थः । अत्र तज्जत्वतल्लखे स्थूलचिदचिच्छरीरकब्रह्मगते उपा-  
दानोपादेयभावस्याभिन्ननिष्ठत्वात्तद्वनुरूपे । तन्नियाम्यत्वं तु न ब्रह्मगतं  
ब्रह्मणस्तदसंभवात् । अपि तु चिदचिन्मात्रगतमिति द्रष्टव्यम् । मगधता  
च भाष्यकृता सर्वं खल्विदं ब्रह्म तज्जलानिति शान्त उपासीतेति  
सर्वोत्पत्तिस्थितिप्रलयकारणत्वेन सर्वस्याऽऽत्मतयाऽनुप्रवेशकृतजीवपितृ-  
त्वेन च सर्वात्मकं ब्रह्मोपासीतेऽनुपासनं विधायेति भाषितम् । व्यासा-  
र्यश्च ब्रह्मात्मकत्वं सर्वस्य शास्त्राद्व्यगम्य ।

सर्वभूतात्मके तात जगन्नाथे जगन्मये ।

परमात्मनि गोविन्दे मित्राभिन्नकथा कुतः ॥

इत्युक्तरीत्या रागद्वेषादिरहितः सन्वक्ष्यमाणगुणकं ब्रह्मोपासीतेत्यर्थं  
इत्युक्तम् । वक्ष्यमाणगुणकं ब्रह्मेति यदुक्तं व्यासार्वाणामयमाशयः—  
सर्वं खल्विति वाक्योक्तं सर्वात्म्यं तु नोपास्यगुणः । उत्पत्तिशिष्टसर्वा-  
त्म्यगुणावरुद्धे मनोमयत्वादिवक्ष्यमाणगुणविधानानुपपत्तिप्रसङ्गात् । न  
चोपासनोत्पत्तिवाक्यश्रुतस्य सर्वात्म्यस्याप्यवकाशकथमभ्युपगम्यत इति  
वाच्यम् । सर्वं खल्विदं ब्रह्म तज्जलानित्यन्तस्य वाक्यस्य खलुशब्दकृतेन  
प्रसिद्धयन्निर्देशेनैकवाक्यस्य निवारितत्वात् । न ह्युपासीत खल्विति  
पचनशक्तिर्घटते । अतः सर्वात्म्यस्योपासनोत्पत्तिवाक्यश्रुतत्वाभावेन  
शान्त उपासीतेति वाक्य उपास्याकाङ्क्षायां पूर्ववाक्यप्रतिपन्नस्य



ब्रह्मरूपधर्मिमात्रस्यैवोपास्यतयाऽन्वयो न तु सार्वान्त्र्यविशिष्टस्य । ततश्चोत्पत्तिशिष्टसार्वान्त्र्यानवरोधान्न वक्ष्यमाणमनोमयत्वादिगुणानन्वयशङ्का । सर्वात्मकं ब्रह्मोपासीतेति तदर्थनिर्देशकभाष्येऽपि सर्वात्मकत्वं नोपास्यगुणतया निर्दिष्टम् । अपि तूपास्यब्रह्मणः स्वरूपकथनमात्रपरमिति । तत्र सर्वमपि तैः कण्ठत एव वर्णितं च । ननु ब्रह्मात्मकत्वं सर्वस्य शास्त्रादवगम्य रागद्वेषादिरहितः सन्वक्ष्यमाणगुणकं ब्रह्मोपासीतेत्यर्थ इति व्यासार्थैरेवोक्तत्वात्तदेकवाक्यत्वसंभवे तज्जलानितीत्यन्तस्य पृथग्वाक्यकल्पनायोगात् । सार्वान्त्र्यस्योत्पत्तिवाक्यविहितत्वेऽपि मनोमयत्वादीनामुत्पत्तिशिष्टगुणाविरोधिनामन्वये दोषाभावाच्च वाक्यभेदकल्पनं या शाण्डिल्यविद्यायां सार्वान्त्र्यस्यानुपास्यत्वकल्पनं वा व्यर्थमिति चेन्न । उपासीतेत्यन्तेन वाक्यैकवाक्यत्वाभ्युपगमेऽपि प्रकारान्तरेण वाक्यैकवाक्यत्वनिराकरणे दोषाभावात् । शान्तिहेतुतयाऽन्वितस्य सार्वान्त्र्यस्योपास्यगुणत्वे मानाभावादिति व्यासार्थाभिप्रायात् । ननु ब्रह्मणः सर्वात्मकत्वाद्यत्र क्वचित्क्वमाणस्यापि द्वेषादेरात्मद्वेषपर्यवसन्नत्वेनायुक्तत्वाच्छान्तः सन्नोपासीतेत्युक्ते ब्रह्मोपासीतेति कथमवगम्यते । सर्वं खल्विदं ब्रह्मेत्यस्य शमविध्यर्थथाद्भूतस्योपास्यसमर्पकत्वाभावादिति चेत्सत्यम् । शमविध्यर्थतया निर्दिष्टस्यापि ब्रह्मण उपास्याकाङ्क्षापूरकत्वस्यापि संभवादन्वयार्थतयाऽपि स्ववाक्यनिर्दिष्टं ब्रह्म विहायोपास्यान्तरकल्पनस्यानुचितत्वात्, मूलतः शाखां परिवास्योपवेशं करोतीत्यत्र मूलत इत्यस्य शाखापरिवासनेऽपादानतयाऽन्वितस्याप्याकाङ्क्षाशोणोपवेशं करोतीत्यनेनाप्यन्वयाभ्युपगमादिति द्रष्टव्यम् ।

विहितमुपासनं स्तोति—

अथ खलु क्रतुमयः पुरुषो यथाक्रतुरस्मि-

ह्यौके पुरुषो भवति तथेतः प्रेत्य भवति ।

‘ तं यथा यथोपासते तथैव भवति ’ इति श्रुत्यन्तरादिह लोके पुरुषो यथाक्रतुर्यथोपासनस्तथैवेतः प्रेत्यामुष्मिह्यौके भवति । ततो हेतोः पुरुषः क्रतुमयः क्रतुप्रधान उपासनप्रधान इत्यर्थः । ततश्चोपासनस्यैव हिततमत्वात्सर्वथाऽनुष्ठेयमित्यर्थः ।

एवं विहितं ब्रह्मोपासनं मनोमयत्वादिगुणान्तरविधानायानुवदति—

स क्रतुं कुर्वीत ॥ १ ॥

उपासकः क्रतुं ब्रह्मण उपासनं कुर्वीतित्यर्थः ॥ १ ॥

गुणानेवाऽऽह—

मनोमयः प्राणशरीरो भारूपः सत्यसंकल्प आकाशात्मा ।

मनोमयः परिशुद्धमनोमात्रग्राहो विवेकादिसाधनसप्तकानुगृहीत-  
परमात्मोपासननिर्मलीकृतमनोमात्रग्राह्य इत्यर्थः । प्राणशरीरः । जगति  
सर्वेषां प्राणानां धारकः प्राणो यस्य शरीरमाधेयं विधेयं शेषमूतं च स  
प्राणशरीरः । आधेयत्वविधेयत्वशेषत्वानामेव शरीरशब्दप्रवृत्तिनिमि-  
तत्वात् । भारूपो भास्वरूपः । 'आदित्यवर्णं तमसः परस्तात्' [ श्वे०  
३।८ ] 'पश्यते रुक्मवर्णम्' [ मु०३।१।३ ] इत्यादिवाक्यप्रतिपन्नाप्राकृ-  
तस्यासाधारणनिरतिशयकल्याणगुणगणनिरतिशयदीप्तियुक्तविग्रहशा-  
लीत्यर्थः । सत्यसंकल्पोऽप्रतिहतसंकल्पः । आकाशात्माऽऽकाशवत्सूक्ष्म-  
स्वच्छस्वरूपः सकलेतरकारणमूताद्याकृताकाशस्याऽऽत्मभूत इत्याका-  
शात्मा । स्वयं च प्रकाशतेऽन्यांश्च प्रकाशयतीति वाऽऽकाशात्मा ।

सर्वकर्मा ।

क्रियत इति कर्म सर्वं जगद्यस्य कर्मासौ सर्वकर्मा सर्वा वा क्रिया  
यस्याऽऽराधनमसौ सर्वकर्मा ।

सर्वकामः ।

काम्यन्त इति कामाः । भोग्यभोगोपकरणाद्यस्ते परिशुद्धास्तस्य  
सन्तीत्यर्थः ।

सर्वगन्धः सर्वरसः ।

अशब्दमस्पर्शमित्यादिना प्राकृतगन्धरसादिनिषेधात्प्राकृतस्वासाधा-  
रणा निरवद्या निरतिशयाः कल्याणाः स्वभोग्यभूताः सर्वविधा गन्ध-  
रसास्तस्य सन्तीत्यर्थः ।

सर्वमिदमन्यात्तः ।

उक्तं सर्वमिदं कल्याणगुणजातमन्यात्तः स्थीकृतयान् । मुक्ता  
वाह्यणा इतिरत्कतरि कप्रत्ययोर्शाब्दजन्तो वा ।

अवाकी ।

वाक उक्तिः साऽस्य नास्तीत्यवाकी ।

कुत इत्यत्राऽऽह—

अनादरः ॥ २ ॥

अवाप्तसमस्तकामत्वेनाऽऽद्वर्तव्याभावादादररहितः । अत एवावाकी परिपूर्णैश्वर्यत्वाद्ब्रह्मादिस्तम्बपर्यन्तं निखिलं जगत्तृणीकृत्य जोषमासीन इत्यर्थः ॥ २ ॥

एष म आत्माऽन्तर्हृदयेऽणीयान्त्रीहेर्वा यवाद्वा

सर्पपाद्वा श्यामाकाद्वा श्यामाकतण्डुलाद्वा ।

मदीये हृदये वीह्याद्यपेक्षयाऽणुत्वेनाल्पत्वेनैष परमात्मोपासनार्थमवस्थित इत्यर्थः । तथाऽनुसंधानं कर्तव्यमिति भावः ।

अन्तर्हृदयेऽवस्थितस्योपास्यमानस्य प्राप्याकारमनुसंधेयं निर्दिशति—

एष म आत्माऽन्तर्हृदये ज्यायान्पृथिव्या ज्यायान-

न्तरिक्षाज्ज्यायान्दिवो ज्यायानेभ्यो लोकेभ्यः ॥ ३ ॥

अन्तर्हृदये विद्यमानोऽपि स्वरूपतो निरतिशयपरिमाण इत्यर्थः ॥ ३ ॥

सर्वकर्मा सर्वकामः सर्वगन्धः सर्व-

रसः सर्वमिदमभ्याजोऽवाक्यनादरः ।

उक्तोऽर्थः ।

एवंभूतं परं ब्रह्म परमकारुण्येनास्मद्बुद्धिजीवायिपषाऽस्मद्बुद्धये संनिहितमित्यनुसंधातव्यमित्याह—

एष म आत्माऽन्तर्हृदय एतद्ब्रह्म ।

यथोपासनमीवृशं परमात्मानमस्माच्छरीरात्समुत्थाय 'परं ज्योतिरूपसंपद्य स्वेन रूपेणाभिनिष्पद्यते' इत्युक्तरतीत्या देशविशेषविशिष्टं प्राप्तास्मीति निश्चयरूपमनुसंधानं कर्तव्यमित्याह—

एतमितः प्रेत्याभिसंभवितास्मीति ।

अत्रेतीत्यस्य स ऋतुं कुर्वतीत्यनेनान्वयः । मनोमयः प्राणशरीर इत्यारभ्यैतमितः प्रेत्याभिसंभवितास्मीत्येतत्पर्यन्तोऽनुसंधानप्रकारः । अत्र चेति-

शब्दनिर्दिष्टो मनोमयत्वादिगुणगतः क्रमविशेष एक एव विधीयते । मनो-  
मयत्वाद्युपास्यगुणानां त्वाक्षेपतो विधानं पृष्ठगतसर्वताविधानादिव पृष्ठा-  
नाम् । ततश्च प्राप्तानुवादेन मनोमयत्वाद्यनेकगुणविधाने वाक्यभेद इति  
शङ्का प्रत्युक्ता । यद्वा विधेयानां बहुत्वेषुपि क्रमरूपविधेयतावच्छेदकै-  
क्यान्न वाक्यभेदः । यद्गम्ये च प्रजापतये चेति वाक्ये देवतात्वरूप-  
विधेयतावच्छेदकैक्येन वाक्यभेदस्य तान्त्रिकैः परिहृतत्वात् । केचित्तु  
प्राप्तोपासनानुवादेनाभ्युदयेष्टिवाक्यवत्प्रयोगविधित्वसंभवात् वाक्यभेद  
इति वदन्ति ।

एवंविधप्राप्यप्राप्तिनिश्चयोपेतस्योपासकस्य प्राप्तौ न संशयोऽस्ती-  
त्युपसंहरति—

यस्य स्यादद्धा न विचिकित्साऽस्ति ।

अत्रेतिशब्दोऽध्याहृतव्यः । अभिसंभवितास्मीतीतिशब्दस्य क्रमवाच-  
कस्यैव काकाक्षिन्यायेन वाऽन्वयः । उक्तप्रकारेण यस्योपासकस्याद्धा  
निश्चयोऽस्ति तस्य प्राप्तौ संशयो नास्ति ।

उक्तार्थस्य शब्देयत्वसिद्धौ वक्तुरार्थिं दर्शयति—

इति ह स्माऽऽह शाण्डिल्यः शाण्डिल्यः ॥ ४ ॥

इति च्छान्दोग्योपनिषदि तृतीयप्रपाठकस्य

चतुर्दशः खण्डः ॥ १४ ॥

द्विरुक्तिर्विद्यासमाप्त्यर्था । अयमर्थः सर्वोऽपि भाष्यश्रुतप्रकाशिकयोः  
स्पष्टः । एतत्खण्डान्तर्गतवाक्यविषयक्रमधिकरणं लिख्यते । इयं च विद्या  
समन्यथाध्याये द्वितीयपादे चिन्तिता । तत्र हि सर्वं सखिदं ब्रह्मेत्यत्र ब्रह्म-  
शब्देन प्रत्यगात्मैव निर्दिश्यते । तस्यैव सर्वपदसामानाधिकरण्यनिर्देशो-  
पपत्तेः । सर्वशब्दनिर्दिष्टं हि ब्रह्मादिस्तम्बपर्यन्तं कृत्स्नं जगत् । ब्रह्मादि-  
स्तम्बपर्यन्तभावश्च प्रत्यगात्मन एवानाद्यविद्यामूलकर्मविशेषोपाधिक  
उपपद्यते । परमात्मनो निरस्तसमस्तावद्यस्य समस्तहेयाकारसर्वभावो  
नोपपद्यते । प्रत्यगात्मन्यपि ब्रह्मशब्दः क्वचित्क्वचित्प्रयुज्यत इदं ब्रह्माऽऽ-  
यातीत्यादौ । अत एव परमात्मा परं ब्रह्मेति परमेश्वरस्य क्वचित्क्व-  
विशेषणो निर्देशः । प्रत्यगात्मनश्च निर्मुक्तोपाधेर्ब्रह्मत्वं च विद्यते । स

चाऽऽनन्त्याय कल्पते ' [श्वे० ५।१९] इति श्रुतेः । अविदुषस्तस्यैव कर्मनिमित्तत्वाज्जन्मस्थितिलयानां तज्जलानिति हेतुनिर्देशोऽप्युपपद्यते । अतो जीव एवात्र संदर्भे प्रतिपाद्यत इति पूर्वपक्ष उच्यते ' सर्वत्र प्रसिद्धोपदेशात् ' [ ब्र० सू० १।२।१ ] । सर्वास्मिन्नगति सर्वं खल्विदं ब्रह्मेति तदात्मतया विधीयमानं परं ब्रह्मैव । कुतः । प्रसिद्धोपदेशात् । तज्जत्वतल्लत्वादिना सर्वं खल्विदं ब्रह्मेति प्रसिद्धवदुपदेशात् । यस्माज्जन्मस्थितिलया वेदान्तेषु प्रसिद्धास्तदेवात्र ब्रह्मेति प्रतीयते । वेदान्तप्रसिद्धत्वं च परब्रह्मण एव । ' यतो वा इमानि भूतानि जायन्ते ' [ तै० ३।१ ] इत्यादिवेदान्तेषु परब्रह्मण एव प्रसिद्धेः । तस्य ब्रह्मादिस्तस्यमावेऽपि प्रकारभूतशरीरगतानां दोषाणां प्रकारिण्यात्मन्यसंस्पर्शाङ्गिस्तसमस्तावद्यत्वस्य नानुपपत्तिः । जीवानां च प्रतिशरीरं भिन्नानामन्योन्यतादात्म्यासंभवेन सर्वात्मकत्वस्यासंभावितत्वात्सर्वात्मकत्वमसंभावितमेव । अतः सर्वजगत्कारणत्वप्रयुक्तसर्वात्मकत्वस्य परब्रह्मण्येव संभवात्परमेव ब्रह्मेह वाक्ये प्रतिपाद्यते । ' विवक्षितगुणोपपत्तेश्च ' [ ब्र० सू० १।२।३ ] । विवक्षितानां मनोमयत्वसत्यसंकल्पत्वादिगुणानां परमात्मन्येवोपपत्तेश्च विवक्षितत्वं तात्पर्यविषयत्वं मनोमयत्वादीनां च । यथाक्रतुरस्मिँल्लोके पुरुषो भवतीति वाक्येन मनोमयत्वादिगुणकोपासनेन तद्रूपकब्रह्मप्राप्तेः फलत्वावेदनेन फलरूपतात्पर्यलिङ्गसद्भावान्मनोमयत्वादीनां तात्पर्यविषयत्वलक्षणं विवक्षितत्वमवसीयते । ' अनुपपत्तेस्तु न शारीरः ' [ ब्र० सू० १।२।३ ] विवक्षितानां गुणानां शारीरेऽनुपपन्नत्वात् शारीरपरिग्रहशङ्का कार्येत्यर्थः । ' कर्मकर्तृव्यपदेशाच्च ' [ ब्र० सू० १।२।४ ] एवमितः प्रत्यामिसंभवितास्मीति प्राप्यतया परं ब्रह्म व्यपदिश्यते प्राप्ततया च जीवः । अतः प्राप्ता जीवोपासकः । प्राप्यं परं ब्रह्मोपास्यमिति । ' शब्दविशेषात् ' [ ब्र० सू० १।२।५ ] एष म आत्माऽन्तर्हृदय इति शारीरः पृथ्या निर्दिष्ट उपास्यस्तु प्रथमया । अतो नोपासकस्य जीवस्यैवोपास्यत्वम् । ' स्मृतेश्च ' [ ब्र० सू० १।२।६ ]

सर्वस्य चाहं हृदि संनिविष्टो मत्तः स्मृतिज्ञानमपोहनं च । [ गी० १५।५ ]

इत्युपास्यं हृदयगतमुपासकाद्भिन्नं परमालानं दर्शयति । ' अर्म-  
कौकस्त्वात्तद्व्यपदेशाच्च नेति चेन्न निष्वाप्यत्वादेवं व्योमवच्च ' [ ब्र० सू०

१।२।७] अल्पायतनत्वमर्मकौकस्त्वं तद्यपदेशोऽल्पत्वव्यपदेशः ।  
 एष य आत्माऽन्तर्हृदय इत्यणीयसि हृदयायतने स्थितत्वादणीयान्त्री-  
 हेर्वा यवाद्देत्यादिना स्वरूपेणाणीयस्त्वव्यपदेशाच्च नायं परमात्माऽपि  
 तु जीव एव परमात्मनोऽल्पायतनत्वालपत्वयोरसंभवादिति चेन्न । एवं  
 निचाप्यत्वादल्पायतनत्वालपत्वाभ्यां तस्यैवोपास्यत्वसंभवात् । व्योमव-  
 चेदं ब्रह्म व्यपदिश्यते ज्यायान्पृथिव्या इत्यादिना । अतश्च ज्यायस्त्व  
 उपाध्यथवणाज्ज्यायस्त्वं स्वाभाविकम् । अणीयस्त्व उपाधिभ्रवणाद्-  
 णीयस्त्वमौपाधिकमित्यवसीयते । 'संभोगप्राप्तिरिति चेन्न वैशेष्यात् ।'  
 [ब० सू० १।२।८] परब्रह्मणः शरीरान्तर्वर्तित्वे तन्निमित्तसुखदुः-  
 खोपभोगप्रसक्तिर्जीववत्स्यादिति चेन्न । तयोरपहतपाप्मत्वानपहतपाप्म-  
 त्वकृतविशेषसन्धावान्न जीवबद्भोगप्रसक्तिरिति स्थितम् । प्रकृतमनुस-  
 रामः ॥ ४ ॥

इति च्छान्दोग्योपनिषत्प्रकाशिकायां तृतीयप्रपाठकस्य  
 चतुर्विंशः खण्डः ॥ १४ ॥

पुत्रदीर्घावुप्यफलकं त्रैलोक्यात्मककोशाविज्ञानमारभ्यते—

अन्तरिक्षोदरः कोशो भूमिवृध्नो न जीर्यति ।

अन्तरिक्षमुदरं यस्य स तथोक्तः । मध्यवर्तित्वादन्रिक्षस्योदरत्वम् ।  
 कोश इव कोशः कोशासादृश्यात् । भूमिवृध्नो मूलं यस्य स भूमिवृध्नः ।  
 न जीर्यति न विनश्यति चिरकालायस्थापित्वादिति भावः ।

दिशो ह्यस्य सक्तयः ।

सक्तयः कोणा इत्यर्थः ।

यौरस्योत्तरं विलम् ।

स्पष्टोऽर्थः ।

स एष कोशो वसुधानः ।

कर्मफलारथं वसु धीयतेऽस्मिन्निति वसुधानः ।

तस्मिन्निश्वमिदं स्थितम् ॥ १ ॥

कर्मकर्मफलारथं परिदृश्यमानं श्रुत्स्वामस्मिन्कोशे स्थितम् ॥ १ ॥

तस्य प्राची दिग्जुहूर्नाम सहमाना नाम  
दक्षिणा राज्ञी नाम प्रतीची सुभूता नामोदीची ।

स्पष्टोऽर्थः ।

तासां वायुर्वत्सः ।

वायोर्दिकप्रसूतत्वाद्दरसत्वम् ।

स य एतमेवं वायुं दिशां वत्सं  
वेद न पुत्ररोद\* रोदिति ।

दिग्बत्सत्वेन वायुपासकः पुत्रनाशनिमित्तं रोदनं न करोति । पाकं  
पचतीतिवदयं निर्देशः । रोदमिति णमुलन्तो वा ।

सोऽहमेतमेवं वायुं दिशां वत्सं  
वेद मा पुत्ररोद\* रुदम् ॥ २ ॥

एतदुपदेष्टाऽहमेवैतदुपासनमनुष्ठाय पुत्ररोदनाभावं फलं प्राप्तवान-  
स्मीत्यर्थः ।

अथ कोशविज्ञानाङ्गभूतान्प्रपदनमन्त्रानाह—

अरिष्टं कोशं प्रपयेऽमुनाऽमुनाऽमुना ।

अरिष्टमविनाशं कोशं प्रपद्ये । अमुनाऽमुनाऽमुनेति त्रिः पुत्रस्य नाम  
गृह्णाति । अमुना पुत्रेण हेतुनाऽरिष्टं कोशं प्रपद्य इत्यर्थः । एवमुत्तर-  
त्रापि ।

प्राणं प्रपयेऽमुनाऽमुनाऽमुना भूः प्रपयेऽ-  
मुनाऽमुनाऽमुना भुवः प्रपयेऽमुनाऽमुनाऽ-  
मुना स्वः प्रपयेऽमुनाऽमुनाऽमुना ॥ ३ ॥

स्वोक्तमन्त्रान्स्वयमेव व्याचष्टे—

स यदवोचं प्राणं प्रपद्य इति प्राणो वा इद\*  
सर्वं भूतं यदिदं किञ्च तमेव तत्प्रापत्ति ॥ ४ ॥

सोऽहं प्राणं प्रपद्य इति यद्वचनमवोचं तेन वचनेन प्राणात्मकं सर्वं  
जगत्प्रापत्तिं प्रपन्नोऽभवमित्यर्थः ॥ ४ ॥

अथ यदवोचं भूः प्रपद्य इति पृथिवीं प्रपद्येऽन्त-  
रिक्षं प्रपद्ये दिवं प्रपद्य इत्येव तदवोचम् ॥ ५ ॥

भूः प्रपद्य इत्यस्य त्रीँलोकान्प्रपद्य इत्यर्थः ॥ ५ ॥

अथ यदवोचं भुवः प्रपद्य इत्यग्निं प्रपद्ये वायुं  
प्रपद्य आदित्यं प्रपद्य इत्येव तदवोचम् ॥ ६ ॥  
अथ यदवोचं स्वः प्रपद्य इत्यृक्ऋग्वेदं प्रपद्ये यजु-  
र्वेदं प्रपद्ये सामवेदं प्रपद्य इत्येव तदवोचं तदवोचम् ॥

इति च्छान्दोग्योपनिषदि तृतीयप्रपाठकस्य  
पञ्चदशः खण्डः ॥ १५ ॥

द्विरुक्तिर्विद्यासमाप्त्यर्था ॥ ७ ॥

इति च्छान्दोग्योपनिषत्प्रकाशिकायां तृतीयप्रपाठकस्य  
पञ्चदशः खण्डः ॥ १५ ॥

दीर्घायुष्टुफलकपुरुषविद्या प्रस्तूयते—

पुरुषो वाय यज्ञस्तस्य यानि चतु-  
र्विंशतिवर्षाणि तत्प्रातःसवनम् ।

षोडशोत्तरपर्यंशतमिते पुरुषायुष आद्यानि चतुर्विंशतिवर्षाणि  
प्रातःसवनम् ।

तत्र हेतुमाह—

चतुर्विंशत्यक्षरा गायत्री गायत्रं प्रातःसवनम् ।

प्रातःसवनस्य गायत्रीछन्दस्कत्याह्रायत्रीछन्दसश्चतुर्विंशत्यक्षरात्मकं  
त्याच्चतुर्विंशतिवर्षं प्रातःसवनत्वाध्यासो युज्यत इति मायः ।

तदस्य वसवोऽन्वायत्ताः ।

अस्योपासकस्य तत्प्रातःसवनं वसवः स्यामित्वेनानुगताः । प्रसिद्ध-  
यज्ञे प्रातःसवनस्य वसुरशामिकत्यादिति मायः ।



प्रसिद्धान्वसून्व्यावर्तयति—

प्राणा वाव वसवः ।

वावशब्दोऽवधारणे ।

प्राणानां वसुत्वे पुक्तिमाह—

एते हीदं सर्वं वासयन्ति ॥ १ ॥

शरीराणामशैथिल्यलक्षणवासस्य प्राणाधीनत्वादिति भावः ॥ १ ॥

तं चेदेतस्मिन्वयसि किञ्चिदुपतपेत् ।

तं पुरुषविद्यानिष्ठमेतस्मिन्वयसि चतुर्विंशतिवर्षात्मके वयसि किञ्चि-  
द्रोगादिकं घाधेत चेदित्यर्थः ।

स ब्रूयात्प्राणा वसव इदं मे प्रातःसवनं माध्यं-  
दिनं सवनमनुसंतनुतेति माऽहं प्राणानां  
वसूनां मध्ये यज्ञो विलोप्सीयेति ।

तदेवं मन्त्रं स उपासको ब्रूयात् । हे प्राणा वसवो यज्ञरूपस्य ममा-  
धुना प्रातःसवनं प्रवर्तते । इदं प्रवर्तमानं प्रातःसवनं माध्यंदिनसवने-  
नाविच्छिन्नं कुरुत । प्रातःसवनेशानां प्राणानां वसूनां मध्ये यज्ञोऽहं  
मा विलोप्सीय ह्यतो मा भूवम् । छान्दसो माङ्कि लुङ्मावः ।  
माशब्दो वा ।

उद्धैव तत ह एत्यगदो भवति ॥ २ ॥

तत उपतापाद्दुष्टेत्युद्गच्छति । अगदो भवत्यरोगो भवति । एवमु-  
त्तरत्रापि ॥ २ ॥

अथ यानि चतुश्चत्वारिंशद्वर्षाणि तन्माध्यंदिनं  
सवनं चतुश्चत्वारिंशदक्षरा त्रिष्टुत्रैष्टुभं माध्यं-  
दिनं सवनं तदस्य रुद्रा अन्वायत्ताः प्राणा  
वाव रुद्रा एते हीदं सर्वं रोदयन्ति ॥ ३ ॥

तं चेदेतस्मिन्वयसि किञ्चिदुपतपेत्स ब्रूया-  
त्प्राणा रुद्रा इदं मे माध्यंदिनं सवनं

तृतीयसवनमनुसंतनुतेति माऽहं प्राणा-  
नां रुद्राणां मध्ये यज्ञो विलोप्सीये-  
त्युद्धैव तत एत्यगदो भवति ॥ ४ ॥

अथ यान्यष्टाचत्वारिंशद्वर्षाणि तत्तृतीयसवन-  
मष्टाचत्वारिंशदक्षरा जगती जागतं तृतीय-  
सवनं तदस्याऽऽदित्या अन्वायत्ताः प्राणा  
वावाऽऽदित्या एते हीदं सर्वमाददते ॥ ५ ॥

तं चेदेतस्मिन्वयसि किञ्चिद्दुपतपेत्स ब्रूयात्प्राणा  
आदित्या इदं मे तृतीयसवनमायुरनुसंतनुतेति ।

तृतीयसवनात्मकमायुरासमाप्स्यविच्छिन्नं कुरुतेत्यर्थः ।

माऽहं प्राणानामादित्यानां मध्ये यज्ञो विलोप्सीये-  
त्युद्धैव तत एत्यगदो हैव भवति ॥ ६ ॥

स्पष्टोऽर्थः ॥ ६ ॥

एतद्ध स्म वै तद्विद्वानाह महिदास ऐतरेयः स  
किं म एतद्दुपतपसि योऽहमनेन न प्रेष्यामीति ।

हे रोग स त्वं मे मां किं कस्माद्दुपतपसि योऽहं त्वत्कृतेनोपतापेन  
न प्रेष्यामि न मरिष्याम्यतस्तव श्रमो वृथैवेति । एतत्पुरुषविज्ञानस्वरूपं  
विद्वानितरपुत्र ऐतरेयो महिदासो नामाऽऽह स्मेत्यर्थः । शुभ्रादित्वादित-  
रशब्दादपत्यार्थे ठञ् ।

स ह षोडशं वर्षशतमजीवत् ।

स महिदासः षोडशं षोडशाधिकं वर्षशतमजीवदित्यर्थः । 'तदस्मिन्न-  
धिकमिति दृशान्ताहुः' इति षोडशशब्दाहुप्रत्ययः । अतो विद्यायां  
फलप्रापकत्वनिश्चयवतोऽयदृश्यं फलप्राप्तिर्भवतीति भावः ।

अन्योऽप्येवंवित्पोऽर्शं वर्षशतं जीवतीत्याह—

प्र ह षोडशं वर्षशतं जीवति य एवं वेद ॥ ७ ॥

इति छान्दोग्योपनिषदि तृतीयप्रपाठकस्य षोडशः

खण्डः ॥ १६ ॥

स्पष्टोऽर्थः ॥ ७ ॥

इति छान्दोग्योपनिषत्प्रकाशिकायां तृतीयप्रपाठकस्य

षोडशः खण्डः ॥ १६ ॥

तथा पुरुषस्य यज्ञसाहृद्यमेव निरूपयति—

स यदशिशिषति यत्पिपासति यन्न

रमते ता अस्य दीक्षाः ॥ १ ॥

अशनायापिपासास्त्यमावानां दुःसात्मकत्वेन दीक्षात्वं कल्पयामि-  
त्यर्थः ।

अथ यदश्नाति यत्पिबति यद्गमते तदुपसदैरेति ॥ २ ॥

अशनपानरतीनां पयोव्रतादियुक्तोपसद्गत्सुखरूपत्वादुपसद्गत्वम् ।  
उपसद्भिः साम्यमेतीत्यर्थः ॥ २ ॥

अथ यद्धसति यज्जक्षति यन्मैथुनं

चरति स्तुतशस्त्रैरेव तदेति ॥ ३ ॥

हासादीनां शब्दवस्वसाम्यात्स्तुतशस्त्रैः साम्यमेतीत्यर्थः ॥ ३ ॥

अथ यत्तपो दानमार्जवमहिंसा सत्य-

वचनमिति ता अस्य दक्षिणाः ॥ ४ ॥

धर्मपुष्टिकरत्वसाम्यादिति भावः ॥ ४ ॥

तस्मादाहुः सोष्यन्त्यसोष्टेति पुनरुत्पादनमेवास्य ।

यतः पुरुषस्यैव यज्ञरूपत्वमत एव यथा यज्ञं करिष्यमाणे पुरुषे  
देवदत्तः सोमं सोष्यतीति प्रयुञ्जते तथा पुरुषस्योत्पादनानन्तरमसोष्ट  
सोमं यज्ञदत्त इतियदसोष्ट माता पुरुषमित्युत्पत्तेः पश्चात्प्रयुञ्जते । ततः

पुरुषस्य चोत्पादनमेव सोप्यत्पसोटेतिशब्दसंबन्धित्वसामान्याद्यज्ञानुष्ठा-  
नलक्षणमुत्पादनामित्यर्थः ।

तन्मरणमेवावजृथः ॥ ५ ॥

समाप्तिस्वसाम्यादिति भावः ॥ ५ ॥

तच्छैतद्योर आङ्गिरसः कृष्णाय देवकीपुत्रायोक्त्वोवाच ।

घोरनामाऽङ्गिरो गोत्रस्तदेतत्पुरुषयज्ञदर्शनं देवकीपुत्राय कृष्णाय ।  
इतिशब्दोऽध्याहर्तव्यः । तच्छेषमूतं तत्प्रतीत्यर्थमित्युक्त्वेत्यनुसंधायो-  
वाचानुष्ठितवानित्यर्थः । वचेलक्षणयाऽनुष्ठानार्थत्वम् ।

अपिपास एव स वज्रुव ।

स घोरनामा भगवच्छेषत्वानुसंधानपूर्वकपुरुषयज्ञोपासनानुष्ठानेन  
ब्रह्मविद्यां प्राप्यापिपासो मुक्तो बभूवेत्यर्थः । ततश्च षोडशाधिकवर्ष-  
शतजीवनफलकस्यापि पुरुषयज्ञदर्शनस्य भगवच्छेषत्वानुसंधानपूर्वकन-  
नुष्ठितस्य ब्रह्मविद्योपयोगित्वमप्यस्तीति भावः ।

स धमूवेत्यस्य स भवतीत्यर्थः । सोऽन्तवेलायामित्यत्र स इत्यस्य ए  
इत्यर्थः । ततश्च षोऽन्तवेलायामेतन्न्यं प्रतिपद्येत सोऽपिपासो भवतीत्यु-  
वाचेत्युत्तरत्रान्वयः ।

सोऽन्तवेलायामेतन्न्यं प्रतिपद्येत ।

स भगवच्छेषत्वानुसंधानपूर्वकपुरुषविद्यासाधितचिरायुद्धानुगृहीत-  
ब्रह्मविद्यानिष्ठः पुरुषः ।

अक्षितमस्यच्युतमसि प्राणसंशितमसीति ।

मरणकाल एतन्मन्त्रत्रयं जपेदित्यर्थः । अक्षितमसि क्षयशून्यमसि ।  
अच्युतमसि स्वरूपस्यभावप्रच्युतिशून्यमसि । प्राणसंशितमसि जगत्प्रा-  
णयितृत्वे सति सूक्ष्मतत्त्वमसीति ब्रह्मसंबोधनम् । शो तनूकरण इति  
हि धातुः ।

तत्रैते द्वे ऋचौ भवतः ॥ ६ ॥

तत्र परब्रह्मविषय एतावृद्धन्त्री भवतः ॥ ६ ॥

आदित्प्रतनस्य रेतसः ।

तयोः चोत्तरमाद्यो मन्त्रः प्रतीकेन गृहीतः । 'आदित्प्रतनस्य रेतसो  
ज्योतिष्पश्यन्ति वातरंम् । परो पदिष्यते दिवा ।' इति । प्रतनस्य पुरात-

नस्य रेतसो जगद्धीजभूतस्याव्यक्तस्याऽऽदिभूतं संसारसंतमसनिवारक-  
तया ज्योतिःशब्दितं परं ब्रह्म ' सदा पश्यन्ति सुरयः ' इत्युक्तीत्या  
नित्यसूरयो वासरं नित्यप्रकाशरूपं सर्वकालं पश्यन्तीत्यर्थः । यज्ज्योतिः  
' अथ यदतः परो दिवो ज्योतिर्दिव्यति ' इत्युक्तीत्या भगवन्नोके  
परत्वेन दीध्यते निरतिशयदीप्तियुक्तविग्रहयुक्तमित्यर्थः ।

उद्वयं तमसस्परि ज्योतिः पश्यन्त उचर-  
स्वः पश्यन्त उत्तरं देवं देवत्रा सूर्यमगन्म  
ज्योतिरुत्तममिति ज्योतिरुत्तममिति ॥ ७ ॥

इति छान्दोग्योपनिषदि तृतीयप्रपाठकस्य सप्तदशः  
खण्डः ॥ १७ ॥

तमसः प्रकृतेः परस्तादुत्तरं ज्योतिः परिपश्यन्तः । उत्तरं स्वो भगव-  
न्नोके परिपश्यन्तः । अत्र परिपश्यन्त इत्युभयत्र हेत्वर्थे शतृप्रत्ययः ।  
भगवन्नोकेस्य तद्गतपरमात्मनश्च दर्शनायेति यावत् । देवत्रा देवेषु  
देवमनुष्येत्यादिना सप्तम्यन्तात्त्राप्रत्ययः । देवं द्योतमानमुत्तममर्चि-  
रादिपर्वभूतं सूर्यरूपं ज्योतिर्धयमुदगन्म प्राप्ताः स्मेत्यर्थः । द्विरभ्यासो  
यज्ञकल्पनासमाप्त्यर्थः । एतत्खण्डान्तर्गतवाक्यविषयकमधिकरणं लिख्यते  
गुणोपसंहारपादे तैत्तिरीयके ' तस्यैवं विदुषो यज्ञस्याऽऽत्मा यजमानः ।  
श्रद्धा पत्नी शरीरम् । ' [ तै० आ० १० । ६४ । ] इति श्रुतायाः  
पुरुषविद्यायाः ' पुरुषो वाव यज्ञः ' इति छान्दोग्यान्नाता पुरुषविद्या  
न भिन्ना पुरुषविद्येति समाख्येक्यात्पुरुषसंबन्धिषु यज्ञावयवत्वकल्पना-  
साम्यान्मरणावभृथत्वसाम्याच्चेति पूर्वपक्ष उच्यते— ' पुरुषविद्यायामिव  
चेतरेषामनाम्नानात् । ' [ ब्र० सू० ३ । ३ । २४ ] उभयत्राऽऽन्नातयोः  
पुरुषविद्यात्वेऽपि विद्याभेदोऽस्त्येव । कुतः । इतरेषामनाम्नानात् ।  
' यत्सायं प्रातर्मध्यंदिनं च तानि सवनानि ' [ तै० आ० १० । ६४ ] इत्या-  
दिना तैत्तिरीयकान्नातानां छान्दोग्येऽनाम्नानात् । त्रेधाविभक्तपुरुषायुष-  
स्यैव छान्दोग्ये सवनत्वेनाऽऽम्नानात्, छान्दोग्यश्रुताशिशिपादिदीक्षा-  
दित्स्वपरिकल्पनस्य तैत्तिरीयकेऽदर्शनात्, यजमानपत्न्यादिपरिकल्पनानां  
च भिन्नत्वात्, ' छान्दोग्ये पुरुषो वाव यज्ञः ' इति श्रुतस्य पुरुषे यज्ञ-

त्वपरिकल्पनस्य तैत्तिरीयकेऽदर्शनाच्च विद्याभेद एव । न च तस्यैवं विदुषो यज्ञस्येत्यत्र पठन्तयोः सामानाधिकरण्याश्रयणेन पुरुषे यज्ञत्वकल्पनं तैत्तिरीयकेऽप्यस्तीति वाच्यम् । पुरुषस्यैव यज्ञत्वे तस्यैव यजमानत्वं विरुद्धं यज्ञत्वयजमानत्वयोरेकस्मिन्विरोधात् । किञ्च पुरुषे यज्ञत्वकल्पने हि विद्वान्यज्ञ आत्मा यजमान इत्येव वक्तव्यं स्यान्न त्वेकवाक्यतया विदुषो यज्ञस्याऽऽत्मा यजमान इति । अतो विदुषो यज्ञस्येति व्याधिकरणपठ्यौ । विद्वत्संबन्धियज्ञस्येत्यर्थः । ततश्च प्रणय एव विस्वर इति न्यायेन पुरुषस्य यज्ञत्वपरिकल्पनैकरूप्याभावाद्द्विधाभेद एव । किञ्च छान्दोग्यान्नातायाः पुरुषविद्यायाः प्र ह षोडशं वर्षं शतं जीवतीति षोडशाधिकवर्षशतजीवनं फलत्वेनाऽऽज्ञातम् । तैत्तिरीयके तु श्रुतायाः पुरुषविद्यायाः 'ब्रह्मणे त्वा महस ओमित्यात्मानं युञ्जीत' इति पूर्वानुवाकविहिताया ब्रह्मविद्यायाः 'ब्रह्मणो महिमानमाप्नोति' [ तै० आर० १०।१३।६४ ] इति ब्रह्मप्राप्तिफलिकायाः संनिर्धा पठितत्वाद्ब्रह्मविद्याद्वन्तया ब्रह्मप्राप्तिफलकत्वमेष । अतः फलसंयोगभेदाच्च पुरुषविद्ययोर्भेद इति सिद्धान्तितम् । प्रकृतमनुसरामः ।

इति छान्दोग्योपनिषत्प्रकाशिकायां तृतीयप्रपाठकस्य  
सप्तदशः खण्डः ॥ १७ ॥

अध्यात्मं मनस्यधिदैवतमाकाशं च ब्रह्मदृष्टिरुपदिश्यते—

मनो ब्रह्मेत्युपासीतेत्यध्यात्ममथाधिदैवतमाकाशो ब्रह्मे-  
त्युत्तयमादिष्टं तत्रत्यध्यात्मं चाधिदैवतं च ॥ १ ॥

आदिष्टमुपदिष्टमित्यर्थः ॥ १ ॥

तदेतच्चतुष्पाद्ब्रह्म ।

तदेतन्मनआद्यं ब्रह्म चतुष्पात् ।

कथं मनोऽप्यस्य ब्रह्मणश्चतुष्पात्त्रमित्यत्राऽऽह—

याक्पादः प्राणः पादश्चक्षुः पादः श्रोत्रं पाद इत्यध्यात्मम् ।

पागादीनां चतुर्णां मनोनिषाम्यन्वान्मनःपादायाः पादो पुनरु-  
इति भाषः ।

अथाधिदैवतमग्निः पादो वायुः पाद  
आदित्यः पादो दिशः पाद इति ।

अग्न्यादयश्चत्वारो ब्रह्मरूपाकाशस्योदरलम्बाः पादा इव मान्तीत्यर्थः ।  
उभयमेवाऽऽदिष्टं भवत्यध्यात्मं चाधिदैवतं च ॥ २ ॥

स्पष्टोऽर्थः ॥ २ ॥

वागेव ब्रह्मणश्चतुर्थः पादः सोऽग्निना  
ज्योतिषा भाति च तपति च ।

ब्रह्मरूपस्य मनसो वागेव चतुर्थः पादः सोऽधिदैवताकाशसंबन्धि-  
नाऽग्निना ज्योतिषा प्रकाशकेन भाति प्रकाशते तपति स्वकार्योत्साही  
भवतीत्यर्थः । 'अग्निर्वाग्भूत्वा मुखं प्राविशत्' [ ऐ० २ । ४ ] इत्य-  
ग्निदेवताया एव वागधिष्ठातृत्वेन तदधीनप्रकाशप्रवृत्तिकत्वादिति भावः ।  
एवमुत्तरत्रापि द्रष्टव्यम् ।

भाति च तपति च कीर्त्या यशसा  
ब्रह्मवर्चसेन य एवं वेद ॥ ३ ॥

वितरणविक्रमरूपहेतुभेदात्कीर्तियशसोर्भेदः । ब्रह्मवर्चसं वृत्ताध्ययन-  
समृद्धिः ॥ ३ ॥

प्राण एव ब्रह्मणश्चतुर्थः पादः स वायुना ज्योतिषा  
भाति च तपति च भाति च तपति च कीर्त्या  
यशसा ब्रह्मवर्चसेन य एवं वेद ॥ ४ ॥

वायुप्राणयोरैक्यादिति भावः ॥ ४ ॥

चक्षुरेव ब्रह्मणश्चतुर्थः पादः स आदि-  
त्येन ज्योतिषा भाति च तपति च  
भाति च तपति च कीर्त्या यशसा  
ब्रह्मवर्चसेन य एवं वेद ॥ ५ ॥

आदित्यस्यैव चक्षुरधिष्ठातृत्वादिति भावः ॥ ५ ॥

श्रोत्रमेव ब्रह्मणश्चतुर्थः पादः स दिग्भिर्ज्योतिषा  
भाति च तपति च भाति च तपति च कीर्त्या यशसा  
ब्रह्मवर्चसेन य एवं वेद य एवं वेद ॥ ६ ॥

इति छान्दोग्योपनिषदि तृतीयप्रपाठकस्या-  
ष्टादशः खण्डः ॥ १८ ॥

‘दिशः श्रोत्रं भूत्वा कर्णौ प्राविशन्’ [पि० २।४] इति दिग्देवतानां  
श्रोत्राधिष्ठानृत्वाविति भावः । अवशिष्टस्योक्तोऽर्थः । द्विरुक्तिर्विद्या-  
समाप्त्यर्था ।

इति छान्दोग्योपनिषत्प्रकाशिकायां तृतीयप्रपाठकस्या-  
ष्टादशः खण्डः ॥ १८ ॥

पूर्वत्राऽऽदित्यो ब्रह्मणः पाद उक्तः । तस्मिन्सकलब्रह्मदृष्ट्यर्थमिद-  
मारभ्यते—

आदित्यो ब्रह्मेत्यादेशः ।

आदित्यो ब्रह्मेत्युपदेशः क्रियत इत्यर्थः ।

तस्योपव्याख्यानम् ।

क्रियत इति शेषः ।

असदेवेदमग्र आसीत् ।

इदं जगदग्रेऽस्तव्याकृतनामरूपमासीत् ।

तत्सदासीत् ।

तदस्या कृतनामरूपं जगत्सदासीत् । ईषन्नानामरूपकार्याभिमुखमासीत् ।

तत्समभवत् ।

अरूपतरनामरूपव्याकरणेनाद्गुरीभूतमित्ये योजं क्रमेण स्थूलममव-  
दित्यर्थः ।



तदाण्डं निरवर्तत ।

अण्डं संवृत्तमित्यर्थः । आण्डमिति च्छान्दसो दीर्घः ।

तत्संवत्सरस्य मात्रामशयत ।

संवत्सरस्य मात्रां परिमाणमेकरूपतयाऽशयत स्थितं बभूवेत्यर्थः ।

तन्निरभियत ।

संवत्सरकालाद्दूर्ध्वं तदण्डं निर्मिन्नमभवत् ।

ते आण्डकपाले रजतं च सुवर्णं चाभवताम् ॥ १ ॥

आण्डकपाले । आण्डकपाले रजतं च सुवर्णं चैकैकमभवता-  
मित्यर्थः ॥ १ ॥

तयद्रजतं सेयं पृथिवी ।

यद्रजतमयं कपालं तत्पृथिव्याद्युपलक्षितमधोण्डकपालमित्यर्थः ।

यत्सुवर्णं सा यौः ।

सुवर्णमयकपालं द्युलोकोपलक्षितमूर्ध्वकपालम् ।

यज्जरायु ते पर्वताः ।

जरायु गर्भपरिवेष्टनम् । अण्डस्य शकलीभावदशायां याः स्थूलगर्भ-  
परिवेष्टनशिरास्ते पर्वता बभूवुरित्यर्थः ।

यदुल्बं स मेघो नीहारः ।

यदुल्बं यत्सूक्ष्मं गर्भपरिवेष्टनं तन्मेघसहितं हिमम् ।

या धमनयस्ता नयः ।

धमनयः शिरा इत्यर्थः ।

यद्वास्तेयमुदकं स समुद्रः ॥ २ ॥

वस्तौ भवं वास्तेयम् ॥ २ ॥

अथ यत्तदजायत सोऽसावादित्यः ।

तस्मिन्नण्डे गर्भरूपं यदजायत स आदित्यः ।

तं जायमानं घोषा उलूलवोऽनूदतिष्ठन्त-  
र्वाणि च भूतानि सर्वे च कामाः ।

तमादित्यं जायमानमनूलूलव उरुरव उरुरवा विस्तीर्णरवा महाध्व-  
नियुक्ता उलूलव इति च्छान्दसं रूपम् । घोषाः शब्दाः स्थावरजङ्गमानि  
भूतानि च तेषां कामाः काम्यमानाः स्त्रीवस्त्राद्यश्चोदतिष्ठन्नुत्थितवन्त  
इत्यर्थः । सर्वस्याऽऽदित्योदयानन्तरमावित्वादिति भावः ।

तस्मात्तस्योदयं प्रति प्रत्यायतनं प्रति घोषा उलूलवोऽ-  
नूत्तिष्ठन्ति सर्वाणि च भूतानि सर्वे च कामाः ॥ ३ ॥

तस्माद्दद्यत्वेऽप्यादित्यस्योदयं प्रति प्रत्यायनमस्तमयं च प्रति उरुरवाः  
शब्दा भूतानि च कामाश्चोत्पद्यन्त इत्यर्थः । उदयास्तमयवेलायां हि  
पक्षिघोषादीनां च दर्शनादिति भावः ॥ ३ ॥

स य एतमेवं विद्वानादित्यं ब्रह्मेत्युपास्तेऽभ्याशो ह यदेन२  
साधवो घोषा आ च गच्छेयुरुप च निम्नेडेरन्निम्नेडेरन् ।

इति च्छान्दोग्योपनिषदि तृतीयप्रपाठकस्थैकोन-  
विंशः खण्डः ॥ १९ ॥

इति च्छान्दोग्योपनिषदि तृतीयः प्रपाठकः

समाप्तः ॥ ३ ॥

इशब्दः प्रसिद्धौ । एतमादित्यस्योपासकमभ्याशः क्षिप्रं यद्य इत्यर्थः ।  
ये साधवः शोमना घोषान्ते सर्वे उप समीप आ च गच्छेयुरागच्छेयुश्च ।  
निम्नेडेरन्मुखं च कुर्युरित्यर्थः । मृड मुखे चेति धातुरन्तर्मापितण्यर्थः ।  
द्विरक्तिरुपासमाप्स्यथा ॥ ४ ॥

इति च्छान्दोग्योपनिषत्प्रकाशिकायां तृतीयप्रपाठकस्थै-  
कोनविंशः खण्डः ॥ १९ ॥

इति च्छान्दोग्योपनिषत्प्रकाशिकायां तृतीयः प्रपाठकः  
समाप्तः ॥ ३ ॥

संवर्गविद्या प्रस्तूयते विद्यास्तुत्यर्थाऽऽख्यायिका—

जानश्रुतिर्ह पौत्रायणः श्रद्धा-  
देयो बहुदायी बहुपाक्य आस ।

जनश्रुतस्यापत्यं जानश्रुतिः । हशब्दः प्रसिद्धौ पुत्रस्य पुत्रः पौत्रस्त-  
स्यापत्यं पौत्रायणः । श्रद्धापुरःसरं देयं यस्य स श्रद्धादेयः । अर्थिभ्यो  
बहु दातुं शीलमस्य स बहुदायी । बह्वस्य गेहेऽन्नं पक्तव्यं यस्य स बहु-  
पाक्यः । एवंगुणसंपन्नो जानश्रुतिः कस्मिंश्चिद्देश आस ।

स ह सर्वत आवसथान्मापयांचके  
सर्वत एव मेऽन्नमत्स्यन्ति ॥ १ ॥

स ह जानश्रुतिः सर्वत एत्यातिथयो ममाहं भोक्ष्यन्त इत्यभिप्रा-  
येण सर्वासु दिक्षु ग्रामनगरमार्गारण्यादिषु पान्थानामनाथानां शीत-  
घातवर्षातिपनिवारकान्नोदकशयनाच्छादनादिपूर्णाः शालाः कारितवा-  
नित्यर्थः ॥ १ ॥

अथ ह हस्ता निरायामतिपेतुः ।

एवं सति कस्यांचिद्रात्रौ केचन महात्मानोऽन्नदानादिगुणैस्तोपिता  
भूत्वा हंसरूपाः सन्तो राज्ञो वर्शनगोचर आगताः ।

तद्धैव हस्तो हस्तमभ्युवाद ।

तत्तस्मिन्काले तेषां हंसानां मध्य एकः पृष्ठतो गच्छन्हंसोऽग्रेगामिर्ण  
केचन हंसमुवाच ।

भो भोऽयि भल्लाक्ष भल्लाक्ष जानश्रुतेः पौत्रा-  
यणस्य समं दिवा ज्योतिराततं तन्मा प्रसा-  
ङ्क्षीस्तत्त्वा मा प्रधाक्षीदिति ॥ २ ॥

भो भोऽधीति संबोध्य भल्लाक्ष भल्लाक्षेत्यनेन विपरीतलक्षणया मन्द-  
लौचनेति संभ्रमेण द्विवारं संबोधनम् । समं दिवा । स्वर्गेण समं विद्या  
दिवसेन समं वाऽस्य राज्ञस्तेजः प्रसृतं तत्तस्मिंस्तेजसि मा प्रसाङ्क्षीर्मा  
प्रसक्तो भूः । प्रसक्तौ को दोष इत्यत्राऽऽह—तत्त्वा मा प्रधाक्षीरिति ।  
तत्तेजस्त्वा मा वृहोदित्यर्थः ॥ २ ॥

तमु ह परः प्रत्युवाच ।

एवं जानश्रुतिप्रशंसारूपं वाक्यमुपश्रुत्य तदसहमान इवापरो हंसः  
प्रत्युवाच ।

कं धर एनमेतत्सन्तः सयुग्वानमिव रैकमात्येति ।

उ इत्यनर्थको निपातः । अरे कं सन्तं केन माहात्म्येन युक्तमेतं जान-  
श्रुतिं प्रति सयुग्वानं सशकटं रैकमिव रैकं प्रतीवेतत्प्रशंसापरं वचनं  
ब्रवीषि । रैक एव ब्रह्मज्ञो महाप्रभावः । अब्रह्मज्ञस्यास्य किं तेजः किं  
वा मां दहेदिति भावः ।

एवमुक्तः पश्चाद्धितीयहंसः पृच्छति—

यो नु कथं सयुग्वा रैक इति ॥ ३ ॥

य उक्तः स किंप्रकारः ॥ ३ ॥

इतर आह—

यथा कृतायविजितायाधरेऽयाः संयन्त्येवमेनं सर्वं  
तदभिसमेति यत्किंच प्रजाः साधु कुर्वन्ति ।

यथा लोके कृतनामाऽयो द्यूतसमयप्रसिद्धश्चतुरङ्गायस्तत्र विजितं  
जयो यस्य स कृतायविजितः पुरुषः । अथवा विजितं विजयस्तस्मा  
इत्यर्थः । तदर्थमितरे त्रिहोकाङ्का अधरे न्यूना अयाः संयन्ति संगच्छन्तेऽ-  
न्तर्मवन्ति । चतुरङ्के कृताय एकाङ्कद्व्यङ्कत्र्यङ्कगणां शतं सहस्रेषु संभव-  
तीति न्यायेन विद्यमानत्वात्तत्रैवान्तर्मवन्तीत्यतः कृताङ्कविजयेनैकाङ्का-  
दिविजयोऽप्यस्तीति भावः । एवमेव लोके प्रजा यच्छोभनं कर्मानुति-  
ष्ठन्ति तत्सर्वमेवं कृतायस्थानीयं रैकमभिसमेति संगच्छते । तत्कर्मणि  
सकलं शोभनं कर्मान्तर्गतमिति यावत् ।

यस्तद्वेद यत्स वेद स मयैतदुक्त इति ॥ ४ ॥

स रैको यद्वेद तदेवान्योऽपि यः कश्चिद्वेदं तज्ज्ञातमेवान्ये जानन्ति ।  
तज्ज्ञाने सर्वं ज्ञानमन्तर्गतमित्यर्थः । स तादृशो रैको मयैतद्विदानीं सयु-  
ग्वानमिव रैकमात्येत्युक्त इत्यर्थः । वेदान्ताचार्यस्तत्त्वटीकायामस्वार्थस्य  
प्रतिपादितत्वात् । उक्तं च भगवता भाष्यकृता—लोके यत्किंचित्साध-  
नुष्ठितं कर्म यत्र सर्वचेतनगतं विज्ञानं तदुभयं यदीयज्ञानकर्मान्तर्गतं

स रैक इत्याहेति । यदपि व्यासार्थैर्लघुसिद्धान्ते 'आवृत्तिरसकृदुपदेशात् ।' [ब० सू० ४ । १ । १ ।] इत्यत्र यस्तद्वेद यो वेदिता यत्स वेद यद्वेद्यं स मयैतदुक्तं स वेदिता रैक एतत्तद्वेद्यं ब्रह्मेत्येतदुभयं मयोक्तं तव मयोपदिष्टमित्यर्थं इत्युक्तं तदप्येतत्परं द्रष्टव्यं न तु प्रतीयमानार्थपरम् । यस्तद्वेद यत्स वेदेति वाक्यात् प्राचीने यथा कृतायविजितायाधरेऽयाः संयत्येवमेनं सर्वं तदभिसमेति । यत्किंच प्रजाः साधु कुर्वन्तीति वाक्ये ब्रह्मप्रसक्तेरेवाभावेन वेदिता वेद्यं च तवोपदिष्टमित्यस्यार्थस्यासंभवेन यस्तद्वेद यत्स वेदेति वाक्येन प्रतिपादनासंभवाद्भाष्यविरोधाच्चेत्यपि द्रष्टव्यम् । केचित्तु मगवता भाष्यकृता लघुसिद्धान्तभाष्ये यस्तद्वेद यत्सवेद स मयैतदुक्तमित्यत्रेत्येतद्वाक्यप्रतीकस्य धृतत्वात्तदनुरोधेन व्यासार्थैः स मयैतदुक्तमिति नपुंसकान्तपाठस्य गृहीततया तत्र नपुंसकस्योक्तशब्दस्य स इति पुंलिङ्गतच्छब्दविशेषणत्वाद्योगाद्यस्तद्वेद यत्स वेदेति पुंनपुंसकान्तपच्छब्दद्वयनिर्दिष्टयोर्बैतृवेद्ययोः स मयैतदुक्तमित्यत्र क्रमेण प्रतिनिर्देशकयोः स एतदिति पुंनपुंसकसर्वनामशब्दयोः श्रवणेन स वेदितैतद्वेद्यं परं ब्रह्मेत्येतदुभयं मयोक्तमित्यर्थस्यैव वाक्यस्वारस्यलभ्यत्वाच्च स एवार्थो युक्त इति व्यासार्थाभिप्रायः । न चात्रोदाहृतभाष्यविरोधः । 'प्रकाशश्च कर्मण्यभ्यासात्' [ब० सू० ३।२।२५] इति सूत्रे

वाचिकैः पक्षिमृगतां मानसैरन्त्यजातिताम् । ५

शरीरजैः कर्मदोषैर्याति स्थावरतां नरः ॥

इति मनुस्मृतौ च मनोव्यापारात्मके वेदने कर्मशब्दप्रयोगदर्शनेन यत्किंच प्रजाः साधु कुर्वन्तीत्यनेनैव सर्वप्रजानुष्ठितसाधुकर्मण इव सर्वचेतनगतज्ञानस्यापि ग्रहणं संभवतीत्यभिप्रायेणैव तत्र भाष्ये यत्किंचित्साध्वनुष्ठितं कर्म यच्च सर्वचेतनगतं विज्ञानमिति कर्मापेक्षया ज्ञानस्य पृथङ्निर्देशात् । अत एव पूर्ववाक्ये ब्रह्मप्रसक्तिरेव नास्तीत्यपि प्रत्युक्तम् । सर्वप्रजानुष्ठितसाधुकर्मणः सर्वचेतनगतज्ञानस्य च रैकज्ञानकर्मणोः स्वरूपेणान्तर्भावस्य दुरुपपादतया कृतायाधरायदृष्टान्तस्वारस्येन च रैकवेदनविषये तत्कर्मोद्दिश्यभूते च सविभूतिकब्रह्मणि सर्वप्रजानुष्ठितकर्मोद्दिश्यसर्वचेतनगतज्ञानविषययोरन्तर्भावस्यैव वक्तव्यत्वेन पूर्ववाक्ये ब्रह्मप्रसक्तेरावश्यकत्वात् । तच्चटीकाग्रन्थस्तु स मयैतदुक्त इति पुंलिङ्गान्तपाठे च सति तन्निर्वाहमात्राभिप्रायः । अतो व्यासार्थ-

प्रतिपादितार्थ एव भगवद्भाष्यकृदभिमत इति न काऽप्यनुपपत्तिरित्याहुः ॥ ४ ॥

तदु ह जानश्रुतिः पौत्रायण उपशुश्राव ।

तद्वह्नज्ञानविधुरतयाऽऽत्मनिन्दागर्भं तद्वचया च रैकप्रशंसारूपं वाक्यं स राजा शुश्राव ।

स ह संजिहान एव क्षत्तारमुवाच ।

स कथमपि निशामातिवाह्य संजिहान एव तल्पं त्यजन्नेव क्षत्तारमुक्तवान् ।

वैश्याद्वाह्यणकन्यायां क्षत्ता नाम प्रजायते ।

जीविकावृत्तिरेतस्य राजान्तःपुररक्षणम् ॥

इत्युक्त्वा राज्ञोऽन्तःपुररक्षकः प्रतिलोमजातिविशेषः क्षत्ता ।

अङ्गारे ह सयुग्वानमिव रैकमात्थेति यो

नु कथं सयुग्वा रैक इति ॥ ५ ॥

यथा कृतायविजितायाधरेऽयाः संयन्त्येवमेनं सर्वं

तदभिसमेति यत्किञ्च प्रजाः साधु कुर्वन्ति

यस्तद्वेद यत्स वेद स मयैतदुक्त इति ॥ ६ ॥

अरेऽङ्ग वत्सेति तं क्षत्तारं राजा संशोध्य रात्रावेवं हंसयोः संलापः समजनीति सयुग्वानमिव रैकमात्थेत्यादि हंसोक्तिप्रत्युक्तिवाक्यानुवादपूर्वकं रैकस्य चिद्धमुक्तवानित्यर्थः ॥ ५ ॥ ६ ॥

स ह क्षत्ताऽन्विष्य नाविदमिति प्रत्येयाय ।

स च क्षत्ता शकटलक्षणरैकचिद्धमनुस्मरन्ग्रामनगरादिक्रान्विष्य नाज्ञासिपमिति प्रत्यागतवान् ।

तं होवाच यत्रारे घाह्यणस्यान्वेपणा तदेनमर्हति ॥ ७ ॥

अरे घाह्यणस्य घाह्यणविदो यत्र विविक्तेषु नदीपुलिनारण्यादिषु मार्गेषु युक्तं तत्र गत्येनमर्ह रैकं प्राप्नुहि मार्गणं कुर्वित्युवाचेत्यर्थः ॥ ७ ॥

सोऽधस्ताच्छकटस्य पामानं कपमाणमुपोपविवेश ।

अथ पुनः स क्षत्ता गत्वा विजने कस्मिंश्चिद्देशे शकटस्याधस्तात्पा-  
मानं कण्डूयमानं रैकमेत्य दृष्ट्वा समीपे गत्वा विनयेनोपविष्टवान् ।

तः हाभ्युवाद त्वं नु भगवः सयुग्वा रैक इत्यहं ह्यरा  
इति ह प्रतिजज्ञे स ह क्षत्ताऽविदमिति प्रत्येयाय ॥ ८ ॥

इति छान्दोग्योपनिषदि चतुर्थप्रपाठकस्य

प्रथमः खण्डः ॥ १ ॥

हे भगवंस्त्वं वा रैक इति पृष्टे रैकोऽहमेवेति प्रत्युवाच तच्छ्रुत्वाऽज्ञा-  
सिपमिति प्रत्यागतः ॥ ८ ॥

इति छान्दोग्योपनिषत्प्रकाशिकायां चतुर्थप्रपाठकस्य  
प्रथमः खण्डः ॥ १ ॥

तद्दु ह जानश्रुतिः पौत्रायणः पद्शतानि  
गवां निष्कमश्वतरीरथं तदादाय प्रतिचक्रमे ।

उ हेत्यनर्थको निपातः । तत्तत्र जानश्रुतिर्गवां पद्शतानि निष्कं  
कण्ठामरणमश्वतरीयुक्तरथं तदा गृहीत्वा रैकं प्रति गतवान् ।

तः हाभ्युवाद ॥ १ ॥

गत्वा च राजा तं रैकमित्युवाचेत्यर्थः ॥ १ ॥

रैकेमानि पद्शतानि गवामयं निष्कोऽयमश्वतरीरथो नु म  
एतां भगवो देवताः शाधि यां देवतामुपास्ते इति ॥ २ ॥

हे रैकेतत्सर्वमानीतं तद्गृहाण त्वं यां देवतामुपास्ते तां देवतां मेऽनु-  
शाधि विविच्य ज्ञापयेति प्रार्थयामास ॥ २ ॥

तमु ह परः प्रत्युवाचाह हारेत्वा शूद्र तवैव सह गोभिरस्तु ।

अहेत्याश्चर्यं । योगमहिमविदितलोकत्रयो जानश्रुतिर्वह्यज्ञानविधुरता-  
निमित्तानादरगर्भहंसवाक्यश्रवणेन शोकाविष्टतां तद्वन्तरमेव ब्रह्मजि-

ज्ञास्योद्योगं च विदित्वाऽस्य ब्रह्मविद्यायोग्यतामभिज्ञाय सत्यामपि योग्यतायां चिरकालसेवां विनाऽर्थप्रदानेन शुश्रूषमाणस्य यावच्छक्तिप्रदानेन विना ब्रह्मविद्या प्रतिष्ठिता न भवतीति मत्वा तमनुगृह्णन्नस्य शोकाविष्टतामुपदेशयोग्यताख्यायिकां ब्रह्मजिज्ञासादार्यासिद्ध्यर्थं स्वयोगमहिमसाक्षात्कृतसकलवृत्तान्तत्वलक्षणस्वमहिमानं च शोचितृत्वप्रवृत्तिनिमित्तकशूद्रशब्दामन्त्रणेन ख्यापयन्हारेत्वा हारसहित इत्या रथोऽश्वतरीरथस्तेनैव गोमिः सहास्तु कलत्रहीनस्य ग्रामगृहादिगून्यस्य मम गोरथादिरक्षणे का शक्तिः । मत्प्रयोजनापर्यवसाय्यल्पधनदानेन च कथं तव ब्रह्मविद्या प्रतिष्ठिता भवेदित्युवाचेत्यर्थः । स्फापितं चेत्यादिना रक्प्रकरणे पठितेन शुचेर्दश्वेति सूत्रेण रक्प्रत्यये शुचेश्चकारस्य ढकारे, अमितभ्योर्दीर्घश्चेति पूर्वसूत्रानुवृत्तेन धातोरुकारस्य दीर्घादेशेन च शूद्रशब्दो निष्पन्नो भवति ।

तदु ह पुनरेव जानश्रुतिः पौत्रायणः

संहस्रं गवां निष्कमश्वतरीरथं दुहि-

तरं तदादाय प्रतिचक्रमे ॥ ३ ॥

त\* हाभ्युवाद रैकेद\* संहस्रं गवामयं

निष्कोऽयमश्वतरीरथ इयं जायाऽयं ग्रामो

यस्मिन्नास्तेऽन्वेव मा भगवः शार्धीति ॥४॥

तदभिप्रायं जानन्नधिकं गवां संहस्रं रैकस्य परिणयार्थं स्वकन्यामावासायं तत्रत्यं ग्रामं चोपाजहारेत्यर्थः ॥ ३ ॥

स्वोपहृतं सर्वं समर्प्य मामनुशाध्येय न प्रत्याख्याहीति प्रार्थयामासेत्यर्थः । यस्मिन्ग्रामे त्वमास्ते निवसिष्यसि सोऽयं तव वासार्थो ग्राम इत्यन्वयः ॥ ४ ॥

तस्या ह मुखमुपोद्गृह्णन्नुवाच ।

तस्या मुखमुपायनरूपापोपमद्वीकुर्वन्नुक्तवानित्यर्थः ।

आजहारेमाः शूद्रानेनैव मुखेनाऽऽलापयिष्यथा इति ।

इमा दक्षिणा आजहर्ष्य, आजहारेति व्यत्ययश्चान्दसः । अनेनैव मुखेनोपायेन मां ब्रह्मोपदेशरूपं पाक्यमान्वापयिष्यसे ब्रह्मविद्योपदेष्टारं



करिष्यसीत्यर्थः । 'थासः से' इत्येतद्भावश्छान्दसः । पुनरपि शूद्रेतिसंबोध-  
नस्य पूर्ववदेव प्रयोजनम् । अत्र शूद्रेतशब्दस्य न रुढ्या वर्णविशेषोऽर्थः ।  
चतुर्थवर्णस्य ब्रह्मविद्यायामनधिकारादिति द्रष्टव्यम् ।

ते हैते रैकपर्णा नाम महावृषेषु यत्रास्मा उवास ।

यत्र ग्रामेषु रैक उवास ते महावृषाख्यदेशेषु रैकपर्णा इति प्रसिद्धा-  
स्तान्ग्रामांश्चास्मै ददावित्यर्थः ।

तस्मै होवाच ॥ ५ ॥

इति छान्दोग्योपनिषदि चतुर्थप्रपाठकस्य

द्वितीयः खण्डः ॥ २ ॥

तत्सर्वं दत्तवते जानश्रुतये रैकः स्वोपास्यां देवतामुपदिदेशेत्यर्थः ॥ ५ ॥

इति छान्दोग्योपनिषत्प्रकाशिकायां चतुर्थप्रपाठकस्य

द्वितीयः खण्डः ॥ २ ॥

वायुर्वायु संवर्गः ।

संवर्जननामंगुणयोगाद्वायुरेव संवर्गः । संवर्जनं संग्रहणमेकीकृत्य  
ग्रहणमित्यर्थः । संवर्गत्वगुणको वायुर्ध्वेय इति यावत् ।

संवर्गत्वमेधोपपादयति—

यदा वा अग्निरुद्गायति वायुमेवाप्येति

यदा सूर्योऽस्तमेति वायुमेवाप्येति यदा

चन्द्रोऽस्तमेति वायुमेवाप्येति ॥ १ ॥

उद्गायत्युद्गासनं प्राप्नोति विनश्यतीत्यर्थः । शिष्टं स्पष्टम् ॥ १ ॥

यदाऽऽप उच्छुष्यन्ति वायुमेवापि-

यन्ति वायुर्ह्यैतान्सर्वान्संवृङ्क्ते ।

अग्निसूर्यचन्द्राणां तेजोरूपाणां जलस्य च लये वायावेकीभावाद्वायुः  
संवर्ग इत्यर्थः । प्रक्रमे हि 'एन० सर्वं तदभिसमेति' इत्यादिब्रह्मवि-  
द्याप्रशंसावगमाद्ब्रह्ममाणालिङ्गानुपपत्तेश्च वायुशब्देन वायुशरीरकः पर-  
मात्मोच्यते । संवृङ्क्ते एकीकृत्य गृह्णातीत्यर्थः ।

इत्यधिदैवतम् ॥ २ ॥

एवं देवेषु संवर्गोऽयमित्यर्थः ॥ २ ॥

अध्यात्मं प्राणः संवर्ग इत्याह—

अथाध्यात्मं प्राणो वाव संवर्गः स यदा स्वपिति ।

स पुरुषो यस्मिन्काले स्वपितीत्यर्थः ।

प्राणमेव वागप्येति प्राणं चक्षुः प्राणश्च श्रोत्रं प्राणं

मनः प्राणो ह्येवैतान्सर्वान्संबुद्धं इति ॥ ३ ॥

प्राणे वाक्चक्षुःश्रोत्रमनसाभेकीभावात्प्राणं संवर्गमुपासीतित्यर्थः ।  
अत्रापि प्राणशब्दस्तच्छरीरकपरमात्मपरो द्रष्टव्यः ॥ ३ ॥

उक्तमर्थमुपसंहरति—

तौ वा एतौ द्वौ संवर्गौ वायुरेव देवेषु प्राणः प्राणेषु ॥ ४ ॥

स्पष्टोऽर्थः ॥ ४ ॥

संवर्गविद्यास्तुत्यर्थमाख्यायिकेयमारम्यते—

अथ ह शौनके च कापेयमभिप्रतारिणं च काक्ष-

सेनिं परिविष्यमाणौ ब्रह्मचारी विभिक्षे ।

कापेगोत्रं शुनकपुत्रं काक्षसेनहृतमभिप्रतारिणामानं च तौ द्वौ स्यु-  
फारैः परिविष्यमाणौ भोजनायोपदिष्टौ कश्चित्संवर्गोपासको ब्रह्मचारी  
भिक्षितवान् ।

तस्मा उ ह न ददतुः ॥ ५ ॥

अयं ब्रह्मचारी संवर्गविद्यानिष्ठो दुरभिमानी पद्वक्ष्यति तच्छ्रोष्याव  
इति पुद्ग्या भिक्षां न दत्तयन्ती ॥ ५ ॥

स होवाच ।

स ब्रह्मचार्युवाच ।

महात्मनश्चतुरो देव एकः कः स जगार

शुवनस्य गोपास्तं कापेय नाभिपश्यन्ति

मर्त्या अभिप्रतारिन्ब्रह्मा यमन्तम् ।

अधिदैवतं महात्मनोऽग्न्यादित्यचन्द्रजलरूपान् । अध्यात्मं वाक्चक्षुःश्रोत्रमनोरूपांश्चतुरश्वतुःसंख्याकान्देवान्सर्वलोकस्य गोता स एक एव देवो वायुप्राणरूपी कः प्रजापतिर्जगार संहृतवान् । हे कापेयामिप्रतारिणावेवंभूतं प्रजापतिं बहुरूपतया वसन्तं मर्त्या मरणधर्माणोऽविद्यामोहिताः सन्तो न जानन्तीत्यर्थः । गोपा गुण रक्षणेऽसुप्रत्ययान्तः ।

यस्मै वा एतदन्नं तस्मा एतन्न दत्तमिति ॥ ६ ॥

जगत्सर्वं यस्मै यस्य संवर्गस्य प्रजापतेरन्नं तस्मै भिक्षमाणाय मह्यमन्नं न दत्तम् । अतः केऽपि न जानन्तीत्युपासनादाढ्यावत्तोपास्यैक्यबुद्ध्या भिक्षमाणाय स्वस्मा अप्रदानमेव स्वोपास्यदेवताया अपदानं मत्वा तस्मा एतन्न दत्तमिति तौ निन्दितवानित्यर्थः ॥ ६ ॥

तद्गुह्यं शौनकः कापेयः प्रतिमन्वानः प्रत्येयाय ।

कापेयः शौनकस्तद्ब्रह्मचारिणोक्तं प्रतिमन्वानो मनसाऽऽलोचयंस्तत्समीपं प्रत्यागत्योवाच ।

आत्मा देवानां जनिता प्रजानां हिरण्यदंष्ट्रो बभसोऽनसूरिर्महान्तमस्य महिमानमाहुरनयमानो यदनन्नमतीति वै वयं ब्रह्मचारिभेदमुपास्महे दत्तास्मै भिक्षामिति ॥ ७ ॥

देवानां नियन्ता प्रजानामुत्पादकः कमनीयदंष्ट्रायुक्तो हिरण्यविदारकदंष्ट्रायुक्त इति वा । बभसो भक्षणशीलोऽसुरसंहारक इति यावत् । असूरिरधिपश्चिन्न भवतीत्यनसूरिर्धिपश्चिदिति यावत् । अस्य च नृसिंहस्य परमात्मनो महिमानं महान्तमाहुः । यत्स्वयमन्वैरनद्यमानोऽनाश्रयमानोऽन्नं चागादिकं नाशयत्येवंभूतः परमात्मेव संवर्गो न त्वदुक्तः प्रजापतिरित्यर्थः । अतो वयं न त्वदुक्तं प्रजापतिरूपं संवर्गमुपास्महे । अपि तु परमात्मानमेव । अतस्त्वं संवर्गं यथावन्न जानासीत्युक्त्वाऽस्मै भिक्षां प्रयच्छतेति परिचारकानाहतुरित्यर्थः । अनेन संवर्गविद्याया वायुप्राणशरीरकपरत्वमाविष्कृतं भवति ॥ ७ ॥

तस्मा उ ह ददुः ।

तस्मै ब्रह्मचारिणे परिचारका भिक्षां ददुरित्यर्थः ।

संवर्गविद्यास्तुतये तत्संबन्धिपदार्थान्कृतायत्वेन विराद्वेनान्नत्वेना-  
न्नादित्वेन च स्तौति—

ते वा एते पञ्चान्ये पञ्चान्ये दश सन्तस्तत्कृतम् ।

अधिदैवतमग्न्यादित्यचन्द्रजलरूपाः पदार्था अपियन्तश्चत्वारोऽपीयमानो  
वायुरेक इति पञ्च । अध्यात्मं वागाद्या अपियन्तश्चत्वारोऽपीयमानः  
माण एक इति पञ्च । आहत्य दशत्वसंख्यामाप्ताः कृतापतां भजन्ते ।  
कृतसंज्ञके तस्मिन्नये चतुरङ्कायत्रयङ्कायद्वयङ्कायैकाङ्कायानामनुप्रविष्टतया  
दशाङ्कत्वम् । एकस्य द्वयोस्त्रयाणां चतुर्णां च समावेशे दशत्वसंख्या-  
संभवादिति भावः ।

तस्मात्सर्वासु दिक्ष्वन्नमेव दशकृतम् ।

तस्मान्द्वेतोः संवर्गविद्योपास्यं दशत्वसंख्यायुक्ततया कृतायरूपं सद्-  
शतु दिक्षु विद्यमानमन्नमेव भवति । 'दशाक्षरा विराट्' 'अष्टं विराट्'  
इति श्रुतेः ।

सैषा विराडन्नादी ।

दशत्वसंख्याश्रयत्वाद्दशाक्षरा विराडिति विराट्छब्दो भवति । अन्न-  
मतीत्यन्नादी । कृतसंज्ञकेऽप्ये दशसंख्याया मक्षययदन्तर्भूतत्वाद्दशत्वसं-  
ख्यायाश्च विरादत्वाद्विराजश्चान्नत्वाच्च दशसंख्यागर्भकृतायस्थानीयसं-  
वर्गविद्योपास्यस्यान्नादित्वमप्यस्तीत्यर्थः ।

तयेदं सर्वं दृष्टम् ।

तया विराजोपासितया दशदिग्बन्धिपदार्थजातं दशत्वसंख्यासाध्या-  
दृष्टं भवत्युपासितं भवतीत्यर्थः ।

तदुपासनस्य फलमाह—

सर्वमस्येदं दृष्टं भवत्यन्नादो भवति

य एवं वेद य एवं वेद ॥ ८ ॥

इति च्छान्दोग्योपनिषदि चतुर्थप्रपाठकस्य

तृतीयः गण्डः ॥ ३ ॥

तदुपासकस्य सार्वभ्यं ब्रह्मलक्षणान्नानुभवश्च भवतीत्यर्थः । विद्यास-  
माप्तिद्योतकं द्विर्बचनम् । व्यासार्थेस्तु 'छन्दोभिधानात्' [ब० सू० १।१।  
२५] इति सूत्रेऽन्नादिति पाठमाश्रित्यान्नं च तदतीत्यन्नादिति भोक्तृत्व-  
भोग्यत्वाश्रयपरमात्मपरतया व्याख्यातम् । अस्याः संवर्गविद्यायाः परमा-  
त्मपरत्वमेव न प्रसिद्धवायुप्राणविषयत्वम् । 'यथा कृतायधिजिताया-  
धरेऽप्याः संयन्ति' इत्यादिना संवर्गविद्यानिर्दरैकप्रभावे सर्वेषामन्तर्भाव-  
वर्णनात् । 'आत्मा देवानां जनिता प्रजानां हिरण्यदंष्ट्रो धमसोऽनसूरी-  
र्महान्तमस्य महिमानमाहुरनद्यमानो यदनन्नमतीति' इतराविनाश्यत्वे  
सति सकलविनाशकत्वसर्वसंप्रतिपन्नमहामहिमशालित्वसर्वदेवनियन्तृत्व-  
ब्रह्मादिसकलप्रजोत्पादकत्वहिरण्यदंष्ट्रत्वाद्युपलक्षितनृसिंहविग्रहत्वादिप्र-  
तिपादनात् । 'वै षयं ब्रह्मचारिन्नेदमुपास्महे' इति कशब्दितप्रजाप-  
त्यात्मकसंवर्गप्रत्याख्यानाच्च परमात्मधिपयैवेयं विद्येति द्रष्टव्यम् । एत-  
त्त्वण्डान्तर्गतवाक्यविषयकमधिकरणमुपन्यस्यते समन्वयाध्याये । जान-  
श्रुतिं शूद्रेत्यामन्त्र्य रैको ब्रह्मविद्याभुपदिदेशेति संवर्गविद्यायाः श्रवणा-  
दिदुरादीनां ब्रह्मनिष्ठानामपि दर्शनादग्निविद्यासाध्ययज्ञादिष्वग्निविद्या-  
शून्यानां शूद्राणां कर्मकाण्डापशूद्राधिकरणन्यायेनाधिकाराभावेऽपि  
ब्रह्मोपासनेऽधिकारः संभवत्येव । न च शूद्रस्य ब्रह्मोपासनोपयुक्तज्ञाना-  
संभवः शङ्कनीयः । इतिहासपुराणादिना तज्ज्ञानसंभवात् । न चैवं  
यज्ञादिष्वपि तथा प्रसङ्गः । अग्न्यभावात् । "तस्माच्छूद्रो यज्ञेऽनव-  
कृतः" [ते० सं० ७।१।१।६] इति यज्ञानुष्ठानस्य निषिद्धतया च तस्य  
तदसंभवेऽपि संवर्गविद्यागतशूद्रशब्द्वामन्त्रणलिङ्गानुग्रहाद्ब्रह्मोपासनाधि-  
कारोऽङ्गीकर्तव्य एवेति पुर्यपक्षे प्राप्त उच्यते--'शूद्रस्य तदनादरश्रवणा-  
त्तदाश्रवणात्मूच्यते हि' [ब० सू० १।३।३४] शोचितृत्वप्रवृत्तिनिमित्तकेन  
शूद्रशब्देन जानश्रुतेः 'कम्बर एनमेतत्सन्तः सयुग्वानमिव रैकमात्य' इति  
हंसोक्तानादरगर्भवाक्यश्रवणात्तदाश्रवणहेतुभूतादुत्पन्ना शुकसूच्यते । न  
चतुर्थवर्णत्वं यौगिकार्थस्य प्रकृतस्य मानान्तराविरुद्धस्य ग्रहणसंभवे  
मानान्तराविरुद्धस्य रूढ्यर्थस्याग्राह्यत्वाच्छूद्रस्य ब्रह्मोपासनौपयिकवै-  
दुष्यलक्षणसामर्थ्यासंभवाच्च न ब्रह्मविद्यायामधिकारः । वैदिकविधी-  
नामध्ययनविधिलब्धवेदजन्यज्ञानवस्त्रैर्वाणिकाधिकारिणः । अनाद्यनिवृ-  
त्तानां शूद्राधिकारानाक्षेपकत्वादिति न्यायस्य यज्ञोपासनयोरविशो-  
पात् । 'तस्माच्छूद्रो यज्ञेऽनवकृतः' [ते० सं० ७।१।१।६] इत्यस्य

न्यायसिद्धैकदेशत्वानुवादित्वेन तस्य विनिगमकत्वासंभवात् । 'क्षत्रियत्वगतेश्च' [ब० सू० १।३।३५] । एकान्नप्रदत्वक्षत्रप्रेषणरैककन्याप्रदानानेकग्रामदानादिना जानश्रुतेः क्षत्रियत्वावगतेश्च । एतेषां क्षत्रियधर्मत्वस्यैव शास्त्रीयत्वात् । 'उत्तरत्र चैत्ररथेन लिङ्गात्' [ब० सू० १।३।३५] । संवर्गविद्यासंबन्धिनोऽभिप्रतारिनाम्नश्चैत्ररथवंश्यस्य क्षत्रियत्वतादृशेन ब्राह्मणेन शौनकेन कापेयेन साहचर्यदर्शनादिहापि संवर्गविद्यासंबन्धिरैकेण ब्राह्मणेन सहचरितजानश्रुतिरपि क्षत्रिय एवेत्यवसीयते । नन्वभिप्रतारिणः क्षत्रियत्वं कुत इति चेत्, चित्ररथवंश्यत्वात् । ननु तदपि कुतोऽप्रगतमिति वाच्यम् । कापेययाज्यत्वाल्लिङ्गात् । न च कापेययाज्यत्वे चित्ररथवंश्यत्वं कुत इति वाच्यम् । ' एतेन वै चैत्ररथं कापेया अपाजयन् ' [ ताण्ड्यब्रा० २० । १२ । ५ । ] इति छन्दोगब्राह्मणे चित्ररथस्य कापेययाज्यत्वश्रवणात् । नन्वभिप्रतारिणः कापेययाज्यत्वं वा कुतोऽवसीयते । ' शौनकं च कापेयमभिप्रतारिणं च काक्षसेनिं परिविष्यमाणां ब्रह्मचारी विभिक्षे ' [ छा० ४ । ३ । ५ । ] इत्येकपद्वत्स्युपवेशमात्रस्य श्रवणात् । नानादेशागतानां परस्परसंबन्धन्यानामप्येकपद्वत्स्युपवेशसंभवात् । अस्तु वा कथंचिद्याज्ययाजकभायः । तायता छन्दोगब्राह्मणे चित्ररथस्य कापेययाज्यत्वश्रवणेन चित्ररथरथमेव सिध्येन्न तु तद्व्यत्ययमिति चेदुच्यते । कापेयाभिप्रतारिणोः क्लृप्तसंबन्धयोरैकपद्वत्स्युपवेशस्योचितत्वात्कापेयानां चित्ररथवंश्यानां च याज्ययाजकभायसंबन्धस्यान्यत्र प्रसिद्धत्वाद्भिप्रतार्यपि कापेययाज्यचित्ररथवंश्य इत्येवावसीयते । न च कापेययाज्यतया चित्ररथरथमेवास्त्विति शक्यम् । अभिप्रतारिसंज्ञायकत्वे चित्ररथसंज्ञानियेशासंभवात्त्रापं चित्ररथः, अपि तु तद्व्यत्ययः समानान्वयानां याज्ययाजकभायस्य लोकेयदप्रसिद्धत्वात् । न च कापेययाज्यस्य चित्ररथस्य क्षत्रियत्वे किं प्रमाणमिति वाच्यम् । ' एतेन वै चित्ररथं कापेया अपाजयन्तस्माश्चैत्ररथो नामैकः क्षत्रपतिरजापत ' इति चित्ररथोत्पन्नस्य क्षत्रियत्वापेक्षनात् । ततश्चात्र ब्राह्मणक्षत्रिययोः शौनकाभिप्रतारिणोः संवर्गविद्यासंबन्धश्रवणादिहापि तद्विद्यासंबन्धिनो रैकजानश्रुत्योर्ब्राह्मणत्वं क्षत्रियत्वमवसीयते । ' मन्त्रागमनां तदभावाभिष्टापाश ' [ ब० सू० १।३।३६ ] । मन्त्रविद्योपदेशप्रदेशेषु ' उप त्वा मेप्ये न मत्याद्गा इति ' [ छा० ४।१।५ ] ' तं होषनिन्वे ' [ शत० ब्रा० १।१।५।१।३ ] ' अर्धादि

भगव इति होपससाद् सनत्कुमारं नारदः ' [छा० ७।१।१] 'समित्पा-  
णयो भगवन्तं पिप्पलादमुपपन्नाः ' [ प्र० १।१।१ ] इति संस्कारः परा-  
सृश्यते । शूद्रस्य संस्काराभावोऽभिलष्यते—

शूद्रश्चतुर्थो वर्ण एकजातिः [ म० १०।४ ] ।

न शूद्रे पातकं किञ्चिन्न च संस्कारमर्हति [ म० १०।१२६ ] इति ।

तदभावनिर्धारणे च प्रवृत्तेः [ ब्र० १।३।३७ ] । शूद्रत्वाभावनिर्धारणे  
सत्येव विद्योपदेशाय प्रवृत्तिर्हृश्यते । 'नैतदब्राह्मणो विवक्तुमर्हति समिधं  
सौम्याऽऽहरोप त्वा नेप्ये न सत्यादगाः' [ छा० ४।४।५ ] इति । 'श्रवणा-  
ध्ययनार्थप्रतिषेधात्' [ ब्र० सू० १।३।३८ ] 'पद्य ह वा एतच्छ्रमशानं यच्छूद्र-  
स्तस्माच्छूद्रसर्मापि नाध्येतव्यम्' [ वा० धर्म० १८ । ११ ] इति ।  
तस्माच्छूद्रस्य वेदश्रवणप्रतिषेधेन तदध्ययनतदर्थानुष्ठानयोः सुतरां  
प्रतिषेधात् । 'स्मृतेश्च' [ ब्र० सू० १।३।३८ ] 'अथ हास्य  
वेदमुपशृण्वतस्त्रपुजतुभ्यां श्रोत्रप्रतिपूरणमुदाहरणे जिह्वाछेदो धारणे  
शरीरच्छेदः' [ गौ० ध० १२।५।६ ] इति स्मृत्या च श्रवणादिकं  
शूद्रस्य प्रतिषिद्धम् । अतो न ब्रह्मविद्यायां शूद्रस्याधिकारः । विदुराव-  
यस्तु भवान्तराधिगतज्ञानाप्रमोपाज्ज्ञानवन्तः । प्रारब्धकर्मवशाच्चेदृश-  
जन्मयोग इति तेषां ब्रह्मनिष्ठत्यम् । ननु शूद्राणां ब्रह्मोपासनानधिकारे  
श्रीपञ्चरात्राद्यागमोक्ततान्त्रिकमन्त्रानुसंधानपूर्वकब्रह्मोपासनेऽप्यधिका-  
रो न स्यात् । नारदस्य शूद्रजन्मनि महर्षिवचनादनुष्ठितमच्युतोपासनम-  
प्यमामाणिकं स्यादिति चेत् । न हि ब्रह्मोपासनमात्रे शूद्रस्यानधिकारं  
ब्रूमः । अपि तु संवर्गविद्यादिषु वैदिकेषूपासनेषु । अतो नात्र तद्वोप-  
शङ्कावकाशः । ननु 'संवन्धादेवमन्यत्रापि' [ ब्र० सू० ३।३।२० ]  
इत्यधिकरणे व्याहृतिविद्याया अध्यात्माधिदैवतस्थानभेदेन भेदस्य  
प्रतिपादितत्वात्संवर्गविद्याया अप्यध्यात्माधिदैवतस्थानभेदेन भेदः स्यात् ।  
न चेष्टापत्तिः । 'अनु म एतां भगवो देवताः शाधि यां देवतामुपास्ते'  
[ छा० ४।२।२ ] इति ब्रह्मविद्यामात्रार्थिने जानश्रुतये विद्याद्वयो-  
पदेशस्यायुक्तत्वादिति चेन्मैवम् । व्याहृतिविद्यायां 'य एष एतस्मिन्म-  
ण्डले पुरुषो यश्चायं दक्षिणेऽक्षन्' [ बृ० ५।५।२ ] इत्यत्रैव वायौ  
प्राणे इत्येवं वायुप्राणयोः स्थानत्वेन निर्देशाभावात्स्थानभेदप्रयुक्तवि-  
द्याभेदाप्रसक्तेः 'यां देवतामुपास्ते' इति रैकोपास्यदेवताया उपासन-  
प्रकारे पृष्ठे रैकोपास्यसंवर्गस्य देवतात्मलक्षणस्थानभेदेनोपासनाद्वयसं-  
२८

न्धमभिधेत्योपासनाद्वयोपदेशे दोषाभावाच्च । न च ' विकल्पोऽविशिष्ट-  
फलत्वात् ' [ ब्र० सू० ३ । ३ । ५९ ] इति न्यायेन रैक्तस्य विद्याह-  
यानुष्ठानाभावात्स्वानुष्ठीयमानविद्यामात्रोपदेश एव युक्तो नाधिक इति  
वाच्यम् । अप्रयोजकत्वात् । परोपदेशे स्वावगतेरेव प्रयोजकत्वेन  
स्वानुष्ठानस्याप्रयोजकत्वादिति स्थितम् । प्रकृतमनुसरामः ॥ ८ ॥

इति च्छान्दोग्योपनिषत्प्रकाशिकायां चतुर्थप्रपाठकस्य  
तृतीयः खण्डः ॥ ३ ॥

पौडशकलवृक्षविद्यां प्रस्तौति—

सत्यकामो ह जावालो जवालां मातरमामन्त्रयांचक्रे ।

हेत्यतिद्वयार्थः । जवालासुतः सत्यकामनामा जवालां मातरमामन्त्रि-  
तवान् ।

वृक्षचर्यं भवति विवत्स्यामि किंगोत्रो न्वहमस्मीति ॥ १ ॥

हे भवति स्वाध्यायग्रहणायाऽऽचार्यकुले वृक्षचर्यं विवत्स्यामि मे  
गोत्रं किमिति पृष्टवान् ॥ १ ॥

सा ह्येनमुवाच नाहमेतद्वेद तात यद्वेदान्स्त्वमसि बह्वहं  
चरन्ती परिचारिणी यौवने त्वामलभे साऽहमेतन्न वेद  
यद्वेदान्स्त्वमसि जवाला तु नामाहमस्मि सत्यकामो  
नाम त्वमसि सत्यकाम एव जावालो ब्रवीथा इति ॥ २ ॥

अहं मत्तृगृहेऽतिथ्यग्यागतादिभ्यो बहु परिचर्याजातं चरन्ती गुर्वादि-  
परिचरणशीला च मती तद्यासङ्गेन गोत्रानभिज्ञं यौवनेकाले त्वां  
लभयती, अतो गोत्रं न जाने । अतो जवालायाः पुत्रः सत्यकामना-  
माऽहमस्मि नाहं गोत्रं येदिति गुरुसमीपे ब्रूहीत्युक्तयतीत्यर्थः ॥ २ ॥

स ह्यारिष्टमत्तं गातमभेत्योवाच ।



तः होवाच किंगोत्रो नु सोम्यासीति ।

किंगोत्रस्त्वम् । ज्ञातकुलगोत्र उपनेतव्यः । अन्ततः शूद्रत्वाभावो हि निश्चेतव्य इत्यभिप्रायः ।

स होवाच नाहमेतद्वेद भो यद्गोत्रोऽहमस्म्यपृच्छं  
मातरः सा मा प्रत्यब्रवीद्वहहं चरन्ती परिचारिणी  
यौवने त्वामलभे साऽहमेतन्न वेद यद्गोत्रस्त्वमसि  
जबाला तु नामाहमस्मि सत्यकामो नाम त्वमसीति  
सोऽहः सत्यकामो जाबालोऽस्मि भो इति ॥ ४ ॥

स्पष्टोऽर्थः ॥ ४ ॥

तः होवाच नैतद्ब्राह्मणो विवक्तुमर्हति समिधं  
सोम्याऽऽहरोप त्वा नेप्ये न सत्यादगा इति ।

एतादृशमार्जवयुक्तं वचो नाब्राह्मणो विशेषेण वक्तुमर्हति । अत्र ब्राह्मणशब्दस्यैवर्णिकमात्रपरः । अत्रैवर्णिकः शूद्र इति यावत् । शूद्रो न विवक्तुमर्हति शूद्राणां कुटिलस्वभावत्वादिति भावः । हे सोम्य, उपनयनसंस्कारार्थं समिधमाहर सत्यं नातिक्रान्तवानसि सत्यमेवोक्तयानसि । अतस्त्वामुपनेप्य इत्यर्थः । सूत्रितं च—‘तद्भावनिर्धारणे च प्रवृत्तेः’ [ ब० सू० १ । ३ । ३७ ] इति शूद्रत्वाभावनिश्चये सत्येवोप त्वा नेप्य इत्पुनयनप्रवृत्तेर्दर्शनादित्यर्थः । अतोऽब्राह्मणशब्दः शूद्रपरः ।

तमुपनीय कृशानामवलानां चतुः-  
शता गा निराकृत्योवाच ।

तमेवमाचार्य उपनीय कृशानामवलानां गवां मध्येऽतिदुर्बलानि कृशानि गवां चत्वारि शतानि पृथक्कृत्येदं वक्ष्यमाणमुवाचेत्यर्थः ।

इमाः सोम्यानुसंभ्रजेति ।

इमा गा अनुगच्छेति ।

ता अभिप्रस्थापयन्नुवाच नासहस्रेणाऽऽवर्तयेति ।

स सत्यकामः सहस्रसंख्यापूरणात्प्राङ् न प्रतिनिवृत्तो भवानीति गा  
अरण्यं प्रस्थापयन्नुवाचेत्यर्थः ।

स ह वर्षगणं प्रोवास ।

चिरकालं तृणोदकादिपूर्णं वने गाः प्रवेद्योषितवान् ।

ता यदा सहस्रं संपेदुः ॥ ५ ॥

इति च्छान्दोग्योपनिषदि चतुर्थप्रपाठकस्य

चतुर्थः खण्डः ॥ ४ ॥

यस्मिन्काले ताः सहस्रं संपन्ना बभूवुस्तावन्तं वर्षगणं वन उषितवा-  
नित्यर्थः ॥ ५ ॥

इति च्छान्दोग्योपनिषत्प्रकाशिकायां चतुर्थप्रपाठकस्य  
चतुर्थः खण्डः ॥ ४ ॥

अथ हैनमृषभोऽभ्युवाद सत्यकामश्च इति ।

एनं गवां संरक्षणेन प्रीतदेवताविशेषाधिष्ठितर्षभः सत्यकामश्च इत्या-  
भ्रमितयान् । सत्यकामश्च इति दूराद्धृते चेति प्लुतः ।

भगव इति ह प्रतिशुश्राव प्राप्ताः सौम्य सह-

स्रः स्मः प्रापय न आचार्यकुलम् ॥ १ ॥

ब्रह्मणश्च ते पादं ब्रवाणीति ।

प्रतिशुश्राव प्रत्युत्तरं ददे । सत्यकाम इति शेषः । ऋषभ आह  
सहस्रसंख्यां वयं प्राप्ताः स्मः । तय प्रतिज्ञा च निर्व्यूढा । अस्मानाचार्य-  
कुलं प्रापय । प्रीतश्च तेऽहं ब्रह्मणः पादं ब्रवाणीति ।

इतर आह—

ब्रवीतु मे भगवानिति तस्मै होवाच प्राची दिक्कला

प्रतीची दिक्कला दक्षिणा दिक्कलोदीची दिक्कलैप धे

सौम्य चतुष्कलः पादो ब्रह्मणः प्रकाशवान्नाम ॥ २ ॥

स य एतमेवं विद्वांश्चतुष्कलं पादं ब्रह्मणः प्रका-  
शवानित्युपास्ते प्रकाशवानस्मिँल्लोके भवति ।

एकैकस्य हि गोः पादस्य चत्वारोऽवयवाः पुरतः सुरद्वयं पृष्ठतः  
पार्श्वद्वयं चातः पादश्चतुष्कलो भवति । ततश्च प्रागादिदिक्चतुष्टयं  
ब्रह्मणः पादत्वेन प्रकाशवानित्युपास्ते प्रकाशवन्नामकत्वेन य उपास्ते  
स इह प्रकाशवान्भवति ।

नैतावन्मात्रं फलमित्याह—

प्रकाशवतो ह लोकाञ्जयति य एतमेवं विद्वांश्चतु-  
ष्कलं पादं ब्रह्मणः प्रकाशवानित्युपास्ते ॥ ३ ॥

इति छान्दोग्योपनिषदि चतुर्थप्रपाठकस्य  
पञ्चमः खण्डः ॥ ५ ॥

उक्तोऽर्थः ॥ १ ॥ २ ॥ ३ ॥

इति छान्दोग्योपनिषत्प्रकाशिकायां चतुर्थप्रपाठकस्य  
पञ्चमः खण्डः ॥ ५ ॥

अग्निष्टे पादं वक्तेति ।

एवं स्वयं पादमुक्त्वा पादान्तरमग्निरुपदेक्ष्यतीत्युक्त्वा तूष्णीं बभू-  
वेत्यर्थः ।

स ह श्वोभूते गा अभिप्रस्थापयांचकार ता यत्राभि  
सायं बभूवुस्तत्राग्निमुपसमाधाय गा उपरुध्य  
समिधमाधाय पश्चादग्नेः प्राङुपोपविवेश ॥ १ ॥

स ह सत्यकामोऽपरेष्टुर्नित्यनैमित्तिकं कर्म कृत्वाऽऽचार्यकुलाभि-  
सुरुषेण गाः प्रस्थाप्य ताः सर्वा गावो यत्र देशे सायंकालेऽभिवभूवुः  
परितः स्थिता भवन्ति तत्राग्निमाहृत्य गाश्चोपरुध्य संभ्यामुपास्य समि-  
धमाधाय ऋषभवचो ध्यायन्नग्नेः पश्चात्प्राङ्मुख उपविष्टवानित्यर्थः ॥१॥

तमग्निरभ्युवाद सत्यकाम ३ इति  
भगव इति ह प्रतिशुश्राव ॥ २ ॥

ब्रह्मणः सोम्य ते पादं ब्रवाणीति ब्रवीतु मे भग-  
वानिति तस्मै होवाच पृथिवी कलाऽन्तरिक्षं  
कला योः कला समुद्रः कल्प वै सोम्य चतु-  
ष्कलः पादो ब्रह्मणोऽनन्तवान्नाम ॥ ३ ॥

स य एतमेवं विद्वाश्चतुष्कलं पादं ब्रह्मणोऽनन्त-  
वानित्युपास्तेऽनन्तवानस्मिँल्लोके भवत्यनन्तवतो ह  
लोकाञ्जयति य एतमेवं विद्वाश्चतुष्कलं पादं  
ब्रह्मणोऽनन्तवानित्युपास्ते ॥ ४ ॥

इति च्छान्दोग्योपनिषदि चतुर्थप्रपाठकस्य  
पष्ठः खण्डः ॥ ६ ॥

ह्रस्वस्ते पादं वक्तवति स ह श्वोऽभूते गा अग्निप्र-  
स्थापयांचकार ता यत्राग्नि सायं बभूवुस्तत्राग्निमु-  
पसमाधाय गा उपरुध्य समिधमाधाय पश्चादग्नेः  
प्राङ्मुपोपविवेश ॥ १ ॥

तश्च ह्रस्व उपनिषत्याभ्युवाद सत्यकामा ३  
इति भगव इति ह प्रतिशुश्राव ॥ २ ॥

ब्रह्मणः सोम्य ते पादं ब्रवाणीति ब्रवीतु मे  
भगवानिति तस्मै होवाचाग्निः कला सूर्यः कला  
चन्द्रः कला विद्युत्कल्प वै सोम्य चतुष्कलः  
पादो ब्रह्मणो ज्योतिष्मान्नाम ॥ ३ ॥

स य एतमेवं विद्वाश्श्वतुष्कलं पादं ब्रह्मणो ज्योतिष्मानित्युपास्ते ज्योतिष्मानस्मिँल्लोके भवति ज्योतिष्मतो ह लोकाञ्जयति य एतमेवं विद्वाश्श्वतुष्कलं पादं ब्रह्मणो ज्योतिष्मानित्युपास्ते ॥४॥

इति छान्दोग्योपनिषदि चतुर्थप्रपाठकस्य सप्तमः खण्डः ॥ ७ ॥

मद्गुप्ते पादं वक्तेति स ह श्वोभूते गा अभिप्रस्थापयांचकार ता यत्राभि सायं बभूवुस्तत्राग्निमुपसमाधाय गा उपरुध्य समिधमाधाय पश्वादग्नेः प्राङ्ङुपोपविवेश ॥ १ ॥

तं मद्गुरुपनिषत्याभ्युवाद सत्यकाम ३ इति भगव इति ह प्रतिशुश्राव ॥ २ ॥

ब्रह्मणः सोम्य ते पादं ब्रवाणीति ब्रवीतु मे भगवानिति तस्मै होवाच प्राणः कला चक्षुः कला श्रोत्रं कला मनः कलैप वै सौम्य चतुष्कलः पादो ब्रह्मण आयतनवान्नाम ॥ ३ ॥

स य एतमेवं विद्वाश्श्वतुष्कलं पादं ब्रह्मण आयतनवानित्युपास्त आयतनवानस्मिँल्लोके भवत्यायतनवतो ह लोकाञ्जयति य एतमेवं विद्वाश्श्वतुष्कलं पादं ब्रह्मण आयतनवानित्युपास्ते ॥ ४ ॥

इति छान्दोग्योपनिषदि चतुर्थप्रपाठकस्याष्टमः खण्डः ॥ ८ ॥

प्राप हाऽऽचार्यकुलं तमाचार्योऽभ्युवाद सत्य-  
काम३ इति भगव इति ह प्रतिशुश्राव ॥१॥

ब्रह्मविदिव वै सौम्य प्राप्ति को नु त्वाऽनुशशासेति ।

को वा ते ब्रह्मोपदिष्टवानित्यर्थः । शिष्टं स्पष्टम् ॥ १ ॥

अन्ये मनुष्येभ्य इति ह प्रतिजज्ञे ।

मनुष्या मां नानुशिष्टवन्तः । न हि भगवतः शिष्यं मां कश्चिन्मनु-  
ष्योऽनुशासितुमुत्सहते, अपि तु देवा एवानुशिष्टवन्त इति प्रति-  
ज्ञातवान् ।

भगवाःस्त्वेव मे कामे वृथात् ॥ २ ॥

काम इच्छायां सत्यां मे भगवानेव वक्ष्यति । मम किमर्थमितर-  
प्रार्थनमित्यर्थः ॥ २ ॥

किंच—

श्रुतः खेव मे भगवद्दशेभ्य आचार्या-  
द्देव विया विदिता साधिष्ठं प्रापदिति ।

आचार्यादेवाधिगता विद्या साधिष्ठं साधुतमस्यं प्रापदिति प्राप्नोतीति  
भगवद्दशेभ्यो मे मया श्रुतम् । अतो नाहं भगवत्तोऽन्यस्मादनुशासनं  
पाञ्छामीति भावः ।

तस्मै हैतदेवोवाच ।

एषमुक्त आचार्यस्तस्मै सत्यकामापेतदेव षोडशकलब्रह्मविज्ञानमेषो-  
वाच । तद्देवान्यूनानतिरिक्तमुवाचेत्यर्थः ।

तत्र हेतुमाह—

अत्र ह न किंचन वीयापेति वीयापेति ॥ ३ ॥

इति च्छान्दोग्योपनिषदि, चतुर्थमपाठकस्य

नवमः गण्डः ॥ ९ ॥

अत्र षोडशकलविद्यायां किञ्चिदपि न वीयाय वैविध्यं न प्राप्तम् ।  
अतो हेतोर्विद्याप्रकारे भेदाभावादन्यूनानतिरिक्तं तदेवोवाचेत्यर्थः । द्विरु-  
क्तिर्विद्यासमाप्त्यर्था ॥ ३ ॥

इति च्छान्दोग्योपनिषत्प्रकाशिकायां चतुर्थप्रपाठकस्य  
नवमः खण्डः ॥ ९ ॥

उपकोशलविद्यां ब्रह्ममाह—

उपकोशलो ह वै कामलायनः  
सत्यकामे जाबाले ब्रह्मचर्यमुवात् ।

कमलसुत उपकोशलनामाऽत्र पूर्वोक्ते जाबाले सत्यकामे विद्यार्थं  
ब्रह्मचर्यमुवात्सीत् ।

तस्य ह द्वादश वर्षाण्यग्नीन्परिचचार ।

तदग्निशुभ्रूपां द्वादशवर्षं कृतवान् ।

स ह स्मान्यानन्तेवासिनः समावर्तय-

स्तः ह स्मैव न समावर्तयति ॥ १ ॥

स्वाध्यायार्थिन इतरान्ब्रह्मचारिणः स्वाध्यायं ग्राहयित्वा समावर्त-  
यन्तं ब्रह्मविद्यार्थिनं ज्ञात्वा चिरसेवामन्तरेण ब्रह्मविद्या नोपदेष्टव्येति  
मत्वा तमेव न समावर्तयति स्म ॥ १ ॥

तं जायोवाच ततो ब्रह्मचारी कुशलमग्नीन्पर्य-

चारीन्मा त्वाऽग्नयः परिप्रवोचन्प्रव्रूहास्मा इति ।

तपसा ततो ब्रह्मचारी सम्यग्ग्निशुभ्रूपां कृतवान् । एतस्य विद्यानुप-  
देशे तत्परिचरणप्रीता अग्नय एव गृह्णां कुर्युः । अतो यथा त्वां मा परि-  
प्रवोचन्नाग्नयस्तथाऽस्मा उपकोशलाय विद्यामुपदिशेति तस्य भार्यो-  
क्तव्यतीत्यर्थः ।

तस्मै हाप्रोच्यैव प्रवासांचके ॥ २ ॥

एवं जायोक्तोऽप्याचार्यस्तस्य विद्यामनुपदिश्यैव देशान्तरं प्रो-  
पितः ॥ २ ॥

स ह व्याधिनाऽनशितुं दध्रे ।

स उपकोसलो मानसेन दुःखेन पीडितः सन्ननशनायावतस्थे ।  
घृष्टवस्थान इति हि धातुः ।

तमाचार्यजायोवाच ब्रह्मचारि-  
न्नशान किं नु नाश्नासीति ।

स्पष्टोऽर्थः ।

स होवाच ब्रह्म इमेऽस्मिन्पुरुषे कामा नानात्यया  
व्याधिभिः प्रतिपूर्णाऽस्मि नाशिष्यामीति ॥ ३ ॥

अस्मिञ्जीवे ब्रह्मप्राप्त्यव्यतिरिक्ताः काम्यमाना विषया नानाविधगर्भ-  
जन्मजरामरणाद्विलक्षणफलजनका मनसि विपरिवर्तमानाः सन्ति ।  
अतस्तद्विषयभयरूपव्याधिभिः पूर्णाऽस्मि, अतो न मुञ्ज इति प्रत्युवा-  
चेत्यर्थः ॥ ३ ॥

अथ हाग्रयः समूदिरे ।

एतद्वाक्यं-श्रुत्वा परिचरणप्रीता गार्हपत्यादयोऽग्रयो द्यमानमानसाः  
संमूयोक्तयन्तः ।

ततो ब्रह्मचारी कुशलं नः  
पर्यचारीद्धन्तास्मै प्रववामेति ।

स्पष्टोऽर्थः ।

तस्मै होतुः प्राणो ब्रह्म कं ब्रह्म खं ब्रह्मेति ॥ ४ ॥

स होवाच विजानाम्यहं यत्प्राणो ब्रह्म  
कं च नु खं च न विजानामीति ।

अभ्यासमभिप्रायः—न तावत्प्राणादिप्रतीकोपासनमग्निभिरभिधी-  
यते, जन्मजरामरणादिभयमपरीतस्य मुमुक्षोर्मोक्षोपदेशाच्च प्रवृत्तत्वात् ।  
अतो ब्रह्मेवोपास्यमुपदिष्टम् । तत्र प्राणादिभिः गमानाधिकरणं ब्रह्म  
निर्दिष्टम् । तत्र मरुत्तजगत्प्राणानितृप्तयोगेन प्राणशब्दितस्य ब्रह्मण  
उपपन्नतात्प्राणो ब्रह्मेत्युक्तं तज्जानामि कं ब्रह्म खं ब्रह्मेत्युक्तं नु न



विजाजामि । यद्यपि कंशब्दस्य सुखमर्थः खमित्यस्य चाऽऽकाशोऽर्थः । ततश्च वैपयिकसुखशरीरकमाकाशशरीरकं च ब्रह्मेत्यभिप्रायः, उत कमित्यनेन सुखमभिधीयते खमित्यनेनाऽऽकाशवाचिनाऽपरिच्छिन्नत्वमभिधीयते तयोरन्योन्यविशेषणविशेष्यभावेऽपरिच्छिन्नसुखं ब्रह्मेत्यप्यर्थो लभ्यते । ततश्चानयोर्मध्ये कस्मिन्नर्थे तात्पर्यमिति न जान इति ।

ते होचुर्यद्वाव कं तदेव खं यदेव खं तदेव कमिति ।

तदभिप्रायज्ञा अग्रयः कं खमित्यनयोर्विशेषणविशेष्यभावोऽभिप्रेत इति स्वाभिप्रायमुक्तवन्त इत्यर्थः । ननु यद्वाव कं तदेव खमित्यनेनैव विशेषणविशेष्यभावप्रतिपादनेनापरिच्छिन्नसुखं ब्रह्मेत्यस्यार्थस्य लामाद्यदेव खं तदेष कमिति पुनरुक्तिर्व्यर्थेति चेन्न । दाह्यार्थं वाऽपरिच्छिन्नसुखत्वेन सुखरूपापरिच्छिन्नत्वेन चोपासनासिद्ध्यर्थं वा परस्परविशेषणविशेष्यभावोपदेशसार्थक्यात् ।

प्राणं च हास्मै तदाकाशं चोचुः ॥ ५ ॥

इति छान्दोग्योपनिषदि चतुर्थप्रपाठकस्य दशमः

खण्डः ॥ १० ॥

अतो जगत्प्राणयितृत्वेन प्राणत्वाविशिष्टं यद्ब्रह्म तदेवापरिच्छिन्नसुखरूपं चेत्यग्रय उक्तवन्त इत्यर्थः ॥ ५ ॥

इति छान्दोग्योपनिषत्प्रकाशिकायां चतुर्थप्रपाठकस्य

दशमः खण्डः ॥ १० ॥

एवं ब्रह्मोपदिश्याग्निमिरेतद्विद्याङ्गमूताऽग्निविद्याऽप्युपदिष्टेत्याह—

अथ हैनं गार्हपत्योऽनुशशास ।

जगत्प्राणयितृपरिच्छिन्नसुखरूपं च ब्रह्मेत्युपदिश्यैवमुपदिष्टब्रह्मविद्यमेनमुपकोशलं गार्हपत्योऽग्निः स्वविद्यां वक्ष्यमाणामुपदिदेशेत्यर्थः । अथशब्दश्च प्रकृतविषयत्वद्योतनार्थः । अत्र चाथैनामिति शब्दाभ्यां वक्ष्यमाणान्निविद्यायाः प्रकृतब्रह्मविद्याङ्गत्वमुच्यते ।

अनुशासनप्रकारभेवाऽऽह—

पृथिव्यग्निरन्नमादित्य इति ।

भे गार्हपत्याग्नेरेताश्चतस्रस्तनव इत्यर्थः ।

य एष आदित्ये पुरुषो दृश्यते सोऽ-  
हमस्मि स एवाहमस्मीति ॥ १ ॥

पृथिव्यग्निरन्नादित्यलक्षणानां चतुर्णां रूपाणां मध्येऽग्न्यादित्यरू-  
पयोः पशुत्वप्रकाशकत्वरूपधर्मसंबन्धादैक्यम् । अग्नेरादित्येन यादृशमैक्यं  
न तादृशमैक्यं पृथिव्यन्नाभ्याम् । तस्मादादित्य एवाहमस्मीत्यग्निरूपा-  
चेत्यर्थः ॥ १ ॥

स य एतमेवं विद्वानुपास्तेऽपहते पापकृत्याम् ।

ब्रह्मप्राप्तिविरोधि पापकर्मापहन्ति ।

लोकी भवति ।

तद्विरोधिनि पापे निरस्ते ब्रह्मलोकं प्राप्नोतीत्यर्थः । यद्यपि ब्रह्मप्रा-  
प्तिविरोधिपापनिवृत्तिर्ब्रह्मप्राप्तेश्च प्रधानभूतब्रह्मविद्याफलत्वमेव तथाऽ-  
प्याद्विफलेनाङ्गं स्तूयत इति द्रष्टव्यम् । यद्वा पापशब्दो ब्रह्मविद्योत्प-  
त्तिप्रतिबन्धकपापपरः । लोकशब्दो ब्रह्मलोकप्राप्तिमार्गभूताग्नि्लोकपरो  
द्रष्टव्यः ।

सर्वमायुरेति ।

ब्रह्मोपासनसमाप्तेर्पावदायुरपेक्षितं तत्सर्वमेति ।

ज्योर्जीवति ।

व्याप्पादिभिरनुपहतो यावद्ब्रह्मप्राप्त्युज्ज्वलो जीवति ।

नास्यावरपुरुषाः क्षीयन्ते ।

अस्य शिष्यप्रशिष्यादयः पुत्रर्षीघ्रादयोऽपि न क्षीयन्ते ब्रह्मपिद् एष  
मयन्तीत्यर्थः । संतर्ता ब्रह्मविद्यानुष्ठेते, 'नाम्याब्रह्मविक्रुले मयति'  
[मु०३२।१.] इति श्रुत्यन्तरे ब्रह्मविद्याफलत्वेन भयणत् ।

उप वयं तं भुञ्जामोऽस्मिञ्च लोकेऽमु-  
ष्मिञ्च य एतमेवं विद्वानुपास्ते ॥ २ ॥

इति छान्दोग्योपनिषदि चतुर्थप्रपाठकस्यैका-  
दशः खण्डः ॥ ११ ॥

य एवमुपास्ते तमस्मिँहोकेऽमुष्मिञ्च वयमग्नय उपमुञ्जामो यावद्ब्रह्म-  
प्राप्तिविघ्नेभ्यः परिपालयामः । एवमुत्तरत्रापि द्रष्टव्यम् ॥ २ ॥

इति छान्दोग्योपनिषत्प्रकाशिकायां चतुर्थप्रपाठकस्यै-  
कादशः खण्डः ॥ ११ ॥

अथ हेनमन्याहार्यपचनोऽनुशशास ।

अन्याहार्यपचनो दक्षिणाग्निः ।

आपो दिशो नक्षत्राणि चन्द्रमा इति

य एष चन्द्रमसि पुरुषो दृश्यते सोऽह-

मस्मि स एवाहमस्मीति ॥ १ ॥

स य एतमेवं विद्वानुपास्तेऽपहते पापकृत्यां लोकी

भवति सर्वमायुरेति ज्योग्जीवति नास्यावरपुरुषाः

क्षीयन्त उप वयं तं भुञ्जामोऽस्मिञ्च लोकेऽ-

मुष्मिञ्च य एतमेवं विद्वानुपास्ते ॥ २ ॥

इति छान्दोग्योपनिषदि चतुर्थप्रपाठकस्य

द्वादशः खण्डः ॥ १२ ॥

चन्द्रमसश्चाग्नेश्च प्रकाशकत्वसाम्यादिति भावः ॥ २ ॥

इति छान्दोग्योपनिषत्प्रकाशिकायां चतुर्थप्रपाठकस्य

द्वादशः खण्डः ॥ १२ ॥

अथ हैनमाहवनीयोऽनुशाशास प्राण आकाशो  
 यौर्वियुदिति य एष वियुति पुरुषो दृश्यते  
 सोऽहमस्मि स एवाहमस्मीति ॥ १ ॥

स य एतमेवं विद्वानुपास्तेऽपहते पापकृत्यां लोकी  
 भवति सर्वमायुरेति ज्योर्जीवति नास्यावरपुरुषाः  
 क्षीयन्त उप वयं तं भुञ्जामोऽस्मिःश्च लोकेऽ-  
 मुष्मिःश्च य एतमेवं विद्वानुपास्ते ॥ २ ॥

इति च्छान्दोग्योपनिपदि चतुर्थप्रपाठकस्य त्रयो-  
 दशः खण्डः ॥ १३ ॥

विद्युत्पुरुषस्यापि प्रकाशकत्वादाहवनीयैक्यम् ॥ २ ॥

इति च्छान्दोग्योपनिपत्प्रकाशिकायां चतुर्थप्रपाठकस्य  
 त्रयोदशः खण्डः ॥ १३ ॥

ते होचुरुरुपकोसलैषा सोम्य तेऽस्मद्विद्या चाऽऽत्मविद्या च ।

प्रत्येकमनुशासनानन्तरं मिलित्या तेऽग्रयोऽब्रुवन् । अस्मद्विद्याऽग्नि-  
 विद्या, आत्मविद्या परमात्मविद्येत्यर्थः । चशब्दोऽङ्गान्निभूतविद्ययोरुप-  
 देशक्रियायां समुच्चयद्योतनार्थः न तु समप्राधान्यद्योतनार्थः । अग्नि-  
 विद्या चाऽऽत्मविद्या चोपदिष्टेत्यर्थः ।

आचार्यस्तु ते गतिं वक्तेति ।

एवं वदतामग्नीनामपमभिप्रायः—हे उपकोसल ब्रह्मविद्यामनुप-  
 दिश्य भोषुपि गुरो तद्व्यामादनाभ्यासं त्वामुज्जीपयितुं ब्रह्मस्यरूपमाद्यं  
 तदङ्गभूतामग्निविद्यां चोपादिक्षाम । आचार्यदेव विद्विताया विद्यायाः  
 साधिकात्वादाचार्य एव मण्ड्यामत्वादिगुणकं ब्रह्माक्षिरूपं च तदुपासन-  
 स्थानमभिरादिकां च गतिमूपदिशस्मि । ततश्च गतिं वक्तेत्यस्यापदिष्टं  
 वक्तेत्यर्थं न तु गतिमात्रमिति द्रष्टव्यम् ।

आजगाम हास्याऽऽचार्यस्तमाचार्योऽभ्युवादोपकोसल ३ इति ॥१॥

भगव इति ह प्रतिशुश्राव ब्रह्मविद इव सोम्य  
ते मुखं भाति को नु त्वाऽनुशशासेति  
को नु माऽनुशिष्याद्भो इतीहापेव निहनुते ।

हेति खेदे । अपनिहनुत इवेत्यर्थः । नापनिहनुते न यथावदग्निभि-  
रुक्तमित्यप्यब्रवीदित्यभिप्रायः । कंचित्कालमपहनुत्याथाग्नीर्निर्विश्येम  
एव नूनमुपदिष्टवन्त इत्याह—

इमे नूनमीदृशा अन्यादृशा इतीहाग्नीनभ्यूदे ।

इदानीमीदृशा ज्वलनाकारतया परिदृश्यमाना एत एवाग्नयः पूर्व-  
मन्याकाराः सन्तो ममोपदिष्टवन्त इत्युक्तवानित्यर्थः ।

आचार्य आह—

किं नु सोम्य किल तेऽवोचन्निति ॥ २ ॥

इतर आह—

इदमिति ह प्रतिजज्ञे ।

एतावदुपदिष्टमिति प्रतिज्ञातवान् ।

इतर आह—

लोकान्वाय किल सोम्य तेऽवोचन्नहं तु ते तद्व-  
क्ष्यामि यथा पुष्करपलाश आपो न श्लिष्यन्त  
एवमेवंविदि पापं कर्म न श्लिष्यत इति ।

अग्नयः पृथिव्यादीर्लोकानेव कात्स्न्येन तथोक्तवन्तः, अद्भूताम-  
ग्निविद्यां कात्स्न्येनोक्तवन्त इत्यर्थः । न तु ज्ञातव्यं ब्रह्म कात्स्न्येन ।  
अहं नु ते एतत्पत्रजलाश्लेषतुल्यसर्वपापाश्लेषापादकविद्याविषयभूतं ब्रह्म  
वक्ष्यामि यदि शुश्रूषस इत्यर्थः । पापाश्लेषो नाम पापहेतुभूतकर्माचर-  
णेऽपि पापोत्पत्तिप्रतिबन्धकशक्तिमन्त्रम् । इदं च प्रामादिकपापविष-

यम् । पापशब्दश्च सुकृतदुकृतसाधारणः । एतच्च तत्र तत्रोक्तं तत्रैवानु-  
संधेयम् ।

इतर आह—

ब्रवीतु मे भगवानिति तस्मै होवाच ॥ ३ ॥

इति च्छान्दोग्योपनिषदि चतुर्थप्रपाठकस्य  
चतुर्दशः खण्डः ॥ १४ ॥

य एषोऽक्षिणि पुरुषो दृश्यत एष आ-  
त्मेति होवाचेतदमृतमभयमेतद्भूलेति ।

योगिमिर्योऽक्षयन्तर्वर्ती पुरुषो दृश्यते, अयमेवाऽऽत्मा नियन्तेत्यर्थः ।  
अमृतत्वं निरतिशयमोग्यत्वम् । अभयत्वं दुःखासंभिन्नत्वम् । ब्रह्मत्वं  
निरतिशयबृहत्त्वम् ।

तययप्यस्मिन्सर्पिर्वोदकं वा सिञ्चति  
वर्त्मनि एव गच्छति ॥ १ ॥

तस्मान्निर्लेपस्थानिप्रमावादास्मिन्नक्षणि यद्यपि सर्पिर्वोदकं वा  
कश्चित्तिञ्चेत्, तत्पार्श्वद्वयमेव गच्छति न तत्र लिप्यते ॥ १ ॥

एतश्च संयद्दाम इत्याचक्षत एतश्च हि सर्वाणि वामा-  
न्यभिसंयन्ति सर्वाण्येनं वामान्यभिसंयन्ति य एवं वेद ॥ २ ॥

संयन्ति संगतानि वामानि यननीयानि प्रार्थनीयानि यस्मिन्स संय-  
द्दामः । सर्वरूल्याणगुणाभयत्वं सत्यसंकल्पत्वं वा संयद्दामत्वम् । तद्-  
पासकस्यापि तत्कृतुन्यायात्तद्भयतीत्यर्थः ॥ २ ॥

एष उ एव वामनीरेप हि सर्वाणि वामानि  
नयति सर्वाणि वामानि नयति य एवं वेद ॥ ३ ॥

वामनीत्वं व्याभितेषु शोभनप्रापकत्वम् । तत्कृतुन्यायेन तद्गुणोपात्त-  
कस्यापि तद्भयतीत्यर्थः ॥ ३ ॥

एष उ एव नामनीरेप हि सर्वेषु लोकेषु  
भाति सर्वेषु लोकेषु भाति य एवं वेद ॥ ४ ॥


मामनीत्वं सर्वलोकव्याप्तदीप्तिमद्विग्रहयुक्तत्वम् । उपासकस्यापि तद्भवत्यपेक्षायामित्यर्थः । अत्र संप्रदायत्ववामनीयत्वमामनीत्वेषु फलकथनं फलरूपतात्पर्यलिङ्गोपन्यासेन तेषु गुणेषु तात्पर्यप्रदर्शनार्थं न तु सर्पिर्वोदकं वा सिञ्चतीत्यत्रेवार्थवादमात्रतया स्तुतिरूपत्वमिति प्रदर्शनार्थम् । सर्पिर्वेति वाक्यस्य स्तुतित्वं व्यासार्थैरुक्तम् ॥ ४ ॥

अथ यद्दु चैवास्मिञ्शव्यं कुर्वन्ति  
यदि च नार्चिपमेवाभिसंभवन्ति ।

अथशब्दः प्रकृतविषयत्वद्योतनार्थः । अस्मिन्ब्रह्मविदि, सामान्याभिप्रायत्वादस्यैकवचनस्योत्तरत्राभिसंभवन्तीति बहुवचनेन न विरोधः । यत्, यदि शव्यं शवदहनादिकर्म पुत्रादयः कुर्वन्ति यदि वा न कुर्वन्ति सर्वथाऽपि तेऽर्चिपमेवाभिसंभवन्ति । अर्चिरादिशब्दाश्च 'आतिवाहिकास्तलिङ्गात्' [ व० सू० ४ । ३ । ४ ] इति न्यायेन तदभिमानिदेवतापरा इत्यन्यत्र स्थितम् । अत्र केचिदुपकोशलविद्याङ्गभूतामिविद्यावैमवेन शवदहनादिवैगुण्येऽप्युपकोशलविद्यानिष्ठस्य न क्षतिः, विद्यान्तरनिष्ठस्य दहनादिवैगुण्ये किञ्चिद्वैगुण्यमस्तीति वदन्ति तन्न । 'न लिप्यते कर्मणा' [ वृ० ४ । ४ । २३ ] इति श्रुतिसिद्धार्थानुवादित्वादस्य वाक्यस्यैतादृशार्थप्रत्यायकत्वाभावात् । अतोऽथ यद्दु चैवास्मिन्नित्येतत्सर्वब्रह्मविज्ञाधारणमेव ।

अर्चिपोऽहरह आपूर्यमाणपक्षमापूर्यमाणपक्षाद्यान्पहुद-  
ङ्ङेति मासाःस्तान्मासेभ्यः संवत्सरः संवत्सरादा-  
दित्यमादित्याचन्द्रमसं चन्द्रमसो विद्युतं तत्पुरुषोऽमानवः  
स एनान्ब्रह्म गमयत्येष देवपथो ब्रह्मपथ एतेन प्रतिपद्य-  
माना इमं मानवमावर्तं नाऽऽवर्तन्ते नाऽऽवर्तन्ते ॥ ५ ॥

इति छान्दोग्योपनिषदि चतुर्थप्रपाठकस्य  
पञ्चदशः खण्डः ॥ १५ ॥



यान्पणमासानुदगुत्तरदिशायामादित्य एति तान्मासानित्यर्थः ।  
 देवपथः, देवैर्नीयमानः पन्था देवपथः । ब्रह्मप्रापकः पन्था ब्रह्मपथः ।  
 एतेन मार्गेण प्रतिपद्यमाना इमं घोरं मानवमावर्तं घटीयन्ब्रह्मजननमरण-  
 प्रापकं मनुष्यादिशरीरोपलक्षितं संसारं पुनर्न प्रतिपद्यन्ते । द्विरुक्तिर्वि-  
 द्यासमाप्त्यर्था । अत्र च यत्किञ्चिद्वक्तव्यमुत्तरत्र वक्ष्यते । अत्र पञ्चा-  
 ग्निविद्यायामुपकोशलविद्यायां चार्चिरादिगतेः पाठाद्यस्यां विद्यायाम-  
 र्चिरादिगतिः श्रूयते तन्निष्ठानामेवार्चिरादिगत्या ब्रह्मप्राप्तिर्नान्येषाम् ।  
 न च 'तद्य इत्यं विदुर्यं चेमेऽरण्ये श्रद्धा तप इत्युपासते' [ छा० ५ ।  
 १० । १ ] 'श्रद्धां सत्यमुपासते' [ बृ० ६ । २ । १५ ] इति सर्वब्रह्म-  
 विद्यासाधारण्यं श्रुतमिति वाच्यम् । तथा सत्युपकोशलविद्यायामर्चिरा-  
 दिगतिश्रुतिवैयर्थ्यप्रसङ्ग इति पूर्वपक्षे प्राप्त उच्यते—'अनियमः सर्वेषा-  
 मविरोधः शब्दानुमानाभ्याम्' [ ब० सू० ३ । ३ । ३१ ] सर्वेषां  
 सर्वोपासननिष्ठानामर्चिरादिमार्गेणैव गन्तव्यत्वादेतद्विद्यानिष्ठानामेवेति  
 नियमो नास्ति । तथा सति 'ये चेमेऽरण्ये श्रद्धा तप इत्युपासते' 'श्रद्धां  
 सत्यमुपासते'



बन्धः प्रतिपाद्यस्तत्रेतिशब्दो नार्थविवक्षां वारयति यथा इति ह स्मोपाध्यायः कथयतीति । तस्मादिहामृतत्वादीनामाचार्यवचनसंबन्धस्य प्रतिपाद्यत्वादितिशब्दो मनो ब्रह्मेतीत्यादाविव नाविवक्षाकारकः । ततश्च स्वाभाविकामृतत्वादीनां जीवेऽसंभवात् । तथा प्रतिधिम्बे 'रश्मि-भिरेपोऽस्मिन्प्रतिष्ठितः' [बृ० ५।५।२] इति चक्षुष्प्रतिष्ठितत्वेन श्रुति-प्रसिद्धादित्यरूपदेवताविशेषे चासंभवात्परमात्मेवाक्ष्यन्तर्वाती । यदुक्तं निराधारस्य परमात्मनश्चक्षुरुपस्थितिर्न संभवतीति तत्राऽऽह—'स्थाना-दिव्यपदेशाच्च' [ब्र० सू० १।२।१४] । 'यश्चक्षुषि तिष्ठन्' [बृ० ३।७।३] इत्यादावन्तर्यामिब्राह्मणे चक्षुषि स्थितिनियमनादेः परमात्मधर्मतया श्रवणाद्योगिदृश्यतया दृश्यत इत्यस्योपपत्तेश्चाक्ष्यन्तर्वातीनः परमा-त्मत्वे नानुपपत्तिः । 'सुखविशिष्टाभिधानादेव च' [ब्र० सू० १।२।१५] कं ब्रह्मेत्यपरिच्छिन्नत्वविशिष्टसुखरूपस्याग्निभिरुपदिष्टस्य ब्रह्मण एव 'ए एपोऽक्षिणि पुरुषो दृश्यते' इति वाक्ये प्रकृतपरमाशिना य एप इति सर्व-नाम्नाऽभिधीयमानत्वाच्च । न च तद्ब्रह्माग्निविद्यया व्यवहितमिति वाच्यम् । अग्निविद्याया अपि ब्रह्मविद्याङ्गत्वेन न हि स्वाङ्गमिति न्यायेनाव्यव-धायकत्वात् । तदङ्गत्वं च तत्प्रकरणमध्यपातात् । 'अथ हैनं गार्हपत्योऽ-नुशशास 'इति ब्रह्मविद्याधिकृतस्यैवाग्निविद्योपदेश इति प्रतिपादना-द्ब्रह्मविद्योपयुक्तफलव्यतिरिक्तफलान्तराश्रवणाच्च । ननु कं ब्रह्म खं ब्रह्मेति वाक्येनापरिच्छिन्नसुखरूपं ब्रह्मेति नोपदिश्यते, अपि तु प्राणो ब्रह्म कं ब्रह्म खं ब्रह्मेति त्रिभिर्वाक्यैर्मुख्यप्राणो लौकिकसुखे' आकाशे च ब्रह्मदृष्टिर्विधीयते तत्राऽऽह—अत एव च स ब्रह्म, अत एवापरिच्छिन्नसुखस्य ब्रह्मत्वाभिधानादेवापरिच्छिन्नसुखरूपं ब्रह्मे-वाच्च प्रतिपाद्यते नात्रह्यणि ब्रह्मदृष्टिः । अब्रह्मभूतेषु मुख्यप्राण-लौकिकसुखाकाशेषु ब्रह्मदृष्टिविधिरूपत्वे तत्रानुपपत्तेश्चैवाभावेन 'विजां-नाम्यहं यत्प्राणो ब्रह्म कं च तु खं च न विजानामि' इति प्रश्नस्य 'यद्वाव कं तदेव खं यदेव खं तदेव कम्' इति घचनस्य चासंगतत्वापत्तेः । तदसंगतिप्रकारश्च प्रागेव वर्णितः । इतश्च परं ब्रह्म 'श्रुतोपनिषत्कगत्यभिधानाच्च' [ब्र० सू० १।२।१६] । श्रुतोपनिषत्क-स्याधिगतपरमपुरुषयाथात्म्यस्यानुसंधेयतया श्रुत्यन्तरप्रतिपाद्यमानाऽचि-रादिका गतिर्यां तामपुनरावृत्तिलक्षणपरमपुरुषप्राप्तिकरीमुपकोशलाया-क्षिपुरुषं श्रुतवते 'अथ यद्देवास्मिञ्छुर्व्यं कुर्वन्ति' इत्यादिनाऽऽचार्य उपदिशति, अतोऽप्ययमक्षिपुरुषः परमात्मा । 'अनवस्थितेरसंभवाच्च

नेतरः' [ब्र० सू० १।२।१७] । प्रतिविम्बादीनामक्षिणि नियमेनानवस्था-  
नादमृतत्वादीनां च निरुपाधिकानां तेष्वसंभवान्न परमात्मेतरम्भा-  
यादिरक्षिपुरुषो भवितुमर्हतीति स्थितम् । प्रकृतमनुसरामः ॥ ५ ॥

इति च्छान्दोग्योपनिषत्प्रकाशिकायां चतुर्थप्रपाठकस्य  
पञ्चदशः खण्डः ॥ १५ ॥

रहस्यप्रकरणे प्रसङ्गादारण्यकत्वसाम्याच्च यज्ञे क्षत उत्पन्ने व्याहृ-  
तयः प्रायश्चित्तार्थहोममन्त्रतया विधातव्यास्तद्भिज्ञस्यैव ब्रह्मत्वलक्ष-  
णमात्विज्यं तस्य च ब्रह्मणो मौनभावश्चकमित्येवमादिविध्यर्थमिदं-  
मारभ्यते—

एष ह वै यज्ञो योऽयं पवते ।

योऽयं पवते वायुः स एव यज्ञ इत्यर्थः ।

कथं वायोर्यज्ञत्वमित्यत्राऽऽह—

एष ह यन्निदं सर्वं पुनाति ।

वायुर्हि गच्छन्सर्वं पुनाति । वर्षवातातपैर्बस्तुशुद्धिः स्मृतिप्रसिद्धा  
यन्पुनातीति पदद्वयगतयोर्यकारनकारयोर्यज्ञशब्दे प्रत्यभिज्ञानाजकारस्य  
नकारविकारत्वाद्यज्ञशब्दस्य यन्पुनातीति निर्वचनमिति भावः ।

उक्तमेवोपसंहरति—

यदेष ह यन्निदं सर्वं पुनाति तस्मादेष एव यज्ञः ।

एवं यज्ञस्य वायोश्चामेदोपपादनेन यज्ञस्य गन्तृत्वं संपाद्य गन्तु-  
र्षज्ञस्य मार्गमाह—

तस्य मनश्च वाक्च वर्तनी ॥ १ ॥

प्रवृत्तिसाधनमूतो वाङ्मनसयोर्मार्ग इति यावत् ॥ १ ॥

तयोरन्यतरां मनसा संस्करोति ब्रह्मा

वाचा होताऽध्वर्युरुद्गाताऽन्यतराम् ।

यज्ञस्य मनोऽलक्षणमार्गं मनसा ब्रह्मा संस्करोति । होत्राद्याखयोऽपि  
वाचिण्य सम्पन्नपुक्तया वाचं संस्कुर्वन्तीत्यर्थः ।

स यत्रोपाकृते प्रातरनुवाके पुरा परि-  
धानीयाया ब्रह्मा व्यवदति ॥ २ ॥

अवदतीत्यत्र क्षेपार्थो ' नञो नलोपस्तिङि क्षेपे ' इति नलोपः ।

यत्र यज्ञे प्रातरनुवाकशस्त्र उपाकृत आरब्धे सति परिधानीयाया  
श्रुचः प्राग्ब्रह्मा व्यवदति । विशब्दो विविधार्थो नञश्च निन्दितत्व-  
मर्थः । विविधं निन्दितं च वदति मौनं त्यजति चेदित्यर्थः ॥ २ ॥

अन्यतरामेव वर्तनीः सःस्कुर्वन्ति हीयतेऽन्यतरा ।

तदा मनःप्रणिधानस्य नाशेन मनोलक्षणयज्ञवर्तनीसंस्कारकस्य ब्रह्म-  
मनसोऽभावादेवा वर्तनी नश्यति होत्रादिवाक्संस्कार्या वायूषा यज्ञ-  
वर्तनी परमास्त इत्यर्थः ।

तर्हि को दोष इत्यत्राऽऽह—

स यथैकपाद्ब्रजन् रथो वैकेन चक्रेण वर्तमानो रिष्य-  
त्येवमस्य यज्ञो रिष्यति यज्ञः रिष्यन्तं यजमा-  
नोऽनुरिष्यति स इष्ट्वा पापीयान्भवति ॥ ३ ॥

गच्छन्नेकपात्पुरुषो वैकेन चक्रेण प्रवर्तमानो रथो वा यथा नश्यत्ये-  
वमस्य यजमानस्य यज्ञो नश्यति विगुणो भवतीति यावत् । तस्मिन्नष्टे  
यजमानोऽपि नष्टफलः पापी च भवतीत्यर्थः ।

अथ यत्रोपाकृते प्रातरनुवाके न पुरा परि-  
धानीयाया ब्रह्मा व्यवदत्युभे एव वर्तनी  
सःस्कुर्वन्ति न हीयतेऽन्यतरा ॥ ४ ॥ स  
यथोभयपाद्ब्रजन् रथो बोध्यां चक्राभ्यां  
वर्तमानः प्रतितिष्ठत्येवमस्य यज्ञः प्रतिति-  
ष्ठति यज्ञं प्रतितिष्ठन्तं यजमानोऽनुप्रतिति-  
ष्ठति स इष्ट्वा श्रेयान्भवति ॥ ५ ॥  
इति छान्दोग्योपनिषदि चतुर्थप्रपाठकस्य  
षोडशः खण्डः ॥ १६ ॥

वर्तन्याविति वक्तव्ये सुपां सुलुगिति च्छान्दसो लुक् ॥ ४ ॥ ५ ॥

इति च्छान्दोग्योपनिषत्प्रकाशिकायां चतुर्थप्रपाठकस्य  
षोडशः खण्डः ॥ १६ ॥

यज्ञभंशे ध्याहतिहोमः प्रायश्चित्तमिति वक्तुं प्रस्तौति—

प्रजापतिर्लोकानभ्यतपत् ।

लोकसारजिवृक्षया लोकानुद्दिश्यातपत् । तप आलोचने । आलो-  
चनरूपं ज्ञानं कृतवानित्यर्थः ।

तेषां तप्यमानानां रसान्प्रावृहत् ।

उद्धृतवाञ्जग्राहेत्यर्थः ।

अग्निं पृथिव्या वायुमन्तरिक्षादादित्यं दिवः ॥ १ ॥

लोकानालोच्य त्रिलोक्या अग्निवाष्वादित्याः सारभूता इति निश्चि-  
कायेत्यर्थः । एवमुत्तरत्रापि ॥ १ ॥

स एतास्तिस्रो देवता अभ्यतपत्तासां

तप्यमानानां रसान्प्रावृहदग्नेर्ऋचो

वायोर्यजूक्षपि सामान्यादित्यात् ॥ २ ॥

स एतां त्रयीं वियामभ्यतपत्तस्यास्तप्य-

मानाया रसान्प्रावृहद्भूरित्यूग्भ्यो जुव-

रिति यजुर्भ्यः स्वरिति सामभ्यः ॥ ३ ॥

स्पष्टोऽर्थः ॥ २ ॥ ३ ॥

तपयुक्तो रिप्येद्भूः स्याहेति गार्हपत्ये जुहुयात् ।

तत्तन्मास्तेतोर्ऋचो निमित्ताद्यदि यज्ञो रिप्येत्तदतं प्राग्भूयादित्यर्थः । तर्हि  
तत्प्रापधित्ताथं भूः स्याहेतिमध्येण गार्हपत्येऽग्नी जुहुयादित्यर्थः ।

ऋचामेव तद्भूतेनर्चां वीर्यणर्चां

यज्ञस्य विगिष्टः संदधाति ॥ ४ ॥

पट्टशामुक्तं पन्थि तद्द्विरिष्टम् । तद्यज्ञस्य क्षतमूर्चां वीर्यणीनाम्  
भूतेन मूरितिप्याट्टया समापत्त इत्यर्थः ॥ ४ ॥

अथ यदि यजुषो रिष्येद्भुवः स्वाहेति दक्षिणाग्नौ  
जुहुयाद्यजुषामेव तद्रसेन यजुषां वीर्येण यजुषां  
यज्ञस्य विरिष्टं संदधाति ॥ ५ ॥

अथ यदि सामतो रिष्येत्स्वः स्वाहेत्याहव-  
नीये जुहुयात्सामामेव तद्रसेन साम्नां वीर्येण  
साम्नां यज्ञस्य विरिष्टं संदधाति ॥ ६ ॥

पूर्ववदर्थः ॥ ५ ॥ ६ ॥

तद्यथा लवणेन सुवर्णं संदध्यात् ।

सुवर्णस्य संधानं नाम कठिनस्य मृदुतापादनम् । क्षारद्रव्यसंपर्कपूर्व-  
कतापेन हि सुवर्णस्य परस्परसंधानयोग्यमृदुता भवतीत्यर्थः । शिष्टं  
स्पष्टम् ।

सुवर्णेन रजतं रजतेन त्रुषु त्रुषुणा सीसे  
सीसेन लोहं लोहेन दारु दारु चर्मणा ॥ ७ ॥

एवमेषां लोकानामासां देवतानामस्यास्रय्या  
विद्याया वीर्येण यज्ञस्य विरिष्टं संदधाति ।

व्याहृतीनां पृथिव्यादिलोकसारभूताग्न्यादिवेवतासारमृतत्रयीसार-  
त्वात्तद्दीर्घत्वाच्चैषामुक्तानां वीर्येणैवं सुवर्णादिसंधानवदेव यज्ञक्षतं समा-  
हितं भवतीत्यर्थः ।

भेषजकृतो ह वा एष यज्ञो यत्रैवंविद्ब्रह्मा भवति ॥ ८ ॥

यस्मिन्यज्ञ एवंविद्ब्रह्मनामस्त्विग्भवति स यज्ञः कृतभेषजः कृतौषधः  
समीचीनेन चिकित्सकेन यथा रोगार्तः पुरुषः कृतभेषजो भवति तथे-  
त्यर्थः ॥ ८ ॥

एष ह वा उदक्प्रवणो यज्ञो यत्रैवंविद्ब्रह्मा भवति ।

उदक्प्रवण उत्तरमार्गप्रतिपत्तिहेतुरित्यर्थः ।

एवंविदं ह वा एषा ब्रह्माणमनुगाथा ।

एवंविधं ब्रह्मनामकमृत्विजमनुगतैषा वक्ष्यमाणा गाथा भवतीत्यर्थः ।

यतो यत आवर्तते तत्तद्गच्छति ॥ ९ ॥ मानवः ।

यतो यतो यत्र यत्र यज्ञस्य क्षतमावर्तते, आ समन्ताद्वाप्य वर्तते,  
आ ईपद्वा वर्तते तत्सर्वं मननशीलो ब्रह्मा गच्छति समाधत्त इत्यर्थः ।

ब्रह्मैवैक भक्तिक्कुरुनश्वाऽभिरक्षति ।

अश्वा बहवाऽऽरूढान्योधान्यथा रक्षत्येवमेक एव ब्रह्मैवैकुरुन्कवृष्ट-  
त्विजो रक्षति ॥ ९ ॥

एवंविद्ध वै ब्रह्मा यज्ञं यजमानः सर्वांश्च-  
त्विजोऽभिरक्षति तस्मादेवंविदमेव ब्रह्माणं  
कुर्वीत नानेवंविदं नानेवंविदम् ॥ १० ॥

इति छान्दोग्योपनिषदि चतुर्थप्रपाठकस्य  
सप्तदशः खण्डः ॥ १७ ॥

इति छान्दोग्योपनिषदि चतुर्थप्रपाठकः  
समाप्तः ॥ ४ ॥

अत्र ब्रह्मणो वेदनेन यजमानादीनामृत्विजां च रक्षणप्रतिपादनेनो-  
ष्ठातृप्रमृतीनां वेदनानियमः सूच्यत इति 'अङ्गेषु यथाश्रयभावः' [ब्र०  
सू० ३।३।६१] इत्यधिकरणे 'दर्शनाच्च [ब्र० सू० ३।३।६६]  
इति सूत्रितम् ॥ १० ॥

इति छान्दोग्योपनिषत्प्रकाशिकायां चतुर्थप्रपाठकस्य  
सप्तदशः खण्डः ॥ १७ ॥

इति छान्दोग्योपनिषत्प्रकाशिकायां चतुर्थप्रपाठकः  
समाप्तः ॥ ४ ॥

प्राणविद्या प्रस्तूयते—

यो ह वै ज्येष्ठं च श्रेष्ठं च वेद  
ज्येष्ठश्च ह वै श्रेष्ठश्च भवति ।

ज्येष्ठत्वश्रेष्ठत्वगुणकं प्राणं यो वेद स तत्कतुन्यायेन स्वयमपि ज्येष्ठश्च श्रेष्ठश्च भवतीत्यर्थः । ज्येष्ठत्वं च वृद्धतमत्वं 'वृद्धस्य च' इति वृद्धशब्दस्य ज्यादेशविधानात् । श्रेष्ठत्वं प्रशस्ततमत्वं 'प्रशस्यस्य शः' इति प्रशस्यशब्दस्य श्रादेशविधानात् ।

एवं फलप्रदर्शनेन पुरुषमभिमुखीकृत्याऽऽह—

प्राणो वाव ज्येष्ठश्च श्रेष्ठश्च ॥ १ ॥

वावशब्दोऽवधारणार्थः । गर्भस्थपुरुषे प्राणव्यापारप्रवृत्त्यनन्तरभावित्वादिन्द्रियप्रवृत्तेः प्राणस्येन्द्रियापेक्षया ज्येष्ठमिन्द्रियव्यापाराणां सर्वथैतदधीनत्वाच्छ्रेष्ठं च ॥ १ ॥

यो ह वै वसिष्ठं वेद वसिष्ठो ह स्वानां भवति ।

स्वानां ज्ञातीनां मध्ये वसिष्ठो भवतीत्यर्थः ।

को वसिष्ठ इत्यत्राऽऽह—

वाग्वाव वसिष्ठः ॥ २ ॥

अतिशयेन वसुमान्वसिष्ठः । वाग्मी हि लोकेऽतिशयेन वसुमान्भवति । अतश्च वसुमत्तासंपादकसद्यवहारजनकत्वं वाचो वसिष्ठत्वमिति भावः ॥ २ ॥

यो ह वै प्रतिष्ठां वेद प्रति ह  
तिष्ठत्यस्मिंश्च लोकेऽमुष्मिंश्च ।

हशब्दः प्रसिद्धौ । अत्र चासुत्रं च प्रतितिष्ठतीत्यर्थः ।

का तर्हि प्रतिष्ठेत्यत्राऽऽह—

चक्षुर्वाव प्रतिष्ठा ॥ ३ ॥

'चक्षुषा हि समे दुर्गे च प्रतिसिष्ठति' [ वृ० ६ । १ । ३ ] इति वृहदारण्यके समानप्रकरणे श्रवणात्प्रतिष्ठासंपादकसमविषयमभूतलप्रदर्शकत्वमेव चक्षुषः प्रतिष्ठात्वम् ॥ ३ ॥

यो ह वै संपदं वेद सः हास्मै  
कामाः पयन्ते देवाश्च मानुषाश्च ।

अस्मा उपासकाय कामाः संपद्यन्त इत्यर्थः ।  
का तर्हि संपदित्यत्राऽऽह—

श्रोत्रं वाच संपत् ॥ ४ ॥

‘ श्रोत्रे हीमे सर्वे वेदा अभिसंपन्नाः ’ [ वृ० ६ । १ । ४ ] इति  
वृद्धदारण्यके समानप्रकरणे श्रवणात्संपन्नेतुभूतवेदशास्त्रतदर्थश्रवणादिसं-  
पादकत्वमेव श्रोत्रस्य संपत्त्वम् ॥ ४ ॥

यो ह वा आयतनं वेदाऽऽयतनः ह स्वानां  
भवति मनो ह वा आयतनम् ॥ ५ ॥

स्रक्चन्दनादिविषयज्ञानरूपभोगायतनत्वमेव मनस आयतनत्वम् ॥ ५ ॥  
मुख्यप्राणस्य श्रेष्ठसंपादनायाऽऽख्यायिकामाह—

अथ ह प्राणा अहःश्रेयसि व्यूदिरेऽहः  
श्रेयानस्म्यहः श्रेयानस्मीति ॥ ६ ॥

अथशब्द आख्यायिकोपक्रमार्थः । अहंश्रेयसि स्वश्रेयसि निमित्ते  
विषये वा व्यूदिरेऽहं श्रेयानस्म्यहं श्रेयानस्मीति विषादं चकृ-  
रित्यर्थः ॥ ६ ॥

ते ह प्राणाः प्रजापतिं पितरमे-  
त्योचुर्मगवन्को नः श्रेष्ठ इति ।

स्पष्टोऽर्थः ।

तान्होवाच यस्मिन्व उत्क्रान्ते शरीरं पापिष्ठतर-  
मिव दृश्येत स यः श्रेष्ठ इति ॥ ७ ॥

पुष्पाकं मध्ये यस्मिन्नुत्क्रान्ते शरीरमातिशयेन पापिष्ठमतिहेयमिव  
दृश्येत स यः श्रेष्ठ इत्युपायेत्यर्थः ॥ ७ ॥

मा ह वागुचकाम ।

मा प्रगित्वा पाप्यभेदापरिक्षणात् शरीरादुत्क्रान्तवतीत्यर्थः ।



सा संवत्सरं प्रोष्य पर्येत्योवाच  
कथमशकतर्ते मज्जीवितुमिति ।

सा वागेकं संवत्सरं प्रवासं कृत्वा पुनरागत्य महते मां विना जीवितुं  
कथं शक्ता इत्युक्तवती ।

यथा कला अवदन्तः प्राणन्तः प्राणेन पश्यन्तश्चक्षुषा  
शृण्वन्तः श्रोत्रेण ध्यायन्तो मनसैवमिति ।

यथा कला मूका वाग्निन्द्रियव्यापाररहिता अपीतरैः प्राणैस्तत्कार्यं  
कुर्वन्तो जीवन्त्येवं ध्यमप्यजीविष्येति प्रयूचुः ।

प्रविवेश ह वाक् ॥ ८ ॥

एवमुक्त्वा वाक्स्वश्रेष्ठं नास्तीति निश्चित्य देहं प्रविष्टवती ॥ ८ ॥

चक्षुर्होच्चक्राम ।

चक्षुरुत्क्रान्तम् । एवमुत्तरत्रापि ।

तत्संवत्सरं प्रोष्य पर्येत्योवाच कथमशकतर्ते मज्जी-  
वितुमिति यथाऽन्धा अपश्यन्तः प्राणन्तः प्राणेन  
वदन्तो वाचा शृण्वन्तः श्रोत्रेण ध्यायन्तो  
मनसैवमिति प्रविवेश ह चक्षुः ॥ ९ ॥

श्रोत्रं होच्चक्राम तत्संवत्सरं प्रोष्य पर्येत्योवाच  
कथमशकतर्ते मज्जीवितुमिति यथा बधिरा अशृण्वन्तः  
प्राणन्तः प्राणेन वदन्तो वाचा पश्यन्तश्चक्षुषा  
ध्यायन्तो मनसैवमिति प्रविवेश ह श्रोत्रम् ॥ १० ॥

मनो होच्चक्राम तत्संवत्सरं प्रोष्य पर्येत्योवाच कथम-  
शकतर्ते मज्जीवितुमिति यथा बाला अमनसः  
प्राणन्तः प्राणेन वदन्तो वाचा पश्यन्तश्चक्षुषा शृण्व-  
न्तः श्रोत्रेणैवमिति प्रविवेश ह मनः ॥ ११ ॥

अमनसोऽप्रीटमनसः ॥ ११ ॥

अथ ह प्राण उच्चिक्रमिपन्स यथा सुहयः पङ्-  
वीशशङ्कून्संखिदेदेवमितरान्प्राणान्समखिदत् ।

स मुख्यः प्राण उच्चिक्रमिपन्सुत्क्रमितुमिच्छन्पथा शोमनोऽश्वः परी-  
क्षार्थमश्वारूढेन ताडितः पङ्क्रीशशङ्कून्पादबन्धनकीलकान्संखिदेदु-  
त्पाटयेदेवमितरान्प्राणान्स्वस्वस्थानेभ्य उत्पाटितवान् ।

त\* हाभिसमेत्योचुर्भगवन्नेधि त्वं नः  
श्रेष्ठोऽसि मोत्क्रमीरिति ॥ १२ ॥

हे भगवन्पूजार्हं त्वमेधि स्वामीति शेषः । अस्तेलौटि मध्यमपुरुषे-  
कवचनं भवेत्यर्थः । अस्माकं मध्ये त्वमेव श्रेष्ठोऽसि त्वमुत्क्रमणं मा कार्पी-  
रितीतरे प्राणास्तमागत्योचुरित्यर्थः ॥ १२ ॥

अथेतरे प्राणा विशः करानिव राज्ञो मुख्यप्राणाय स्वस्वगुणानार्प-  
तवन्त इत्याह—

अथ हैनं वागुवाच यदहं वसि-  
ष्ठोऽस्मि त्वं तद्वसिष्ठोऽसीति ।

यस्यैवं वाग्मिनो वसुमत्तासंपादकत्वल्क्षणेन गुणेनाहं वसिष्ठोऽस्मि  
त्वं तेन गुणेन वसिष्ठोऽसीत्यर्थः । मदीयगुणस्य त्वदधीनत्वात्त्वदीय एव  
स गुण इति भावः । उक्तं च व्यासार्थैः—अहं यत्स्वकार्यकरणसम-  
र्थाऽस्मि तस्य त्वदधीनत्वात्तवैव तत्कार्यसामर्थ्यमित्यर्थ इति । एवमुत्तर-  
द्वापि द्रष्टव्यम् ।

अथ हैनं चक्षुरुवाच यदहं प्रति-  
ष्ठाऽस्मि त्वं तत्प्रतिष्ठाऽसीति ॥ १३ ॥

अथ हैन\* श्रोत्रमुवाच यदह\* संपदास्मि त्वं  
तत्संपदसीत्यथ हैनं मन उवाच यदहमाय-  
तनमस्मि त्वं तदायतनमसीति ॥ १४ ॥

न ध वाचो न चक्षुषि न श्रोत्राणि न

मनाःसीत्याचक्षते प्राणा इत्येवाऽऽचक्षते  
प्राणो ह्येवैतानि सर्वाणि भवति ॥ १५ ॥

इति छान्दोग्योपनिषदि पञ्चमप्रपाठकस्य  
प्रथमः खण्डः ॥ १ ॥

लौकिका वाऽऽगमज्ञा वा वागादीनीन्द्रियाणि सर्वाणि वागादि-  
शब्देर्न व्यवहरन्त्यपि तु प्राणशब्देनैव व्यवहरन्ति तत्कस्य हेतोः प्राणा-  
धीनसत्ताकत्वादितरेषाम् ।

यदर्धाना यस्य सत्ता तत्तद्वित्थेव भण्यते । इत्युक्तेः ।

प्राणाधीनसत्ताकत्वादितरेषामिन्द्रियाणां सर्वाणीन्द्रियाणि प्राणादेव  
भवन्तीत्यर्थः । एतत्खण्डान्तर्गतवाग्विषयकमाधिकरणमुपन्यस्यते । गुणो-  
पसंहारपादे छान्दोग्यवाजसनेयकयोः कौपीतकिनामुपनिषदि च दशमेऽ-  
ध्याये—‘ यो ह वै ज्येष्ठं च श्रेष्ठं च वेदं ज्येष्ठश्च ह वै श्रेष्ठश्च स्वानां  
भवति ’ इत्यारम्य प्राणविद्या पठ्यते । तत्र सर्वत्र प्राणस्य ज्येष्ठचश्रेष्ठचगुणक-  
त्वम्, वाक्चक्षुःश्रोत्रमनसां यसुमत्तासंपादकत्वसमविषमभूतलादिप्रदर्श-  
कत्वसंपन्नेतुभूतवेदशास्त्रतदर्थश्रवणादिसंपादकत्वस्रक्चदनादिविषयज्ञा-  
नरूपमोगायतनत्वलक्षणवसिष्ठत्वप्रतिष्ठात्वसंपत्त्वायतनत्वरूपगुणवत्त्वम्,  
वागादीनां च श्रेष्ठचविषयपरस्परविवादेन ब्रह्मसभोपसर्पणम्, यस्मिन्व  
उत्क्रान्ते शरीरानवस्थितिः स वः श्रेष्ठ इति ब्रह्मवचनम्, तत्परीचि-  
क्षिपया वागादीनामेकैकस्य शरीरादुत्क्रम्य पर्यटनम्, तस्मिञ्शरीरस्ये-  
न्द्रियाणां च यथापूर्वभवस्थानम्, प्राणस्योत्क्रमणप्रवृत्तौ तेषां विशर-  
णम् । ततो भीतानां वागादीनां मोत्कामीस्त्वं नः श्रेष्ठ इति मुख्यप्राणं  
प्रति प्रार्थनमित्येतत्सर्वं क्रमेण वर्णितम् । कौपीतकिशास्त्रायां तु छान्दो-  
ग्यवाजसनेयकवत्, यदहं वसिष्ठोऽस्मि त्वं तद्वसिष्ठोऽसीत्यनेन प्रकारेण  
प्राणे वागादिगतवसिष्ठत्वादिसमर्पणं नोक्तम् । अतो वागादिगतवसिष्ठ-  
त्वादेः प्राणाधीनत्वाप्रतीत्या वागादीनां स्वातन्त्र्यप्रतीतिश्छान्दोग्यवाज-  
सनेयकान्नातप्राणविद्यातः कौपीतक्यान्नातप्राणविद्याया भेदप्रतिभोद्धमः ।  
तथा तस्यामेवोपनिषदि चतुर्थेऽध्याये ‘ अथातो निःश्रेयसादानं सर्वा ह  
वै देवता अहंश्रेयसे विवदमाना अस्माच्छरीरादुच्चक्रमुस्तहारुभूतं  
शिष्येऽथैनद्वाक्प्रविवेश तद्वाचा वदच्छिष्य एव ’ ‘अथैनच्चक्षुः प्रविवेश

तद्वाचा वदञ्चक्षुषा पश्यच्छिश्य एवाथैनच्छ्रोत्रं प्रविवेश तद्वाचा वदञ्च-  
 क्षुषा पश्यच्छ्रोत्रेण शृण्वच्छिश्य एवाथैनन्मनः प्रविवेश तद्वाचा वदञ्च-  
 क्षुषा पश्यच्छ्रोत्रेण शृण्वन्मनसा ध्यायच्छिश्य एवाथैनत्प्राणः प्रविवेश  
 तत्तत एव समुत्तस्थौ ते देवाः प्राणे निश्चेयसं विवित्वा प्राणमेष प्रज्ञा-  
 त्मानमभिसंभूय ' [ कौ० २।९ ] प्राणराहित्यदशायामपि वागादीनां  
 स्वकार्यकरत्वप्रदर्शनेन च्छान्दोग्यैश्याप्रतीतेरिति पूर्वपक्षं कृत्वा बहुसाह-  
 स्यप्रतीतौ किञ्चिद्वैरूप्यस्य प्रत्यभिज्ञाविरोधित्वाभावाद्द्विष्टैक्यमिति 'सर्वा-  
 भेदादन्यत्रेमे ' [ब० सू० ३।३।१०] इति सूत्रेण सिद्धान्तितम् । सर्वा-  
 भेदात्मतिज्ञातप्राणज्यैष्ठ्यश्रैष्ठ्योपपादनप्रकारस्य तिसृष्वपि शाखास्वभे-  
 दाच्छाखान्तरविद्यायां शाखान्तरविद्यागतगुणोपसंहारः कर्तव्य इति  
 सूत्रार्थः । प्रकृतमनुसरामः ॥ १५ ॥

इति च्छान्दोग्योपनिषत्प्रकाशिकायां पञ्चमप्रपाठकस्य  
 प्रथमः खण्डः ॥ १ ॥

स होवाच किं मेऽन्नं भविष्यतीति ।

वागादीन्प्रति किं मेऽन्नं भविष्यतीति मुरयप्राणः पप्रच्छेत्यर्थः ।

यत्किञ्चिदिदमा श्वभ्य आ शकुनिभ्य इति होचुः ।

श्वशकुनिपर्यन्तसर्वप्राणिनां यदन्नजातं तत्तवान्नजातमिति वागा-  
 दयः प्रयूचुः ।

श्रुतिः स्वेन रूपेणऽऽह—

तद्वा एतदनन्त्यान्नम् ।

यत्किञ्चिद्विद्वे प्राणिभिरद्यते तदेतदन्नस्य प्राणम्यान्नं प्राणेनैव तद-  
 द्यत इत्यर्थः ।

अनो ह वै नाम प्रत्यक्षम् ।

जदनादिपिथिधवेष्टायुक्तत्वात्प्राणम्यान इति प्रत्यक्षं नाम । देवानां  
 परोक्षप्रियत्वात्प्रत्यक्षमन्न इति नाम परित्यज्य प्राण इति परोक्षेण नासा  
 प्ययहारः । ततश्चादनवेष्टाया अपि तदीयत्वात्सर्वप्राणिजातेनाद्यमान-  
 मन्नं मयं तेनैवाद्यत इति प्राणस्य सर्वमन्नमित्यर्थः । यद्वा, अन इत्यस्य

नकारान्तरयुक्तस्यान्नत्वेनान्नस्थानसंबन्धित्वादन इत्यस्य प्राणनामत्वस्य प्रत्यक्षत्वाद्भेदं तत्संबन्धीत्यर्थः । अत्र प्राणविद्यानिष्ठेन सर्वप्राण्यन्नादनस्य कर्तुमशक्यत्वान्नास्य वाक्यस्य सर्वप्राण्यन्नादनकर्तव्यत्वमर्थः, अपि तु सर्वप्राणिजातान्ने प्राणान्नत्वचिन्तनं कर्तव्यमित्यर्थः ।

सर्वप्राणिजातान्ने प्राणान्नत्वचिन्तनं स्तौति—

न ह वा एवंविदि किंचनानन्नं भवतीति ॥ १ ॥

प्राणविद्यानिष्ठस्यामक्षयमक्षणदोषो नास्तीत्यर्थः ॥ १ ॥

स होवाच किं मे वासो भविष्यतीत्याप इति होचुः ।

किं मे वदन्नं भविष्यतीति मुख्यप्राणेन पृष्टा इतरे प्राणा आपस्ते वदन्नं भविष्यन्तीत्युचुः । आपो वासत्वेन चिन्तनीया इति होचुरित्यर्थः ।

तस्माद्वा एतदशिष्यन्तः पुरस्ताच्चोपरिष्ठाच्चाङ्घ्रिः परि-

दधति लम्मुको ह वामो भवत्यनम्रो ह भवति ॥२॥

तस्मादपां वासस्त्वादेवैतस्मिन्नपि काले भोक्ष्यमाणा भोजनात्प्राक्पश्चाच्चाऽऽचमनीयाभिरङ्घ्रिर्वासोभिः परिहितमनग्रं प्राणं कुर्वन्ति आचमनीयास्वप्सु वासस्त्वचिन्तनेन वासोभूताभिरङ्घ्रिः प्राणस्य परिहितत्वादिति भावः । अप्सु वासस्त्वचिन्तनेन प्राणस्थानग्रत्वचिन्तनेन च स्वपमपि वासो लम्मुको भवति वासो लब्धा भवति । एवमनग्रश्च भवति तत्कृतुन्यायेनेति भावः ।

तद्धेतत्सत्यकामो जावालो गोश्रुतये वैयाघ्रपयायोक्त्वोवाच ।

ध्यान्नपत्पुत्राय नाम्ना गोश्रुतये जवालापुत्रः सत्यकामनामेवं प्राणदर्शनमुक्त्वाऽन्यदप्युवाच ।

किं तदित्यत्राऽऽह—

यद्यप्येनच्छुष्काय स्थाणवे द्रूयाज्जायेरन्नेवा-

स्मिञ्छास्ताः प्ररोहेयुः पलाशानीति ॥ ३ ॥

एतत्प्राणदर्शनं शुष्काय वृक्षायापि यदि द्रूयादस्य शाखा अम्युत्पद्ये-  
रन्पत्राणि च प्ररोहेयुः ॥ ३ ॥

मन्थारयं कर्माऽऽरभ्यते—

अथ यदि महज्जिगमिपेत् ।

महत्त्वं ज्येष्ठचश्रेष्ठचादिलक्षणं यदि प्राप्नुमिच्छेदित्यर्थः ।

अमावास्यायां दीक्षित्वा पौर्णमास्यां रात्रौ सर्वौ-  
पधस्य मन्थं दधिमधुनोरुपमथ्य ज्येष्ठाय श्रेष्ठाय  
स्वाहेत्यग्नावाज्यस्य हुत्वा मन्थे संपातमवनयेत् ॥ ४ ॥

उक्तकाले सर्वौपधस्य ग्राम्यारण्यौषधीनां मन्थं पिष्टमीदुष्वरे कंसा-  
कारे चमसाकारे वा पात्रे दधिमधुनोः प्रक्षिप्योपमथ्याग्रतः स्थापयित्वा  
ज्येष्ठाय श्रेष्ठाय स्वाहेत्यग्नावाज्येन हुत्वा मन्थे हुतशेषं नितयेदि-  
त्यर्थः ॥ ४ ॥

वसिष्ठाय स्वाहेत्यग्नावाज्यस्य हुत्वा मन्थे संपातम-  
वनयेत्प्रतिष्ठायै स्वाहेत्यग्नावाज्यस्य हुत्वा मन्थे  
संपातमवनयेत्संपदे स्वाहेत्यग्नावाज्यस्य हुत्वा मन्थे  
संपातमवनयेदायतनाय स्वाहेत्यग्नावाज्यस्य हुत्वा  
मन्थे संपातमवनयेत् ॥ ५ ॥

अथ प्रतिसृप्याञ्जलौ मन्थमाधाय जपति ।

प्रतिसृप्याभिगम्य प्रदक्षिणं कृत्वेति वाऽर्थः । अञ्जलौ मन्थं निधाय  
घक्ष्यमाणं मन्त्रं जपेदित्यर्थः ।

मन्त्रमेवाऽऽह—

अमोनामाऽसि ।

अम इति नाम यस्य सोऽमोनामाऽसीत्यर्थः ।

ननु अम इति प्राणस्य नाम । कथमप्राणस्य मन्थस्यामोनामत्वमि-  
त्यत्राऽऽह—

अमा हि ।

त्वं प्राणोऽसीत्यर्थः ।

मन्थस्य प्राणत्वमुपपादयति—

ते सर्वमिदम् ।

इदं जगत्सर्वं ते स्वर्धानं मन्थलक्षणाग्नाधीनत्वाज्जगत इति भावः ।

स हि ज्येष्ठः श्रेष्ठो राजाऽधिपतिः स  
मा ज्यैष्ठ्यञ्च श्रेष्ठ्यञ्च राज्यमाधिपत्यं  
गमयत्वहमेवेदञ्च सर्वमसानीति ॥ ६ ॥

स हि मन्थभूतः प्राण इत्यर्थः । शिष्टं राजा दीप्तिमानधिपतिः शेषी-  
त्यर्थः । मा मां गमयतु । इदं सर्वमहमेवासानि सर्वानियन्तृतया भवानी-  
त्यर्थः । शिष्टं स्पष्टम् ॥ ६ ॥

अथ खल्वेतयर्चा पच्छ आचामति ।

वक्ष्यमाणयर्चा पच्छः पादशो मन्थं मक्षयतीत्यर्थः । 'तत्सवितुर्वृ-  
णीमहे वयं देवस्य भोजनम् । श्रेष्ठञ्च सर्वधातमं तुरं भगस्य धीमहि'  
अस्याश्वर्चोऽयमर्थः—वयं श्रेष्ठं सर्वधातमं सर्वधारकं तद्विशिष्टं भोजनं  
सवितुर्देवस्य सवितुर्देवाद्बृणीमहे प्रार्थयामहे । अत्र प्राणस्य सवितुश्चा-  
भेदेन सवितुरित्युक्तिः । अथ तद्वत्तेन भोजनेन संतुष्टाः सन्तस्तुरं तूर्णं  
शीघ्रं भगस्य सूर्यस्य देवस्य धीमहि ध्यायेमेत्यर्थः । स्वरूपमित्यध्याहारः ।  
अथ वा संबन्धसामान्ये पृष्ठी सवितारं ध्यायेमेत्यर्थः ।

तत्सवितुर्वृणीमह इत्याचामति वयं देवस्य  
भोजनमित्याचामति श्रेष्ठञ्च सर्वधातममित्या-  
चामति तुरं भगस्य धीमहीति सर्वं पिबति ।

स्पष्टोऽर्थः ।

निर्णिज्य कश्चं चमसं वा पश्वादग्नेः  
संविशति चर्मणि वा स्थण्डिले वा ।

कंसाकारं चमसाकारं वोदुम्बरपात्रं प्रक्षाल्याग्नेः पश्वादग्निने वा  
केचलभूम्यां वा प्राक्षिराः शयीत ।

वाचंयमोऽप्रसाहः ।

वाचंयमो वाग्यतः सन्, अप्रसाहो न प्रसह्यत इत्यप्रसाहः । अनिष्ट-  
स्वप्नदर्शनेन यथा नाभिप्लुतो भवति तथा संयतचित्तः सन्नित्यर्थः ।

स यदि स्त्रियं पश्येत्समृद्धं कर्मेति विद्यात् ॥ ७ ॥

तदेव श्लोको यदा कर्मसु काम्येषु स्त्रियः  
स्वप्नेषु पश्यति समृद्धिं तत्र जानीयात्तस्मि-  
न्स्वप्ननिदर्शने तस्मिन्स्वप्ननिदर्शने ॥ ८ ॥

इति च्छान्दोग्योपनिषदि पञ्चमप्रपाठकस्य  
द्वितीयः खण्डः ॥ २ ॥

अत्र सतीति शेषः । समृद्धिं कर्मनिष्पत्तिमित्यर्थः । द्विरुक्तिर्विद्या-  
समाप्त्यर्था । एतत्सण्डान्तर्गतवाक्यविषयकमधिकरणमुपन्यस्यते 'सर्वा-  
न्नानुमतिश्च प्राणात्यये तद्दर्शनात्, [ ब० सू० ३।४।२८ ] इत्यत्र  
'न ह वा एवंविदि किञ्चनानन्नं भवति' [ १।२।१ ] इति  
च्छान्दोग्ये 'नह वा अस्यानन्नं जग्धं भवति' [ ६।१।१४ ]  
इति वाजसनेयके च श्रवणाद्द्वामदेव्योपासनानिष्ठस्य प्रार्थयमानसर्व-  
योपिदपरिहारानुमतिवत्सर्वान्नानुमतिः प्राणविद्यानिष्ठस्य सर्वदा क्रियत  
इति पूर्वापक्षे प्राप्त उच्यते—'सर्वान्नानुमतिश्च प्राणात्यये तद्दर्शनात् ।  
[ ब० सू० ३।४।२८ ] प्राणात्यय एव प्राणविदः सर्वान्नानुज्ञानं  
न सर्वदा । ब्रह्मविदोऽप्युपस्तेः प्राणात्यय एवोच्छिद्यज्ञानस्य दर्शनेन  
प्राणविदः सर्वान्नानुमतेरापद्विषयत्वस्य किं पुनर्न्यायसिद्धत्वात् ।  
'अवाधाच्च' [ ब० सू० ३।४।२९ ] 'आहारशुन्त्री सत्त्वशुद्धिः'  
[ छा० ७।२६।२। ] इति शास्त्रावाधार्थमप्येवमेव न्याय्यमितरथा  
तस्य बाधः स्यात् । 'अपि च स्मर्यते' [ ब० सू० ३।४।३० ]

प्राणसंशयमापन्नो योऽन्नमत्ति यतस्ततः ।

लिप्यते न स पापेन पद्मपत्रमिवात्मसा ॥ [ मनु० १०।१०४ ]

इति स्मरणाच्च सर्वाङ्गीनत्वमापद्विषयम् । 'शब्दश्चातोऽकामकारे'  
[ ब० सू० ३।४।३१ ] । 'तस्माद्वाहणः सुरां न पिबति पाप्मना  
नोत्पृजाः' इति कठसंहितायां कामकारप्रतिषेधकशब्ददर्शनात्पाप्मना  
संयुतो न भवतीति मत्वा ब्राह्मणः सुरां न पिबतीति हि तस्याः भूते-  
रथः । ननु ब्रह्मविद् उपस्तेः प्राणात्यये सर्वाङ्गीनत्वदर्शनात्प्राणविदः  
सर्वाङ्गीनत्वस्याऽऽपद्विषयत्वं किमुक्तिरन्यायेन मिथ्यतीत्यनुपपन्नम् ।  
यामदेव्योपासननिष्ठस्य सर्वयोपिदपरिहारत्प्राणविद्यानिष्ठस्य पचनत्वं



लात्सर्वाङ्गीनत्वमिति वदन्तं प्रत्येतस्यानुत्तरत्वादिति चेन्न । वामदेव्यो-  
पासनस्य 'न कांचन परिहरेत्तद्वत्तम्' [ छा० २।१३।२ ] इति सर्वयोपि-  
दपरिहारेऽपि स्पष्टविधिश्रवणात्, प्रकृते च 'न ह वा एवंविदि किंच-  
नानन्नं भवति' [ छा० ५।२।१ ] इत्यत्र सर्वान्नभक्षणविधेः कल्पत्वात्,  
प्रत्यक्षनिषेधविरोधे च विधिकल्पनानुदयेनार्थवादत्वस्यैव युक्तत्वात्सर्व-  
प्राण्यन्ने 'यत्किंचिदिदमा श्वभ्य आ शकुनिभ्यः' [ छा० ५।२।१ ] इति  
विहितस्य प्राणाश्रवचिन्तनस्य स्तुतिमात्रं क्रियते 'न ह वा एवंविदि  
किंचनानन्नं भवति' इति । न चैवं सति निषेधशास्त्रविरोधात् 'एवं-  
विदि पापं कर्म न श्लिष्यते' [ छा० ४।१४।३ ] इत्यादेरपि स्तुतिमात्रत्व-  
प्रसङ्ग इति वाच्यम् । पाप्मनामश्लेषाभावेऽनिर्माक्षप्रसङ्गेन सकलपापा-  
श्लेषस्य मोक्षविधिशालाश्रयित्वेन फलविधित्वस्य वक्तव्यत्वात्प्राण-  
विद्यायाश्च ज्येष्ठत्वादिफलकत्वेन फलाकाङ्क्षाया अभावादिति स्थितम् ।  
तथा गुणोपसंहारपादे 'लम्भुको ह वासो भवति' [ छा० ५।२।२ ]  
इत्यर्थवादोपबृंहितात् 'किं मे वासो भविष्यतीत्याप इति होचुस्त-  
स्माद्वा एतदशिष्यन्तः पुरस्ताच्चोपरिष्ठाच्चान्निः परिदधति' [ छा० ५।२।२ ]  
इति छान्दोग्ये श्रवणाद्वासस्त्वचिन्तनमिति प्रतीयते । बृहदारण्यके  
काण्वशाखायां 'तद्विद्वांसः श्रोत्रिया अशिष्यन्त आचामन्त्यशित्वा  
चाऽऽचामन्त्येतमेव तदनमनसं कुर्वन्तो मन्यन्ते' [ बृह० माध्य० ६।२।  
१५ ] इति वाक्येऽनसं कुर्वन्त इति श्रवणाद्वासस्त्वचिन्तनमपि प्रतीयते,  
आचामन्तीत्याचमनविधिरपि प्रतीयते । माध्यंदिनशाखायां 'तस्मा-  
देवंविदशिष्यन्नाचामेदशित्वा चाऽऽचामेदेतमेव तदनमनसं कुरुते' [ बृह०  
माध्य० ६।२।१५ ] इत्यनसंत्वचिन्तनाद्वासस्त्वचिन्तनविधिरपि प्रतीयते,  
आचामेदित्याचमनविधिप्रत्ययश्रवणादाचमनविधिः स्पष्टं प्रतीयते । तत्र  
ह्येवोरपि विधेयत्वे गौरवाद्देकस्यैव विधेयत्वे वक्तव्य आचामेदित्याच-  
मने स्पष्टविधिप्रत्ययश्रवणात्स्मृत्याचारप्राप्ताचमनातिरिक्तमाचमनान्तरं  
प्रतीयते, वासस्त्वादिश्रवणं तु कथंचित्स्तुतिरूपतया नेतव्यमिति पूर्वपक्षे  
प्राप्तेऽभिधीयते—'कार्याख्यानादपूर्वम्' [ व० सू० ३।३।१८ ] । कार्या-  
ख्यानाद्विधेरप्राप्तविधानस्वाभाव्यात्, आचमनस्य च स्मृत्याचाराभ्या-  
मेव प्राप्तत्वादाचमनान्तरविधाने विनिगमकानुपलम्भाद्प्राप्तमाचमनी-  
यास्वप्नु-वासस्त्वानुचिन्तनं विधीयते । छान्दोग्य आचमनस्यैवाप्रतीतेः  
शास्त्रान्तरेऽपि वासस्त्वानुसंधानस्यानुगतत्वात्तदेव विधीयत इति  
स्थितम् । ननु कथं वागादीनामचेतनानामुक्तिप्रत्युक्तिपरम्परेति चेन्न ।

वागादिशब्दानाम् 'अभिमानिव्यपदेशस्तु विशेषानुगतिभ्याम्' [ब० सू० २।१।५] इति सूत्रोक्तन्यायेन तदभिमानिव्यवृत्तापरत्वात् । तत्र हि 'न विलक्षणत्वादस्य तथात्वं च शब्दात्' [ब० सू० २।१।४] ब्रह्मणो जगद्विलक्षणत्वेनोपादानत्वं न संभवति । घटरुचकादिषु हि लक्षणानामेव मृत्सुवर्णादीनामुपादानत्वं दृष्टं प्रकृते च ब्रह्मजगतोर्विलक्षणत्वं । 'विज्ञानं चाविज्ञानं च' [तै० २।६।१] इति ब्रह्मजगतोर्विज्ञानत्वाविज्ञानत्वप्रतिपादकशब्दादेवावगम्यते । ननु जगतोऽचेतनत्वे 'सुदब्रवीत्' [श० प० ब्रा० ६।१।१२] इत्यचेतनाया मृदो बन्धुत्वं नोपपद्यते तत्राऽऽह 'अभिमानिव्यपदेशस्तु विशेषानुगतिभ्याम् ।' [ब० सू० २।१।५] मृदाविशब्दैस्तत्तदभिमानिव्यवृत्ता व्यपदिश्यन्ते 'हन्ताहमिमास्तिषो देवताः' [छा० ६।३।२] इति तेजोब्रह्मणा देवताशब्देन विशेषणाच्चेतनानां च देवतात्वासंभवात्तदभिमानिनी देवता तेजोब्रह्माविशब्दैर्व्यपदिश्यत इत्यव्यवस्थामः । अग्निर्वाग्भूत्वा मुसं प्राविशदित्यग्नेर्वाच्यनुप्रवेशरूपानुगतिश्रवणाद्वागादिशब्दैस्तदनुप्रवेशेन तदात्मभूताग्न्याद्यन्नाभिधानानुपपत्तिः । अतश्चेतनस्य ब्रह्मणोऽचेतनजगदुपादानत्वं न संभवतीति पूर्वपक्षे प्राप्त उच्यते 'दृश्यते तु' [ब० सू० २।१।६] । तुशब्दश्चोद्यव्यावृत्त्यर्थः । विलक्षणेभ्योऽपि गोमयादिभ्यो वृश्चिकादेरुत्पत्तिदर्शनाद्विलक्षणाद्ब्रह्मणो विलक्षणजगदुत्पत्तिरुपपद्यते । 'असदिति चेन्न प्रतिषेधमात्रत्वात् ।' [ब० सू० २।१।७] विलक्षणादुपादानाद्विलक्षणोत्पत्त्यङ्गीकार उपादेयस्यात्पत्तेः प्राग्विलक्षणोपादानात्मन्व्यवस्थानस्य बन्धुमशक्यत्वेनासत्कार्यवावृत्तसङ्ग इति चेन्न । उपादानोपादेययोः सालक्षण्यनियमप्रतिषेधमात्र एवास्माकं संरम्भः । सूक्ष्मचिद्विद्विशिष्टं ब्रह्म स्वस्माद्विलक्षणजगदाकारेण परिणमत इत्येतन्न न त्यक्तम् । अत्र चोदयति—'अपीतौ तद्वत्प्रसङ्गादसमञ्जसम्' [ब० सू० २।१।८] । ब्रह्मण एव जगन्नूपेण परिणामे तयोरेक्यादृश्ययोऽपि सर्वदशास्वचेतनगता दोषा ब्रह्मणि स्युः । ततश्च ब्रह्मणो निरनिष्टत्वनिरव्यत्यप्रतिपादकश्रुत्यसामञ्जस्यं भवति । तत्र सिद्धान्तमाह—'न तु दृष्टान्तभावात्' [ब० सू० २।१।९] । न त्वेवं संभवति यथा बालस्य युवानं प्रत्युपादानत्वेऽपि बालयुवादिशब्दैरात्मनोऽभिधानेऽपि बालत्वयुवत्वादिभिर्नाऽऽत्मा दृष्यत एवमेव नाचेतनगतीर्दापैरात्मा दृष्यते । 'स्वपक्षदोषाच्च' [ब० सू० २।१।१०] । निर्विकारस्य चिन्मात्रैकरसस्य

पुरुषस्य प्रकृतिसंनिधानेन प्रकृतिधर्माध्यासनिबन्धना जगत्प्रवृत्तिरिति सांख्यपक्षोऽपि द्रष्ट एव । 'तर्काप्रतिष्ठानादपि' [ब०सू० २।१।११] । तर्काणामन्योन्यव्याघातेनाप्रतिष्ठितत्वादपि तन्मूलप्रधानकारणत्वादस्त्याज्य एव । 'अन्यथाऽनुमेयमिति चेदेवमप्यनिर्गोक्षप्रसङ्गः' [ब०सू० २।१।११] । यथा प्रतिकूलतर्कपराहतिर्न भवति तथा सत्तर्कैः प्रधानकारणत्वमनुमीयत इति चेदेवमपि कालान्तरे त्वतोऽतिशयितानां तर्ककुशलानां संभवेन प्रतिकूलतर्कपराहतिदोषानिस्तारात् । तस्माद्ब्रह्मणो जगदुपादानत्वं न दुष्यतीत्युक्तम् । अतो वागादीनां वक्तृत्वे नानुपपत्तिरिति स्थितम् । प्रकृतमनुसरामः ॥ ८ ॥

इति छान्दोग्योपनिषत्प्रकाशिकायां पञ्चमप्रपाठकस्य  
द्वितीयः खण्डः ॥ २ ॥

प्रकृतविविक्तजीवयाथात्म्यविषयां पञ्चाग्निविद्यां संसृतिवैराग्याय प्रस्तौति—

श्वेतकेतुर्हाऽऽरुणेयः पञ्चालानां समितिमेयाय ।

अरुणस्यापत्यमारुणिस्तस्यापत्यमारुणेयः श्वेतकेतुः पञ्चालानां जनपदानां सभामाजगाम ।

॥ तं ह प्रवाहणो जैवलिरुवाच ।

जीवलस्यापत्यं जैवलिर्नामतः प्रवाहणस्तं श्वेतकेतुमुक्तवान् ।

कुमारानु त्वाऽशिपत्पितेति ।

हे कुमार त्वा त्वां तव पिताऽन्वशिपत्किमनुशिष्टवान्किमित्य-  
पृच्छदित्यर्थः ।

इतर आह—

अनु हि भगव इति ॥ १ ॥

हे भगवः पूजाहानुशिष्टोऽस्मीति ॥ १ ॥

एवमुक्तो जैवलिः पप्रच्छ—

वेत्थ यदितोऽधि प्रजाः प्रयन्तीति ।

प्रजा इतोऽधीत ऊर्ध्वं पत्ययन्ति तद्देत्थ जानीये किं कर्मिणां  
गन्तव्यो देशः क इत्यर्थः । इतर आह—

भगव इति ।

जान इति शेषः । पुनः पृच्छति—

वेत्थ यथा पुनरावर्तन्त ३ इति । ✓

कर्मिणां पुनरावृत्तिप्रकारः क इत्यर्थः । इतर आह—  
न भगव इति ।

पुनः पृच्छति—

वेत्थ पथोर्देवयानस्य पितृयाणस्य च व्यावर्तना ३ इति ।

देवयानपितृयाणयोर्व्यावर्तने भेदके रूपे किं वेत्थेत्यर्थः । केन प्रका-  
रेण तयोर्भेद इत्यर्थः । इतर आह—

न भगव इति ॥ २ ॥

पुनः पृच्छति—

वेत्थ यथाऽसौ लोको न संपूर्यता ३ इति ।

अस्माल्लोकादनवरतं गच्छद्भिः पुरुषैः कस्मान्द्वेतोर्दुर्लोको न संपूर्यत  
इत्यर्थः । बाजसनेयके समानप्रकरणे ' वेत्थ यथाऽसौ लोक एव बहुभिः  
पुनः पुनः प्रयाद्भिर्न संपूर्यता ३ इति ' [ वृ० ६।२।२ ] इति श्रवणाद्-  
मुप्य लोकास्याप्राप्ता क इति प्रश्नस्य फलितार्थः ॥ ३ ॥

इतर आह—

न भगव इति ।

पुनः पृच्छति—

वेत्थ यथा पञ्चम्यामाहुतावापः पुरुषवचसो भवन्तीति ।

आप इति भूतान्तराणामप्युपलक्षणम् । भूतसूक्ष्माणि पञ्चम्यामाहुती  
यथा येन प्रकारेण पुरुषवचसः पुरुष इति वचो यासां ताः पुरुषवचसः  
पुरुषशब्दाभिलष्या इत्यर्थः । कस्य पञ्चम्यामाहुतावित्यपेक्षया पुरुष-  
वचस्त्वमवतकर्तृतया निर्दिष्टा आप एव ह्यमानतया संबध्यन्ते । असं-  
निहितार्थान्तरकल्पने गौरवात् । ततश्चाप्यं पञ्चम्यामाहुतावापः पुरुष-  
वचसो भवन्तीत्यर्थः । ततश्चापामेव पञ्चस्वप्याहुतीषु ह्यमानत्वमिति  
सिध्यतीति द्रष्टव्यम् । इतर आह—

नैव भगवत इति ॥ ३ ॥

रंहत्यधिकरणे [ अ० सू० ३।१।१ ] भगवता माप्यकृता—  
कर्मिणां गन्तव्यदेशं, पुनरावृत्तिप्रकारं, देवयानपितृयाणपथव्यावर्तने,

अमुष्य लोकस्याप्राप्तारं च वेत्थेति पृष्ट्वा वेत्थ यथा पञ्चम्यामाहुता-  
वापः पुरुषवचसो भवन्तीति ' पप्रच्छेति भाषितम् ॥ ३ ॥

एवमुक्तवन्तं श्वेतकेतुं राजा प्रत्याह—

अथानु किमनुशिष्टोऽवोचथा यो हीमानि  
न विद्यात्कथं सोऽनुशिष्टो वृषीतेति ।

किं कस्मादनुशिष्टोऽस्मीत्युक्तवानसि । यो हीमान्यर्थजातानि न  
जानीयात्स कथमनुशिष्टोऽस्मीति वदेत् । यद्वा किमनुशिष्टः किमर्थमनु-  
शिष्ट इत्यर्थः ।

स हाऽऽयस्तः पितुरर्धमेयाय ।

स श्वेतकेतू राजा जैबलिनाऽऽयासितः सन्पितुः स्थानमाजगाम ।

तं होवाचाननुशिष्य याव किल मा

भगवानववीदनु त्वाऽशिपमिति ॥ ४ ॥

गत्वा च तं पितरमित्यमुवाच मामननुशिष्य समावर्तनकालेऽनुशास-  
नीयानि सर्वाण्यननुशिष्यैव त्वामन्वाशिपमिति भगवान्मां प्रत्यववी-  
दित्यर्थः ॥ ४ ॥

तत्कथमित्यत्राऽऽह—

पञ्च मा राजन्यबन्धुः प्रश्नानप्राक्षी-

त्तेषां नैकंचनाशकं विवक्तुमिति ।

राजन्यबन्धुर्मां पञ्च प्रश्नानप्राक्षीत्तेषां मध्य एकंचनैकमपि प्रश्नं विवक्तुं  
विशिष्य वक्तुं नाशकं न शक्तोऽभूवमिति पितरमुवाचेत्यर्थः । राजन्या  
बन्धवो यस्य स राजन्यबन्धुः, राजन्यानां बन्धुरिति वा । स्वयमराजन्य  
इत्यर्थः । राजन्याभास इति यावत् ।

स होवाच यथा मा त्वं तदैतानवदो

यथाऽहमेपां नैकंचन वेद यद्यहमि-

मानवेदिष्यं कथं ते नावक्ष्यमिति ॥ ५ ॥

त्वं मां प्रति तदाऽऽगमनकाल एतान्प्रश्नान्यथाऽवदस्तेषां नैकंच-  
नाशकं, विवक्तुमिति यथोक्तवानसि तथाऽहमपि तेषां मध्य एकंच-

नैकमपि यथा यथावत्सत्यमित्यर्थः । न वेद् नाज्ञासिपम् । यद्यज्ञासिपं  
ताहिं ते प्रियाय पुत्राय समावर्तनकाले कुतो नावक्ष्यमिति ॥ ५ ॥

स ह गौतमो राज्ञोऽर्धमेयाय ।

एवमुक्त्वा गोत्रतो गौतम आरुणी राज्ञः स्थानमाजगाम ।

तस्मै ह प्राप्तायाहाँ चकार ।

प्राप्ताय तस्मै गौतमाय राजाऽहाँ पूजां चकारेत्यर्थः ।

स ह प्रातः सभाग उदेयाय ।

ततः स प्रातःकाले राज्ञि सभागे सभागते सत्युदेयाय गौतम आज-  
गाम । यद्वा भाजनं भागः पूजा तेन युक्तोऽर्घ्यादिभिः पूज्यमानः समा-  
गत इत्यर्थः ।

तः होवाच मानुपस्य भगवन्गौ-

तम वित्तस्य वरं वृणीथा इति ।

हे भगवन्गौतम मनुष्यसंबन्धिवित्तसंबन्धिवरं वृणीष्वेत्युवाचेत्यर्थः ।

स होवाच तवैव राजन्मानुपं वित्तं यामेव

कुमारस्यान्ते वाचमभापथास्तामेव मे ब्रूहीति ।

हे राजन्मानुपं वित्तं तवैव तिष्ठतु तेन मम न किञ्चित्प्रयोजनम् ।  
किंतु मत्पुत्रस्य समीपे पञ्चप्रश्नलक्षणां यां वाचमुक्तवानसि तामेव  
मे ब्रूहीति ।

स ह ऊच्छ्री बभूव ॥ ६ ॥

तः ह चिरं वसेत्याज्ञापयांचकार ।

एवमुक्तो राजा गौतमस्याप्रत्याख्येयतां ज्ञात्वा ऊच्छ्री दुःसितो  
बभूव, तं च गौतमं विद्यार्थं चिरं वसेत्याज्ञप्तवान् ।

तः होवाच यथा मा त्वं गौतमावदो यथेयं न

प्राक्त्वन्नः पुरा विद्या ब्राह्मणान्गच्छति तस्माद्दु

सर्वेषु लोकेषु क्षत्रस्यैव प्रशासनमभूदिति ।

हे गौतम त्वं मां यथाऽप्यदः । तथा करिष्यामीति शेषः । इयं वक्ष्य-  
माणा विद्या पुरा विद्यमानाऽपि यथा येन प्रकारेण यस्माद्धेतोरिति

नैकमपि यथा यथावत्सत्यमित्यर्थः । न वेद् नाज्ञासिपम् । यद्यज्ञासिपं  
तर्हि ते प्रियाय पुत्राय समावर्तनकाले कुतो नावक्ष्यमिति ॥ ५ ॥

स ह गौतमो राज्ञोऽर्धमेयाय ।

एवमुक्त्वा गोव्रतो गौतम आरुणी राज्ञः स्थानमाजगाम ।

तस्मै ह प्राप्तायाहाँ चकार ।

प्राप्ताय तस्मै गौतमाय राजाऽहाँ पूजां चकारेत्यर्थः ।

स ह प्रातः सभाग उदेयाय ।

ततः स प्रातःकाले राज्ञि सभागे सभागते सत्युदेयाय गौतम आज-  
गाम । यद्वा भाजनं भामः पूजा तेन युक्तोऽर्घ्यादिभिः पूज्यमानः समा-  
गत इत्यर्थः ।

तः होवाच मानुषस्य भगवन्गौ-

तम वित्तस्य वरं वृणीथा इति ।

हे भगवन्गौतम मनुष्यसंबन्धिवित्तसंबन्धिवरं वृणीष्वेत्युवाचेत्यर्थः ।

स होवाच तथैव राजन्मानुषं वित्तं यामेव

कुमारस्यान्ते वाचमभापथास्तामेव मे व्रूहीति ।

हे राजन्मानुषं वित्तं तथैव तिष्ठतु तेन मम न किञ्चित्प्रयोजनम् ।  
किंतु मत्पुत्रस्य समीपे पञ्चप्रश्नलक्षणां यां वाचमुक्तवानसि तामेव  
मे व्रूहीति ।

स ह ऊच्छ्री वभूव ॥ ६ ॥

तः ह चिरं वसेत्याज्ञापयांचकार ।

एवमुक्तो राजा गौतमस्याप्रत्याख्येयतां ज्ञात्वा कृच्छ्री दुःखितो  
वभूव, तं च गौतमं विद्यार्थं चिरं वसेत्याज्ञापयान् ।

तः होवाच यथा मा त्वं गौतमावदो यथेयं न

शक्त्यत्तः पुरा विद्या ब्राह्मणान्गच्छति तस्माद्दु

सर्वेषु लोकेषु क्षत्रस्यैव प्रशासनमनुदिति ।

हे गौतम त्वं मां यथाऽवदः । तथा करिष्यामीति शेषः । इयं पश्य-  
माणा विद्या पुरा विद्यमानाऽपि यथा येन प्रकारेण यस्माद्धिनोरिति

तस्मिन्नेतस्मिन्नग्नौ देवाः श्रद्धां जुह्वति ।

आदित्यादिलक्षणसमिदाद्युपेते द्युलोकलक्षणाग्नौ देवा इन्द्रियाणि श्रद्धां 'श्रद्धा वा आपः' इति श्रुतेः श्रद्धाशब्दिता अपो जुह्वति । आत्म-धर्मभूतबुद्धिविशेषलक्षणश्रद्धाया होतव्यत्वासंभवाच्छ्रद्धाशब्देनाऽऽप एवोच्यन्त इति द्रष्टव्यम् । न चेन्द्रियाणां द्युलोकाग्नौ भूतसूक्ष्मरूपाहु-तिप्रक्षेपकर्तृत्वं कथमिति वाच्यम् । इन्द्रियाणामभावे भूतसूक्ष्माणां जीवं परिष्वज्य द्युलोकगमनासंभवादिन्द्रियाणां होतृत्वमुपपद्यत इति द्रष्टव्यम् । द्युलोकादिप्रापककर्मणामिन्द्रियाधीनत्वाद्वा तथोक्तिरिति द्रष्टव्यम् ।

तस्या आहुतेः सोमो राजा संभवति ॥ २ ॥

इति छान्दोग्योपनिषदि पञ्चमप्रपाठकस्य

चतुर्थः खण्डः ॥ ४ ॥

एवं स्वकर्माभिर्द्युलोकं गतो जीवः स्वर्गभोगयोग्यदिव्यदेहयुक्तो भवतीत्यर्थः । न चाप्शाब्दितानां भूतसूक्ष्माणां सोमराजभावे कथिते कथं जीवस्य सोमराजभाव उपपद्यत इति वाच्यम् । उत्तरत्र पितृयाणे 'एष सोमो राजा' [ छा० ५ । १० । ४ ] इति चन्द्रमसं प्राप्तस्य जीवस्य सोमराजभावश्रवणादत्र निर्दिश्यमानसोमराजभावस्यापि भूत-सूक्ष्मपरिष्वक्तजीवविषयत्वात् ।

इति छान्दोग्योपनिषत्प्रकाशिकायां पञ्चमप्रपाठकस्य

चतुर्थः खण्डः ॥ ४ ॥

पर्जन्यो वाव गौतमाग्निस्तस्य वायुरेव समिदन्नं धूमो  
वियुदर्चिरशनिरद्गारा ह्यादनयो विस्फुलिङ्गाः ॥१॥

तस्मिन्नग्नौ देवाः सोमश्च राजानं जुह्वति

तस्या आहुतेर्वर्षश्च संभवति ॥ २ ॥

इति छान्दोग्योपनिषदि पञ्चमप्रपाठकस्य

पञ्चमः खण्डः ॥ ५ ॥



तस्मिन्नेतस्मिन्नग्नौ देवाः श्रद्धां जुह्वति ।

आदित्यादिलक्षणसमिदाद्युपेते द्युलोकलक्षणाग्नौ देवा इन्द्रियाणि श्रद्धां 'श्रद्धा वा आपः' इति श्रुतेः श्रद्धाशब्दिता अपो जुह्वति । आत्मधर्मभूतबुद्धिविशेषलक्षणश्रद्धाया होतव्यत्वासंभवाच्छ्रद्धाशब्देनाऽऽप एवोच्यन्त इति द्रष्टव्यम् । न चेन्द्रियाणां द्युलोकाग्नौ भूतसूक्ष्मरूपाहुतिप्रक्षेपकर्तृत्वं कथमिति वाच्यम् । इन्द्रियाणामभावे भूतसूक्ष्माणां जीवं परिष्वज्य द्युलोकगमनासंभवादिन्द्रियाणां होतृत्वमुपपद्यत इति द्रष्टव्यम् । द्युलोकादिप्रापककर्मणामिन्द्रियाधीनत्वाद्वा तथोक्तिरिति द्रष्टव्यम् ।

तस्या आहुतेः सोमो राजा संभवति ॥ २ ॥

इति छान्दोग्योपनिषदि पञ्चमप्रपाठकस्य

चतुर्थः खण्डः ॥ ४ ॥

एवं स्वकर्मभिर्द्युलोकं गतो जीवः स्वर्गभोगयोग्यदिव्यदेहयुक्तो भवतीत्यर्थः । न चाप्साद्धितानां भूतसूक्ष्माणां सोमराजभावे कथिते कथं जीवस्य सोमराजभाव उपपद्यत इति वाच्यम् । उत्तरत्र पितृयाणे 'एष सोमो राजा' [ छा० ५ । १० । ४ ] इति चन्द्रमसं प्राप्तस्य जीवस्य सोमराजभावश्रवणादत्र निर्दिश्यमानसोमराजभावस्यापि भूतसूक्ष्मपरिष्वक्तजीवविषयत्वात् ।

इति छान्दोग्योपनिषत्प्रकाशिकायां पञ्चमप्रपाठकस्य

चतुर्थः खण्डः ॥ ४ ॥

पर्जन्यो वाव गौतमाग्निस्तस्य वायुरेव समिदध्नं धूम्रं

वियुदर्चिरशानिरङ्गारा हादनयो विस्फुलिङ्गाः ॥ १ ॥

तस्मिन्नग्नौ देवाः सोमः राजानं जुह्वति

तस्या आहुतेर्वर्षः संभवति ॥ २ ॥

इति छान्दोग्योपनिषदि पञ्चमप्रपाठकस्य

पञ्चमः खण्डः ॥ ५ ॥

तद्य इत्थं विदुर्यं चेमेऽरण्ये श्रद्धा

तप इत्युपासते तेऽर्चिपमत्तिसंभवन्ति ।

प्राक्प्रस्तुतस्य संसरतो जीवस्य स्वरूपं तदित्यनेन परामुंश्यते । तद-  
 त्पगात्मस्वरूपं य इत्थमुक्तप्रकारेण द्युपर्जन्यपृथिवीपुरुषयोपित्सु श्रद्धा-  
 सोमवृष्ट्यन्नरेतःशरीरकतया देहादिलक्षणप्रकृतिविविक्ततया च ये विदु-  
 रित्यर्थः । तत्र ब्रह्मात्मकतया चेत्यपि योजनीयम् । माप्यकृता—  
 'अप्रतीकालम्बनान्' [ ब० सू० ४।३।१५ ] इति सूत्रे पञ्चाग्निविदोऽ-  
 प्यर्चिरादिना गतिश्रवणादर्चिरादिना गतस्य ब्रह्मप्राप्त्यपुनरावृत्तिश्रव-  
 णाच्च । अत एव तत्कतुन्यायेन प्रकृतिविनिर्मुक्तब्रह्मात्मकात्मानुसंधानं  
 सिद्धमिति भाषितम् । अरण्ये स्थित्वा श्रद्धा पुरस्कृत्य तपःशब्दितं  
 ब्रह्मोपासत इत्यर्थः । वाजसनेयके समानप्रकरणे 'श्रद्धां सत्यमुपासते'  
 [ वृ० ६।२।१५ ] इति श्रवणात्सत्यशब्दस्य ब्रह्मपरत्वात्तपःशब्दोऽपि  
 ब्रह्मपरः । 'अनियमः सर्वेषाम्' [ ब० सू० ३।३।३१ ] इत्यधिकरणे  
 भगवता माप्यकृता 'तद्य इत्थं विदुः' 'य एवमेतद्विदुः' [ वृ० ६।२।  
 १५ ] इति पञ्चाग्निविद्यानिष्ठान् 'ये चेमे' इत्यादिना श्रद्धापूर्वकं  
 ब्रह्मोपासीनांश्चोद्दिश्यार्चिरादिका गतिरुपदिश्यते । 'सत्यं ज्ञानमनन्तं  
 ब्रह्म' [ तै० २।१।१ ] सत्यं त्वेव विजिज्ञासितव्यम् [ छा० ७।१६।१ ]  
 इति सत्यशब्दस्य ब्रह्मणि प्रसिद्धेः । तपःशब्दस्यापि तेनैकार्थ्यात्सत्यतपः-  
 शब्दाभ्यां ब्रह्मैवाभिधीयते । श्रद्धापूर्वकं ब्रह्मोपासनं चान्यत्र श्रुतम् ।  
 सत्यं त्वेव विजिज्ञासितव्यमित्युपक्रम्य 'श्रद्धा त्वेव विजिज्ञासितव्या'  
 [ छा० ७।१९।१ ] इति श्रुतेरिति हि भाषितम् । उक्तं च व्यासार्थैः—परमं  
 यो महत्तप इत्यादिषु तपःशब्दस्य ब्रह्मपरत्वमिति । अत्र वाजसनेयके  
 'श्रद्धां सत्यम्' [ वृ० ६।२।१५ ] इति श्रद्धाशब्दस्य द्वितीयान्तत्व-  
 श्रवणादिहापि श्रद्धाशब्दो द्वितीयान्तः । छान्दसत्वात्सुपां सुलुगिति  
 सुपो लुक् । ततश्च पुरस्कृत्येत्यध्याहारः । श्रद्धां पुरस्कृत्य ब्रह्मोपासत  
 इत्यर्थः । इतिस्वपियक्षितः । अथ यैवकारोऽत्राध्याहर्तव्यः । ब्रह्मैवेव  
 य उपासत इत्यर्थः । ततश्चाब्रह्मोपासनध्यावृत्तिफलकोऽयमिति शब्दो  
 द्रष्टव्यः । यद्वा श्रद्धातपःशब्दयोः प्रसिद्ध एवार्थः । श्रद्धातपःपरा-  
 यणानां च ब्रह्मविद्यानिष्ठत्वमर्थसिद्धम् । ततश्च ब्रह्मविद्यानिष्ठ  
 इत्यर्थः फलति । अयमर्थस्तदप्यविरुद्धमार्थत्वात्पि शाब्दत्वं संभवतीत्यु-

क्तमिति यदतां व्यासार्याणामनुमत एव । तेऽर्चिपमभिसंभवन्ति ।  
अर्चिर्देवतामातिवाहिकतया प्राप्नुवन्तीत्यर्थः ।

अर्चिपोऽहरह्र आपूर्यमाणपक्षमापूर्यमाणप-  
क्षायान्पडुदङ्ङेति मासाःस्तान् ॥ १ ॥

मासेभ्यः संवत्सरः संवत्सरादादित्यमादि-  
त्याच्चन्द्रमसं चन्द्रमसो विद्युतं तत्पुरुषोऽ-  
मानवः स एनान्ब्रह्म गमयति ।

अत्रार्चिर्दशब्दास्तदभिमानिदेवतापराः । तत्पुरुषो वैद्युतः पुरुषः ।  
अमानवोऽसंसारी । ब्रह्मलोकादागत्यैनान्पूर्वोक्तद्विविधोपासकान्ब्रह्म-  
लोकं प्रापयतीत्यर्थः । 'अमानवः स एत्य ब्रह्मलोकान्गमयति' [ वृ०  
६।२।१५ ] इति श्रुत्यन्तरे श्रवणात् ।

एष देवयानः पन्था इति ॥ २ ॥

स्पष्टोऽर्थः ॥ २ ॥

अथ य इमे ग्राम इष्टापूर्ते दत्तमि- ॥  
त्युपासते ते धूममभिसंभवन्ति ।

ये पुरुषा ग्राम एव स्थिता इष्टं यागादि पूर्तं खातादि दत्तं दानम् ।  
इतिशब्दस्तज्जातीयोपवासादिकर्मान्तरपरः । यागदानहोमादीनि कर्माणि  
येऽनुतिष्ठन्तीत्यर्थः । उक्तप्रकारेणानुतिष्ठन्तीत्यर्थ इति व्यासार्थवचनस्या-  
प्ययमेवार्थः । श्रुती पूर्वमनुष्ठानप्रकाराननुवृत्तेः । यद्वा अद्भ्यापूर्वकत्वरू-  
पोक्तप्रकारवाचीतिशब्दः । ते धूममभिसंभवन्ति धूमदेवतां प्रतिपद्यन्त  
आतिवाहिकत्वेनेत्यर्थः ।

धूमाद्गत्रिः रात्रेरपरपक्षमपरपक्षायान्पडुदक्षिणैति  
मासाःस्तान्नैते संवत्सरमभिप्राप्नुवन्ति ॥ ३ ॥

अत्रापि धूमादिशब्दास्तत्तदभिमानिदेवतापराः । दक्षिणां दिशमादित्य  
एति । 'दक्षिणादाच्' इत्याजन्तोऽयं शब्दः । दक्षिणायनमासान्प्राप्या-  
विद्वांस एव न संवत्सरं प्राप्नुवन्तीत्यर्थः ॥ ३ ॥

पुनः किं प्राप्नुवन्तीत्यत्राऽऽह—

मासेभ्यः पितृलोकं पितृलोकादाकाशमाकाशाच्चन्द्रमसम् ।

स्पष्टोऽर्थः । ' एतेन वेत्य यदितोऽधि प्रजाः प्रयन्तीति ' [ छा० ५। ३। २ ] इति प्रथमः प्रश्नः प्रत्युक्तो भवति ।

एष सोमो राजा ।

अत्रैष इत्यनेन नामिसंभाव्यश्चन्द्रमाः परामृश्यते चन्द्रमसः सोमराजमावोपदेशस्य व्यर्थत्वात् । अपि त्विष्टादिकार्यमिसंभविता परामृश्यते । ' तस्या आहुतेः सोमो राजा संभवति ' [ छा० ५। ३। २ ] इति न्यायेन स्वर्भोग्योऽन्यदिव्यदेहो भवतीत्यर्थः ।

तद्देवानामन्नम् ।

अन्नवत्स देवानामुपकरणभूतो भवतीत्यर्थः ।

तं देवा भक्षयन्ति ॥ ४ ॥

तमिष्टादिकारिणं देवभावमुपगतमाजानसिद्धा देवा भक्षयन्ति स्वर्ग-  
कर्येषु पशूनिव' विनियुञ्जत इत्यर्थः । सूत्रितं च ' माक्तं वाऽनात्मवि-  
त्त्वात् । [ ब्र० सू० ३। १। ७ ] इति ॥ ४ ॥

तस्मिन्यावत्संपातमुपित्वा ।

संपतत्पनेनेति संपातः कर्मशेषः । यावत्कर्मशेषमुपित्वेत्यर्थः । याव-  
च्छब्दः साकल्यार्थः । साकल्यं च फलप्रदानप्रवृत्तकर्मविशेषविषयं न तु  
सर्वकर्मविषयं द्रष्टव्यम् ।

' वेत्य यथा पुनरावर्तन्ते ' [ छा० ५। ३। २ ] इति द्वितीयं प्रश्नं  
प्रतिवक्ति—

अथैतमेवाध्वानं पुनर्निवर्तन्ते यथेतम् ।

अथानन्तरमेतमेवाध्वानं धूमादिभागं यथेतं यथागतं पुनर्निवर्तन्ते ।  
धूमराज्यपरपक्षदक्षिणायनपण्मासपितृलोकाकाशक्रमेणाऽऽरोहणात्ते-  
नैव विपरीतक्रमेणावरोहणे प्राप्तेऽत्र विशेषमाह—

आकाशमाकाशाद्वायुम् ।

यथाऽऽरोहण आकाशाच्चन्द्रमसमिसंभवन्त्येवमवरोहणे चन्द्रमस  
आकाशमिसंभवन्ति । आरोहणावरोहणयोराकाशामिसंभवस्त्ववि-

शिष्ट इति भावः । आकाशाद्वायुम् । अभिसंभवन्तीति शेषः । अत्र वायु-  
भूत्वा धूमो भवतीत्युत्तरत्र भ्रवणाद्वाप्यवरोहन्त आकाशो भवन्ति ।  
वायुर्भवन्तीत्येवार्थः । अवरोहतां चाऽऽकाशादिभवनं न तच्छरी-  
रकत्वम् । सर्गाद्यकालमारभ्याऽऽप्रलयमाकाशाद्यभिमानिदेवतानाम-  
न्यासां क्लृप्तानां सत्त्वेन प्रतिक्षणमवरोहतामाकाशाद्यभिमानिदेवतात्वा-  
नुपपत्तेरतस्तत्सानुद्भवमेवार्थः । या आपश्चन्द्रमण्डले दिव्यशरीरमारब्ध-  
वत्यस्तासां कर्मक्षये द्रवीभूतानामाकाशगतानां भेदकाकारप्रहाणेनाऽऽ-  
काशासादृश्ये तद्गुणश्लिष्टा जीवा अप्याकाशसमा उच्यन्ते ताश्चाऽऽप  
इतश्चामुतश्च वायुना नीयमाना वायुसमा भवन्ति । ततश्च तत्संश्लिष्टो  
जीवोऽपि वायुर्भवतीत्युच्यते । एवमुत्तरत्रापि द्रष्टव्यम् ।

वायुर्भूत्वा धूमो भवति धूमो भूत्वाऽह्नं भवति ॥ ५ ॥

अपो विभर्तीत्यह्नं मूलविभुजादित्वात्कः । ततश्चाभ्रशब्देन जलधारणा-  
वस्थोच्यते ॥ ५ ॥

अह्नं भूत्वा मेघो भवति ।

मिह सेचन इति धातोः पचाद्यच्प्रत्यये न्यङ्क्वादित्वात्कुत्वे मेघ  
इति भवति मेघशब्देन वर्षान्मुखावस्थोच्यते । एवमेवाभ्रमेघयोर्भेदो  
व्यासार्थैरुक्तः ।

मेघो भूत्वा प्रवर्षति ।

मेघसंश्लिष्टो भूत्वा वर्षधारारूपेण भूमौ पततीति भावः ।

त इह व्रीहियवा ओपधिवनस्प-  
तयस्तिलमाषा इति जायन्ते ।

वर्षसंश्लिष्टमूतसूक्ष्मपरिष्वक्तजीवानां व्रीहियवादिरूपेण जननं नाम  
न स्थावरभावप्रतिपत्तिः स्थावरत्वप्राप्तिहेतुकर्मणामिहाकीर्तनात् । किं  
तु जीवान्तराधिष्ठितेषु व्रीह्यादिषु संश्लेषमात्रम् । सूत्रितं च 'अन्या-  
धिष्ठितेषु पूर्ववदभिलाषात्' [ ब० सू० ३ । १ । २२ ] इति ।

अतो ये खलु दुर्निष्पपतरम् ।

अतः स्थावरादिभावादितिचिरेण निर्गमनं भवति । अत्र खलन्ता-  
द्दुर्निष्पपतशब्दादातिशायनिके तरप्प्रत्यये छान्दसे तशब्दलोपे दुर्निष्प-

पतरमिति रूपम् । ततश्चातिशयस्य प्रतियोग्याकाङ्क्षायां प्रागनुकान्ता-  
 काशादीनां बुद्धौ संनिधानात्तेषामेव प्रतियोगित्वेनान्वयः स्यात् । ततश्च  
 व्रीह्यादिष्वकाशाद्यपेक्षया चिरावस्थानोक्त्याऽऽकाशादिष्ववस्थानस्य  
 तदपेक्षयाऽल्पकालत्वं पर्यवस्यति । उक्तं च भगवता माप्यकृता-छान्द-  
 सस्तशब्दलोपः । दुर्निष्प्रपतरं दुःखनिष्क्रमणतरमित्यर्थं इति । न च 'तयो-  
 रेव कृत्यक्तरालार्थाः' इति सलो भावकर्ममात्रविषयत्वात्पतेश्चाकर्मक-  
 त्वेन भावार्थस्यैव परिशिष्टत्वात्तत्र च भावार्थस्य प्रकर्षाभावात्तरपो दौर्ल-  
 भ्यमिति शङ्क्यम् । शिश्येतरामित्यादिप्रयोगान्द्वावार्थेऽपि प्रकर्षसंभवात्क-  
 र्त्रर्थपचाद्यजन्तात्तरपः संभवाच्च माप्यस्य नानुपपत्तिः । यद्वा 'आतो  
 युच्' 'छन्दसि गत्यर्थेभ्यः' इति छन्दसि विशेषविहितसलर्थयुजन्त एवार्थं  
 शब्दः । रेफरूपवर्णविकारश्छान्दसः । नन्वस्य तरप्प्रत्ययत्वाभावे पूर्वनिर्दि-  
 ष्टाकाशादिभ्योऽतिशयस्तेष्वचिरावस्थानं वा कथं सिध्येदिति वाच्यम् ।  
 पेशब्दस्यावधारणार्थतयाऽतःशब्दिताद्व्रीह्यादिभावादेव चिरं निष्क-  
 मणे कथिते ततः पूर्वनिर्दिष्टेभ्य आकाशादिभ्योऽचिरान्निष्क्रमणं सिध्यति  
 तशब्दलोपश्छान्दस इति भाप्यस्यापि वर्णलोपेन वा वर्णविकारेण वा  
 यथाकथंचिरताधुत्वं समर्थनीयमित्यत्र तात्पर्यम् । व्रीह्यादयो हि गिरित-  
 टाद्बुदकस्रोतसोह्यमाना नदीं प्राप्नुवन्ति ततः समुद्रे ततो मकरादिभिर्भ-  
 क्ष्यन्ते तेऽप्यन्यैस्तत्रैव च मकरेण सह समुद्रे विलीनाः समुद्राम्भोभिः सह  
 जलधरैराकृष्टाः पुनर्वर्षधाराभिर्मरुदेशे शिलातले वा हर्म्ये वा पतिता-  
 स्तिष्ठन्ति । कदाचिद्व्यालमुगादिपीतास्ते भक्षिताश्चान्यैस्तेऽप्यन्यैरित्येवं-  
 प्रकाराः परिवर्तन्ते । कदाचिदमक्षयेषु स्थावरेषु जातास्तत्रैव शुष्येरन् ।  
 भक्ष्येप्यपि स्थावरेषु जातानां रेतःसिग्देहसंबन्धो दुर्लभ एव बहुत्वा-  
 त्स्थावराणामित्यतो दुर्निष्क्रमणत्वम् ।

यो यो ह्यन्नमत्ति यो रेतः सिञ्चति

तद्भूय एव भवति ॥ ६ ॥

अत्र स इत्यध्याहारः । यो व्रीह्यादिसंश्लिष्टोऽवरोहक्षीयः स योऽन्न-  
 मत्ति, रेतः सिञ्चति, भूयः पश्चान्द्भवति रेतःसिग्मायं प्राप्नोति आका-  
 शादिभाषयद्देतःसिग्भावोऽर्षोपचारिकः । रेतःसिग्वागी भवतीत्यर्थः ।  
 एवमेव ध्यामार्थरुक्तम् ॥ ६ ॥

तय इह रमणीयचरणा अभ्यागो ह यत्ने रम-

णीयां योनिमापयेरन्वाहणयोनिं वा क्षत्रिय-

योनिं वा वैश्ययोनिं वाऽथ य इह कपूयच-  
रणा अभ्याशो ह यत्ते कपूयां योनिमापयेर-  
ऽश्वयोनिं वा सूकरयोनिं चण्डालयोनिं वा ॥७॥

तत्तेषु वेऽभ्याशोऽभ्यागन्तारः । अभ्याङ्पूर्वादशेर्धातोः क्विबन्ता-  
द्बहुवचनान्तोऽयं शब्दः । परलोकादिह लोके प्रत्यवतरन्त इत्यर्थः ।  
हेति प्रसिद्धौ । यद्यदा रमणीयचरणाः । चर्यत इति चरणं कर्म रमणी-  
यकर्माणो मुक्तशिष्टपरिपक्वमुकृतकर्मयुक्ता भवन्तीत्यर्थः । अत्र यदाश-  
वानुरोधेन तदेत्यप्यध्याहर्तव्यम् । तदा ते रमणीयां ब्राह्मणादियोनि-  
माप्नुवन्तीत्यर्थः । कपूयचरणाः कुत्सितकर्माण इत्यर्थः । मुक्तशिष्टकर्मानु-  
सारि जन्म प्राप्नुवन्तीत्यर्थः । शिष्टं स्पष्टम् ॥ ७ ॥

वेत्थ पथाऽसी लोको न संपूर्यत इति चतुर्थप्रश्नं प्रतिवक्ति—

अथैतयोः पथोर्न कतरेणचन तानीमानि क्षुद्रा-  
पथसकृदावर्तीनि भूतानि भवन्ति जायस्व म्रिय-  
स्वेत्येतत्तृतीयं स्थानं तेनासौ लोको न संपूर्यते ।

अथशब्दः प्रतिवचनान्तरोपक्रमे यानि भूतान्युक्तयोर्वेदवयानपिमृया-  
णयोः पथोर्मध्ये कतरेणचन केनापि मार्गेण न गच्छन्ति मार्गद्वयप्राप्ति-  
हेतुभूतविद्याकर्मराहिता इत्यर्थः । तानीमानि भूतानि क्षुद्राणि दंशमशक-  
कीटादीन्यसकृदावर्तीनि सन्ति जायस्व म्रियस्वेति भवन्ति पुनः पुनर्जा-  
यन्ते म्रियन्ते इत्यर्थः । सकृन्पिच धानाः खादेत्ययमभ्यवहरतीत्यस्य पुनः  
पुनः पिचति पुनः पुनः खादतीति ह्ययमर्थस्तद्वत् । 'क्रियासमभिहारे लोट्  
लोटो हि स्वा वा च तध्वमोः' इति पौनःपुन्यलक्षणाक्रियासमभिहारे  
लोटस्तध्वमोर्हिस्वादेशविधानाज्जायस्व म्रियस्वेति रूपम् । 'पथाविध्यनुप्र-  
योगः पूर्वस्मिन्' 'सक्रुञ्चये सामान्यवचनस्य' इति भवन्तीति सामान्यशब्द-  
स्यानुप्रयोगः । उक्तं च व्यासार्थैः—पुरीमवस्कन्दं तुनीहि नन्दनमिति-  
वदिति । एतत्तृतीयं स्थानम् । अत्रैतच्छब्देन जायस्व म्रियस्वेति  
भूतानि भवन्तीति प्रथमान्तशब्देन प्रधानतया निर्दिष्टाः पापकर्माणः  
परामृश्यन्ते सर्वनाम्नां-पूर्वनिर्दिष्टप्रधानपरामर्शित्वात् । स्थानशब्दाभि-  
प्रायेणैकवचनम् । पूर्वनिर्दिष्टदृष्टलोकब्रह्मलोकापेक्षया क्षुद्रजन्तुभवना-  
दिलक्षणस्थानस्य तृतीयत्वात्तत्स्थानसंबन्धात्पापकर्माणस्तृतीयं स्थान-

मित्युच्यन्ते । तेनासौ लोको न संपूर्यते । तेन तृतीयस्थानशब्दितैः  
पापकर्मभिरसौ द्युलोको न संपूर्यते न प्राप्यत इत्यर्थः । अत्रैतन्नृतीयं  
स्थानमित्येतच्छब्देन पूर्वनिर्दिष्टः शून्यः पुन्येन जननमरणादिभयनलक्षण-  
धात्वर्थ एव परामृश्यते तस्यैव तृतीयस्थानत्वम् । ततश्चैतस्य तृतीय-  
स्थानस्य सद्भावादत्रैव स्थाने जीवानां प्रायेण प्रचाराद्द्युलोकगन्तृ-  
णामल्पत्वाद्द्युलोको न संपूर्यत इत्युक्तावपि न भाष्यस्य विरोधः ।  
अत एव द्युलोकारोहाधरोहाभावेन द्युलोकासंपूर्तिवचनादिति भाषि-  
तमिति द्रष्टव्यम् ।

तस्माज्जुगुप्सेत ।

यस्मात्संसारिणां गतिरुक्तरीत्या कष्टतरा तस्मात्संसाराज्जुगुप्सेत ।  
मा भून्म एवंविधसंसारमहोदधौ पात इति निन्देदित्यर्थः ।

मुक्तिफलकपञ्चाग्निविद्यास्वरूपज्ञानस्य फलान्तरं वक्तुमाह—

तदेव श्लोकः ॥ ८ ॥

तच्छब्दः प्रसिद्धपरः । एव वक्ष्यमाणः श्लोक इत्यर्थः ॥ ८ ॥

स्तेनो हिरण्यस्य सुरां पिवश्च गुरो-

स्तल्पमावसन्ब्रह्महा चैते पतन्ति च-

त्वारः पञ्चमश्वाऽऽचरश्स्तेरिति ॥ ९ ॥

तेराचरन्स्तेनादिभिश्चतुर्भिर्विद्यायोनिबंधमाचरन्नित्यर्थः । शिष्टं  
स्पष्टम् ॥ ९ ॥

अथ ह य एतानेवं पञ्चाग्निन्वेद न सह तैरप्या-

चरन्पाप्मना लिप्यते शुद्धः पूतः पुण्य-

लोको भवति य एवं वेद य एवं वेद ॥ १० ॥

इति च्छान्दोग्योपनिषदि पञ्चमप्रपाठकस्य

दशमः खण्डः ॥ १० ॥

स्तेनादिभिर्गुक्तमहापातकिभिरपि सह संबन्धमाचरन्पाप्मना न  
लिप्यते पूर्वात्तराषट्शुन्यो मयतीत्यर्थः । द्विरुक्तिः प्रश्नप्रतिषेधनसमाप्ति-



द्योतिका । एतत्खण्डान्तर्गतवाक्यविषयकाण्यधिकरणान्युपन्यस्यन्तेऽर्चि-  
रादिपादे । ' कार्यं वादरिरस्य गत्युपपत्तेः ' [ ब्र० सू० ४ । ३ । ७ ] ।  
कार्यं हिरण्यगर्भमुपासीनानेवाचिरादिर्गणो नयतीति वादरिराचार्यो  
मन्यते । परिच्छिन्नप्राप्त्यर्थं हि गतिरूपपद्यते नापरिच्छिन्नपरब्रह्म-  
प्राप्तये । नह्याकाशं प्रेप्सता देशविशेषो गन्तव्यो भवति । ' विशेष-  
पितत्वाच्च ' [ ब्र० सू० ४ । ३ । ८ ] ' पुरुषो मानस एव ब्रह्मलोका-  
न्गमयति ते तेषु ब्रह्मलोकेषु पराः परावतो वसन्ति ' [ बृ० ६।२।१५ ]  
इति गन्तव्यस्य बहुवचनान्तलोकशब्देन विशेषितत्वात्परब्रह्मण एक-  
त्वेन बहुत्वासंभवालोकशब्दस्य देशविशेष एव मुख्यत्वाच्च न परब्रह्म-  
णोऽर्चिरादिप्राप्त्यत्वम् । ननु 'स एतान्ब्रह्म गमयति' [ छा० ५।१०।२ ]  
इति नपुंसकलिङ्गब्रह्मशब्देन चतुर्मुखस्य कथं निर्देश इत्यत्राऽऽह—  
सामीप्यात्तु तद्व्यपदेशः ' [ ब्र० सू० ४।३।९ ] । 'यो ब्रह्माणं विवधाति  
पूर्वम् ' [ श्वे० ६।१८ ] इति हिरण्यगर्भस्य प्रथमजत्वेन ब्रह्मसामीप्या-  
द्ब्रह्मशब्देनामुख्यया वृत्त्या चतुर्मुखस्य निर्देश उपपद्यत इति भावः ।  
ननु हिरण्यगर्भस्य द्विपरार्धावसाने नाशात्तं प्राप्तस्य पुनरावृत्तेरवर्जनीय-  
त्वात् ' एतेन प्रतिपद्यमाना इमं मानवमावर्तं नाऽऽवर्तन्ते ' [ छा० ४।  
१।५ ] इत्यनावृत्तिप्रतिपादकश्रुतिविरोधस्तत्राऽऽह—' कार्यारूपे तद-  
ध्यक्षेण सहातः परमभिधानात् ' [ ब्र० सू० ४।३।१० ] ' ते ब्रह्मलोके तु  
परान्तकाले परामृतात्परिमुच्यन्ति सर्वे ' [ मु० ३।२।६ ] इत्यभि-  
धानात्कार्यस्य ब्रह्मलोकस्यात्यये तदध्यक्षेण ब्रह्मणा सहातो ब्रह्मलो-  
कात्परं ब्रह्म प्राप्नोति । अतश्चानावृत्तिश्रुतिरूपपद्यत इति भावः ।  
' स्मृतेश्च ' [ ब्र० सू० ४ । ३ । ११ ]

ब्रह्मणा सह ते सर्वे संप्राप्ते प्रतिसंचरे ।

परस्यान्ते कृतात्मानः प्रविशन्ति परं पदम् ॥

इति स्मृतेश्चायमर्थोऽवसीयते । ' परं जैमिनिर्मुख्यत्वात् ' [ ब्र० सू०  
४ । ३ । १२ ] । नपुंसकलिङ्गब्रह्मशब्दस्य परस्मिन्ब्रह्मण्येव मुख्य-  
त्वात्परमेव ब्रह्माचिरादिः प्रापयतीति जैमिनिराचार्यो मन्यते । तस्य  
परिपूर्णत्वेऽपि ' परं ज्योतिरूपसंपद्य स्वेन रूपेणाभिनिष्पद्यते ' [ छा०  
८ । ३ । ४ ] इति श्रुत्यनुसारेण निःशेषाविद्यानिवृत्तेर्देशविशेषविशिष्ट-  
ब्रह्मप्राप्तिसापेक्षत्वाद्देशविशेषविशिष्टब्रह्मप्राप्तये गतिरूपपद्यते । लोक्यत  
इति व्युत्पत्त्या लोकशब्दोऽपि ब्रह्मण्युपपन्नः । बहुवचनमप्येकस्मिन्नप-

चारात्प्रयुज्यते । 'दर्शनाच्च' [ ब्र० सू० ४ । ३ । १३ ] । दर्शयति  
 च श्रुतिर्ब्रह्मप्राप्तेर्गतिसापेक्षत्वम् । 'एष संप्रसादोऽस्माच्छरीरात्समुत्थाप  
 परं ज्योतिरुपसंपद्य स्वेन रूपेणाभिनिष्पद्यते' [ छा० ८ । ३ । ४ ]  
 इति । ननु 'प्रजापतेः सभां वेश्म प्रपद्ये' [ छा० ८ । १४ । १ ] ।  
 इत्याचिरादिना गतस्य कार्यप्रजापतिविषयाभिसंधिर्दृश्यते तत्राऽऽह- 'न  
 च कार्ये प्रत्यभिसंधिः' [ ब्र० सू० ४ । ३ । १४ ] । नायं प्रत्यभिसंधिः  
 कार्यहिरण्यगर्भविषयोऽपि तु परब्रह्मविषयः । तस्यैव प्रजापतिशब्दमुर्य-  
 वाच्यत्वात् । उत्तरत्र 'यशोऽहं भवामि ब्राह्मणानां यशो राज्ञां  
 यशो विशाम्' [ छा० ८ । १४ । १ ] इति सर्वाविद्याविमोक्तपूर्वकसर्वा-  
 त्मभावाभिसंधानात् 'अश्व इव रोमाणि विधूय पापं चन्द्र इव राहोर्मुखा-  
 त्प्रमुच्य धूत्वा शरीरमकृतं कृतात्मा ब्रह्मलोकमभिसंभवामि' [ छा०  
 ८ । १३ । १ ] इति ब्रह्मलोकस्याकृतत्वेन विशेषितत्वाच्च परमेव  
 ब्रह्माचिरादिर्नयतीति जैमिनिराचार्यो मन्यते । 'अप्रतीकालम्बनान्नय-  
 तीति वादरायण उभयथा च दोषात्तत्कतुश्च' [ ब्र० सू० ४ । ३ ।  
 १५ ] अब्रह्मभूतं नामादिकं ये ब्रह्मत्वेनोपासते ते प्रतीकालम्बनास्तद्भि-  
 ज्ञान्, प्रकृतिवियुक्तं प्रत्यगात्मानं ब्रह्मात्मकत्वेन ये पञ्चाग्निविद् उपा-  
 सते, ये च केवलं परं ब्रह्मोपासते तानुभयविधानपि नयतीति वादरायण  
 आचार्यो मन्यते । केवलं परमेधोपासीनान्नयतीति पक्षे कार्यमुपासी-  
 नान्नयतीति पक्षे च 'तद्य इत्थं विदुर्यं चेमेऽरण्ये' [ छा० ५ । १० । १ ]  
 इति श्रुतिविरोधप्रसङ्गात् । ननु पञ्चाग्निविद्याया ब्रह्मात्मकप्रत्यगात्म-  
 विद्यात्ये किं प्रमाणं तत्राऽऽह-तत्कतुश्चेति । पञ्चाग्निविद्याया ब्रह्मवि-  
 द्यात्वाभावेऽचिरादिगतिर्वा तथा गत्या ब्रह्मप्राप्तिर्वा न स्यात्तत्कतुन्या-  
 यविरोधप्रसङ्गात् । ब्रह्मविद्यात्ये तु तत्कतुन्यायोऽप्यनुगृहीतो भवति ।  
 इयांस्तु विशेषः—पञ्चाग्निविद्या ब्रह्मात्मकस्वात्मविद्या । दहरादिवि-  
 द्यास्तु प्रत्यगात्मशरीरकपरमात्मविद्याः । विशेषणविशेष्यभावे परं  
 व्यत्यासः । अयं तु भगवतो वादरायणस्य सिद्धान्त इति स्थितम् ।  
 तथा लोके ग्रामादिगन्तूणामिभं पृक्षं गत्वेमां नदीं गत्याऽयं ग्रामो  
 गन्तव्य इति तत्तद्देशिकोपदेशस्वरूपत्वाद्स्यापि वाक्यस्याचिराद्दोषो  
 मार्गचिद्धमृताः । अथ वा 'अग्निलोकमागच्छति स वायुलोकम्' [ कौ०  
 १ । ३ ] इति लोकशब्दश्रयणादचिराद्या भोगभूमय इत्येवं पूर्वपक्षे  
 प्राप्त उच्यते—'आतिवाहिकास्तलिङ्गात्' [ ब्र० सू० ४ । ३ । १४ ] इति ।

विदुषामतिवाहे परमपुरुषेण नियुक्ता देवताविशेषा आतिवाहिका गन्तृणां गमयितार इति यावत् । तल्लिङ्गात् । 'तत्पुपोऽमानवः स एनान्ब्रह्म गमयति' [ छा० ५ । १०।२ ] इति वैद्युतपुरुषस्य गमयितृत्वसिद्धवत्कारेण ब्रह्मगमयितृत्वमात्रविशेषप्रतिपादनपरेण वाक्येनेतरेऽपि गमयितार इति प्रतीतिः । अचिरादिशब्दानां च ' अभिमानिव्यपदेशस्तु विशेषानुगतिम्याम्, [ ब० सू० २ । १ । ५ ] इति सूत्रेण तदभिमानिदेवतापरत्वसंभवात् । ननु वैद्युतपुरुषस्यैव ब्रह्मगमयितृत्वे विद्युत ऊर्ध्वं कौपीत-किवाक्यानुसारेण निवेशितानां वरुणेन्द्रप्रजापतीनां कथं संबधस्तत्राऽऽह—'वैद्युतेनैव ततस्तच्छ्रुतेः, [ ब० सू० ४ । ३ । ६ ] ततो विद्युत उपरि वैद्युतेनैव ब्रह्मप्राप्तयतिवाहनम् । ' स एनान्ब्रह्म गमयति ' [ छा० ५ । १० । २ ] इति श्रुतेर्वरुणादयोऽपि तदनुग्राहका भवन्तीति द्रष्टव्यमिति स्थितम् । तथा वैराग्यपादे लोकान्तरं गच्छतो जीवस्य देहारम्भकभूतसूक्ष्माणं तत्रैव सुलभतया न भूतसूक्ष्मपरिष्वक्ततया गमनमिति पूर्वपक्षे प्राक् उच्यते—' तदन्तरप्रतिपत्तौ रंहति संपरिष्वक्तः प्रश्ननिरूपणाम्याम्' [ ब० सू० ३ । १ । १ । १ । ] पूर्वत्र ' संज्ञामूर्तिक्लृप्तिः ' [ ब० सू० २ । ४ । २० । ] इति सूत्रे मूर्तिशब्देन निर्दिष्टो देहस्तच्छब्देन परामृश्यते । तदन्तरप्रतिपत्तौ देहान्तरप्रतिपत्त्यर्थं जीवो मूतसूक्ष्मैः परिष्वक्त एव रंहति गच्छतीत्यर्थः । पञ्चाग्निविद्यायां ' वेत्थ यथा पञ्चम्यामाहुतावापः पुरुषवचसो भवन्ति ' [ छा० । ५ । ३ । ३ । ] इति पञ्चस्वप्याहुतिष्वष्टाद्विदानां भूतसूक्ष्माणं ह्यमानतया संबन्धं सिद्धवत्कृत्यैवापां पञ्चम्यामाहुतावापः पुरुषवचसो भवन्तीति कथं वेत्थेति प्रश्नाद्दुष्पुर्जन्यपृथिवीपुरुषयोपिद्रूपेष्वग्निष्यापः श्रद्धासोमवृष्टशर्रेतोरूपेण ह्यमानाः सत्यः पञ्चम्यां रेतआहुतौ पुरुषाकारेण परिणमन्त इति प्रतिवचनदर्शनाच्चाष्टाद्विदितभूतसूक्ष्मपरिष्वक्त एवाऽऽरोहा-वरोहयोः संभवतीति भावः । नन्यापः पुरुषवचसो भवन्तीत्यपामेष पुरुषवचस्त्वं प्रतिपाद्यते न भूतान्तराणामिति तत्राऽऽह—'ज्यात्मकत्वात् भूयस्त्वात् ' [ ब० सू० ३ । १ । २ । ] तुशब्दश्रोत्रव्यावृत्त्यर्थः । केवलानामपां देहारम्भकत्वासंभवेन ज्यात्मकत्वाद्दृष्ट्वा भूतान्तरस्याप्युपलक्षकः । तर्हि कुतोऽष्टब्देन निर्देश इत्यत्राऽऽह—भूयस्त्वात् । तेजो-वन्नलक्षणभूतत्रयमध्ये देहस्य रोहितमञ्जुरतयाऽपां भूयस्त्वाद्दृष्ट्वादेन निर्देश इति भावः । ' प्राणगतेश्च ' [ ब० सू० ३ । १ । ३ । ] ' तमु-

काशमाकाशाच्चन्द्रमसमेव सोमो राजा [ छा० ५ । १० । ४ ]  
 इति द्युलोकं प्राप्तस्येष्टादिकारिणो जीवस्य सोमराजभावश्रवणादत्रापि  
 'तस्या आहुतेः सोमो राजा संभवति' [ छा० ५ । ४ । २ ] इति  
 द्युलोकं प्रविष्टानां भूतसूक्ष्माणां सोमराजभावश्रवणादत्रापि 'आपः  
 पुरुषवचसो भवन्ति' [ छा० ५ । ३ । ३ ] इत्यष्टव्येन न केवलं  
 भूतसूक्ष्ममात्रमुच्यते, अपि तु तत्परिष्वक्तो जीवः । पुरुषशब्दाभि-  
 लपनीयत्वमपि तत्परिष्वक्तस्य जीवस्यैव । ततश्चाऽऽपः पुरुषवचसो  
 भवन्तीत्यत्रावादिशब्दानां तत्परिष्वक्तजीवपरत्वान्द्रूतसूक्ष्मपरिष्वक्तस्यैव  
 जीवस्य गमनं सिद्धम् । ननु 'तं देवा भक्षयन्ति' [ छा० । ५ । १० ।  
 ४ ] इति सोमराजमात्रं प्राप्तस्य भक्ष्यमाणत्वश्रवणाज्जीवस्यानदनी-  
 यत्वात्पितृयाणमार्गे सोमराजशब्दनिर्दिष्टो न जीव इत्यत्राऽऽह—'माक्तं  
 वाऽनात्मविश्वात्तथाहि दर्शयति' [ ब्र० सू० ३ । १ । ७ ] देवभ-  
 क्ष्यमाणत्ववचनं माक्तं केवलेष्टादिकारिणामनात्मविश्वात् । अनात्म-  
 विदां च 'यथा पशुरेवं स देवानाम् ।' [ बृ० १ । ४ । १० ] इति  
 श्रुतिदर्शनेन पशुवद्भोगोपकरणत्वात् 'तं देवा भक्षयन्ति [ छा०  
 ५ । १० । ४ ] इत्युक्तिरुपपद्यते । अतो भूतसूक्ष्मपरिष्वक्त एव जीवो  
 गच्छतीति स्थितम् । समनन्तराधिकरणे 'यावत्संपातमुपित्वा'  
 [ छा० ५ । १० । ५ ] इति संपातशब्दितसर्वकर्मफलस्य तत्रैवोपभोक्त-  
 व्यत्वश्रवणात् । 'प्राप्यान्तं कर्मणस्तस्य यत्किंचेह करोत्ययम् । तस्मा-  
 द्दोकात्पुनरेत्यस्मै लोकाय कर्मणे' [ बृ० ४ । ४ । ६ ] इति बृहदा-  
 रण्यके श्रवणात्सर्वं कर्मफलं मुक्त्वा निरनुशय एवावरोहति जीवः ।  
 अनुशयो भुक्तशिष्टं कर्म । एवं पूर्वपक्षे प्राप्त उच्यते—'कृतात्ययेऽनुश-  
 ययान्द्रुष्टस्मृतिभ्यां यथेतमनेवं च' [ ब्र० सू० ३ । १ । ८ ] कृतस्य  
 कर्मणोऽत्ययेऽवसानेऽनुशयवानेव प्रत्यवरोहति जीवः । द्रुष्टस्मृतिभ्यां  
 श्रुतिस्मृतिभ्यामित्यर्थः । 'तद्य इह रमणीयचरणा अम्पाशो ह यत् ।'  
 [ छा० ५ । १० । ७ ] इति श्रुतेः । 'वर्णा आश्रमाश्च स्वकर्मनिष्ठाः  
 प्रेत्य कर्मफलमनुभूय ततः शेषेण विशिष्टवेशजातिकुलरूपायुःश्रुतवृत्त-  
 वित्तसुखमेधसो जन्म प्रतिपद्यन्ते विष्वञ्चो विपरीता विनश्यन्ति' [ गौ०  
 त० शा० ११ । २९ । ] इति स्मरणाच्च । अतः सानुशया एवावरो-  
 हन्ति । 'यावत्संपातमुपित्वा' [ छा० ५ । १० । ५ ] इत्यादिकं तु  
 फलदानप्रकृतकर्मविशेषविषयम् । तत्र च 'अथैतमेवाध्वानं पुनर्नि-  
 यतन्ते यथेतमाकाशम् ।' [ छा० ५ । १० । ५ । ] इति श्रवणाद्यथाग-

उपपत्तेः । सुखदुःखोपभोगाय हि तच्छरीरसंसर्गः । न ह्यनुशयिनं प्रत्या-  
काशादेर्जीवान्तरशरीरभूतस्य तद्भोगाश्रयत्वमस्ति युगपद्भोक्तृद्वयस-  
मावेशे तयोः परस्परविरुद्धभोगार्थितया शरीरोन्मथनप्रसङ्गात् । न त्वव-  
रोहन्तो जीवा एव तत्तदभिमानिदेवता भवन्त्विति चेन्न । सर्गाद्यकाल-  
मारभ्याऽऽप्रलयमाकाशाद्यभिमानिदेवतानामनुशयिभ्योऽन्यासां क्लृप्तानां  
सत्त्वेनानुक्षणमवरोहतामनुशयिनामाकाशाद्यभिमानिदेवतात्वानुपपत्तेरि-  
ति स्थितम् । तदुत्तराधिकरणे, आकाशप्राप्तिप्रभृतियावद्बीद्यादिप्राप्तिः  
किं तत्र तत्र नातिचिरं तिष्ठत्युत्तानियम इति । विशये नियम-  
हेत्वमावादनियम इति प्राप्त उच्यते—‘नातिचिरेण विशेषात्’ [ ब्र०  
सू० ३।१।२३ ] आकाशादितो नातिचिरेण निष्क्रमणम् । कुतः ।  
विशेषात् । उत्तरत्र बीद्यादिप्राप्तौ ‘अतो वै खलु दुर्निष्प्रपतरम् ।’  
[ छा० ५।१०।६ ] इति विशिष्यकृच्छ्रनिष्क्रमणामिधानादिति स्थितम् ।  
तदुत्तराधिकरणे ‘वीहियवा ओपधिवनस्पतपस्तिलमापा इति जायन्ते’  
[ छा० ५।१०।६ ] इत्यनेनानुशयिनां बीद्यादिभाव उच्यते । तत्र देवो  
जायते मनुष्यो जायत इतिवदिह तिलमापा इति जायन्त इति श्रवणा-  
द्बीद्यादिशरीरका एवानुशयिनो भवन्तीति प्राप्त उच्यते—‘अन्याधिष्ठिते  
पूर्ववदमिलापात् ।’ [ ब्र० सू० ३।१।२४ ] अवरोहतां जीवानां जीवान्तरा-  
धिष्ठिते बीद्यादौ संश्लेषमात्रम् । कुतः । पूर्ववदमिलापात् । ‘आकाशा-  
द्वायुं वायुर्मृत्वा धूमो भवति’ [ छा० ५।१०।५ ] इत्यादायाकाशा-  
दिभावे हेतुभूतकर्मकीर्तनाभावाद्यथाऽऽकाशादिषु संश्लेषमात्रमेवं बीद्या-  
दिस्थावरभावहेतुभूतकर्मकीर्तनाभावादुत्तरत्रैव ‘रमणीयचरणा अभ्याशो  
ह यत्’ [ छा० ५।१०।७ ] इति ब्राह्मणादिभाव एव हेतुभूतस्य  
कर्मणः कीर्तनाद्बीद्यादौ जीवान्तराधिष्ठिते संश्लेषमात्रमेव । ‘अशुद्ध-  
मिति चेन्न शब्दात्’ [ ब्र० सू० ३।१।२५ ] इष्टादिकर्मणां पशुहिं-  
सामिश्रत्वाद्धिसायाश्च न हिंस्यादिति निषिद्धत्वेनानिष्टसाधनत्वेन पाप-  
तया तन्मिश्रतया सुकृतकर्मणामशुद्धत्वात्सुकृतांशस्य फलं स्वर्गेऽनुभूय  
हिंसांशस्य स्थावरादिभावलक्षणं फलमवरोहन्ननुभवतु । ननु न हिंस्या-  
दिति निषेधो विहितकत्वर्थं हिंसाव्यतिरिक्तहिंसाविषयोऽस्त्विति चेन्न ।  
पुष्ट्यादिरूपेष्टसाधनघृतपानादौ मोहादिरूपानिष्टसाधनत्वस्य च दर्शनेनो-  
त्सर्गापवाद्व्यायस्यात्रानवतारात् । अतो यागाद्यनुप्रविष्टहिंसाफलत्वेन  
स्थावरभावोऽनुभोक्तव्य इति चेन्न । प्रवर्तनानिवर्तनारूपविधिनिषेधो-

रविरोधस्य घक्तुमशक्यतया सति च विरोधे सामान्यविशेषन्यायेन निषेधस्य विहितहिंसाव्यतिरिक्तविषयत्वात् । वस्तुतस्तु यागीयपशुहिंसाया हिंसात्वस्यैवाभावात् । 'नवा उ एतन्म्रियसे न रिप्यसि' इति मन्त्रवर्णाद्धिंसात्वाभावस्यैव प्रतिपादनात् । न रिप्यसि न हिंस्यस इति हिंस्यस इति ननु न रिप्यसीति मन्त्रवर्णाद्धिंसात्वाभावान्युपगमेन म्रियस इति मन्त्रवर्णात्तन्मरणस्य मरणत्वमपि न स्यात् । ततश्च न म्रियस इतिवन्न रिप्यसीत्युक्तिरिप्यौपचारिकीत्येवाऽऽश्रयणीयं मरणोद्देश्यकमरणानुकूलव्यापारत्वस्यैव हिंसात्वरूपत्वादिति चेन्न । मरणोद्देश्यकमरणानुकूलव्यापारत्वं हिंसात्वम् । कशाताडनतप्तसंदंशिनीपाटनक्रकचदारणादीनां मरणोद्देश्यकमरणानुकूलव्यापारत्वाभावेन हिंसात्वाभावप्रसङ्गात् । अतस्तीव्रदुःखजननौपयिकव्यापारत्वस्यैव हिंसापदप्रवृत्तिनिमित्तत्वे वक्तव्ये व्रणादिचिकित्सके तादात्विकतीव्रवेदनोत्पादके हिंसकत्वव्यपदेशाभावेन बलवत्तद्धिताजनकत्वे सति तद्वेदनाजनकव्यापारत्वं तद्धिंसात्वमित्याश्रयणीयम् । ततश्च व्रणचिकित्सया जायमानस्याऽऽरोम्यरूपहितस्य तादात्विकवेदनापेक्षया बलवत्त्वान्न हिंसात्वमिति स्थिते पशुमरणानुकूलव्यापारस्य पशुवेदनाजनकत्वेऽपि स्वर्गप्राप्त्यादिलक्षणस्य पशुहितस्य बलवत्त्वान्न हिंसात्वम् । अतो न हिंस्यावितिनिषेधाविषयत्वात्कत्वर्थपशुहिंसाया न पापजनकत्वमिति तद्देशेनावरोहतोऽनुशयिनो न व्रीह्यादिभावापत्तिरिति । 'रेतःसिग्योगोऽथ' [त्र० सू० ३ । १ । २६] इतश्चौपचारिकं व्रीह्यादिजन्मवचनम् । व्रीह्यादिभाववचनानन्तरं 'यो यो ह्यन्नमसि यो रेतःसिञ्चति तद्भूय एव भवति' [छा०पा१०।६] इति रेतःसिग्भावोऽनुशयिनां श्रूयमाणो यथा न मुख्य एवं व्रीह्यादिभावोऽपीत्यर्थः । 'योनेः शरीरम्' [त्र० सू० ३ । १ । २७] योनिप्राप्तेः पश्चादेवानुशयिनां ब्राह्मणादिशरीरप्राप्तिश्रवणात्ततः प्राङ्गन शरीरपरिग्रहः किंतु संश्लेषमात्रम् । पुण्यापुण्यकर्मणी तत्रैव सुसद्दुःखे । यत्र सुसद्दुःखे तत्रैव तद्धेतुभूतं शरीरम् । ततश्चाऽऽकाशादिषु कर्मकीर्तनाभावेन तत्फलभूतसुखाद्यनुभवाभावाच्च तद्धेतुभूतं शरीरमिति न योनिप्राप्तेः प्राक्शरीरपरिग्रह इति स्थितम् । प्रकृतमनुसरामः ॥ १० ॥

इति च्छान्दोग्योपनिषत्प्रकाशिकायां पञ्चमप्रपाठकस्य

दशमः खण्डः ॥ १० ॥

प्राचीनशाल औपमन्यवः सत्ययज्ञः पौलुपि-  
रिन्द्रद्युम्नो भाल्लवेयो जनः शार्कराक्ष्यो  
बुडिल आश्वतराश्विस्ते हैते महाशाला  
महाश्रोत्रियाः समेत्य मीमांसां चक्रुः  
को न आत्मा किं ब्रह्मेति ॥ १ ॥

उपमंन्युसुतः प्राचीनशालनामा पुलुपसुतः सत्ययज्ञनामा भाल्लविसुत  
इन्द्रद्युम्ननामा शर्कराक्ष्यसुतो जननामाऽश्वतराश्वसुतो बुडिलनामा त  
एते पञ्चापि महाशाला महागृहस्थतया विस्तीर्णशालासंपन्नाः प्रसिद्धा  
इति यावत् । महाश्रोत्रिया अतीव श्रुताध्ययनसंपन्नाश्चैकत्र संभूयाऽऽ-  
स्माकमन्तर्यामितयाऽऽत्मभूतं ब्रह्म किमिति विचारं कृतवन्त इत्यर्थः ॥१॥

ते ह संपादयांचक्रुः ।

त एवं मीमांसित्वा निश्चयमलभमाना आत्मभूतब्रह्मोपदेष्टारं कंचि-  
त्संपादितवन्तो निश्चितवन्त इत्यर्थः । किमिति तत्राऽऽह—

उद्दालको वै भगवन्तोऽयमारुणिः संप्रतीम-  
मात्मानं वैश्वानरमध्येति तं हन्ताभ्याग-  
च्छामेति तं ह्याभ्याजम्मुः ॥ २ ॥

हे भगवन्तः । अरुणसुत उद्दालकनामेदानीं वैश्वानरमात्मानमध्येति ।  
इक् स्मरण उपास्त इत्यर्थः । यद्वा, इण् गताविति गत्यर्थानां ज्ञानार्थ-  
त्वादवगच्छतीत्यर्थः । तमुद्दालकमभ्यागच्छामेति तं ह्याभ्याजम्मुस्तमभ्या-  
गतवन्त इत्यर्थः ॥ २ ॥

स ह संपादयांचकार प्रक्ष्यन्ति मामिमे  
महाशाला महाश्रोत्रियास्तेभ्यो न सर्वमिव  
प्रतिपत्स्ये हन्ताहमन्यमभ्यनुशासानीति ॥ ३ ॥

स होद्दालकस्तानागतान्वृद्धैते महाशाला महाश्रोत्रिया मां वैश्वानरमा-  
त्मानं प्रक्ष्यन्ति नाहं नत्सर्वं प्रतिपद्ये तेभ्यो वक्तुं शक्नोमि । अतोऽन्यं तद-  
भिज्ञं कंचिदुपदिशानीत्येवं संपादितवान्निश्चितवानित्यर्थः ॥ ३ ॥

तान्होवाच ।

स उद्दालक औपमन्यवादीन्प्रत्याह । किमिति—

अश्वपतिर्वै भगवन्तोऽयं कैकेयः संप्रतीममात्मानं  
वैश्वानरमध्येति तः हन्ताभ्यागच्छामेति ।

केरुपस्यापत्यं कैकेयः । शिष्टं स्पष्टम् ।

तः हाभ्याजग्मुः ॥ ४ ॥

तमश्वपतिमुद्दालकपठास्तेऽभ्यागतवन्त इत्यर्थः ॥ ४ ॥

तेभ्यो ह प्राप्तेभ्यः पृथग्हाणि कारयांचकार ।

प्राप्तेभ्यस्तेभ्यो महर्षिभ्यः कैकेयः पृथक्पृथक्पूजां मृत्यैः पुरोहितादि-  
भिश्च कारितवान् ।

स ह प्रातः संजिहान उवाच ।

अन्येद्युः प्रातःकाले स्वमवनं संजिहानस्त्यजन्, स्वमवनाग्निंयत्  
तत्समीपमेत्येति यावत् । तान्महर्षीनुवाचेत्यर्थः । किमिति तत्राऽऽह—

न मे स्तेनो जनपदे न कदर्यो न मयपो नानाहिताग्नि-  
र्नाविद्वान् स्वैरी स्वैरिणी कुतो यक्ष्यमाणो वै भगवन्तोऽ-  
हमस्मि यावदेकैकस्मा ऋत्विजे धनं दास्यामि तावद्भ-  
गवद्भ्यो दास्यामि वसन्तु भगवन्त इति ॥ ५ ॥

हे भगवन्तः पूजाहं मद्दधिष्ठिते जनपदे चोरो वा दानशून्यो वा  
मद्यपायी वा सत्यां योग्यतायामनाहिताग्निर्वा धेदाप्ययनादिशून्यस्त्रय-  
णिक्तो वा परदारगन्ता वा पुंश्चली वा, एवमाद्या दुष्टा न सन्ति न  
हि तेर्दत्तं धनमुपजीवामि । अतो मम प्रतिग्रहयोग्यताऽस्ति । अचिरेणैव  
कालेन यागं करिष्यामि । तत्र याग एकैकस्मा ऋत्विजे यावद्भूतं  
दास्यामि तावद्भगवद्भ्यः प्रत्येकं दास्यामि तावत्कालमत्रैव वसन्तु  
यागं च पश्यन्विति च प्रार्थितयानित्यर्थः । भगवता च भाष्यकृता—  
न मे स्तेन इत्यादिना यक्ष्यमाणो ए धे भगवन्तोऽहमस्मीत्यन्तेनाऽऽत्मनो  
प्रतप्यतया प्रतिग्रहयोग्यतां ज्ञापयन्नेव धान्यिन्द्रिरपि प्रतिपिद्धस्य  
परिहरणीयतां विहितस्य कर्तव्यतां च प्रतिज्ञाप्य यावदेकैकस्मा ऋत्विजे  
धनं दास्यामि तावद्भगवद्भ्यो दास्यामि वसन्तु भगवन्त इत्यर्थापदिति  
भाषितम् ॥ ५ ॥



ते होचुः

त ऋषयो राजानं प्रत्यूचुः । किमिति तदाह—

येन हैवार्थेन पुरुषश्चरेत् हैव वदेदात्मानमेवेमं  
वैश्वानरं संप्रत्यध्येपि तमेव नो ब्रूहीति ॥ ६ ॥

येनार्थेन प्रयोजनेन यत्प्रयोजनमुद्दिश्य पुरुष आगच्छति तमेव पुरुषार्थं  
तस्य कुर्यात् । समीहितं हि कर्तव्यं भवति । अस्माकं वैश्वानर आत्मा  
जिज्ञासितव्यः । त्वं च तमात्मानमधुनोपास्ते । न च ते तज्ज्ञानमपला-  
पाहं तमेव न उपदिश न प्रयोजनान्तरमित्यर्थः । विश्वान्नरात्प्रतीति  
विश्व एनं नरा नयन्तीति वा विश्वानरः । विश्वानर एव वैश्वानरः ।  
रक्ष एव राक्षसः, वय एव वायस इतिवत् ॥ ६ ॥

तान्होवाच प्रातर्वः प्रतिवक्तास्मीति ।

तेषामभिमानं परिशोध्य श्वः प्रतिवचनं दास्यामीति मत्वा प्रातः  
पशस्य प्रतिवचनं कर्तास्मीत्युवाचेत्यर्थः ।

ते ह समित्पाणयः पूर्वाह्णे प्रतिचक्रमिरे ।

ते च राज्ञोऽभिप्रायज्ञाः समिद्भारहस्ता अपरेद्युः पूर्वाह्णे राजानं  
शिष्यभावमेत्योपागतवन्तः ।

तान्हानुपनीयैवैतदुवाच ॥ ७ ॥

इति छान्दोग्योपनिषदि पञ्चमप्रपाठकस्यै-

कादशः खण्डः ॥ ११ ॥

राजा तु तान्समित्पाणीनुपयामेति वदतस्त्यक्तस्वजात्यभिमानानु-  
द्दीक्ष्य तेषामुपदेशयोग्यतां ज्ञात्वाऽब्राह्मणेन न ब्राह्मण उपनेतव्य इति  
शास्त्रार्थं ज्ञात्वा तैः समर्पितं समिदाद्युपायनमस्वीकृत्यैव मेऽप्यैवैतद्दक्ष्य-  
माणमुवाचेत्यर्थः । यत एव महाशाला महाश्रोत्रिया ब्राह्मणाः सन्तो  
महाशालत्वाद्यभिमानं हित्वा समिद्भारहस्ता जातितो हीनं राजानं  
विद्यार्थितयोपजग्मुस्तस्मात्तथाऽन्यैर्विद्योपादित्सुभिर्मवितव्यमित्यार्या-  
यिकया सूच्यते ॥ ७ ॥

इति छान्दोग्योपनिषत्प्रकाशिकायां पञ्चमप्रपाठकस्यै-

कादशः खण्डः ॥ ११ ॥

अथ कैकेयस्तेभ्यो वैश्वानरात्मानमुपादिदिक्षुर्विशेषप्रश्नान्यथानुपपत्त्या  
वैश्वानरात्मन्येतैः किञ्चिज्ज्ञातं किञ्चिदज्ञातमिति विज्ञाय ज्ञातांशद्वमु-  
त्सया तानेकैकशः प्रष्टुमुपक्रमते । तत्रौपमन्यवं पृच्छति—

औपमन्यव कं त्वमात्मानमुपास्स इति

दिवमेव ऋगवो राजन्निति होवाच ।

हे मगवः, शुलोकशरीरकं वैश्वानरमहमुपास्स इत्युवाचेत्यर्थः ।  
कैकेय आह—

एष वै सुतेजा आत्मा वैश्वानरो यं त्वमात्मानमुपास्से ।

यं शुलोकावच्छिन्नं वैश्वानरमात्मानं त्वमुपास्से, एष वैश्वानर  
आत्मा सुतेजाः शोभनं तेजो यस्य स सुतेजाः । शुलोको हि सूर्य-  
चन्द्रादितेजोयुक्ततया सुतेजा भवति । यतश्च शुलोकावच्छिन्नवैश्वानर  
आत्मा त्वयोपास्यमानः सुतेजस्त्वगुणयोगेन सुतेजोनामा वैश्वानरः ।

तस्माच्च सुतं प्रसुतमासुतं कुले दृश्यते ॥ १ ॥

अत्र सुतप्रसुतासुतशब्दा एकाहाहीनसत्रकर्मगताभियवणपराः सुत-  
शब्दवत्त्वसाम्यात् । सुतेजस्त्वोपासनायाः सुतादिफलकत्वोपपत्तिः ॥ १ ॥

अत्स्यन्नं पश्यसि प्रियम् ।

तदुपासनावैभवेनान्नं लौकिकं भोग्यमनुभवसि प्रियं पुत्रादिकं च  
पश्यसीत्यर्थः । एवमन्योऽपि यस्त्वमिह त्वदुपास्यवैश्वानरमुपास्ते सोऽपि  
त्वमिवात्रादनप्रियदर्शनब्रह्मवर्चसशालिसंतानवांश्च भवतीत्याह—

अत्यन्नं पश्यति प्रियं भवत्यस्य ब्रह्मवर्चसं

कुले य एतमेवमात्मानं वैश्वानरमुपास्ते ।

उक्तोऽर्थः । एवं तदुक्तमर्थमङ्गीकुर्वन्निव फलदर्शनेन तममिमुखाकृत्य  
यत्कव्यमंशमुपादिशति—

मूर्धा त्वेष आत्मन इति होवाच मूर्धा ते

व्यपतिप्ययन्मां नाऽऽगमिष्य इति ॥ २ ॥

इति च्छान्दोग्योपनिषदि पञ्चमप्रपाठकस्य

द्वादशः खण्डः ॥ १२ ॥

त्वया वैश्वानरबुद्धोपास्यमान एष द्युलोकः परिच्छिन्न आत्मनो  
वैश्वानरस्याऽऽत्मनो मूर्धाऽवयवभूतो न तु स एव वैश्वानर आत्मा । एत-  
दर्थनिर्णयार्थं तव मत्समीपानागमने तत्र वैश्वानरात्ममूर्धरूपावयवभूते  
द्युलोके कृत्स्नवैश्वानरबुद्धिं कुर्वतस्तव विपरीतविद्यावशादनर्थः स्यात् ।  
अतः साध्वकार्पीर्यतो मामागतोऽसीत्यभिप्रायः ॥ २ ॥

इति छान्दोग्योपनिषत्प्रकाशिकायां पञ्चमप्रपाठकस्य  
द्वादशः खण्डः ॥ १२ ॥

अथ होवाच सत्ययज्ञं पौलुषिं प्राची-  
नयोग्यं कं त्वमात्मानमुपास्ते इति ।

प्राचीनयोग्येति सत्ययज्ञस्य नामान्तरम् ।

आदित्यमेव भगवो राजन्निति होवाचैष वै विश्व-  
रूप आत्मा वैश्वानरो यं त्वमात्मानमुपास्ते  
तस्मात्तव बहु विश्वरूपं कुले दृश्यते ॥ १ ॥  
प्रवृत्तोऽश्वतरीरथो दासीनिष्कोऽस्त्यन्नं पश्यसि प्रिय-  
मन्पन्नं पश्यति प्रियं भवत्यस्य ब्रह्मवर्चसं कुले य एत-  
मेवमात्मानं वैश्वानरमुपास्ते चक्षुष्टेतदात्मन इति  
होवाचाऽन्धो भविष्यन्मां नाऽऽगमिष्य इति ॥२॥

इति छान्दोग्योपनिषदि पञ्चमप्रपाठकस्य

त्रयोदशः खण्डः ॥ १३ ॥

रूप्यत इति रूपं विश्वं रूपं प्रकाश्यं यस्य स विश्वरूपः । आदि-  
त्यस्य विश्वप्रकाशकत्वाद्धिस्वरूपत्वम् । एतदुपासनात्तव कुले बहु विश्व-  
रूपं विश्वप्रकाशकं पुत्ररत्नादिकं दृश्यते । अश्वतरीभिर्युक्तो रथोऽश्वत-  
रीरथः । प्रवृत्तस्त्वामनुवृत्तः । दासीभिर्युक्तो निष्को हारः । दासीनिष्क-  
स्त्वामनुप्रवृत्तः । शिष्टं पूर्ववत् ॥ २ ॥

इति छान्दोग्योपनिषत्प्रकाशिकायां पञ्चमप्रपाठकस्य  
त्रयोदशः खण्डः ॥ १३ ॥

अथ होवाचेन्द्रयुम्नं भाल्लवेयं वैयाघ्रपथ कं त्वमा-  
त्मानमुपास्त इति वायुमेव भगवो राजन्निति  
होवाचैष वै पृथग्वर्त्माऽऽत्मा वैश्वानरो यं त्वमा-  
त्मानमुपास्ते तस्मात्त्वां पृथग्वलय आय-  
यन्ति पृथग्रथश्रेणयोऽनुयन्ति ॥ १ ॥

अत्स्यन्नं पश्यसि प्रियमत्स्यन्नं पश्यति प्रियं भव-  
त्यस्य ब्रह्मवर्चसं कुले य एतमेवमात्मानं वैश्वानर-  
मुपास्ते प्राणस्त्वेप आत्मन इति होवाच प्राणस्त  
उदकमिष्ययन्मां नाऽऽगमिष्य इति ॥ २ ॥

इति च्छान्दोग्योपनिषदि पञ्चमप्रपाठकस्य  
चतुर्दशः खण्डः ॥ १४ ॥

वायोर्विविधगतिस्वभावत्वात्पृथग्वर्त्मत्वम् । त्वां पृथङ्नानादिक्स्था  
ब्रह्मान्नादिलक्षणा बलय आययन्त्यागच्छन्ति स्थपद्मयोऽपि त्वामनु-  
यान्ति ॥ १ ॥ २ ॥

इति च्छान्दोग्योपनिषत्प्रकाशिकायां पञ्चमप्रपाठकस्य  
चतुर्दशः खण्डः ॥ १४ ॥

अथ होवाच जनः शार्कराक्ष्य कं त्वमात्मानमु-  
पास्त इत्याकाशमेव भगवो राजन्निति होवा-  
चेप वै बहुल आत्मा वैश्वानरो यं त्वमात्मानमु-  
पास्ते तस्मात्त्वं बहुलोऽसि प्रजया च धनेन च॥१॥  
अत्स्यन्नं पश्यसि प्रियमत्स्यन्नं पश्यति प्रियं भव-  
त्यस्य ब्रह्मवर्चसं कुले य एतमेवमात्मानं वैश्वानर-

मुपास्ते संदेहस्त्वेप आत्मन इति होवाच  
संदेहस्ते व्यशीर्ययन्मां नाऽऽगमिष्य इति ॥ २ ॥

इति छान्दोग्योपनिषदि पञ्चमप्रपाठकस्य  
पञ्चदशः खण्डः ॥ १५ ॥

भूतान्तरेभ्य आकाशस्य महत्त्वाद्बहुलत्वम् । संदेहो मध्यकायः । मध्य-  
कायो ह्युत्तरापरकाययोः कानुप्रविष्ट इति संदिह्यमानत्वात्संवेह इत्यु-  
च्यते । व्यशीर्यद्विशीर्णोऽभविष्यत् । शिष्टं स्पष्टम् ॥ १ ॥ २ ॥

इति छान्दोग्योपनिषत्प्रकाशिकायां पञ्चमप्रपाठकस्य  
पञ्चदशः खण्डः ॥ १५ ॥

अथ होवाच बुडिलमाश्वतरार्थि वैयाघ्रपय कं  
त्वमात्मानमुपास्त इत्यप एव भगवो राजन्निति  
होवाचैप वै रयिरात्मा वैश्वानरो यं त्वमा-  
त्मानमुपास्ते तस्मात्त्वञ्च रयिमान्पुष्टिमानसि ॥ १ ॥  
अत्स्थन्नं पश्यसि प्रियमत्स्थन्नं पश्यति प्रियं  
भवत्यस्य ब्रह्मवर्चसं कुले य एतमेवमात्मानं  
वैश्वानरमुपास्ते वस्तिस्त्वेप आत्मन इति होवाच  
वस्तिस्ते व्यभेत्स्ययन्मां नाऽऽगमिष्य इति ॥ २ ॥

इति छान्दोग्योपनिषदि पञ्चमप्रपाठकस्य  
षोडशः खण्डः ॥ १६ ॥

अपां वेगत्वाद्भयित्वम् । विसर्गश्छान्दसः । धनप्राप्तिहेतुत्वाद्वा रयिस्त्वं  
रयिमान्धनवानित्यर्थः । वस्तिर्भूत्रस्थानं शिष्टं स्पष्टम् ॥ १ ॥ २ ॥

इति छान्दोग्योपनिषत्प्रकाशिकायां पञ्चमप्रपाठकस्य  
षोडशः खण्डः ॥ १६ ॥

अथ होवाचोद्दालकमारुणि गौतम कं त्वमात्मान-  
मुपास्स इति पृथिवीमेव भगवो राजन्निति होवाचैष  
वै प्रतिष्ठाऽऽत्मा वैश्वानरो यं त्वमात्मानमुपास्ते  
तस्मात्त्वं प्रतिष्ठितोऽसि प्रजया च पशुभिश्च ॥ १ ॥  
अत्स्यन्नं पश्यसि प्रियमत्स्यन्नं पश्यति प्रियं भव-  
त्यस्य ब्रह्मवर्चसं कुले य एतमेवमात्मानं वैश्वानर-  
मुपास्ते पादौ त्वेतावात्मन इति होवाच पादौ  
ते व्यम्लास्येतां यन्मां नाऽऽगमिष्य इति ॥ २ ॥

इति च्छान्दोग्योपनिषदि पञ्चमप्रपाठकस्य  
सप्तदशः खण्डः ॥ १७ ॥

प्राण्याधारत्वात्पृथिव्याः प्रतिष्ठात्वम् । व्यम्लास्येतां म्लानौ म्लधा-  
यमविष्यतां शिष्टं स्पष्टम् ॥ १ ॥ २ ॥

इति च्छान्दोग्योपनिषत्प्रकाशिकायां पञ्चमप्रपाठकस्य  
सप्तदशः खण्डः ॥ १७ ॥

तान्होवाच ।

अथ राजा तानृषीन्पुनरुवाचेत्यर्थः ।

एते वै खलु यूयं पृथगिवेममा-  
त्मानं वैश्वानरं विद्वांसोऽन्नमत्य ।

एताभृशा यूयमिमं वैश्वानरमात्मानं पृथगिव विद्वांसो भिन्नभिन्नतयो-  
पासीनाम्नदानुद्वेषेण लौकिकं भोगमनुभवथ । पूर्वव्रात्स्यन्नं पश्यसीति  
मतिपुरुषमुक्तम्याघ्रात्थेति बहुवचनेन निर्देशः । अत्रान्नमत्थेत्वेतात्प्रियं  
पश्यथेत्यस्याप्युपलक्षणम् ।

यस्तेदेतमेवं प्रादेशान्नमत्थिदिमाननात्मानं

वैश्वानरमुपास्ते स सर्वेषु लोकेषु सर्वेषु  
भूतेषु सर्वेष्व्वात्मस्वन्नमत्ति ॥ १ ॥

सर्वाभिव्याप्ततया विगतमानं विश्वेषां नराणां नेतारमेतमात्मानं  
प्रादेशमात्रं द्युलोकादिप्रदेशसंबन्धिनी प्रादेशी । प्रादेशी मात्रा यस्य तं  
द्युप्रभृतिप्रदेशपरिच्छिन्नं य उपास्ते स सर्वलोकसर्वभूतसर्वात्मवर्तिब्रह्म-  
रूपमन्नमत्ति । अनुभवतीत्यर्थः । अनेन वैश्वानरोपासनस्य ब्रह्मप्राप्ति-  
फलकत्वमुक्तं भवति । भगवता माप्यकृता—सर्वेषु लोकेषु सर्वेषु  
भूतेषु सर्वेष्व्वात्मसु च वर्तमानं यदन्नं भोग्यं तदत्ति । सर्वत्र वर्तमानं  
स्वयमेवानवधिकातिशयानन्दब्रह्मानुभवति । यत्तु सर्वैः कर्मवश्यैरा-  
त्मभिः प्रत्येकमनन्यसाधारणमन्नं भुज्यते तन्मुमुक्षुभिस्त्याज्यत्वादिह न  
गृह्यत इति भाषितम् । अत्र 'प्रादेशमात्रमिव ह वै देवाः सुविदिता  
अभिसंपन्नास्तथा नु व एतान्वक्ष्यामि यथा प्रादेशमात्रमेवाभिसंपाद-  
यिष्यामीति । स होवाच । मूर्धानमुपदिशन्नुवाचैष वा अतिष्ठा वैश्वा-  
नर इति । चक्षुषी उपदिशन्नुवाचैष वै सुतेजा वैश्वानर इति । नासिके  
उपदिशन्नुवाचैष वै पृथग्वर्त्माऽऽत्मा वैश्वानर इति । मुख्यमाकाशमुप-  
दिशन्नुवाचैष वै बहुलो वैश्वानर इति । मुख्या अप उपदिशन्नुवाचैष वै  
रपिर्वैश्वानर इति । चुबुकमुपदिशन्नुवाचैष वै प्रतिष्ठा वैश्वानर इति '  
[ शत० १० । ६ । १ । १० । ११ ] इति वाजसनेयकोक्तमूर्धचुबुकान्त-  
रालप्रतिष्ठितत्वलभ्यं प्रादेशमात्रत्वं नोपजीव्यं द्युप्रभृतिप्रदेशसंबन्धित्व-  
मात्रस्य पौगिकार्थस्य प्रकरणतः प्रतीतेः । उक्तं च व्यासार्थैः सर्ववेदा-  
न्तप्रत्ययाधिकरणे—यस्त्वेतमिति न वाजसनेयिकोक्तानुवादः, स्वशा-  
स्त्रावाक्य एव पूर्वप्रतिपादितस्यानुवादेन फलसमर्पकत्वोपपत्तेरिति ।  
न चापरिच्छिन्नस्य परस्य ब्रह्मणो द्युप्रभृतिपृथिव्यन्तप्रदेशसंबन्धिन्या  
मात्रया कथं परिच्छिन्नत्वमिति चोदनीयम् । परिच्छिन्नत्वे बुद्धिसौकर्य-  
उक्षणाभिव्यक्तेः संभवात् । सूत्रितं च 'अभिव्यक्तेरित्याश्मरथ्यः'  
[ ब० सू० १ । २ । २९ ] इति । बुद्धिसौकर्यलक्षणाभिव्यक्तेर्हेतोरभि-  
विमानस्यापि ब्रह्मणः प्रादेशमात्रत्वमुपदिश्यत इत्याश्मरथ्य आचार्यो  
मन्यत इति सूत्रार्थः । अभिव्यक्त्यर्थं परिच्छिन्नत्वोपदेशेऽपि मूर्धप्रभृत्प-  
वषवविशेषैः पुरुषविधत्वं परस्य ब्रह्मणः किमर्थमिति न चोदनीयं  
तथोपासनार्थत्वात् । सूत्रितं च 'अनुस्मृतेर्वादरिः' [ ब० सू० १ ।

२ । ३० ] इति । अनुस्मृतिरुपासनम् । अनुस्मृतेर्हेतोः पुरुषविधत्वनि-  
रूपणमिति वादरिराचार्यो मन्यत इति सूत्रार्थः ॥ १ ॥

अथ प्राणाहुत्याधारत्वत्रिविधाग्नित्वपरिकल्पितजाठराग्निशरीरकस्य-  
मूर्धत्वादिविशिष्टात्ममाविते स्वशरीरे क्रियमाणप्राणाद्याहुतिभिर्वैश्वान-  
रविद्यानिष्ठेन परमात्मा समाराधनीय इति प्रतिपादयति—

तस्य ह वा एतस्याऽऽत्मनो वैश्वानरस्य  
मूर्ध्वं सुतेजाश्चक्षुर्विश्वरूपः प्राणः पृथग्वर्त्मा  
संदेहो बहुलो वस्तिरेव रयिः पृथिव्येव  
पादावुर एव वेदिर्लोमानि वह्निर्हृदयं गार्हपत्यो  
मनोऽन्वाहार्यपचन आस्यमाहवनीयः ॥ २ ॥

इति च्छान्दोग्योपनिषदि पञ्चमप्रपाठकस्या-

ष्टादशः खण्डः ॥ १८ ॥

एतस्याऽऽत्मन उपासकस्याऽऽत्मनो मूर्ध्वं तस्य वैश्वानरस्य 'मूर्धा  
त्वेप आत्मनः' [ छा० ५ । १२ । २ ] इति वैश्वानररत्नमूर्धत्वेन  
निर्दिष्टः सुतेजा इत्यर्थः । न चात्र तस्य ह वा एतस्येति पदयोः सामा-  
नाधिकरण्यमेवास्तु न त्वेतस्येति शब्दस्योपासकपरामर्शित्वमिति शङ्-  
क्यम् । उर एव वेदिरित्यादाहुपासकोरः परामर्शस्यावश्यंभावात् । मूर्ध्वं-  
वेत्यत्राप्युपासकस्य मूर्ध्वं परामर्श्यते । तस्मादेतस्येति शब्दस्योपासकपर-  
त्वमेव सिद्धम् । इह हि भगवता माप्यकृता 'आमनन्ति च' [ ब्र० सू०  
१ । २ । ३२ ] इति सूत्रव्यारपाने—एवं पुरुषं द्युमूर्धत्वादिविशिष्टं वैश्वान-  
ररत्नमिन्द्रुपासकशरीरे प्राणाहुत्याधारत्वायाऽऽत्मनन्ति च 'तस्य ह वा  
एतस्याऽऽत्मनो वैश्वानरस्य मूर्ध्वं सुतेजाः' [ छा० ५ । १८ । २ ]  
इत्यादिना । अयमर्थः—'यस्त्वेतमेवं प्रादेशमात्रमभिविमानमात्मानं  
वैश्वानरमुपास्ते' [ छा० ५ । १८ । १ ] इति त्रैलोक्यशरीरकस्य  
परमात्मनो वैश्वानरस्योपासनं विधाय सर्वेषु लोकेष्वित्यादिना ब्रह्मप्रा-  
प्तिफलमुपदिश्यास्येधोपासनम्याङ्गभूतं प्राणाग्निहोत्रं तस्य ह वा एत-  
स्येत्यादिनोपदिशति । यः पूर्वमुपास्यतथोपदिष्टो वैश्वानरस्तस्यावयवभू-  
तान्दृष्यादित्यादीन्सुतेजोविश्वरूपादिनामधेयानुपासकशरीरे मूर्धादिपा-  
दान्तेषु संपादयति । मूर्ध्वं सुतेजा उपासकस्य मूर्ध्वं परमात्ममूर्ध्वंभृता



द्यौरित्यर्थः । चक्षुर्विश्वरूपः । आदित्य इत्यर्थः । प्राणः पृथग्वर्त्मा । वायुरित्यर्थः । संदेहो बहुलः । उपासकस्य मध्यकाय एव परमात्ममध्यकायभूताकाश इत्यर्थः । वस्तिरेव रयिः । अस्य वस्तिरेव तद्वयवमूता आप इत्यर्थः । पृथिव्येव पादौ । अस्य पादाभेव तत्पादमूता पृथिवीत्यर्थः । एवमुपासकस्य शरीरे परमात्मानं त्रैलोक्यशरीरकं वैश्वानरं संनिहितमनुसंधाय स्वकीयान्युरोलोमहृदयमनआस्यानि प्राणाहुत्याधारस्य परमात्मनो वैश्वानरस्य वेदिवर्हिर्गार्हपत्यान्वाहार्यपचनाहवनीयानग्निहोत्रोपकरणभूतान्परिकल्प्य प्राणाहुतेश्चाग्निहोत्रत्वं परिकल्प्यैवंविधेन प्राणाग्निहोत्रेण परमात्मानं वैश्वानरमाराधयेदिति 'उर एव वेदिर्लोमानि वर्हिर्हृदयं गार्हपत्यः' इत्यादिनोपदिश्यत इति भाषितम् । उरःप्रभृतीनां वेद्यादित्वोपदेशश्च प्राणाहुतेराग्निहोत्रत्वसंपत्त्यर्थ इति 'संपत्तेरिति जैमिनिस्तथा हि दर्शयति' [ ब० सू० १।२।३ ] इति सूत्रितम् । 'स य इदमविद्वानग्निहोत्रं जुहोति' [ छा० ५।२।४।१ ] इति दर्शिताग्निहोत्रत्वसंपत्तेर्हेतोर्वेद्यादित्वोपदेश इति जैमिनिर्मन्यत इति सूत्रार्थः । हृदयं गार्हपत्यः । हृदयकमलावच्छिन्नजाठराग्निर्गार्हपत्यः । मनोऽन्वाहार्यपचनः । मनइन्द्रियावच्छिन्नजाठराग्निर्दक्षिणाग्निः । आस्पमाहवनीयः । आस्यावच्छिन्नजाठराग्निराहवनीय इत्यर्थः । गार्हपत्यादिपरिकल्पनस्य सजातीयजाठर एवोचितत्वाद्द्वैश्वानरस्य हृदयादिस्थस्याग्नित्रयकल्पनं क्रियत इति भाषितत्वाच्चोक्त एवार्थः । अत्र च हृदयादिशब्दास्तदवच्छिन्नजाठराग्निशरीरकपरमात्मपर्यन्ता इति द्रष्टव्यम् ॥ २ ॥

इति छान्दोग्योपनिषत्प्रकाशिकायां पञ्चमप्रपाठकस्याष्टादशः खण्डः ॥ १८ ॥

तद्यद्भक्तं प्रथममागच्छेत्तद्धोमीयम् ।

तत्तस्य पुंसो यद्भक्तं यदन्नं भोजनकाले प्रथमत आगच्छेत्तद्धोमीयं होमसाधनं तेन होतव्यमित्यर्थः ।

स यां प्रथमामाहुतिं जुहुयात्तां जुहुयात्प्राणाय स्वाहेति प्राणस्तृप्यति ॥ १ ॥

प्राणाय स्वाहेति प्रथमायामाहुतौ हुतायां प्राणस्तृप्यतीत्यर्थः ॥ १ ॥

प्राणे तृप्यति चक्षुस्तृप्यति चक्षुषि तृप्यत्या-  
दित्यस्तृप्यत्यादित्ये तृप्यति द्यौस्तृप्यति दिवि  
तृप्यन्त्यां यत्किञ्च द्यौश्चाऽऽदित्यश्चाधितिष्ठत-  
स्तृप्यति तस्यानु तृप्तिं तृप्यति प्रजया पशु-  
भिरन्नायेन तेजसा ब्रह्मवर्चसेनेति ॥ २ ॥

इति च्छान्दोग्योपनिषदि पञ्चमप्रपाठकस्यैकोन-  
विंशः खण्डः ॥ १९ ॥

एवं प्राणे तृप्ते सति क्रमाच्चक्षुरादित्यो द्यौश्च तृप्यन्ति । ततश्च  
द्व्यादित्यान्यामधिष्ठितं यस्तुजातं च तृप्यतीत्यर्थः । तस्मिन्सर्वस्मि-  
स्तृप्ते तस्य तृप्तिमनु प्रजापश्वादिभिर्होताऽपि तृप्यतीत्यर्थः । अत्र प्राण-  
चक्षुरादिशब्दास्तत्तदभिमानिदेवतापरा अचेतनानां तृप्तेरसंभवादिति ।  
एषमुत्तरत्रापि द्रष्टव्यम् ॥ १ ॥ २ ॥

इति च्छान्दोग्योपनिषत्प्रकाशिकायां पञ्चमप्रपाठकस्यैको-  
नविंशः खण्डः ॥ १९ ॥

अथ यां द्वितीयां जुहुयात्तां जुहुयाद्-  
व्यानाय स्वाहेति व्यानस्तृप्यति ॥ १ ॥  
व्याने तृप्यति श्रोत्रं तृप्यति श्रोत्रे तृप्यति  
चन्द्रमास्तृप्यति चन्द्रमसि तृप्यति दिशस्तृ-  
प्यन्ति दिक्षु तृप्यन्तीषु यत्किञ्च दिशश्च चन्द्र-  
माश्चाधितिष्ठन्ति तत्तृप्यति तस्यानु तृप्तिं तृप्यति  
प्रजया पशुभिरन्नायेन तेजसा ब्रह्मवर्चसेनेति ।

इति च्छान्दोग्योपनिषदि पञ्चमप्रपाठकस्य  
विंशः खण्डः ॥ २० ॥

अथ यां तृतीयां जुहुयात्तां जुहुयाद-  
पानाय स्वाहेत्यपानस्तृप्यति ॥ १ ॥

अपाने तृप्यति वाक्तृप्यति वाचि तृप्यन्त्या-  
मग्निस्तृप्यत्यग्नौ तृप्यति पृथिवी तृप्यति पृथिव्यां  
तृप्यन्त्यां यत्किंच पृथिवी चाग्निश्चाधितिष्ठ-  
तस्तृप्यति तस्यानु तृप्तिं तृप्यति प्रजया  
पशुभिरन्नायेन तेजसा ब्रह्मवर्चसेनेति ।

इति छान्दोग्योपनिषदि पञ्चमप्रपाठकस्यै-  
कविंशः खण्डः ॥ २१ ॥

अथ यां चतुर्थीं जुहुयात्तां जुहुयात्स-  
मानाय स्वाहेति समानस्तृप्यति ॥ १ ॥  
समाने तृप्यति मनस्तृप्यति मनसि तृप्यति  
पर्जन्यस्तृप्यति पर्जन्ये तृप्यति विद्युत्तृप्यति  
विद्युति तृप्यन्त्यां यत्किंच विद्युच्च पर्जन्यश्चा-  
धितिष्ठतस्तृप्यति तस्यानु तृप्तिं तृप्यति  
प्रजया पशुभिरन्नायेन तेजसा ब्रह्मवर्चसेनेति ।

इति छान्दोग्योपनिषदि पञ्चमप्रपाठकस्य द्वाविंशः  
खण्डः ॥ २२ ॥

अथ यां पञ्चमीं जुहुयात्तां जुहुयादुदा-  
नाय स्वाहेत्युदानस्तृप्यति ॥ १ ॥  
उदाने तृप्यति त्वक्तृप्यति त्वचि तृप्यन्त्यां  
वायुस्तृप्यति वायौ तृप्यन्त्याकाशस्तृप्यन्त्या-

काशे तृप्यति यत्किञ्च वायुश्चाऽऽकाशश्चा-  
 धितिष्ठतस्तत्तृप्यति तस्यानु तृप्तिं तृप्यति  
 प्रजया पशुभिरन्नायेन तेजसा ब्रह्मवर्चसेनेति ॥  
 इति च्छान्दोग्योपनिषदि पञ्चमप्रपाठकस्य त्रयो-  
 विंशः खण्डः ॥ २३ ॥

ब्रह्मवर्चसेन तेजसा वृत्ताध्ययननिमित्ततेजसेत्यर्थः ॥ २० ॥ २१ ॥  
 ॥ २२ ॥ २३ ॥

इति च्छान्दोग्योपनिषत्प्रकाशिकायां पञ्चमप्रपाठकस्य  
 त्रयोविंशः खण्डः ॥ २३ ॥

स य इदमविद्वानग्निहोत्रं जुहोति ।

उरःप्रभृतीनामग्निहोत्रोपकरणवेद्यादितामजानन्यः प्राणाग्निहोत्रमनु-  
 तिष्ठतीत्यर्थः ।

यथाऽङ्गारानपोह्य भस्मनि जुहुयात्तादृक्तत्स्यात् ॥ १ ॥

तदनुष्ठानं मस्माद्दुतिसमानं स्यादित्यर्थः । निष्फलमिति यावत् ॥१॥

अथ य एतदेवं विद्वानग्निहोत्रं जुहोति तस्य सर्वेषु  
 लोकेषु सर्वेषु भूतेषु सर्वेष्व्वात्मसु हुतं भवति ॥ २ ॥

सर्वात्मकमगवदाराधनेन सर्वमाराधितं भवतीति हुतप्रकर्षांक्तिः ॥२॥

तयथेपीकानूलमग्नौ प्रोतं प्रदृयेतवश्च

हास्य सर्वे पाप्मानः प्रदृयन्ते य

एतदेवं विद्वानग्निहोत्रं जुहोति ॥ ३ ॥

इपीकाया मुञ्चान्तर्वातितृणविशेषस्य नूलमग्नीं प्रक्षिप्तं सद्यो दह्यत एव  
 सर्वाणि पापान्येतादृशविद्यापूर्वकप्राणाग्निहोत्रानुष्ठानेन दग्धानि भव-  
 न्तीत्यर्थः । अग्नीपासनफलस्य सर्वपापप्रदाहस्य प्राणाग्निहोत्रे कीर्तन-

मङ्गिकलेनाङ्गस्य स्तुत्यर्थम् । ततश्चानेनापि प्राणाग्निहोत्रस्य वैश्वानर-  
विद्याङ्गत्वं ज्ञापितं भवति ॥ ३ ॥

वैश्वानरविद्यां स्तौति—

तस्माद्दु हैवविद्ययपि चण्डालायोच्छिष्टं प्रयच्छे-  
दात्मनि हैवास्य तद्वैश्वानरे हुतः स्यादिति ।

उच्छिष्टप्रदानायोग्याय चण्डालायोच्छिष्टप्रदानमपि वैश्वानर आत्म-  
न्यन्नं जुहोमीति बुद्ध्याऽनुष्ठितत्वाच्चाधर्माय भवतीत्यर्थः ।

तदेव श्लोकः ।

तदुक्तप्राणाग्निहोत्रविषय एव श्लोकः श्रूयत इत्यर्थः ॥ ४ ॥

यथेह क्षुधिता बाला मातरं पर्युपासत एवः सर्वाणि  
भूतान्यग्निहोत्रमुपासत इत्यग्निहोत्रमुपासत इति ॥५॥

इति छान्दोग्योपनिषदि पञ्चमप्रपाठकस्य  
चतुर्विंशः खण्डः ॥ २४ ॥

इति छान्दोग्योपनिषदि पञ्चमः प्रपाठकः  
समाप्तः ॥ ५ ॥

यथा बुभुक्षिता बालाः कदा माताऽन्नं प्रयच्छतीति मातरं परित उपा-  
सत एवं सर्वाणि भूतान्येवंविदः प्राणाग्निहोत्रमुपासत इति विदुषः प्राणा-  
ग्निहोत्रस्तुत्यर्थोऽयं श्लोक इत्यर्थः । द्विरुक्तिरध्यायसमाप्त्यर्था । एतस्त्र-  
ण्टान्तर्गतवाक्यविषयकमधिकरणमुपन्यस्यते समन्वयाध्याये—‘ यस्त्वे-  
तमेवं प्रादेशमात्रमभिविमानमात्मानं वैश्वानरमुपास्ते’ [छा० ५।१।१]  
इत्यत्र श्रुतस्य वैश्वानरशब्दस्य नार्थो निर्णेतुं शक्यः । ‘अयमग्निर्वैश्वा-  
नरो योऽयमन्तः पुरुषे येनेदमन्नं पच्यते’ [बृ० ५।१।१] इति वैश्वानरश-  
ब्दस्य जाठराग्नावपि प्रयोगदर्शनात् । ‘विश्वस्मा अग्निं भुवनाय देवा  
वैश्वानरं केतुमह्नामकृष्वन्’ [ऋ० सं० १०।८।१२] इति भूततृतीयेऽपि  
प्रयोगदर्शनात् ‘वैश्वानरस्य सुमतौ स्याम राजा हि के भुवनानाम-  
भिर्भ्रीः’ [ऋ० सं० १।९।१] इति देवतायामपि प्रयोगदर्शनात् ‘तदा-

एवं सूत्रकारोऽग्नित्रयपरिकल्पनादिजाठराग्न्याद्यनन्यथासिद्धलिङ्गैः 'प्रा-  
णस्तथाऽनुगमात्' [ ब० सू० १।१।२८ ] इत्यधिकरणोक्तन्यायेन  
जाठराग्निविशिष्टः परमात्मैवेहोपास्य इति तथा दृष्ट्युपदेशादिति सूत्र-  
खण्डेन सिद्धान्तमाविष्कृत्य लिङ्गान्यथासिद्धिं संभावयतो जैमिनेर-  
ग्निशब्दनिर्वाहप्रकारं दर्शयति—'साक्षादप्यविरोधं जैमिनिः' [ ब०सू०  
१।२।२८ ] । मामुपास्व प्राणोऽस्मि प्रज्ञात्मेत्यादिशब्दवदग्निशब्दस्याप-  
र्यवसानवृत्त्या न तच्छरीरकपरमात्मपरत्वमाश्रयणीयम् । अग्रं नयती-  
त्यग्निरिति योगव्युत्पत्त्याऽग्निशब्दस्याग्निव्यवधानमन्तरेण साक्षादेवाग्नि-  
शब्दस्य परमात्मपरत्वसंभवं जैमिनिराचार्यो मन्यते । अत्र व्यासार्थैः—  
अग्निलिङ्गे विद्यमानेऽग्निशब्दस्यापर्यवसानवृत्त्याऽग्निशरीरकपरमात्मपर-  
त्वमेवोचितं तादृशानन्यथासिद्धलिङ्गराहित्यस्थलेऽयमपि न्यायोऽस्तीति  
व्युत्पादनार्थमिहैतदुपन्यस्तं न तु प्रकृतोपयुक्ततपेत्युक्तम् । 'अभिव्यक्ते-  
रित्याश्मरश्च्यः' [ ब० सू० १।२।२९ ] । 'अनूरमृतेर्बादरिः' [ ब० सू०  
१।२।३० ] । 'संपत्तेरिति जैमिनिस्तथा हि दर्शयति' [ ब०सू० १।२  
३१ ] । 'आमनन्ति चैनमस्मिन्' [ ब०सू०१।२।३२ ] इति चत्वार्यपि  
सूत्राणि पूर्वत्र व्याख्यातानि । अतो वैश्वानरः परमात्मेति स्थितम् ॥१॥

तथा गुणोपसंहारपादे द्युमूर्धादिव्यस्तोपासनेष्वौपमन्यवादिभिरुक्तेषु  
'अत्यन्नं पश्यति मिथं भवत्यस्य ब्रह्मवर्चसं कुले य एतमेवमात्मानं वैश्वा-  
नरमुपास्ते' [ छा०पा१२।२ ] इति व्यस्तोपासनेषु फलश्रवणाद्यस्तोपा-  
सनमेव प्रामाणिकम् । 'यस्त्वेतमेवं प्रादेशमात्रमभिविमानमात्मानं  
वैश्वानरमुपास्ते स सर्वेषु लोकेषु सर्वेषु भूतेषु सर्वेष्व्वात्मस्वन्नमसि'  
[ छा०पा१८।१ ] इति व्यस्तोपासनसमुदायानुवाद एव न तु समस्तो-  
पासनविधिः । अथवाऽनेन वाक्येन समस्तोपासनमपि विधीयतेऽतो  
द्वयमपि प्रामाणिकम् । अल्पफलार्थिमिर्व्यस्तोपासनं कर्तव्यमिति पूर्व-  
पक्षे प्राप्त उच्यते—'मूत्रः क्रतुवज्ज्यायस्त्वं तथा हि दर्शयति' [ ब०  
सू०३।३।५७ ] मूत्रः सामस्त्वस्य ज्यायस्त्वं प्रामाणिकत्वम् । तथा हि  
दर्शयति श्रुतिर्व्यस्तोपासनेऽनर्थं ब्रुवती 'मूर्धा ते व्यपतिष्यद्यन्मां नाऽऽ-  
गमिष्य इति' [ छा०पा१२।२ ] 'अन्धोऽभविष्यो यन्मां नाऽऽगमिष्य  
इति' [ छा०पा१३।२ ] इत्यादिना । न चेदं न हि निन्दान्यायेन सम-  
स्तोपासनस्य प्रशंसार्थमेव किं न स्यादिति वाच्यम् । अग्निहोत्रं प्रकृत्य  
श्रुतेन 'जतिलयवाग्वा जुहुयाद्ग्रीधुफयवाग्वा वा जुहुयान्न ग्राम्यान्प-

शून्येन नाऽऽरण्यान्' इति वाक्येन जर्तिलगवीधुकशब्दवाच्यारण्य-  
 तिलारण्यगोधूमकृतयवाग्बोर्विकल्पेनाग्निहोत्राहुती इव्यत्रविधाने विस्प-  
 टलिङ्प्रत्ययेन ग्राम्यारण्यपशुहिंसाराहिततया तयोः स्तवने च प्रतीयमा-  
 नेऽपि 'अथो खल्याहुः जनाहुतिर्वै जर्तिलाश्च गवीधुकाश्च' 'पयसाऽ-  
 ग्निहोत्रं जुहुयात्' इति तदनन्तरं जर्तिलादिप्रतिक्षेपेण पयोविधिदर्शना-  
 त्तेकवाक्यतया जर्तिलयवाग्वा जुहुयादित्यादेर्ग्राम्यारण्यपशुहिंसाराहि-  
 त्येन प्रशस्ततया होमार्हा अपि जर्तिला गवीधुकाश्च यदपेक्षया दुष्टास्त-  
 त्य एव प्रशस्तमिति पयःस्तुत्यर्थत्वमेकवाक्यानुरोधादिति । 'न चेदन्यं  
 प्रकल्पयेत्' । 'प्रकल्पतावर्थवादः स्यात्' [जै० १० । ८ । ४।७ ] इति पूर्व-  
 तन्त्राधिकरणे किञ्चिद्विधिपूर्वक तन्निन्दायां विध्यन्तरश्रवणे सति तदे-  
 कवाक्यतानुरोधात्पूर्वप्रवृत्तयोर्विधिनिन्दयोस्तदर्थवादत्वमिति समर्थितं  
 तद्देवेहापि युक्तम् । ननु जर्तिलगवीधुकयोः पयसा सह संबन्धमा-  
 वाज्जर्तिलगवीधुकपवाग्बोधिधानयोरर्थवादतयैव विध्येकवाक्यता समर्थ-  
 नीयेति तत्र तथाऽस्तु नाम । इह तु भूमविद्यायां नामादीनां सत्येन  
 ब्रह्मणा सह भूयस्त्वावधित्वेन संबन्धानां प्रासङ्गिकतदुपासनाविधिव-  
 त्समस्तोपासनविषयेण वैश्वानरात्मना दृष्यादित्यादीनां तदवयवत्वेन  
 संबन्धानां प्रासङ्गिकोपासनाविधिः किं न स्यादिति चेन्मैवम् । व्यस्तो-  
 पासननिन्दनेन 'मूर्धा त्वेप आत्मन इति होवाच' [ छा० ५।१२।२ ]  
 इत्यादिवाक्येषु तुशब्दकृतेन दृष्यादित्यादीनां स्वतन्त्रोपास्यत्वव्यव-  
 च्छेदेन 'तान्होवाचते वै सल्लू चूषं पृथगिवेममात्मानं वैश्वानरं विद्वा-  
 सोऽन्नमत्थ' [ छा० ५।१८।१ ] इति व्यस्तोपासनानां भ्रममूलत्वोद्घा-  
 टनेन च भूमविद्याविषयस्य बहुविधस्य सत्त्वेन जर्तिलयवागून्यायम्यैव  
 प्रवृत्त्याचित्त्याक्ततुम् । यथा—'वैश्वानरं द्वादशरूपालं निर्वपेत्युत्रे  
 जाते' इति विहितस्य क्रतोयंद्दृष्टारूपालो मवतीत्यादिरर्थवादो न  
 त्वष्टारूपालादिद्वन्द्वविधायकः । एवमत्रयं पश्यति त्रियमित्यादिव्यस्तो-  
 पासनश्रवणमप्यर्थवाद एवेति स्थितम् । प्रकृतमनुसरामः ॥ ५ ॥

इति ऋग्वेदोपनिषत्प्रकाशिकायां पञ्चमप्रपाठकस्य  
 चतुर्विंशः खण्डः ॥ -४ ॥

इति ऋग्वेदोपनिषत्प्रकाशिकायां पञ्चमप्रपाठकः  
 समाप्तः ॥ ५ ॥

सद्विद्यामुपदेष्टुमाख्यायिकामाह—

श्वेतकेतुर्हाऽऽरुणेय आस ।

हः प्रसिद्धयर्थः । अरुणपुत्रस्योद्दालकस्य पुत्रः श्वेतकेतुनामा बभूवे-  
त्यर्थः ।

त३ ह पितोवाच श्वेतकेतो वस ब्रह्मचर्यं न वै सोम्या-  
स्मत्कुलीनोऽननूच्य ब्रह्मबन्धुरिव भवतीति ॥ १ ॥

पिता द्वादशवर्षमनुपनीतमनधीतिनं पुत्रं श्वेतकेतुं प्रति हे सोम्य  
सोमार्हं प्रियदर्शनेति वाऽर्थः । श्वेतकेतो क्वचिद्ब्रूवावध्ययनार्थं ब्रह्मचर्यं  
वस । अस्मत्कुले प्रसूतः कोऽप्यनधीत्य ब्रह्मबन्धुरिव न भवतीत्युवाचे-  
त्यर्थः । यः स्वयमब्राह्मण एव सन्ब्राह्मणान्बन्धुत्वेन व्यपादिशति स  
ब्रह्मबन्धुरित्युच्यते । अत्र स्वयं गुणवत् एव पितुर्गर्भाट्माद्युपनयनका-  
लातिक्रमेऽप्युपनेतृत्वाभावे हेतुः प्रवासादिलक्षणात्यन्तानुपपत्तिरिति  
द्रष्टव्यम् ॥ १ ॥

स ह द्वादशवर्ष उपेत्य चतुर्विंशतिवर्षः सर्वान्वे-  
दानधीत्य महामना अनूचानमानी स्तब्ध एयाय ।

स श्वेतकेतुर्द्वादशवर्षः सन्गुरुमुपेत्य गुरुकुले द्वादशसंवत्सरानुपित्वा  
सर्वान्वेदानधीत्य महामनाः प्रौढमतिः, अनूचाननान्यात्मानं साङ्गवेदा-  
ध्यायिनं मन्यमानः, स्तब्धः परिपूर्ण इव नृणीकृतजगद्व्यश्वतुर्विंशति-  
वर्षयुक्त एयाय प्रत्यागतः ।

त३ ह पितोवाच ॥ २ ॥

स्पष्टोऽर्थः ॥ २ ॥

उक्तिमाह—

श्वेतकेतो यन्नु सोम्येदं महामना  
अनूचानमानी स्तब्धोऽसि ।

हे सोम्य महामना अनूचानमानी स्तब्धोऽसीतीदं यद्यस्मान्ज्ञेतोः स  
क इत्यर्थः । तस्य ब्रह्मज्ञानरहिततां जानन्नप्यारुणिर्जगदभिन्ननिमित्तो-  
पादानभूतब्रह्मज्ञानवानेव पूर्णो नान्य इति तस्मै ज्ञापयित्वा पूर्णत्वा-



भिमानं तदीयमपनुद्य ब्रह्मणि निज्ञासां संपादयितुं तदनुजिघृक्षया  
पृच्छति ।

उत तमादेशमप्राक्ष्यो येनाश्रुतं श्रुतं भव-  
त्यमतं मतमविज्ञातं विज्ञातमिति ।

अत्र व्यासार्थाः । उपक्रमे तावत्—‘ उत तमादेशमप्राक्ष्यः ’ इत्य-  
त्राऽऽदेशशब्देन प्रशासिताऽभिधीयते । अत्र श्लोकावाचार्यपादैरुक्तौ—

छान्दोग्ये केचिदाहुर्दिशतिरुत तमादेशमप्राक्ष्य इत्य-  
त्राऽऽहपूर्वस्तूपदेशं प्रकटयति सतो न प्रशास्तिं वञ्चन्तः ।  
नो कर्तव्यंस्ति कर्मण्यगणि वञ्चिह सत्कर्तृशास्ती न कर्म  
स्यात्तत्कर्मोपदेशे तदिदमुत तमादेशवाचोपदेश्यम् ॥ १ ॥  
अत्र दूमः प्रशास्तिं वदति दिशिरसावाह्मुखो नोपदेशं  
शास्ता सोऽतिप्रसिद्धो न हि पर इह चापेक्षितार्थप्रसङ्गः ।  
युक्तोऽग्नाधारणावत्या घञगणि करणेऽप्यत्र वैवक्षिकत्वं  
शाब्दोक्तं कारकाणां ननु करणतया कर्तरि स्याद्विवक्षा ॥२॥ इति ।

आदेशशब्देनोपदेश्यमुच्यते । प्रकृत्यर्थ उपदेशः प्रत्ययार्थः कर्मत्वम् ।  
अकर्तरि च कारके संज्ञायामिति कर्तृव्यतिरिक्तकारकेषु घञो विहि-  
तत्वात्, उपदेशे ब्रह्मणः कर्मत्वोपपत्तेश्च । प्रशासने तु ब्रह्म न कर्मापि  
तु कर्तुं । कर्तृव्यतिरिक्तकारके हि घञप्रत्ययविधिः । न चात्रेगुणधलक्षणः  
कप्रत्यय उपपद्यते किति चेति गुणप्रतिषेधाद्देशशब्दरूपासिद्धेः । नापि  
पचाद्यप्रत्यय उपपद्यते दिशिधातोर्गुणधत्वेनेगुणधेत्यववादसूत्रेण कप्र-  
त्यये प्राप्ते गुणाभावात् । अतो घञप्रत्ययान्त एवापमादेशशब्दः । स  
च प्रत्ययोऽकर्तव्यं विहित इति कर्मार्थकत्वस्यैव युक्तत्वादुपदेश्यमे-  
वाऽऽदेशशब्दवाच्यमिति । अत्रोच्यते—प्रकृत्यर्थः शासनं प्रसिद्धिमाचु-  
र्यात् । अन्यथा स्यारस्यमद्भात् । आहपूर्वां दिशतिर्नियोनृप्रयोजनव-  
चनः, उपपूर्वंस्तु नियोज्यप्रयोजनवचन इति हि न्यासकारः । नियो-  
क्तारि प्रयोजनं यस्य तस्यार्थस्य दाचक इत्यर्थः । एवमन्यत्रापि । किं  
चोपदेश्यत्वं लौकिकालौकिकधर्मब्रह्मभागार्थसाधारणम् । शासितृत्वं तु  
ब्रह्मणोऽग्नाधारणम् । ‘अन्तः प्रविष्टः शास्ता जनानाम्’ ‘एतस्य या  
अक्षरस्य प्रशासने गार्गी’ [ वृ० ३ । ८ । ९ ] इत्यादिभिर्निरुपाधि-  
कप्रशासनस्य ब्रह्मासाधारणत्वप्रयणात् । निरुपाधिकोपदेश्यत्वं ब्रह्मण

इत्यसाधारण्यमिति चेत् । इष्टप्राप्त्यनिवृत्तिनिवारणतत्साधनेषु साधार-  
 ण्यात् । यद्यप्यमितसुखदुःखनिवृत्त्यादिसाक्षादुपदेश्यं स्यात्तथाऽपि  
 संसारनिवृत्तिब्रह्मतदुपासनानामुपदेश्यत्वं साधारणम् । प्रष्टव्यस्योपदे-  
 श्यत्वमर्थसिद्धम् । अत उपदेश्यत्वकथने वैयर्थ्यं च । ननु 'येनाश्रुतम्'  
 [ छा० ६।१।३ ] इत्यादिनैकवाक्यत्वात् स्वज्ञानेनान्यज्ञानहेतुताविशो-  
 पितमुपदेश्यत्वमसाधारणमिति चेत् । तथाऽपि तादृशमुपदेश्यत्वं  
 प्रतिज्ञावाक्येन प्रष्टव्यत्वोक्त्या चार्थसिद्धमित्यनपेक्षितोपदेश्यत्वकथना-  
 दप्यपेक्षितं प्रशासितृत्वमेव वाच्यमिति युक्तम् । येनाश्रुतमित्युपादानत्वे  
 सिद्धे प्रशासितृत्वेन हि निमित्तत्वं सिध्येत् । निमित्तान्तरे सति  
 ह्येकविज्ञानेन सर्वविज्ञानं नोपपद्यते । अतः प्रतिपिपादयिपितवस्तु-  
 नोऽपेक्षितासाधारणाकारविशिष्टतयैव प्रतिपादनमुचितम् । घञप्रत्ययस्य  
 करणेऽप्युपपन्नत्वाद्विवक्षातः कारकाणां प्रवृत्तिरिति शाब्दोक्तन्यायेन  
 कर्तर्येव करणान्तरनैरपेक्षेण साधकतमत्वविवक्षया तथा प्रयोग उप-  
 पद्यते । अकर्तरीति सूत्रस्य प्रयोजनं करणत्वविवक्षां विना कर्तर्य-  
 साधुत्वेन प्रयोगनिवृत्तिः । उपदेशपक्षे प्रकृत्यर्थास्वारस्यं प्रत्ययस्वारस्य-  
 मर्थानौचित्यं च । प्रशासनपक्षे प्रत्ययास्वारस्यं प्रधानभूतप्रकृत्यर्थस्वार-  
 स्यमर्थौचित्यं चेति वैपम्यम् । अतः प्रशासनमेवाऽऽदेशशब्दाभिधेय-  
 मिति स्वीकर्तुं युक्तमिति । अत्रेदं विचार्यते । यत्तावदुच्यते प्रसिद्धि-  
 प्राचुर्यात्प्रकृत्यर्थः शासनमिति सत्यमेव तत् । शासनं विविच्य ज्ञापन-  
 मिति धातुवृत्तिकृता व्याख्यातत्वाद्दुपदेश एव पर्यवसानम् । 'उपदेशोऽज-  
 नुनासिक इत्' स्थानिवदादेशोऽनल्विधादित्यादिसूत्रेषु दिशिरुच्चारण-  
 क्रिय इति महाभाष्योक्तेः । 'अथातोऽहंकारादेशः [ छा० ७।२५।  
 १ ] इत्यादावादेश उपदेश इत्यर्थः । इदं शास्त्राचार्य इति भाष्यस्ये-  
 वमुपदिशतीति ह्यर्थः । तद्विशिष्यमित्यादाववक्तव्यमिति व्याख्यातम् ।  
 ततश्चाऽऽदेशानं शासनमुपदेशस्तत्कर्मत्वं च 'अनु म एतां भगवो देवतां  
 शाधि' [ छा० ४।२।२ ] इति ब्रह्मणः सिद्धमिति प्रकृतिप्रत्यय-  
 योरविरोधसंभवात्प्रत्ययास्वारस्यानुसरणस्यायुक्तत्वात् । नचानुशासनक-  
 र्मत्वेऽपि न शासनकर्मत्वमिति वाच्यम् । शासु अनुशिष्टाविति शासन-  
 स्यैवानुशासनरूपत्वात् । ततश्च करणत्वस्याऽऽरोपेण घञप्रत्ययस्य  
 समर्थनमप्यनुचितमारोपस्यानुचितत्वात् । ननु करणत्वस्य नाध्यारोपस्त-  
 स्यापि सत्त्वादिति चेत् । तथा सति सिद्धान्ते प्रत्ययास्वारस्याभ्युपग-

मस्यायुक्तत्वात् । अत एवासिद्धिनतीत्यादौ सौकर्यातिशयविवक्षया  
 ' ब्रह्मदृष्टिरुक्तर्पात् ' [ ब० सू० ४ । १ । ५ ] इति न्यायेन करणे  
 कर्तृत्वारोपेऽपि न कर्तरि करणत्वारोपसंभवः । तथा सति राजनि  
 मृत्युत्वारोपस्यैवानर्थावहत्वात् । अत एव साधकतमं करणमिति  
 सूत्रेऽधिकरणस्थाल्पास्तनुकपालतया साधकतमत्वविवक्षया स्थाल्या  
 पचतीति प्रयोगमुपपाद्य, न चैवं कर्तुरपि करणत्वविवक्षाप्रसङ्गः ।  
 भिन्नजातीयत्वात् । सकलसाधनविनियोगकारी खल्वसौ । न हि  
 शतधनो निष्कधनेन स्पर्धितुमर्हतीति कर्तुः करणत्वविवक्षाभावस्यैवो-  
 पपादितत्वात् । निक्षेपरक्षार्या भगवतो रक्षाकरणत्वानुसंधानं प्रपत्तिरिति  
 पक्षे करणस्य कर्तृत्वासंभवेन जीवस्यैव रक्षकत्वमापतेदिति कर्तृत्वकरण-  
 त्वविरोधस्य भगवति करणत्वानुसंधानस्य ' ब्रह्मदृष्टिरुक्तर्पात् '  
 [ ब० सू० ४ । १ । ५ ] इतिन्यायविरोधस्य च प्रतिपादितत्वात् ।  
 ' शक्तिविपर्ययात् ' [ ब० सू० २ । ३ । ३० ] इति सूत्रेऽन्तःकरणस्य  
 कर्तृत्वे ततोऽन्यत्करणं स्यादित्यन्तःकरणातिरिक्तं करणान्तरमभ्युपग-  
 न्तव्यं स्यादिति परिरप्युक्तत्वाच्च । किं च प्रशासनकर्तुः करणत्वसंभवे  
 परमात्मनः प्रशासनकर्तृत्वस्यापि तथा संभवात्तदसंभवोक्तिर्विरुध्येत ।  
 किं च करणत्वे विवक्षिते करणाधिकरणयोश्चेति परेण ल्युटा वाधि-  
 तत्वेन घञोऽप्रसङ्गात् । न च हलश्चेत्यनेन घञः प्रसङ्गः ।  
 तत्रापि संज्ञायामित्यनुवृत्तेः । न च त्वन्मतेऽपि कर्माणि घञ  
 स्यात्, अकर्तरि च कारके संज्ञायामिति संज्ञायामेव घञो विधा-  
 नादिति वाच्यम् । अकर्तरि चेत्यत्र चकारस्य भिन्नकर्मत्वमाश्रित्या-  
 संज्ञायामप्यस्तीति पदमञ्जुर्पादौ समर्थितत्वात्, संज्ञाग्रहणानर्थक्यं च  
 सर्वत्र घञो दर्शनादिति पार्तिककृतोक्तत्वाच्च । किं च घञः करणार्थत्वे  
 ' उपक्रम आदेशशब्देन प्रशासिताऽभिधीयते ' इति षट्मिहितं तद्विरु-  
 ध्येत । प्रशासनकरणत्वस्यैवाभिहितत्वेन प्रशासनकर्तुरनभिहितत्वात् ।  
 यद्योक्तं प्रशासितृत्वमसाधारणमिति तदपि न । आदेशशब्देन प्रशासन-  
 करणत्वमात्राभिधानेन प्रशासितृत्वानभिधानात् । तदभिधानेऽपि निरु-  
 पाधिकप्रशासितृत्वस्यैव मुख्योपदेश्यत्वस्य ब्रह्मासाधारणत्वात् । अत  
 एव ' ब्रह्मजिज्ञासा ' [ ब० सू० १ । १ । १ ] इति सूत्रे ब्रह्मण इति  
 कर्माणि पटीपरिग्रहाद्ब्रह्मण एवाऽऽभिधानिकं जिज्ञासाकर्मत्वं तदुपासना-  
 दीनां त्वाशेष्यमित्युक्तम् । किं चाऽऽदेशशब्दमात्रस्य एतत्प्रसङ्गात्प्रशा-

द्वय तमित्येवं विशेषणोपादानादवश्यं तमित्यस्याऽऽदेशविशेषकत्वमभ्यु-  
 पेयम् । यदि त्वादेशशब्दस्यैव निरुपाधिकप्रशासितृत्वमर्थः, तदा तस्य  
 परमात्मासाधारणत्वात्तच्छब्दो विशेषको न स्यात् । यदपि चोक्तं प्रष्टव्य-  
 त्वकथनेनोपदेश्यत्वं सिद्धमिति तत्कथनस्यानपेक्षितत्वात्प्रशासितृत्वमे-  
 वार्थ इति तन्न । यद्यपि पूर्वं नाप्राक्षम् । अधुना स्पष्टमेव ज्ञास्यामीति  
 बुद्धिं व्युदासितुमुपदेश्यत्वकथनस्यैवापेक्षितत्वात् । अत एव 'तं त्वौप-  
 निषदं पुरुषं पृच्छामि' [ बृ० ३ । १ । २६ ] इत्यादौ प्रष्टव्यस्योपदेश्यत्व-  
 लक्षणौपनिषदत्वकथनं यच्चोक्तं सर्वविज्ञानप्रतिज्ञासिद्धयर्थं निमित्तत्व-  
 मपेक्षितमिति तन्न । एकविज्ञानेन सर्वविज्ञानप्रतिज्ञाबलादुपादान-  
 त्वस्यैव तदन्यथानुपपत्त्या निमित्तत्वस्यापि लाभसंभवेन तस्य पृथग्व-  
 क्तव्यत्वाभावात्तदनुपपत्तेर्भवतैवोक्तत्वादिति । अत्रोच्यते—'एष आदेश  
 एष उपदेशः' [ तै० १ । ११ । ४ ] इत्येवं पृथगुपदिष्टयोः  
 'न वायुक्रिये पृथगुपदेशात्' [ बृ० सू० २ । ४ । ९ ] इति न्याये-  
 नाऽऽदेशोपदेशयोर्भेदावश्यंभावान्निम्नत्रणामन्त्रणयोरिव वृक्षवनस्पति-  
 शब्दयोरिव च ज्ञेहमक्तिशब्दयोरिव च क्वचिदेकविषये प्रयोगमात्रेणानुम-  
 वभेदस्य दुरपह्नवत्वात् । आदिशतीत्युक्ते हि यद्वाक्योल्लङ्घने दण्डो  
 भवति तादृशशब्दप्रयोक्तृत्वं नियमयितृत्वमाज्ञापयितृत्वं प्रतीयते । अत  
 आदिशतीति व्यवहारः प्रमुविषय एव । अत एव न्यासकारेणाऽऽदेशो-  
 पदेशयोर्भेदो वर्णितः—आङ्पूर्वो दिशतिर्नियोक्तृप्रयोजनवचनः । उप-  
 र्वस्तु नियोज्यप्रयोजनवचन इति । 'अन्तः प्रविष्टः शास्ता जनानाम्'  
 इत्यादौ तथैव प्रतीतेः । ततश्च प्रकृतिस्वारस्येन नियमनापरपर्याया-  
 ज्ञापनरूपार्थं प्रतीते वज्रप्रत्ययस्य कर्तृव्यतिरिक्तकारकमात्रवाचिनो  
 योग्यतावशात्त्वन्मते कर्मार्थकत्ववदस्मन्मतेऽपि कारकवाचिनो घञप्रत्य-  
 यस्य सकलकारकप्रयोक्तृकर्तृलक्षणा समाश्रीयते प्रष्टव्यवस्तुनस्तादृगुप-  
 त्यात् । असंजातविरोधिमुख्यप्रकृत्यर्थानुग्रहेण जघन्यप्रत्ययलक्षणाया  
 आश्रयणीयत्वात् । पञ्चपञ्चाशत्तन्निवृत्तः संवत्सरा इत्यादावहःपरत्वस्व-  
 रसत्रिवृदादिपदमुख्यत्वानुसारेण जघन्यसंवत्सरपदस्यैव सौरचान्द्रमसा-  
 दनेकार्थसाधारण्येन निश्चयासमर्थस्याजल्लक्षणाया अभ्युपेतत्वात् ।  
 तथा प्रयाजशेषेण हवींष्यभिधारयतीत्यादौ प्रयाजशेषप्रातिपदिकानु-  
 रोधेन तृतीयाया द्वितीयाथलक्षणाया आश्रितत्वात् । तथा प्राणा वा  
 ऋषय इत्यादावृदिशब्दानुसारेण बहुवचनश्रुतेः पाशन्वायेन गौणार्थक-

त्वस्य 'गौण्यसंभवात्' 'तत्प्राक्श्रुतेश्च' [ब० सू० २।४।२।३] इत्यत्रोप-  
पादितत्वाच्च । नन्वादेशपदस्य प्रशासनापरपर्यायाज्ञापनरूपादेशप्रसि-  
द्धस्योपदेशप्रसिद्धिप्राचुर्याभावेऽप्युपदेशार्थकत्वे प्रकृतेः सर्वात्मना मुख्या-  
र्थत्वाभावात्प्रत्ययस्य त्वन्मते कर्तृलक्षणायां मुख्यार्थत्वागात्कांस्यमो-  
जिन्यायेन जघन्यद्यावापृथिव्येककपालानुरोधेन मुख्येन्द्राग्न्यादीनां प्रसू-  
नबर्हिर्नियमाश्रयणवदेकधा ब्रह्मण उपहरतीत्यत्र सकृत्सहत्वसाधारण-  
स्यैकधाशब्दस्य पक्षान्तरप्रापकदुर्बलचोदकानुग्रहेण सहत्वार्थस्वीकार-  
वत्सप्तदश प्राजापत्यानित्यत्र प्रजापतिसंबन्धविशिष्टान्वययोग्यस्यापि  
बहुत्वस्यैकपशुनिष्पन्नैकादशावदानप्रापकदुर्बलचोदकानुसारेण विशिष्टा-  
न्वयाभ्युपगमेन द्रव्यदेवतासंबन्धाक्षिप्तयागमेदाभ्युपगमवच्च जघन्यघञ्-  
प्रत्ययानुसारेण मुख्यविशेषरूपदेशार्थकत्वमेव युक्तम्, प्रकृते मुख्यार्थत्वा-  
गाभावात् । प्रचुरप्रसिद्धमुख्यार्थत्वागमात्रं त्ववाशिष्यते तच्च न दोषाय ।  
अत एव पत्नय उपगायन्तीत्यादौ गीतिशब्दस्य शारीरगाने प्रसिद्धिप्राचुर्ये  
सत्यप्यशारीरवादिज्ञादिगानस्यापि गीतिशब्दप्रयोगविषयत्वेन मुख्या-  
र्थत्वात्संनिहितदुन्दुम्यादिगानस्यैव काण्डवीणाविभिरुपचयं कुर्वत्यः  
पत्न्यो नर्तदजां निवर्तिका इति दशमे सिद्धान्तितमिति चेन्मैवम् । गान-  
शब्दस्य बर्हिराज्याधिकरणन्यायेन गीतिमात्रवाचित्वाद्युक्तं तत्र संनि-  
हितदुन्दुम्यादिगानवाचित्वम् । इह त्वादेशशब्दस्य क्वचिदपि शिष्यो गुरु-  
मादिदेशेत्यादिप्रयोगाभावेन साधारणोच्चारणार्थकत्वाभावादुपदेशाति-  
देशशब्दयोरिवाऽऽदेशोपदेशशब्दयोरपि भिन्नार्थकत्वेनाऽऽदेशशब्दस्योप-  
देशार्थकत्वे मुख्यार्थत्वागस्यावर्जनीयत्वेन जघन्यप्रत्यय एव लक्षणाया  
उचितत्वात् । वस्तुतस्तूपदेशोऽजनुनासिक इदिति सूत्रे करणाधिकरणयो-  
श्चेति ल्युटा वाधितस्य घञोऽकर्तारि च कारक इत्यनेनाप्रसङ्गमाशङ्क्य  
कृत्यल्युटो बहुलमिति घञो भाष्यकृता समर्थितत्वात्तत्रायायेन कर्तार्यपि  
तेनैव सूत्रेण घञिसिद्धौ लक्षणाया अप्रसङ्गात्प्रशासितृत्वार्थकत्वमेवाऽऽदे-  
शशब्दस्य युक्तम् । आदेशनमादेश इति घञन्तान्द्रापवाचिन आदेशशब्दा-  
दर्शआद्यजन्तादपि प्रशासितृत्वार्थकत्वमेवाऽऽदेशशब्दस्य युक्तमिति वय-  
मुत्पद्यामः । ततश्च 'एतस्य वा अक्षरस्य प्रशासने गार्भि सूर्याचन्द्रमसौ  
विधृता तिष्ठतः' [बृ० ३।८।१०] प्रशासितारं सर्वपामित्यादिश्रुतिस्मृतिप्रति-  
पन्नं परमात्मधर्मभूतं प्रशासितृत्वमिहाऽऽदेशशब्दार्थः । एतत्सर्वमस्मा-  
भिर्भावप्रकाशिकायां प्रपञ्चितं तत्रानुसंधेयम् । प्रशासनेन च धारकत्व-

लक्षणमात्मत्वं फलितम् । ततश्चाऽऽदेशशब्द आत्मत्वपर्यन्तः । 'येनाश्रुतं श्रुतं भवति [ छा० ६।१।३ ] इत्यत्र 'कस्मिन्नु भगवो विज्ञाते सर्वमिदं विज्ञातं भवति' [ मु० १।१।३ ] 'आत्मानि खल्वरे दृष्टे श्रुते मते विज्ञात इदं सर्वं विदितं भवति' [ वृ० ४।५।६ ] इति मुण्डकबृहदारण्यकवाक्यानुसारेण येन श्रुतेन मतेन विज्ञातेनाश्रुतमम-  
तमविज्ञातं श्रुतं मतं विज्ञातं भवतीति वाक्यपर्यवसितोऽर्थः । ब्रह्मस्वरू-  
पसत्तामात्रस्याश्रुतश्रुतत्वादिहेतुत्वाभावादत्राश्रुतामतादिशब्दानाम् 'इदं सर्वं विदितं भवति' इति श्रुत्यन्तरानुसारात्सर्वार्थकत्वं द्रष्टव्यम् । ततश्च येन श्रुतेन सर्वं श्रुतं भवतीत्यर्थः । ततश्चाश्रुतं श्रुतं भवतीत्यश्रुतस्य श्रुतत्वप्रतिपादनं कथमिति शङ्काया नावकाशः । अश्रुतशब्दस्य सर्वपर-  
त्वात् । यद्वाऽवस्थाविशिष्टतयाऽश्रुतं स्वरूपेण श्रुतं भवतीत्यर्थः । अत्र विज्ञानशब्दो निदिध्यासनपरः, श्रोतव्यो मन्तव्यो निदिध्यासितव्य इति क्रमप्रत्यभिज्ञानादिति द्रष्टव्यम् । अत्र येनाश्रुतं श्रुतमित्यनेन किमुपादान-  
मिति पृष्टं भवति । प्रशासितृत्वार्थकेनाऽऽदेशशब्देन चाऽऽत्मस्वरूपं पृष्टं भवति । ततश्चाऽऽत्मभूतमुपादानं किमिति प्रश्नस्य फलितार्थः । अत एव श्रीविष्णुपुराणे—

यन्मयं च जगद्ब्रह्मन्यतश्चैतच्चराचरम् ।

इति श्लोके यन्मयमित्यात्मस्वरूपं यतश्चैतच्चराचरमित्युपादानं च पृष्टम् । अत एव 'सन्मूलाः सोम्येमाः सर्वाः प्रजाः सदायतनाः सत्प्र-  
तिष्ठाः' [ छा० ६।८।४ ] इति प्रतिवचनेन सदायतना इति सत आत्मत्वं सन्मूलाः सत्प्रतिष्ठा इति सत उपादानत्वं च प्रतिपाद्यत इति द्रष्टव्यम् । अत एव 'अथातोऽहंकारादेशः' [ छा० ७।२।१ ] 'अथात आत्मादेशः' [ छा० ७।२।२ ] 'अथात आदेशो नेति नेति' [ वृ० २।३।६ ] 'आदित्यो ब्रह्मेत्यादेशः' [ छा० ३।१९।१ ] 'उभयमादिष्टं भवत्यध्यात्मं चाधिदैवतं च' [ छा० ३।१८।१ ] इत्यादावियाऽऽदेशशब्दस्योपदेशार्थकत्वमेवास्तु न प्रशासनार्थकत्वमिति शङ्का पराकृता । अतो जगदुपादानभूतं जगदात्मानं किं पृष्टवानसीत्यर्थः । अत्र ज्ञातवानसीत्यनुक्त्वा पृष्टवानसी-  
त्युक्तवतः

तद्विद्धि प्राणिपातेन परिप्रश्नेन सेवया ।

उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ [ गी० ४।३४ ]

इत्युक्तीत्या प्रणिपातादिप्रसन्नाचार्योपदेशगम्य एव सोऽर्थः । न तु प्रकारान्तरणं ज्ञातुं शक्य इत्यभिप्रायः । अन्यज्ञानेनान्यज्ञानासंभवादेक-  
विज्ञानेन सर्वविज्ञानासंभवं मन्वानश्चोदयति—

कथं नु भगवः स आदेशो भवतीति ॥ ३ ॥

हे भगव इदृश आदेशः कथं भवेदित्यर्थः ॥ ३ ॥

उपादानोपादेययोस्तत्संभवतीत्यभिप्रायेणोत्तरमाह—

यथा सौम्यैकेन मृत्पिण्डेन सर्वं मृन्मयं विज्ञातं स्यात् ।

यथोपादानमूते मृत्पिण्डे ज्ञाते तदुपादेयघटशरावादिकं ज्ञातं  
मयति तद्वदित्यर्थः । नैयायिकरीत्याऽऽसदेव घटादिकं मृत्पिण्डेनोत्पद्यते ।  
अतश्चोपादानोपादेययोर्भेदात्त मृत्पिण्डे ज्ञाते सर्वमृन्मयानां ज्ञातत्वं  
संभवतीति मन्वानं प्रत्याह—

वाचाऽऽरम्भणं विकारो नामधेयं मृत्तिकेत्येव सत्यम् ॥ ४ ॥

घटत्वादिलक्षणो विकारो घटशरावादिनामधेयं च । आरम्भते स्पृश्यत  
इत्यारम्भणं कर्मणि ल्युट् तेनैव मृद्भ्रष्ट्येण घटशरावादिलक्षणो विकारो  
घटशरावादिनामधेयं च स्पृश्यत इत्यर्थः । आरम्भणशब्दस्य पुंनपुंसकालि-  
ङ्गान्तविकारनामधेयविशेषणत्वेऽपि नपुंसकैकशेषैक्यन्द्वावाभ्यां वा  
लिङ्गसामान्यादिविचक्षया वाऽऽरम्भणमिति नपुंसकैकवचननिर्देशः । मृद्-  
भ्रष्ट्येण विकारनामधेये कस्मै प्रयोजनाय स्पृश्यते इत्यत्राऽऽह—वाचेति । प्रयो-  
जनस्य हेतुत्वविषयता तृतीया । वाक्शब्दश्चाजहलक्षणया वागादिव्यव-  
हारपरः । ततश्च वाक्पूर्वकहानादिव्यवहारार्थं मृत्पिण्डेन नामरूपे स्पृश्यते  
मृत्पिण्ड एव नामरूपमागमयतीत्यर्थः । अत्र यद्यपि मृत्पिण्डमृन्म-  
यामेदप्रतिपादनं वाचाऽऽरम्भणं विकार इत्येतावन्मात्रेणापि सिध्य-  
तीति न नामधेयस्यापि स्पृश्यत्वं धक्तव्यं तथाऽपि संज्ञामेदादुपादानो-  
पादेययोर्भेदशङ्काव्युदासाय नामापि मृद्भ्रष्ट्येण स्पृश्यत इत्युक्तिरपेक्षि-  
तेति द्रष्टव्यम् । कार्यकारणयोरेकद्रव्यत्वे प्रमाणमाह—मृत्तिकेत्येव सत्यम् ।  
मृन्मयं घटादिकं मृत्तिकेत्येव प्रमाणप्रतिपक्षं न तु तद्विद्वत्त्वेनेत्यर्थः ।  
यद्वा मृन्मयं मृत्तिकेति वाक्प्रमेय सत्यमवाधितार्थकमित्यर्थः । ततश्चो-  
पादानोपादेययोर्भेदादुपादाने ज्ञाते उपादेयस्य ज्ञातता मयतीत्यर्थः ।  
एतेन विकारो वाचाऽऽरम्भणं वागालम्बनमात्रं नामधेयं म्यार्थं धेयप्र-  
त्ययः, नामप्रत्ययलं न विकारो नाम यन्वस्ति मृत्तिकेत्येव सत्यमिति

यत्परिकृतं तदुपास्तम् । वाचाऽऽरम्भणमित्यस्य वागालम्बनमित्येतदर्थ-  
कत्वे प्रमाणाभावात्, वागालम्बनमात्रमित्यतो नामधेयमित्यनेनातिरि-  
क्तार्थाप्रतिपादनात्पुनरुक्तिश्च, मृत्तिकासत्यत्वमात्रत्वविवक्षायामिति श-  
ब्दवैयर्थ्यं च । उक्तं चाभियुक्तैः—

वाचाऽऽरम्भणमित्युक्तेर्मिथ्येत्यश्रुतकल्पनम् ।

पुनरुक्तिर्नामधेयमितीत्यस्य निरर्थता ॥ इति ।

किं च परमते 'येनाश्रुतं श्रुतं भवति' [छा० ६।१।३] इति संदर्भोऽपि  
न युज्यते । श्रुतित्वे ज्ञाते तदध्यस्तरजतादेर्निवृत्तावपि रजतस्य ज्ञात-  
त्वादर्शनेन ब्रह्मणि ज्ञाते तदध्यस्तप्रपञ्चस्य निवृत्तावपि ज्ञातत्वासंभ-  
वात् । ननु श्रुक्तौ ज्ञातायां रजतस्य तत्त्वं ज्ञातमेव श्रुक्तिव्यतिरिक्तरजत-  
त्वस्याभावात् । एवं ब्रह्मणि ज्ञाते प्रपञ्चस्य तत्त्वं ज्ञातमेवेति चेन्न ।  
परमार्थश्रुक्तेरपरमार्थरजततत्त्वरूपत्वाभावात् । न हि श्रुक्तौ ज्ञातायां  
रजततत्त्वं ज्ञातमिति व्यवहारो दृष्टचर इत्यास्तां तावत् । ननु सर्वं  
मृन्मयं विज्ञातं स्यादित्यत्र विकारार्थमयद्रूपप्रत्ययेन घटत्वशरावत्वाद्यव-  
स्थावद्द्रव्यरूपो विकार एवाभिधातव्यो न तु घटत्वशरावत्वाद्यवस्था-  
रूपो विकारः । तस्य मृत्पिण्डापेक्षया भिन्नत्वेन तज्ज्ञानेन ज्ञातत्वासं-  
भवात् । ततश्च तदुपपादके वाचाऽऽरम्भणं विकार इति वाक्येऽपि  
विकारशब्देनावस्थावद्द्रव्यलक्षणस्यैव विकारस्याभिधानमुचितं न  
त्ववस्थालक्षणविकारस्येति चेत्सत्यम् । तस्यैवाभिधानमुचितम् ।  
तथाऽपि मृद्भव्येण घटशरायादिलक्षणस्यावस्थावतो द्रव्यस्य स्पर्शासं-  
भवात् । न ह्यात्मैवाऽऽत्मना स्पर्ष्टुं शक्यः । अतो मृन्मयमित्यत्र विकार-  
वाचिमयद्रूपप्रत्ययेनावस्थावतोऽभिधानेऽपि तदुपपादके वाचाऽऽरम्भणं  
विकार इति वाक्ये विकारशब्देनावस्थाया एव ग्रहणमुचितम् । तथा  
मृत्तिकेत्येव सत्यमित्यत्र विशेष्याकाङ्क्षायां सत्यमिति नपुंसकलिङ्गानु-  
रोधादवस्थावद्द्रव्यवाचि मृन्मयमित्येतद्विशेष्यतयाऽनुषज्यते । ततश्च सर्वं  
मृन्मयं मृत्तिकेत्येव सत्यमित्यत्रावस्थावद्द्रव्यमेव विकारवाचिना मयद्रु-  
प्रत्ययेनाभिधीयत इति न कश्चिद्दोष इति द्रष्टव्यम् ॥ ४ ॥

यथा सोम्यैकेन लोहमणिना सर्वं लोहमयं विज्ञातं स्याद्वा-  
चाऽऽरम्भणं विकारो नामधेयं लोहमित्येव सत्यम् ॥ ५ ॥

लोहमणिः स्वर्णापिण्डविशेषः ॥ ५ ॥



यथा सोम्यैकेन नखनिकृन्तनेन सर्वं कार्णायसं विज्ञातः  
स्याद्वाचाऽऽरम्भणं विकारो नामधेयं कार्णायसमित्येव सत्यम् ।  
नखनिकृन्तनशब्देन कार्णायसपिण्डो लक्ष्यते । शिष्टं पूर्ववत् ।

एवः सोम्य स आदेशो भवतीति ॥ ६ ॥

मयोक्त आदेशो मृत्पिण्डादितुल्य इत्यर्थः ॥ ६ ॥

एवमुक्तः पुत्र आह—

न वै नूनं भगवन्तस्त एतदेदिपुर्यद्धचेतदेदिष्यन्  
कथं मे नावक्ष्यन्निति भगवाःस्वेव मे तद्वधीत्विति ।

भगवन्तः पूजावन्तो मम गुरव एतत्स्वरूपं न ज्ञातवन्तः, यद्येतद्वं  
स्तुतो जानीयुस्ताहिं भक्ताय गुणवते मह्यमुपादिशेयुहिं । नोपदिष्टवन्तस्तु  
ते तेनाहं मन्ये न विदितवन्तं इतीत्यर्थः । एवमवाच्यमपि गुरोर्न्यङ्गं  
पुनर्गुरुकुलं प्रति प्रेषणभयादुक्त्वा भगवानेव तद्वस्तूपदिशत्विति पितरं  
प्रार्थयामासेत्यर्थः ।

तथा सोम्येति होवाच ॥ ७ ॥

इति छान्दोग्योपनिषदि षष्ठप्रपाठकस्य

प्रथमः खण्डः ॥ १ ॥

पिताऽपि तत्तथैव वदामीत्युक्तवानित्यर्थः ॥ ७ ॥

इति छान्दोग्योपनिषत्प्रकाशिकायां षष्ठप्रपाठकस्य

प्रथमः खण्डः ॥ १ ॥

प्रतिज्ञातस्यैकविज्ञानेन सर्वविज्ञानसमर्थनाय जगतो ब्रह्मीकारणतां  
प्रतिपादयितुं प्रवृत्तो यथा लोकेऽपराह्णे प्रसारितानां घटशरावोदञ्चना-  
दीनां च मृत्पिण्डेकोपादानतां प्रतिपादयिषुः पूर्वाह्ण एतद्घटशरावा-  
दिकं मृत्पिण्ड एवाऽऽसीदिति प्रतिपादयति तथा प्रतिपादयति—

सदेव सोम्येदमग्र आसीदेकमेवाद्वितीयम् ।

इदं विभक्तनामरूपं बहुत्वावस्थं जगदग्रे सृष्टेः प्रागेकमेवाविभक्तना-  
मरूपतर्पकत्वावस्थापन्नमेवाद्वितीयमधिष्ठात्रन्तरश्चन्यं सदेवाऽऽसीदि-  
त्यर्थः । अत्र सच्छब्दो नागसंबन्धयोग्यत्वलक्षणं सत्यं प्रवृत्तिनिमित्ती-

कृत्य परमात्मनि वर्तते । अयं च सच्छब्दो विशेष्यभूतपरमात्मवाचकोऽपि कारणविषयत्वसामर्थ्यात्कारणत्वौपयिकगुणविशिष्टप्रकृतिपुरुषकालशरीरकं परमात्मानमुपस्थापयति ' देवाँ आज्यपाँ आवह ' इत्यादौ विशेष्यवाचिन एवाऽऽज्यशब्दस्य विकृतिषु पृषदाज्यवाचित्वस्य दाशमिकन्यायसिद्धत्वात् । अत्र सदेवेत्येवकारेण नैयायिकाभिमतमुत्पत्तेः प्राग्जगतोऽसत्त्वं व्यावर्त्यते । सदेवेत्येवकारस्य नैयायिकाभिमतोत्पत्तिप्राक्कालीनकार्यासत्त्वव्यावर्तकत्वं ' तद्धैक आहुरसदेवेदमग्र आसीत् ' इत्यसत्कार्यवादिदर्शनप्रतिक्षेपपरोत्तरवाक्यसंदर्भादवसीयते । एकमेवेत्येवकारेण ' बहु स्पाम् ' [ छा० ६ । २ । ३ ] इति वक्ष्यमाणा वक्ष्यमाणकार्यबहुत्वावस्था व्युद्स्यते । ' तदैक्षत ' ' तत्तेजोऽमृजत ' [ छा० ६ । २ । ३ ] इत्युत्तरवाक्यसंदर्भे सच्छब्दितस्यैव निमित्तत्वकथनाद्वितीयमित्यनेन निमित्तान्तरं निषिध्यते । ततश्चैकमद्वितीयगितिपदाम्यामभिन्ननिमित्तोपादानत्वं सिद्धं भवति । ततश्चायमर्थः—इदं बहुत्वावस्थं विभक्तनामरूपं प्रत्यक्षतया दृश्यमानं जगत्सृष्टेः प्राङ्निमित्तान्तरान्यमविभक्तनामरूपतथैकं सच्छब्दितं ब्रह्मैवाऽऽसीदित्यर्थः । यद्यपीदानीमपि जगत्सदेव तथाऽप्यविभक्तनामरूपसद्भावापत्तिः सृष्टेः प्रागेवेत्यग्र इत्यस्य नानुपपत्तिः । न च सच्छब्दस्य सूक्ष्मप्रकृतिकालजीवशरीरकब्रह्मपरत्वेन सच्छब्दस्य कार्यभूते जगति सृष्टेः प्राक्तादृशब्रह्मत्वबोधकत्वेऽपि जगति सत्तासंबन्धबोधकत्वामायेनासत्कार्यवादव्युदासकत्वं कथमिति वाच्यम् । सृष्टेः प्राक्सच्छब्दितब्रह्माभेदबोधने नैयायिकाभिमतसत्त्वव्युदासस्याप्यर्थसिद्धत्वात् । एतेनैकमेवाद्वितीयमित्येतत्प्रश्नमिथ्यात्वे प्रमाणयन्तः परे प्रत्युक्ताः । तस्य ब्रह्मव्यतिरिक्तमिथ्यात्वपरत्वे सदेव सोम्येदमग्र आसीदिति कालप्रापकेण पूर्वेणाग्रपदेन ' तदैक्षत नामरूपे व्याकरवाणि ' [ छा० ६ । ३ । २ ] इतीक्षणनामरूपात्मकप्रश्नप्रापकेणोत्तरेण च विरोधप्रसङ्गात् । किं चेदंशब्दोदितं सर्वं जगत्सृष्टेः प्रागेकमेवाद्वितीयं सदेवाऽऽसीदिति परैर्व्याख्यातत्वेन सृष्टिप्राक्कालेऽद्वितीयपदेन द्वितीयासत्त्वबोधनेऽपि सृष्ट्युत्तरकालं तस्यासत्त्वाप्रतिपादनेन जगतो मिथ्यात्वासिद्धेः, घटशरावादीकं सर्वं सृष्टेः प्रागाद्वितीयकमृत्पिण्ड एवाऽऽसीदित्युक्त्या घटशरावादीनां मिथ्यात्वप्रतिपादनादर्शनात्प्रागसत्त्वप्रतिपादनेन ह्यनित्यत्वमात्रं सिध्येन्न तु मिथ्यात्वम् । न च ' नेह नानाऽस्ति ' [ वृ० ४ । ४ । १९ ] इति वाक्यात्सृष्ट्युत्तर-

कालमप्यसत्त्वावेदनामिथ्यात्वसिद्धिरिति वाच्यम् । ' न स्थानतोऽपि परस्य ' [ ब्र० सू० ३ । २ । ११ ] इत्यधिकरणे तस्य वाक्यस्य ब्रह्मगतनानात्वनिषेधपरतया परैरेव व्याख्यातत्वात् । नन्वनित्यत्वमेव मिथ्यात्वम् ' अनित्यस्य धर्मिणोऽनित्यत्वमसत्यत्वम् ' इति वाचस्पतिमि-  
थोक्तेः । विद्यारण्ययतिनाऽपि तथैवोक्तत्वात् ।

अनाशी परमार्थश्च प्राज्ञैरभ्युपगम्यते ।  
यत्तु कालान्तरेणापि नान्यसंज्ञामुपैति वै ॥  
परिणामादिसंभूतं तद्वस्तु नृप तच्च किम् ।

इति पराशरस्मरणादप्यनित्यत्वमेव मिथ्यात्वमिति चेत् । इदृशस्य मामाणिकस्य प्रत्यक्षाविरुद्धस्य प्रपञ्चमिथ्यात्वस्यास्माभिरप्यप्रतिक्षेप्य-  
त्वादित्यास्तां तावत् । सदेवाऽऽसीदिति सृष्टिप्राक्काले ब्रह्माभेदप्रतिपा-  
दनमुखेन सत्कार्यवादमुक्त्वा तद्विरोधसत्कार्यवादं नैयायिकाभिमतं  
वाचारम्भणमित्यादिना प्रतिक्षिप्तमपि कण्ठतः प्रतिक्षेपुं तन्मतमुप-  
न्यस्यति—

तद्वैक आहुरसदेवेदमग्र आसीदेकमेवाद्वितीयम् ।

इदं जगदग्रे मृष्टेः प्रागसदेवाऽऽसीन्न तु सदासीदित्यर्थः । नामरूप-  
विभागाभावलक्षणस्यासत्त्वस्य सिद्धान्तेऽपि संमतत्वादाह—एकमेवाद्वि-  
तीयम् । प्रागभावव्यतिरेकेणायस्थाया वाऽवस्थाश्रयस्य वा कस्यापि  
सत्त्वं नास्तीत्यर्थः । यद्वाऽसदेवेत्यत्र, अ, इत्येतत्सत्पदेनासमस्तं  
सत् ' सदेव सोम्येदमग्र आसीदेकमेवाद्वितीयम्, इति वाक्यार्थप्रति-  
क्षेपकम् ।

तस्मादसतः सज्जायत ॥ १ ॥

सदिति भावप्रधानो निर्देशः । यस्मान्देतोरुत्पत्तेः प्रागवस्थाश्रयस्या-  
प्यभावस्तस्मान्देतोरसतः सत्त्वरूपोत्पत्तिरजापतामयदित्यर्थः । पर्यवसन्न-  
मिति पायत् । जायतेत्यत्राठमावच्छान्दसः ॥ १ ॥

तन्मतं प्रतिक्षिपति—

कुतस्तु नलु सोम्यैवः स्यादिति

होवाच कथमसतः सज्जायेतिति ।

केन प्रमाणेनामत उत्पत्तिः प्रतीयत तदेवेदमिति प्रत्यभिज्ञाविरोधेन  
प्रमाणस्यानयनारादिति मायः । अतः कथमसतो द्रव्यस्य सत्ता भवेत् ।

अतोऽसतः सत्त्वमुत्पत्तिर्न भवत्यपि तु सत एव द्रव्यस्य प्रथमक्षणावच्छि-  
न्नावस्थान्तरसंबन्ध एवोत्पत्तिरित्यर्थः । एवं परपक्षं प्रतिक्षिप्य स्वमतमुप-  
संहरति—

सदेव सोम्येदमग्र आसीदेकमेवाद्वितीयम् ।

नन्विदंशब्देन जगन्मात्रपरामर्शं तस्य सच्छब्दितब्रह्माभिन्नत्वेन सदेवे-  
दमग्र आसीदिति प्रतिपादितब्रह्माभेदानुपपत्तिः । नापीदंशब्देनेदंशब्दि-  
तजगच्छरीरकब्रह्मप्रतिपादनं संभवति, अश्रुतवेदान्तं प्रतीदमादिशब्दानां  
ब्रह्मपर्यन्तप्रत्यायकत्वासंभवादिति चेदस्याः शङ्कायाः परिहारो मुण्डक-  
प्रकाशिकायामेव प्रपञ्चितः । अत्रापि च स्वावसरे करिष्यामस्तथैवानु-  
संधातव्यः ॥ २ ॥

तदैक्षत बहु स्यां प्रजायेयेति तत्तेजोऽसृजत ।

तत्तदेतत्सच्छब्दवाच्यं परं ब्रह्म विचित्रानन्तविद्विचिन्मिथव्यष्टिज-  
द्रूपेणाहमेव बहु स्यां तदर्थं तेजोबलादिसमाष्टिरूपेण प्रकर्षेण जायेयेति  
संकल्प्य तेजः ससर्ज ।

तत्तेज ऐक्षत बहु स्यां प्रजायेयेति तदपोऽसृजत ।

अत्राचेतनस्य तेजआदेरीक्षितृत्वासंभवात्तेजआदिशब्दास्तच्छरीरक-  
परमात्मपरा द्रष्टव्याः । माप्यकृता 'गौणश्चेन्नाऽऽत्मशब्दात्' [ ब० सू०-  
१।१।६ ] इति सूत्रे तेजःप्रमृतयोऽपि शब्दाः परमात्मन एव  
वाचकाः । 'तत्तेज ऐक्षत' 'ता आप ऐक्षन्त' इति मुख्य एवेक्षणव्यप-  
देश इति भाषितम् । तथा 'तद्मिध्यानादेव तु तल्लिङ्गात्सः' [ ब० सू०-  
२।३।१३ ] इति सूत्रे 'तत्तेज ऐक्षत' 'ता आप ऐक्षन्त' इति श्रूय-  
माणमीक्षणं तच्छरीरकस्य परस्यैव ब्रह्मण उपपद्यत इति भाषितम् ।  
'संज्ञामूर्तिक्लृप्तमिस्तु' [ ब० सू० २।४।२० ] इत्यधिकरणे च 'तत्तेज  
ऐक्षत' इति तेजःशरीरकं परं ब्रह्मेवाभिधीयत इति च भाषितम् । न च  
तत्तेज ऐक्षतेत्यत्र तेजःशब्दस्य तेजःशरीरकब्रह्मपरत्वे 'तत्तेजोऽसृजत' इति  
वाक्येऽपि तेजःशब्दस्य ब्रह्मपरत्वं स्यात् । न चेष्टापत्तिर्ब्रह्मणः सृज्य-  
त्वामावादिति चेन्न । तेजःशरीरकब्रह्मणः कार्यत्वेन सृज्यत्वे दोषामा-  
घात् । तेजसो जलहेतुत्व उपपत्तिं दर्शयति—

तस्माद्यत्र क्वचन शोचति स्वेदते वा पुरुष-  
स्तेजस एव तदध्यापो जायन्ते ॥ ३ ॥

यत्र क्वचन देशे काले च पुरुषः संतप्यते प्रस्विद्यते वा तत्तदा तेजस  
एवाऽऽपोऽभिजायन्त इत्यर्थः ॥ ३ ॥

ता आप ऐक्षन्त बह्वचः स्वाम  
प्रजायेमहीति ता अन्नमसृजन्त ।

अत्रान्नशब्देन महाभूताधिकारात्पृथिव्युच्यते। सूत्रितं च 'पृथिव्याधि-  
काररूपशब्दान्तरेभ्यः' [ अ० सू० २।३।१२ ] इति। अधिकारो  
महाभूताधिकारः। रूपं 'यत्कृष्णं तदन्नस्य' [ छा० ६।४।१ ] इति  
तैत्तिरीयके 'अन्नः पृथिवी' [ तै० २।१।१ ] इति शब्दान्तरम्।  
एतच्च सूत्रमन्यत्र व्याकृतम्। अपामन्नहेतुत्वे युक्तिमाह—

तस्माद्यत्र क्व च वर्षति तदेव भूयिष्ठमन्नं भवति ।

तदेव तत्रैवेत्यर्थः ।

अद्वय एव तदध्यन्नायं जायते ॥ ४ ॥

इति च्छान्दोग्योपनिषदि पद्यप्रपाठकस्य  
द्वितीयः खण्डः ॥ २ ॥

तस्मात्पृथिव्येकदेशस्य व्रीहियवादिलक्षणस्यान्नस्य पृष्टिमवत्वदर्श-  
नादेव हेतोरन्नाद्यमन्नप्रमृतिपृथिवीत्वावच्छिन्नमप्यभ्य एवामिजायत  
इत्यर्थः। एतत्प्रणटान्तर्गतवाङ्मयविषयकमधिकरणं लिख्यते द्वितीया-  
ध्याये। छान्दोग्ये 'तत्तेजोऽसृजत' [ छा० ६।२।३ ] इति तेजस एव  
प्रथमतः सृष्ट्यभिधानादाकाशात्पश्चेरश्रुतेराकाशो नोत्पद्यत इति 'न  
विपद्भुतेः' [ अ० सू० २।३।१ ] इति सृष्टेण पूर्णपक्षे प्राप्त उच्यते  
'अग्निं तु [ अ० सू० २।३।२ ] आकाशस्याप्युत्पत्तिरस्येव तैत्तिरीयके  
'आत्मन आकाशः संभूतः' [ २।१।१ ] इत्युत्पत्तेः भवणात्।  
पुनश्चादपति 'गौण्यममवाच्छब्दाच्च' [ अ० सू० २।३।३।४ ]  
'आत्मन आकाशः संभूतः' इत्युत्पत्तिश्रुतिर्गौणी निरययवाकाशात्पत्ते-  
च्छान्दोग्ये चाप्तवायाः प्रतिपादनमंभरान 'यःपुश्चान्तरिक्षं पेतद्भुत-

मुमयम्' । [ बृ० २ । ३ । ३ ] इत्याकाशस्यामृतत्वध्रवणाच्चेत्यर्थः ।  
 नचाऽऽत्मन आकाशः संभूत इत्यत्राऽऽकाशे संभूतशब्दस्य गौणत्वे  
 ' आकाशाद्वायुः । वायोरग्निः ' [ तै० २ । १ । १ ] इत्यादौ ध्रुतस्य  
 संभूतत्वस्यापि गौणत्वं स्यादित्यत आह—' स्याच्चैकस्य ब्रह्मशब्दवत् '  
 [ ब्र० सू० २ । ३ । ५ ] । एकस्यैव संभूतशब्दस्याऽऽकाशे गौणत्वं  
 वायोरग्निरित्यादावनुपक्तस्य संभूतशब्दस्य मुख्यत्वं च संभवति । यथा  
 मुण्डके ' तस्मादेतद्ब्रह्म नाम रूपमन्नं च जायते ' [ मु० १ । १ । ९ ]  
 इति प्रधाने गौणतया प्रयुक्तस्य ब्रह्मशब्दस्य तस्मिन्नेव प्रकरणे ' तपसा  
 चीयते ब्रह्म, [ मु० १ । १ । ८ ] इति ब्रह्मणि मुख्यतया प्रयोगदर्श-  
 नान् । परिहरति—' प्रतिज्ञाहानिरव्यतिरेकात् ' [ ब्र० सू० २ । ३ । ६ ]  
 आकाशस्यापि ब्रह्मोपादेयतया ब्रह्मव्यतिरेके सत्येवैकविज्ञानेन सर्ववि-  
 ज्ञानप्रतिज्ञाया अहानिर्भवति ब्रह्माकार्यस्यापि वस्तुनः सत्त्वं एकवि-  
 ज्ञानेन सर्वविज्ञानप्रतिज्ञानं हीयेत्यर्थः । ' शब्देभ्यः ' [ ब्र० सू० २ ।  
 ३ । ६ ] । ' सदेव सोम्येदमग्र आसीदेकमेवाद्वितीयम् ' [ छा० ६ ।  
 २ । १ ] । ' ऐतदात्म्यमिदं सर्वम् ' [ छा० ६ । ८ । ७ ] । इत्यादिशब्दैः  
 सर्वस्यापि वस्तुनो ब्रह्माकार्यत्वब्रह्मात्मकत्वप्रतिपादनपरैश्चायमर्थो विधी-  
 यते । ' यावद्विकारं तु विभागो लोकवत् । ' [ ब्र० सू० २ । ३ । ७ ] ।  
 तुशब्दश्चार्थे छान्दोग्ये—' ऐतदात्म्यमिदं सर्वम् ' । इत्यादिभिराकाशादेः  
 सर्वस्यापि विकारत्वप्रतिपादनादेव विभागशब्दितोत्पत्तिरप्युक्तैव ।  
 यथा लोक एते सर्वे देवदत्तपुत्रा इत्यभिधाय तेषु केषांचिद्भूतत्तिप्रतिपाद-  
 नेऽपि सर्वेषामुत्पत्तिः प्रतिपादितैव भवति तद्वत् । ' वायुश्चान्तरिक्षं  
 चैतदमुतम् । ' [ बृ० २ । ३ । ३ ] । इति तु देवानामिव चिरकाल-  
 स्थायित्वाभिप्रायम् । ' एतेन मातरिश्वा व्याख्यातः ' [ ब्र० सू० २ ।  
 ३ । ८ ] । आकाशोत्पत्तिप्रतिपादनेनैव वायोरप्युत्पत्तिः प्रतिपादितै-  
 वेत्यर्थः । ' असंभद्यस्तु सतोऽनुपपत्तेः ' [ ब्र० सू० २ । ३ । ९ ] । तुश-  
 ब्दोऽवधारणार्थः । असंभद्योऽनुत्पत्तिः सतो ब्रह्मण एव तद्यतिरिक्तस्य  
 कृत्स्नस्याव्यक्तगहदहंकारतन्मात्रेन्द्रियवियत्पचनादिकस्य प्रपञ्चस्यैकवि-  
 ज्ञानेन सर्वविज्ञानादिभिरवगतकार्यभारस्यानुत्पत्तिर्नोपपद्यत इत्यर्थ इति  
 स्थितम् । प्रकृतमनुसरामः ॥ ४ ॥

इति छान्दोग्योपनिषत्प्रकाशिकायां षष्ठप्रपाठकस्य

द्वितीयः खण्डः ॥ २ ॥

सर्वस्येतरस्यापि तेजोवन्नात्मकबीजत्रयप्रसूतत्वं दर्शयति—

तेषां भूतानां त्रीण्येव बीजानि भव-  
न्याण्डजं जीवजमुद्भिज्जमिति ॥ १ ॥

आण्डजम् । अण्डजं पक्षिसर्पादि स्वार्थेऽण् । जीवजं गर्भवेदनल-  
क्षणजरायुजं पुरुषपश्वादि । उद्भिज्जम् । उद्भिन्नतीत्युद्भित्स्थावरं ततो  
जातमुद्भिज्जम् । न च स्वेदजानामत्र संकीर्तनाभावात्कथं त्रीण्येव बीजा-  
नीत्यवधारणमिति शङ्क्यम् । उद्भिज्जशब्देन स्वेदजस्यापि संग्रहो-  
पपत्तेः । सूत्रितं च 'तृतीयशब्दावरोधः संशोकजस्य' [ब० सू० ३ ।  
१ । २१] इति । संशोकजस्य स्वेदजस्याऽऽण्डजं जीवजमुद्भिज्जमि-  
त्यत्र तृतीयेनोद्भिज्जशब्देनावरोधः संग्रह इत्यर्थः । इदं च सूत्रमन्यत्र  
व्याख्यातम् । अण्डजादिशब्दनिर्दिष्टानामेषां भूतानां तेजोवन्नानि  
त्रीण्येव बीजानीत्यर्थः । तदेवं परस्माद्ब्रह्मणोऽनन्यत्वं जगतोऽभ्युपगन्त-  
व्यमिति स्थितम् ॥ १ ॥

तदेवोपपादयति—

सेयं देवतैक्षत हन्ताहमिमास्तिस्रो देवता  
अनेन जीवेनाऽऽत्मनाऽनुप्रविश्य नाम-  
रूपे व्याकरवाणीति ॥ २ ॥

अत्र 'संज्ञामूर्तिकल्पितः' [ब० सू० २ । ४ । २०] इत्यधिकरणे  
मगयता माप्यकृता—सेयं देवतेत्यादिवाक्यस्यायमर्थः—सेयम् । सच्छ-  
ब्दिता परदेवता, इमास्तेजोवन्नरूपास्तिस्रो देवता अनेन जीवेन जीव-  
समष्टिविशिष्टेनाऽऽत्मनाऽनुप्रविश्य नामरूपे व्याकरवाणि देवादिविचि-  
त्रमृष्टिं तन्नामधेयानि च करवाणीति भाषितम् । 'अभिमानिद्यपदे-  
शन्तु विशेषानुगतित्भ्याम्' [ब० सू० २।१५] इति सूत्रे 'हन्ताहमिमा-  
स्तिस्रो देवताः' इति तेजोवन्नानि देवताशब्देन पिशेप्यन्त इति भाषि-  
तत्वाद्देव देवता इत्यभिमानिदेवतापरत्वं द्रष्टव्यम् । ततश्चेमारितस्रो  
देवता इत्यस्यायमर्थः—स्यस्याभिमानिदेवताधिष्ठितानि तेजोवन्ना-  
नीति । तेजोवन्नाभिमानिदेवतानां परमात्मव्यतिरिक्तत्वे प्रमाणाभावा-  
त्परमात्मनश्च न्याभिमानिदेवतात्यसंभयाच्च परमात्मरूपदेवताधिष्ठिता  
इत्यर्थः । परमात्मव्यतिरिक्तदेवताभ्युपगमेऽपि देवताशब्दस्य तद्विधि-

तत्त्वमेवार्थः । न च ' तत्तेजोऽसृजत तत्तेज ऐक्षत ' [ छा० ६।२।३ ]  
इत्यादौ तेजआदिशब्दानां परमात्मपरत्वात्तेजोबन्नावस्थापन्नपरमा-  
त्मनां तत्तदुपहितत्वाद्यवस्थाधीनबहुत्वाश्रयाणामेवेमास्तिस्रो देवता इति  
देवताशब्देन परामर्शोऽस्तु न तु देवताशब्दस्य तदधिष्ठितपरामर्शित्व-  
मिति वाच्यम् । तत्तदवस्थपरमात्मसु जीवस्य प्रवेशासंभवेन प्रवेशयो-  
ग्यतेजोबन्नानामेवामेदोपचारेण लक्षणया वा देवताशब्देन निर्देष्टव्य-  
त्वात् । महासिद्धान्ते तदैक्षतेति सर्वज्ञत्वमसृजतेति निमित्तत्वं बहु  
स्यामित्युपादानत्वं तदुभयानुगुणं सर्वशक्तित्वं सत्यसंकल्पत्वं चानेन  
जीवेनाऽऽत्मनाऽनुप्रविश्येति सर्वान्तरत्वं चोक्तं भवति । जीवेनाऽऽत्म-  
नेति जीवशरीरकेण मयेत्यर्थः ।

सिंहेन भूत्वा बहवो मयाऽत्ता व्याघ्रेण भूत्वा बहवो मयाऽत्ताः ।

इतियत्सार्वज्ञ्यादिगुणकस्य तद्विपरीताकारजीवेक्यासंभवात्, यस्याऽऽ-  
त्मा शरीरमित्यादिबचनात्तदनुप्रविश्येत्यचेतन इव जीवेऽप्यनुप्रवेशश्रव-  
णाच्च शरीरवाचिशब्दस्य शरीरिपर्यन्तत्वमुख्यताया उपपन्नत्वाच्चाय-  
मेवार्थ इति व्यासार्थैरुक्तम् । ननु जीवशरीरकेण मया प्रविश्य  
व्याकरवाणीत्यर्थो न संभयति व्याकरवाणीति तिङ्ग कर्तुरभिहितत्वे-  
नानभिहिताधिकारविहिततृतीयानुपपत्तेः । न च व्याकरणक्रियाकर्तृस्ति-  
ङ्गाऽभिहितत्वेऽपि प्रवेशक्रियाकर्तुरनभिहितत्वात्तृतीया भविष्यतीति  
वाच्यं तर्हि मया भुक्त्वा ब्रजामीत्यपि प्रयोगः साधुः स्यात्, ब्रजकि-  
याकर्तुरभिधानेऽपि भुजिक्रियाकर्तुरनभिहितत्वात् । स्वाहुमि णमु-  
ठिति सूत्रे कैपटेन क्त्वाप्रत्ययस्य भावार्थत्वात्पक्त्वौदनं मुद्धे देव-  
दत्तः, पक्त्वौदनं भुज्यते देवदत्तेनेत्यत्र च क्त्वाप्रत्ययेन पचिक्रियाकर्तृ-  
कर्मणोरनभिधानात्तृतीयाद्वितीये कुतो न भवत इत्याशङ्क्याऽऽख्या-  
तपदवाच्या क्रिया विशेष्यत्वात्प्रधानमितरा तु विशेषणत्वादप्रधानम् ।  
तत्क्रियासाधनयोरपि शक्तयोस्तद्द्वारको गुणप्रधानभावः । तत्र प्रधान-  
क्रियाशक्त्यभिधाने गुणक्रियाशक्तिरभिहितवत्प्रकाशते प्रधानानुरोधा-  
दुणानां पृथक्कृतद्विरुद्धस्वकार्यारम्भायोगाच्चेत्युक्तत्वादिति चेत्सत्यम् ।  
मयेत्यस्य स्वरूपेणेत्यर्थः । आत्मशब्दः स्वरूपपरः । यद्यपि जीवशरी-  
रकं स्वरूपं व्याकरणकर्तुर्न भिद्यते तथाऽपि

व्यपदेशिवदेकस्मिन्बुद्ध्या नानार्थकल्पना ।



इति न्यायेन कल्पितभेदमादायानभिहिताधिकारबिहिततृतीयोप-  
पत्तेः । घटः स्वेन रूपेणेतख्यावृत्तिं करोतीत्यादिप्रयोगदर्शनात्करोतीति  
तिङ्गा कर्तुरभिहितत्वात् । ननु तत्र करणार्थं तृतीया करणं च न  
तिङ्गाऽभिहितमिति चेत्तर्हि प्रकृतेऽपि तथाऽस्तु । तेनेशस्तद्विशिष्टस्वक-  
रणकतयाऽनुप्रवेशेऽपि कर्ता, इत्यधिकरणसारावह्युक्तश्चाथमेवार्थः ।  
यद्वाऽऽत्मणाधिकरणे—अनेन जीवेनाऽऽत्मना मदात्मकजीवेनाऽऽत्म-  
तयाऽनुप्रविश्य, एतद्विचित्रनामरूपभाङ्करवाणीति भाषितत्वेन जीवश-  
ब्दस्य परमात्मपर्यन्तत्वाभावस्यापि प्रदर्शितत्वात्तदनुसारेण जीवेनेत्यस्य  
जीव एवार्थः । आत्मशब्दस्य शरीरत्वमर्थः । शरीरभूतेनानेन जीवेनानु-  
प्रविश्य नामरूपे व्याकरवाणीत्यर्थः । आत्मशब्दस्य शरीरवाचित्वमभि-  
प्रेत्यैव मदात्मकजीवेनेति भाषितम् । आत्मतयाऽनुप्रविश्येति भाष्यस्या-  
यमर्थः—आत्मतयेति हेतौ तृतीया हेतुत्वं च प्रयोजनत्वेन विवक्षितमात्म-  
त्वार्थमनुप्रविश्येत्यर्थः । प्रविश्य नियन्तृत्वामाव आत्मत्वासंभवाच्च चारे-  
णानुप्रविश्य परबलं संकलयानीतिवदिति । यद्वा 'अनेन जीवेनाऽऽ-  
त्मनाऽनुप्रभूतः पेपीयमानो मोदमानस्तिष्ठति' [ छा०६।११।१ ] इत्य-  
त्रेवानेन जीवेनाऽऽत्मनाऽनुप्रविश्येत्यत्रापि जीवात्मनेत्येवार्थः । अस्मिन्प-  
क्षेऽनेनेतिशब्दस्य प्रमाणप्रतिपन्नपुरोवर्तिवाचिनो मच्छरीरभूतेनेत्यर्थः ।  
अनयोः पक्षयोश्चारेणानुप्रविश्य परसैन्यं संकलयानि देवदत्तेन पक्त्वा  
चैत्रेण भुज्यत इत्यत्रेव विशिक्त्याप्रयोजककर्त्रा परमात्मना व्याप्रियमा-  
णस्य जीवात्मनः करणतया तृतीयासंभवात्तृतीयाया नानुपपत्तिः ।  
इयांस्तु विशेषः—नामरूपव्याकरणस्य 'तासां त्रिवृतं त्रिवृतमेकैकां  
करवाणीति' इति वक्ष्यमाणेन त्रिवृत्करणेन समानकर्तृकत्वावगमा-  
न्नामरूपव्याकरणांशे साक्षात्कर्तृत्वमप्यस्ति । प्रवेशे तु सर्वव्यापकस्य  
परमात्मनः साक्षात्कर्तृत्वासंभवात्प्रयोजककर्तृत्वमेव । एवं चानुप्रवेश-  
नामरूपव्याकरणयोः समानकर्तृकत्वसंभवात्प्रत्ययस्यापि नानुपप-  
त्तिरिति द्रष्टव्यम् । एतेनान्तःकरणविशिष्टस्याहमर्थत्वं वदन्तः परे  
प्रत्युक्ताः । बहु स्यां हन्ताहमिमा इति संकल्पसमये तस्याभावादि-  
त्यास्तां तावत् ।

तासां त्रिवृतं त्रिवृतमेकैकां करवाणीति ।

अत्र संज्ञामूर्तिबलव्यधिकरणे मगयता भाष्यकृता—तदर्थमन्योन्य-  
संसर्गमप्राप्तानामेषां तेजोवद्भानां विशेषरूपव्यसमर्थानां तत्सामर्थ्याधि-

कैकां त्रिवृतं त्रिवृतं करवाणीतीत्येतद्वाक्यार्थ उक्तः । अत्र तदर्थमित्यस्य देवादिविचित्ररूपाणां तन्नामधेयानां च करणार्थमित्यर्थः पूर्वं देयादिविचित्रसृष्टिं तन्नामधेयानि च करवाणीत्युक्तेरिति द्रष्टव्यम् । अत्रेतिशब्दस्य सेयं देवतैक्षतेति पूर्वेण संबन्धः । एवमीक्षित्वा परा देवता यथासंकल्पमकरोदित्याह—

सेयं देवतेमास्तिस्रो देवता अनेनैव जीवेनाऽऽ-  
त्मनाऽनुप्रविश्य नामरूपे व्याकरोत् ॥ ३ ॥

तासां त्रिवृतं त्रिवृतमेकैकामकरोत् ।

अत्र त्रिवृत्करणाधीनत्वान्नामरूपव्याकरणस्यार्थक्रमानुरोधेन पाठ-  
क्रमो बाध्यते । तत्र तेजोबलदेवतास्वैकैकां त्रिवृतं त्रिवृतं कृत्वा  
नामरूपव्याकरणमकरोदित्यर्थः । अत्र व्यापकस्य परमात्मनः स्वरूपेण  
स्वापृथक्सिद्धसर्ववस्तुप्रवेशस्य सर्वदा सत्त्वेऽपि स्वशरीरभूतजीवेनानुप्र-  
वेशस्य पूर्वमभावाज्जीवेनानुप्रविश्य नामरूपे व्याकरोदित्यस्य नानुप-  
पत्तिः । चारस्य राजशरीरत्वाभावान्न चारेणानुप्रविश्येति वाक्यसाम्यं च ।

यथा तु खलु सोम्येमास्तिस्रो देवतास्त्रिवृत्त्रि-  
वृदेकैका भवति तन्मे विजानीहीति ॥ ४ ॥

इति छान्दोग्योपनिषदि षष्ठप्रपाठकस्य

तृतीयः खण्डः ॥ ३ ॥

देवताधिष्ठितानां तेजोबलानां त्रिवृत्करणप्रकारं मे निगदतः  
शृण्वित्यर्थः । व्यापारैरानन्दमयाधिकरणे—अनुप्रविश्य नामरूपे व्याकर-  
वाणीत्यत्र नामरूपव्याकरणस्यानुप्रवेशपूर्वकत्वमवगम्यते । ‘तस्मिन्ना  
तदेवानुप्राविशत्’ [ते० २ । ६ । १] इत्यत्रानुप्रवेशस्य सृष्टिपूर्वकत्वं  
गम्यते । तस्मात्समानकर्तृकत्वमेव विवक्षितं न पौर्वापर्यमपि । अत  
एव हि ‘तस्य त्वष्टा विदधन्नूपमेति’ इति सृष्ट्यनुप्रवेशयोः समानका-  
लीनत्वमेव प्रतीयते । अथ वा ‘तस्मिन्ना तदेवानुप्राविशत्’ [ते० २ ।  
६ । १] इति सृष्ट्यनन्तरत्वेन श्रूयमाणानुप्रवेशः स्थित्यर्थोऽन्य एवेत्यु-  
क्तम् । व्यापकस्यापि परमात्मानोऽन्तर्यागिविग्रहद्वाराऽनुप्रवेश उपपद्यत

इति केचित् । जीवद्वारेवानुप्रवेशो न नु स्वत इति केचित् । प्रति-  
वस्तु तत्तद्वस्तुमात्रपूर्णपरमात्मकार्यकारित्वात्तत्र प्रविष्ट इवेत्युक्तिरिति  
केचित् ॥ ४ ॥

इति च्छान्दोग्योपनिषत्प्रकाशिकायां षष्ठप्रपाठकस्य  
तृतीयः खण्डः ॥ ३ ॥

यद्ये रोहितः रूपं तेजसस्तद्रूपम् ।

अग्रेयद्रोहितं स्वरूपं रोहितो भागो दृश्यते तद्विघृत्कृतस्य तेजसः  
स्वरूपम् ।

यच्छुक्लं तदपां यत्कृष्णं तदन्नस्य ।

स्पष्टोऽर्थः ।

अग्रेस्तेजोवन्नसमुदायरूपत्वे यावत्तेजोवन्नाद्यस्थानमग्निरूपेणोपलभ्यः  
प्राप्नोतीत्यत्राऽऽह—

अपागादग्रेरग्नित्वम् ।

तेष्वेव तेजोवन्नेष्वग्न्याद्यवस्थानाशकसामग्रीसंनिधानेऽग्नित्वावस्थाऽ-  
पेता भवत्यवस्थान्तरं प्रादुर्भवति ।

वाचारम्भणं विकारो नामधेयं त्रीणि रूपाणीत्येव सत्यम् ॥ १ ॥

अतस्तेजोवन्नरेवाग्नित्वाद्यवस्थालक्षणो विकारोऽग्न्यादिनामधेयं च  
याक्पूर्वकम्यवहारसिद्धये तेजोवन्नरेव स्पृश्यते । अतस्तेजोवन्नस्वरू-  
पाप्येवाग्निरिति सत्यमित्यर्थः ॥ १ ॥

यदादित्यस्य रोहितः रूपं तेजसस्तद्रूपं

यच्छुक्लं तदपां यत्कृष्णं तदन्नस्यापा-

गादादित्यादादित्यत्वं वाचारम्भणं विकारो

नामधेयं त्रीणि रूपाणीत्येव सत्यम् ॥ २ ॥

यद्यन्द्रममो रोहितः रूपं तेजसस्तद्रूपं यच्छुक्लं तदपां

यत्कृष्णं तदन्नस्यापागाद्यन्द्राद्यन्द्रत्वं वाचारम्भणं

विकारो नामधेयं त्रीणि रूपाणीत्येव सत्यम् ॥ ३ ॥

यद्विद्युतो रोहितः रूपं तेजसस्तद्रूपं यच्छुक्लं तदपां  
यत्कृष्णं तदन्नस्यापागाद्विद्युतो विद्युत्त्वं वाचारम्भणं  
विकारो नामधेयं त्रीणि रूपाणीत्येव सत्यम् ॥ ४ ॥

पूर्ववदर्थः ॥ ४ ॥

एतद्ध स्म वै तद्विद्वांस आहुः

पूर्वं महाशाला महाश्रोत्रियाः ।

उपादानादुपादेयं न भिद्यत इत्येतत्स्वरूपज्ञा महागृहस्थाः सर्ववेद-  
पारगा वक्ष्यमाणप्रकारेणोक्तवन्त इत्यर्थः । 'तद्रस्मे' इति स्मयोगाद्भू-  
तार्थेऽप्याहुरिति लङ्पपत्तिः ।

न नोऽय कश्चनाश्रुतममतमविज्ञातमुदाह-  
रिष्यतीति होभ्यो विदांचक्रुः ॥ ५ ॥

तेजोबन्तान्येव ज्ञातवतां नोऽस्माकमेभ्यस्तेजोबन्नेभ्योऽतिरिक्तमश्रुत-  
ममतमविज्ञातं कोऽपि नोदाहर्तुं शक्नोतीति तेजोबन्नेभ्य एव सर्वं  
ज्ञातवन्त इत्यर्थः ॥ ५ ॥

सर्वस्यापि तत्रान्तर्भावमेव प्रदर्शयति—

यद्दु रोहितमिवाभूदिति तेजसस्तद्रूपमिति तद्विदांच-  
क्रुर्यद्दु शुक्लमिवाभूदित्यपाः रूपमिति तद्विदांचक्रुर्यद्दु  
कृष्णमिवाभूदित्यन्नस्य रूपमिति तद्विदांचक्रुः ॥ ६ ॥

यद्विज्ञातमिवाभूदित्येतासामेव देव-  
तानां समास इति तद्विदांचक्रुः ।

रोहितशुक्लकृष्णत्वेन भासमानं तेजोबन्नात्मकमेवेति ज्ञातवन्तः ।  
यत्तुक्तेन रूपेणाज्ञायमानमभूत्तदपि पीतमाञ्जिष्ठधूसरशोणादिरूपवत्त्वेन  
ज्ञायमानमपि लोहितशुक्लकृष्णतेजोबन्तसमुदायात्मकमेव न तु ततोऽ-  
तिरिक्तमिति ज्ञातवन्त इत्यर्थः । एवं सर्वस्यापि प्रपञ्चस्य त्रिवृत्कृत-  
तेजोबन्तरूपत्वेन तद्वभेदं प्रसाध्याध्यात्मं मांसलोहितमज्जास्थिलक्षणस्य  
देहस्येन्द्रियमनःप्राणानां च त्रिवृत्कृततेजोबन्नाभेदं दर्शयितुं प्रतीति—

यथा तु खलु सोम्येमास्तिन्नो देवताः पुरुषं प्राप्य  
त्रिवृत्रिवृदेकैका भवति तन्मे विजानीहीति ॥ ७ ॥

इति च्छान्दोग्योपनिषदि षष्ठप्रपाठकस्य  
चतुर्थः खण्डः ॥ ४ ॥

तेजोवन्नानि पुरुषेण भुज्यमानानि पुरुषं प्राप्य यथा त्रिधा त्रिधा  
परिणमन्ते तं परिणामप्रकारं शृण्वित्यर्थः ॥ ७ ॥

इति च्छान्दोग्योपनिषत्प्रकाशिकायां षष्ठप्रपाठकस्य  
चतुर्थः खण्डः ॥ ४ ॥

अन्नमशितं त्रेधा विधीयते ।

पुरुषेण भुक्तं जाठराग्निना पच्यमानमन्नं स्थविष्ठमध्यमाग्निष्ठरूपेण  
त्रेधा विभक्तं भवति ।

तस्य यः स्थविष्ठो धातुस्तत्पुरीषं भवति  
यो मध्यमस्तन्मांसं योऽग्निष्ठस्तन्मनः ॥ १ ॥

स्थूलांशः पुरीषतामापद्यते मध्यमांशस्तु मांसताम्, अग्निष्ठांशस्तु  
मनस आप्यायकतामापद्यते । मनस आहंकारिकत्वेनान्नविकारत्वाभावा-  
दिति भावः ॥ १ ॥

आपः पीतास्त्रेधा विधीयन्ते तासां यः  
स्थविष्ठो धातुस्तन्मूत्रं भवति यो मध्यम-  
स्तन्नोहितं योऽग्निष्ठः स प्राणः ॥ २ ॥  
तेजोऽशितं त्रेधा विधीयते तस्य यः स्थ-  
विष्ठो धातुस्तदस्थि भवति यो मध्यमः  
न मज्जा योऽग्निष्ठः सा वाक् ॥ ३ ॥

तद्वृत्तादिकं तेजःशब्देनोच्यते । मज्जाऽन्वयन्तर्गतः देहो धातु-  
विशेषः । वृत्ततलादेः पीतस्य सूक्ष्मांशो धागाप्यायक इत्यर्थः ॥ ३ ॥

अन्नमयं हि सोम्य मन आपो-  
मयः प्राणस्तेजोमयी वागिति ।

उक्तरीत्या मनःप्राणवाचामन्नजलतेजःसूक्ष्मांशाप्यायितत्वान्मनोऽन्न-  
मयं प्राणोऽम्मयस्तेजोमयी वागित्यर्थः । ननु केवलान्नभक्षणामासुप्र-  
भृतीनामपि वाग्मित्वप्राणवत्त्वदर्शनादम्मात्रभक्षणामपि मत्स्यादीनां  
मनस्वित्त्ववाग्मित्वदर्शनाद्घृततैलमात्रभक्षणामपि मनस्वित्वप्राण-  
वत्त्वदर्शनात्कथमन्नमयं हि सोम्य मन आपोमयः प्राणस्तेजोमयी वागि-  
त्युपपद्यत इति चेत्सर्वस्यापि त्रिवृत्कृतत्वेन सर्वस्यापि भक्ष्यस्य तेजो-  
वन्नरूपतयाऽन्नमयं सोम्येत्याद्युक्तेर्विरोधाभावात् । एवं प्रत्यायितः श्वेत-  
केतुराह—

भूय एव मा जगवान्विज्ञापयत्विति ।

एवमशितानां तेजोवन्नानां सूक्ष्मांशा वागाद्याप्यायकाः सन्तीत्यत्र  
न मनसो विस्रममः । अतः पुनरपि सम्यग्दृष्टान्तरमुमर्थं दर्शयित्वर्थः ।

तथा सोम्येति होवाच ॥ ४ ॥

इति छान्दोग्योपनिषदि षष्ठप्रपाठकस्य  
पञ्चमः खण्डः ॥ ५ ॥

आचार्योऽपि तथाऽस्त्वित्युवाचेत्यर्थः ॥ ४ ॥

इति छान्दोग्योपनिषत्प्रकाशिकायां षष्ठप्रपाठकस्य  
पञ्चमः खण्डः ॥ ५ ॥

दध्नः सोम्य मध्यमानस्य योऽणिमा स  
ऊर्ध्वः समुदीपति तत्सर्पिर्भवति ॥ १ ॥  
एवमेव खलु सोम्यान्नस्याशयमानस्य योऽणिमा  
स ऊर्ध्वः समुदीपति तन्मनो भवति ॥ २ ॥

यथा मध्यमानस्य दध्न ऊर्ध्व उद्गतोऽणिमा सूक्ष्मांशो घृतं भवत्येव-

मह्यमानस्यान्नस्योर्ध्वं उद्धतः सूक्ष्मांशो मनो भवति मनआप्यायको  
भवतीत्यर्थः । समुदीपति, ईष गतिहिंसादर्शनेष्विति हि धातुः ॥१॥२॥

अपाश् सोम्य पीयमानानां योऽणिमा स

ऊर्ध्वः समुदीपति स प्राणो भवति ॥ ३ ॥

तेजसः सोम्याशयमानस्य योऽणिमा स

ऊर्ध्वः समुदीपति सा वाग्भवति ॥ ४ ॥

पूर्ववदर्थः ॥ ३ ॥ ४ ॥

अन्नमयश्च हि सोम्य मन आपोमयः प्राणस्तेजो-

मयी वागिति भूय एव मा भगवान्विज्ञापयत्विति ।

मनसोऽन्नमयत्वं यथा बुद्ध्यारूढं भवति तथा प्रदर्शयेत्यर्थः ।

तथा सोम्येति होवाच ।

इति च्छान्दोग्योपनिषदि षष्ठप्रपाठकस्य

षष्ठः खण्डः ॥ ६ ॥

पूर्ववदर्थः ॥ ६ ॥

इति च्छान्दोग्योपनिषत्प्रकाशिकायां षष्ठप्रपाठकस्य

षष्ठः खण्डः ॥ ६ ॥

षोडशकलः सोम्य पुरुषः पञ्चदशाहानि माऽऽशीः काममपः

पिवाऽऽपोमयः प्राणो न पिवतो विच्छेत्स्यत इति ॥ १ ॥

षोडशांशयुक्तमनआदिकलायुक्तः पुरुषः । ततश्च मनआदिषोड-  
शांशाः प्रत्यहं मुज्यमानैरन्नादिमिराप्यायिता भवन्ति । तत्र पञ्चदश  
दिनानि मा मुह्यन्त्याः । यथेहं जलं पिव जलपानेन प्राणविच्छेदोऽपि न  
मयिता जन्ममयत्वात्प्राणस्थेत्याचार्य उवाचेत्यर्थः ॥ १ ॥

स ह पञ्चदशाहानि नाऽऽश ।

एवं पित्रोक्तः पुत्रः पञ्चदशाहानि न मुक्तवान् ।

अथ हैनमुपससाद किं ब्रवीमि भो इति ।

पोडशेऽहनि पितरमुपसन्नः शिष्यो भगवन्किं ब्रवीमीत्युक्तवान् । इतर आह—

ऋचः सोम्य यजूथपि सामानीति ।

अधीतान्वेदान्पठेत्युक्तवानित्यर्थः ।

स होवाच न वै मा प्रतिभान्ति भो इति ॥ २ ॥

मां प्रति वेदा न मान्तीतीतरः प्रत्युक्तवान् ॥ २ ॥

तः होवाच यथा सोम्य महतोऽभ्याहितस्यै-  
कोऽङ्गारः स्वद्योतमात्रः परिशिष्टः स्यात्तेन  
ततोऽपि न बहु दहेदेवः सोम्य ते पोडशानां  
कलानामेका कलाऽतिशिष्टा स्यात्तथैतर्हि  
वेशान्नानुभवस्यशानाथ मे विज्ञास्यसीति ॥ ३ ॥

हे सोम्य यथा लोके महत इन्धनैरभ्याहितस्य शान्तस्याग्नेरेकोऽङ्गारः  
स्वद्योतमात्रः परिशिष्टो भवेत्तेनाङ्गारेण स्वद्योतमात्रपरिमाणार्त्किञ्चिदपि  
बहु न दहेदेवमेव खलु सोम्य तेऽन्नोपचितानां पोडशानां मनसोऽशाना-  
मेकोऽशोऽवशिष्टः । पञ्चदशदिनेषु पञ्चदशकलानां क्षीणत्वादिति  
भावः । अतोऽल्पीयसा तेनांशेनेदानीं वेदान्न प्रतिपद्यसे मुद्दृश्व तत ऊर्ध्वं  
मदुक्तं ज्ञास्यसीत्यर्थः ।

स हाऽऽशाथ हैनमुपससाद ।

मुक्त्वा पितरमुपसन्नः ।

तः ह यत्किञ्च पप्रच्छ सर्वं ह प्रतिपेदे ॥ ४ ॥

यद्यत्पृष्टवांस्तत्तरसर्वं स ज्ञातवानित्यर्थः ॥ ४ ॥

तः होवाच यथा सोम्य महतोऽभ्याहितस्यै-  
कमङ्गारं स्वद्योतमात्रं परिशिष्टं तं तृणैरु-  
पसमाधाय प्राज्वालयेत्तेन ततोऽपि बहु दहेत् ।  
एवः सोम्य ते पोडशानां कलानामेका कलाऽति-



शिष्टाऽभूत्ताऽन्नेनोपसमाहिता प्राज्वाली तथै-  
तर्हि वेदाननुभवस्यन्नमयः हि सोम्य मन  
आपोमयः प्राणस्तेजोमयी वागिति ।

यथा शान्तस्य वह्नेरेकमङ्गारं खद्योतमात्रं परिशिष्टं तृणादिभिरुप-  
समिध्य प्रकर्षणाऽऽ समन्ताद्बर्धयेत्तेन चेद्धेनाङ्गारेण ततोऽपि पूर्वपरि-  
माणाद्बहु दहेत् । एवं हे सोम्य ते षोडशानां मनोऽज्ञानामेकोऽशोऽ-  
न्नेनाऽऽप्यापितः प्रज्वलितः स्वकार्यकरणसमर्थः । अतो वेदान्प्रतिप-  
द्यसे । अतोऽन्नमयमेव मनः । अनयैव रीत्याऽऽपोमयः प्राणस्तेजोमयी  
वागिति ।

तद्वास्य विजज्ञाविति विजज्ञाविति ॥ ६ ॥

इति च्छान्दोग्योपनिषदि षष्ठप्रपाठकस्य

सप्तमः खण्डः ॥ ७ ॥

तत्, मनआदीनामन्नमयत्वादिक्रमस्योपदेशाज्ज्ञातवानित्यर्थः ।  
द्विरम्यासत्रिवृत्करणप्रकारसमाप्त्यर्थः । प्रकृतविषयाण्यधिकरणानि  
छिरपन्ते द्वितीयाध्यायान्ते—‘ अनेन जीवेनाऽऽत्मनाऽऽनुप्रविश्य नामरूपे  
व्याकरवाणीति ’ [ छा० ६ । ३ । २ ] इति स्वांशत्वेनाऽऽत्ममूतस्य  
जीवस्यानुप्रवेशव्याकरणकर्तृत्वाभिधानात्परदेवतायाः स्वेन रूपेणानु-  
प्रवेशानुक्तेर्हिरण्यगर्भस्य नामरूपव्याकरतृत्वस्य पुराणादिषु प्रसिद्धत्वा-  
त्परमात्मांशभूतो हिरण्यगर्भ एव प्रवेशनामरूपव्याकरणयोः कर्ता ।  
न चैवं व्याकरवाणीति परमात्मनोऽभिसंधिर्नापपद्यत इति वाच्यम् ।  
जीवसमष्ट्याश्रयस्य प्रवेशव्याकरणकर्तृत्वाभिधानात्परमात्मांशतयाऽऽत्-  
न्तमिन्नत्वाभावेन तद्गतनामरूपव्याकरतृत्वस्य प्रवेशसमानाधिकरणस्य  
अनित्यतया परमात्मनोऽऽनुमंथानोपपत्तेः प्रयोजककर्तृत्वतयाऽपि व्याकरवा-  
णीत्यभिमंध्युपपत्तेश्च । यद्वि पुनः परमात्मनः साक्षात्कर्तृभावो भवेत्-  
त्यनेन जीवेनैतन्नर्थकम् । जीवस्य कर्तृत्वभावेन चारेणानुप्रविश्य पर-  
सैन्यं संकल्पयतीतिवत्करणत्वं एव तृतीया वाच्या । करणत्वं च तदे-  
षोपपद्यते यदि परमात्मा प्रयोजककर्ता जीवश्च प्रयोज्यकर्ता स्यात् ।

प्रयोजककर्तुर्हि साक्षात्कर्ता करणं भवति प्रधानक्रियोद्देशेन प्रयोजकेन प्रयोज्यकर्तुर्व्याप्रियमाणत्वात् । अतो जीवनेति करणत्वेन निर्दिश्यमानो जीवः साक्षात्कर्तृत्ववसीयते । अतस्तेजोबन्धानि प्रविश्य हिरण्यगर्भं एव नामरूपे व्याकरोति । अतो हिरण्यगर्भकर्तृकैव नामरूपा व्याक्रियेति प्राप्त उच्यते—‘संज्ञामूर्तिक्लृप्तिस्तु त्रिवृत्कुर्वत उपदेशात्’ [ ब० सू० २।४।२० ] । संज्ञामूर्तिक्लृप्तिर्नामरूपव्याकरणं त्रिवृत्करणं कुर्वतः परमात्मन एव न हिरण्यगर्भस्य ‘अनेनैव जीवनाऽऽत्मनाऽनुप्रविश्य नामरूपे व्याकरोत्’ ‘तासां त्रिवृतं त्रिवृतमेकैकामकरोत्’ [ छा० ६।३।४ ] इति त्रिवृत्करणनामरूपव्याकरणयोः समानकर्तृकत्वावगमात् । न च त्रिवृत्करणं हिरण्यगर्भकर्तृकं संमयति, हिरण्यगर्भस्य त्रिवृत्कृततेजोबन्धोत्पादितब्रह्माण्डसृष्टत्वावेदनेन तस्य त्रिवृत्करणकर्तृत्वासंभवात् । अतो जीवसमष्टिशरीरकः सन्परमात्मा नामरूपे व्याकरोदिति सिद्धम् । अनेन जीवनाऽऽत्मनाऽनुप्रविश्येत्यस्योपपत्तिस्तु तद्वाक्यविवरणवशायामेवोक्ता तत्रैयानुसंधेया । ननु ‘यदग्ने रोहितं रूपं तेजसस्तद्रूपम्’ [ छा० ६।४।१ ] ‘अन्नमशितं त्रेधा विधीयते’ [ छा० ६।५।१ ] इत्युत्तरत्र चतुर्मुखसृष्टाग्न्यादिषु त्रिवृत्करणप्रकारप्रदर्शनाच्चित्रित्वकरणमपि चतुर्मुखकर्तृकमेवेत्यत्राऽऽह—‘मांसादि भौमं यथाशब्दमितरयोश्च’ [ ब० सू० २।४।२१ ] । यदुक्तमण्डसृष्ट्युत्तरकालं चतुर्मुखसृष्टेर्वादिविषयोऽयं ‘तासां त्रिवृतं त्रिवृतमेकैकामकरोत्’ [ छा० ६।३।४ ] इति त्रिवृत्करणोपदेश इति तन्नोपपद्यते । अन्नमशितं त्रेधा विधीयत इत्यत्र मांसमनसोः पुरीपादपुत्वेनाणीयस्त्वेन च व्यपदिष्टयोराप्यत्वतेजसत्वप्रसङ्गाद्यद्यदपेक्षया सूक्ष्मं तत्तस्य कारणम् । अत एव हि पार्थिवाप्यतेजसानामुत्तरोत्तरसूक्ष्मतयोत्तरोत्तरकारणत्वम् । ततश्च पुरीपस्य स्थविष्ठत्वात्पार्थिवत्वम् । ततः सूक्ष्मस्य मांसस्याऽऽप्यत्वम् । ततोऽणिष्ठस्य मनसस्तैजसत्वमभ्युपगन्तव्यम् । तथा—‘आपः पीताः’ [ छा० ६।५।२ ] इत्यत्रापि स्थविष्ठस्य मूत्रस्य पार्थिवत्वं मध्यमस्य लोहितस्याऽऽप्यत्वं ततोऽप्यणीयसः प्राणस्य तेजसत्वमभ्युपगन्तव्यम् । तथा—तेजोऽशितमित्यत्रापि स्थूलस्यास्थनः पार्थिवत्वं मध्यमाया मज्जाया आप्यत्वमणिष्ठाया वाचस्तेजसत्वमभ्युपगन्तव्यम् । न चैवमिष्यते । प्रथमपर्याये पुरीपवन्मांसमनसी अपि पार्थिवे एव प्रतिपाद्येते, अन्नमशितं त्रेधा विधीयत इति

प्रक्रमात् । तथा द्वितीये पर्याये मूत्रलोहितप्राणानामद्विकारत्वं प्रति-  
पाद्यते । तृतीयपर्यायेऽस्थिमज्जावाचां तेजोविकारत्वमेव प्रतिपाद्यते ।  
अतस्तासां त्रिवृतं त्रिवृतमेकैकामकरोदित्युक्तत्रिवृत्करणप्रकारोऽन्नम-  
शितमित्यादिना न प्रदर्श्यते तथा सति हि मनःप्राणवाचां तिसृणा-  
मप्यणीयस्त्वेनान्नमयं हि सोम्य मन आपोमयः प्राणस्तेजोमयी वागिति  
विरुद्ध्येत । अतः प्रागेव त्रिवृत्कृतानां पृथिव्यादीनां पुरुषं प्रातानाम-  
न्नमशितमित्यादिनैकैकस्य त्रेधा परिणाम उच्यते । अण्डसृष्टेः प्रागेव  
तेजोबलानां त्रिवृत्करणेन मवितव्यमत्रिवृत्कृतानां तेषां कार्यारम्भा-  
सामर्थ्यात् । अन्योन्यसंयुक्तानामेव हि कार्यारम्भसामर्थ्यं तदेव च  
त्रिवृत्करणम् । तथा च स्मर्यते—

नानावीर्याः पृथग्भूतास्ततस्ते संहतिं विना ।

नाशक्नुयन्मजाः सद्भुमत्तमागम्य कृत्वशः ॥

समेत्यानोन्यसंयोगं परस्परसमाश्रयाः ।

महदाद्या विशेषान्ता ह्यण्डमुत्पादयन्ति ते । इति ॥

अत एव च 'अनेन जीवेनाऽऽत्मनाऽनुप्रविश्य नामरूपे व्याकरोत्'  
'तासां त्रिवृतं त्रिवृतमेकैकामकरोत्' [ छा० ६।३।४ ] इति पाठक-  
मोऽप्यथंक्रमेण बाध्यते । अण्डान्तर्वातिसृष्ट्याविपु त्रिवृत्करणप्रदर्शनं तु  
श्वेतकेतोः शुश्रूपोरण्डान्तर्वातित्वेन तस्य वहिष्ठवस्तुषु त्रिवृत्करणप्र-  
दर्शनायोगाच्चिवृत्कृतानां कार्येष्वग्न्यादिषु त्रिवृत्करणप्रदर्शनं कृतमि-  
त्यविरोधः । नन्वण्डान्तर्गतानां सर्वेषां त्रिवृत्कृततेजोबन्नरूपत्वे व्य-  
स्थिततेजोबन्नव्यवहारः कथं स्यादित्यत्राऽऽह—'वैशेष्यास्तु तद्वादन्त-  
द्वादः' [ ब० सू० २।४।२२ ] पृथिव्यंशानां भूयस्त्वे पृथिवीति  
व्यवहारो जलांशानां भूयस्त्वे जलव्यवहार इति व्यवहारव्यवस्थोपपद्यत  
इत्यर्थः । तद्वादन्तद्वाद इति सूत्रे द्विरुक्तिरुपपायसमाप्तियोतनार्थंति  
स्थितम् । तथा द्वितीयाध्याय आरम्भणाधिकरणे—उपादेयमुपादानाद-  
न्यदेव घटेनोदकमाद्विषते मृत्पिण्डेन घटादिकं निर्भायत इति कार्य-  
भेदात् । तथा घटस्य दण्डचक्रादिकं कारणं मृत्पिण्डस्य तु जलसंयो-  
जनमर्दनादीति कारणभेदात् । तथा घटः पृथुभ्रोद्वाराकारो मृत्पिण्डस्य-  
तदाकार इत्याकारभेदात् । तथा पूर्वाकाले कारणमपरकाले कार्यमिति  
कालभेदात् । घटस्यस्तन्तय एकः घट इति संख्याभेदात् । मत्पामेव मृदि  
घटो नष्ट इति प्रतीतिः । कार्यकारणयोर्बुद्धिशब्दादिभेदस्य दर्शनायो-

पादानादन्यदेवोपादेयमितरथा कारकव्यापारवैयर्थ्यप्रसङ्गादिति काणा-  
दादिमतावलम्बनेन पूर्वपक्षे प्राप्त उच्यते—‘तदनन्यत्वमारम्भणशब्दा-  
दिभ्यः’ [ ऋ० सू० २।१।१४ ] तस्मात्परमकारणाद्ब्रह्मणो जगतोऽ-  
नन्यत्वं वाचारम्भणशब्दादिभिरवगम्यते । ‘वाचाऽऽरम्भणं विकारो  
नामधेयम्’ [ छा०।६।४।१ ] इत्यस्यार्थः पूर्वमेव धर्णितः ।  
आदिशब्देन ‘सदेव सोम्येयमग्र आसीत् । [ छा० ६।२।१ ] येना-  
श्रुतः श्रुतं भवति’ [ छा० ६।१।३ ] ‘एकमेवाद्वितीयम्’ [ छा० ६।  
२।१ ] इत्यादिकं गृह्यते । यदि च वैशेषिकाद्विरीत्योपादेयमुपादानाव-  
न्यत्स्यात्तदा कारणगुणप्रक्रमेण कार्यगुणोत्पत्तेरुपादानसुवर्णगुरुत्वेन तदु-  
पादेयकुण्डले गुरुत्वोत्पत्त्यभ्युपगमावश्यंभावेन गुरुत्वाद्द्वैगुण्यप्रसङ्गात् ।  
बुद्धिशब्दादिभेदानामुभयसंप्रतिपत्तावस्थयैव व्यवस्थोपपत्तावस्थाश्र-  
यद्रव्यान्तरोत्पत्तिकल्पनाया अप्रामाणिकत्वात् । ननु विरलतन्त्यारब्धे  
पट एकस्मिन्नेव काले कथमेकत्वानेकत्वयोर्युगपदुपलम्भः, एकस्मिन्ध-  
र्मिणि विरुद्धधर्मद्वयासंभवादिति चेन्न । एकस्मिन्नेव वृक्षे मूलाद्यव-  
च्छेदकभेदेन संयोगतदभावसत्त्ववत्कुबिन्दकारितसंयोगविशेषावच्छेदेन  
तन्तुषु पटत्वमेकत्वं च तन्तुत्वावच्छेदेन त्वनेकत्वमित्युपपत्तेः । ननु  
कुबिन्दकारितसंयोगास्तन्तुत्वसंकीर्णा एवेति कथं विरुद्धधर्मावच्छे-  
देन व्याप्यत्वावच्छेदकत्वमिति चेन्न । आर्द्रेन्धनप्रभववह्नित्वत्वावच्छेदेन  
धूमव्याप्यतावच्छेदकत्ववति वह्नित्वेऽविशेषितवह्नित्वत्वावच्छेदेन व्याप्य-  
त्वावच्छेदकत्वाभावस्य दृश्यभ्युपगमात् । एवं कार्यकारणानन्यत्ववादेऽ-  
प्येकस्मिन्नेव द्रव्ये तन्तुत्वावस्थाप्रापकांशसंयोगविशेषावच्छेदेन तन्तुत्वं  
तन्तुत्वावच्छेदेनानेकत्वं च । पटत्वप्रापकतन्तुसंयोगविशेषावच्छेदेन पटत्वं  
पटत्वावच्छेदेनैकत्वं चेति पटत्वतन्तुत्वयोरैकत्वानेकत्वयोश्च समावेशो-  
पपत्तेर्न कश्चिद्दोषः । ननु संस्थानस्यासत् उत्पत्तावसरकार्यवादप्रसङ्ग इति  
चेत् । असत्कार्यवादिमतेऽप्युत्पत्तेरुत्पत्तिमत्येऽनवस्था स्यात् । उत्पत्ति-  
राहित्ये सत्कार्यवादप्रसङ्गः । अस्माकं त्ववस्थायाः पृथक्प्रतिपत्तिकार्य-  
योगानर्हत्यात्पृथगुत्पत्त्यादिकं नापेक्षितम् । अस्मन्गते घटस्योत्पत्तिर्नाम  
घटत्वावस्थासंबन्ध एव न त्वसतः सत्त्वरूपम् । अत उपादेयमुपादाना-  
दनन्यदेव । ‘भावे चोपलब्धेः’ [ ऋ० सू० २।१।१५ ] । हिरण्यकुण्डला-  
दिकार्यभावेऽपि तदेवेदं हिरण्यमिति प्रत्यभिज्ञारूपोपलब्धेः सत्त्वादभेद  
एवेत्यर्थः । ‘सत्त्वाद्यावरस्य’ [ ऋ० सू० २।१।१६ ] । अवरस्य कार्यस्य

कारणे तादात्म्येन संबन्धेन सत्त्वाच्चोपादानादनन्यदुपादेयम् । 'सदेव सोम्येदमग्र आसीत्' [छा० ६।२।१] इति कार्ये नष्टेऽपि कारणे कार्य-  
तादात्म्यप्रतीतेरित्यर्थः । 'भावे चोपलब्धेः' [ब्र० सू० २।१।१५] इति  
सूत्रे कार्यदशायां कार्ये कारणतादात्म्यप्रतीतिः प्रमाणतयोपन्यस्ता ।  
उत्तरसूत्रे तु कार्यनाशानन्तरमपि कारणे कार्याभेदप्रतीतिः प्रमाणतयो-  
पन्यस्तेति विवेकः । 'असह्यपदेशान्नेति चेन्न धर्मान्तरेण वाक्यशेषात्'  
'युक्तेः शब्दान्तराच्च' [ब्र० सू० २।१।१७।१८] । 'असद्वा इदमग्र  
आसीत्' [ते० २।७] । 'इदं वा अग्रे नैव किञ्चनाऽऽसीत्' इति जगतः  
सृष्टेः । वागसत्त्वव्यपदेशात्सृष्टेः प्रागपि सत्तोपादानेनोपादेयस्यैक्यं नोप-  
पद्यत इति चेन्न । नामरूपविभागलक्षणधर्मान्तराभावमादायासत्त्वव्यप-  
देशोपपत्तेः । जगतः सत्त्वं नामरूपभाक्त्वम् । असत्त्वं नामरूपविरो-  
धिनी सूक्ष्मावस्था न तु सर्वात्मनाऽसत्त्वम् । कुत इवमवगम्यत इति  
चेत्—'वाक्यशेषात्' । 'इदं वा अग्रे नैव किञ्चनाऽऽसीत्' इत्यत्र 'तदस-  
देव सन्मनोऽकुरुत' इति वाक्यशेषे मनःकर्तृत्वप्रतिपादनात् । 'युक्तेष्व'  
घटस्य सत्त्वं हि नाम घटत्वावस्थासंबन्धः । असत्त्वं नाम तद्विरोधिकपा-  
लत्वचूर्णत्वाद्यवस्थासंबन्ध एव न हि तद्व्यतिरिक्तो यदाभावो नाम  
कश्चिदुपलभ्यते । 'शब्दान्तराच्च' 'कुतस्तु खलु सोम्यैव स्यादिति  
होवाच' [छा० ६।२।१] इति तुच्छत्वं प्रतिक्षिप्य 'सदेव सोम्येदमग्र  
आसीत्' [छा० ६।२।१] इति स्थापितत्वात् । 'तद्धेदं तर्ह्यव्याकृतमासीत्-  
ज्ञामरूपाभ्यामेव ध्याक्रियत' [बृ० १।४।७] इतिसुस्पष्टमभिधानाच्च ।  
'पदवच्च' [ब्र० सू० २।१।१९] । यथा तन्तव एव व्यतिपङ्कविशेषमाजः  
पद इति नामरूपकार्यादिकं भजन्ते तद्ब्रह्मापि । 'यथा च प्राणादि'  
[ब्र० सू० २।१।२०] यथा वायुरेक एव शरीरे वृत्तिविशेषं भजमानः  
प्राणापानादिनामरूपकार्यान्तराणि भजते तद्देकमेव ब्रह्म विचित्राभि-  
रत्र सरूपं जगद्भवतीति परमकारणात्परस्माद्ब्रह्मणोऽनन्वत्वं जगतोऽभ्यु-  
पगन्तव्यमिति स्थितम् । तथा प्रथमाध्याये प्रकृत्यधिकरणे—लोकै  
घटकर्तुः कुलालस्योपादानत्वादर्शनाज्जगत्कर्तुः परमात्मनो जगदुपादा-  
नत्वं न संभवति । किं च निष्कलतयाऽपरिणामिनः परमात्मनः परिणा-  
मित्यलक्षणोपादानत्वात्संभवाच्च ब्रह्मणो नोपादानत्वम् । अपि तु 'अस्मा-  
न्माथी सृजते विश्वमेतत्तन्मिथ्यान्वो मायया संनिरुद्धः' [श्वे० ४।९]  
'मायां तु प्रकृतिं विद्यान्मायिनं तु महेश्वरम्' [श्वे० ४।१०] इति

श्रुतिवशात्परिणामसमर्थप्रकृतिरेवोपादानमीश्वरस्य तु तदधिष्ठातृत्वमा-  
त्रमेवेति प्राप्त उच्यते—‘प्रकृतिश्च प्रतिज्ञादृष्टान्तानुपरोधात्’ [ब० सू० १।४।  
२३] प्रकृतिश्चोपादानं च ब्रह्मैव । इतरथैकविज्ञानेन सर्वविज्ञानप्रति-  
ज्ञाया मृत्पिण्डादिदृष्टान्तस्य चोपरोधप्रसङ्गात् । न ह्युपादानभूतमृत्पिण्ड-  
ज्ञान इव निमित्तभूतदण्डादिज्ञाने तत्कार्यं घटशरावादिकं ज्ञातं भवति ।  
अत एकविज्ञानेन सर्वविज्ञानप्रतिज्ञया मृत्पिण्डादिदृष्टान्तस्वारस्येन च  
ब्रह्मजगतोरुपादानोपादेयभाव एवावसीयते । न चास्य ग्रामस्य प्रधान-  
भूते चैत्रे दृष्टे सर्वे ग्रामस्था दृष्टा इति व्यपदेशवद्ब्रह्मणः सर्वप्रधानतया  
तस्मिन्दृष्टे सर्वं विदितप्रायमित्युक्तिरुपपद्यत इति वाच्यम् । यदि ह्यत्र  
सर्वविज्ञानं प्राधान्याभिप्रायं गौणं स्यात्तदा प्रधानज्ञानेन सर्वमन्यदप्र-  
धानमविदितमपि फलतो विदितप्रायं भवतीत्यस्यार्थस्य लोकासिद्धत्वे-  
नैकविज्ञानेन सर्वविज्ञानानुपपत्तिं पश्यतः श्वेतकेतोः ‘कथं नु भगवः  
स आदेशः’ [छा० ६।१।३] इति प्रश्नो न स्यात् । अभिप्रायान-  
भिज्ञेन कृतेऽपि प्रश्ने प्राधान्याद्वा सादृश्याद्वा सर्वं ज्ञातं स्यादित्येव  
प्रतिवक्तव्यं स्यान्न तु ‘यथा सोम्यैकेन मृत्पिण्डेन’ [छा० ६।१।  
४] इति । अतो ब्रह्मोपादानमेव । ‘अभिध्वोपदेशाच्च’ [ब० सू०  
१।४।२४] । ‘तदैक्षत बहु स्यां प्रजायेय’ [छा० ६।२।३]  
इति ब्रह्मण एव संकल्पपूर्विका सृष्टिरुपदिश्यते । न हि कुलालादेरी-  
दृशसंकल्पपूर्विका सृष्टिः संभवति । ‘साक्षाच्चोभयान्नानात् ।’ [ब० सू०  
१।४।२५] । ‘ब्रह्म वनं ब्रह्म स वृक्ष आसीत् । यतो द्यावापृथिवी निष्ट-  
तक्षुः । मनीषिणो मनसा विब्रवीमि यः । ब्रह्माध्यतिष्ठद्भवनानि धारयन् ।’  
इति हि श्रूयते । यत उपादानाद्द्यावापृथिवीशब्दोपलक्षितं कृत्स्नं  
जगद्ब्रह्म निष्टतक्षुः । निष्टतक्षुर्निर्मितवानित्यर्थः । वचनव्यत्ययश्छान्दसः ।  
तादृशवृक्षस्थानीयद्यावापृथिव्यादिजगदुपादानमपि ब्रह्मैव । तस्यो-  
पादानभूतस्य वृक्षस्याऽऽधारभूतं वनमपि ब्रह्मैव । भुवनानि धारयन्ती-  
श्वरो ब्रह्मशब्दवाच्यं स्वात्मानमेवाध्यतिष्ठदित्यर्थः । अतश्चाधिष्ठेयगुणक-  
रणादिकमपि ब्रह्मैवेत्यर्थः । ‘आत्मकृतेः’ [ब० सू० १।४।२६] ।  
‘तदात्मानं स्वयमकुरुत’ [२।७।१] । इत्यात्मन एव बहुत्वकर-  
णात्तस्यैव निमित्तत्वमुपादानत्वं च । न हि कुलाल आत्मानं स्वयमकुरु-  
तेति व्यपदेशोऽस्ति । ननु ‘निष्कलं निष्क्रियम् ।’ [श्वे० ६।१९] इति निर-  
वयवस्यापरिणामिनः कथं परिणामित्वलक्षणमुपादानत्वं स्यात्तत्राऽऽह-

‘परिणामात्’ [ब० सू० १।४।२६] निर्विकारत्वाद्यविरोधिपरिणामविशेष-  
संभवादित्यर्थः । अयं भावः—‘निष्कलं निष्क्रियं शान्तम्’ [श्वे०।६।  
१९] इत्यादिभिः परमात्मनो निर्विकारत्वं प्रतीयते, पूर्वोक्तसूत्रोदाहृत-  
श्रुतिभिः प्रपञ्चोपादानत्वं च प्रतीयते । उभयमपि यथोपपद्यते तथोप-  
पादनीयम् । परमात्मनश्च निर्विकारत्वं श्रूयते—‘विकारजननीमज्ञामष्ट-  
रूपामजां ध्रुवाम्’ ‘अजामेकां लोहितशुक्लकृष्णाम्’ [श्वे० ४।५।  
‘अस्मान्माथी सृजते विश्वमेतत्तस्मिंश्चान्यो माथया संनिरुद्धः’  
[श्वे० ४।९] ‘मायां तु प्रकृतिं विद्यान्मायिनं तु महेश्वरम्’ [श्वे० ४।१०]  
इत्यादिवाक्येषु प्रपञ्चोपादानतया परिणामिनि प्रकृतिः प्रतीयते । तत्र परि-  
णममानप्रकृतिरूपोपादानावरुद्धे प्रपञ्चे साक्षात्कारणत्वासंभवात्तद्द्वारा  
ब्रह्म कारणमित्यवसीयते । यथा ‘यदाग्नेयोऽष्टाकपालः’ इति पुरोडाश-  
वरुद्धे यागे व्रीहीणां कारणत्वं साक्षात्कारणत्वासंभवात्पुरोडाशद्वारा  
पर्यवस्यति तद्वत् । ननु भवत्वन्वद्वारा कारणत्वनिर्वाहो व्यापारव्यवधा-  
नेऽपि कारणत्वाक्षतेः । उपादानत्वं तु नान्यद्वारा संभवति । प्राद्यवस्था-  
यतः पूर्वावस्थायोगित्वं ह्युपादानत्वम् । अवस्थाश्रयत्वशून्ये परमात्मनि  
कथमुपादानत्वमिति चेन्न । परमात्मश्रितायास्तच्छक्तिभूतायाः प्रकृतेरव-  
स्थाश्रयत्वेन परमात्मनोऽप्यवस्थाश्रयत्वोपपत्तेः । ततश्च ब्रह्मणि साक्षा-  
द्विकाराभावमादायापरिणामित्वनिर्विकारत्वश्रुतयश्चोपपन्नाः । शक्तिश-  
रीरादिशब्दितायाः प्रकृतेर्ब्रह्मणश्चाभेदोपचारेण वा, प्रकृतिगताव-  
स्थायाः परम्परया ब्रह्माश्रितत्वेन वा ब्रह्मणः परिणामोपादानत्व-  
वादा ब्रह्मोपादानत्वावलम्बनाश्च ‘न विलक्षणत्वाद्स्य तथात्वं च  
शब्दात्’ [ब० सू० २।१।४] ‘कृत्स्नप्रसक्तिर्निर्वयवत्वशब्दकोपो वा’  
[ब० सू० २।१।२६] इत्याद्याक्षेपपरिहाराश्चोपपन्नाः । योनिश्च हि  
गीयते’ [ब० सू० १।४।२७] । ‘यद्भूतयोनिं परिपश्यन्ति धीराः’ [मु०  
१।१।६] इति योनिरुपादानमिति हि ब्रह्म गीयते । योनिशब्दस्योपा-  
दानवचनत्वम् ‘यर्थोर्णनाभिः सृजते गृह्णते च’ [मु० १।१।७] इति  
वाक्यशेषोपादयगम्यते । अतश्च ब्रह्मैव निमित्तमुपादानं चेति स्थितम् ।  
प्रकृतमनुसरामः ॥ ६ ॥

इति च्छान्दोग्योपनिषत्प्रकाशिकायां षष्ठप्रपाठकस्य

सप्तमः खण्डः ॥ ७ ॥

एकविज्ञानेन सर्वविज्ञानसिद्धयर्थं ब्रह्मव्यतिरिक्तस्य तदुपादेयत्वं वक्तुं प्रवृत्तस्तेजोयन्नात्मकसकलाचेतनवर्गस्य तदुपादेयत्वमुक्त्वा चेतनवर्गस्यापि तदुपादेयतां प्रतिपादयितुं प्रस्ताति—

उद्दालको हाऽऽरुणिः श्वेतकेतुं पुत्रमु-  
वाच स्वप्नान्तं मे सोम्य विजानीहीति ।

स्वप्नान्तं सुषुप्तिं प्रतिपादयतो मम वाक्याद्विजानीहीति पिता पुत्रमाह स्मेत्यर्थः । एवं शिष्यावधानार्थं प्रतिज्ञावाऽऽह—

यज्ञैतत्पुरुषः स्वपिति नाम ।

यत्र यदा पुरुषः स्वपितीत्येतन्नाम भवति पुरुषः स्वपितीतिशब्दो यदा प्रयुज्यत इत्यर्थः । पुरुषस्वापो यदेति यावत् । नामशब्दः प्रसिद्धयर्थो वा ।

सता सोम्य तदा संपन्नो भवति ।

तदा तस्मिन्स्वापकाले सदेव सोम्येति प्रकृतेन सता संगतो भवति तस्या एव सत्संपत्तेः सति लयरूपत्वं स्वपिति नाम निर्वचनानुगुणं विवृणोति—

स्वमपीतो भवति ।

अत्र स्वशब्दस्तावन्न जीवमात्रपरः । 'सता सोम्य तदा संपन्नो भवति स्वमपीतो भवति' इति स्थानप्रमाणेन सच्छब्दस्वशब्दयोरैकविषयत्वावश्यंभावात् । सच्छब्दस्य चास्मिन्नकरणे परमात्मविषयत्वात्स्वशब्दोऽपि तत्पर एव । ननु जीवभिन्नत्वात्परमात्मनस्तस्य कथं जीवं प्रति स्वत्वमिति चेदुच्यते—देवमनुष्यादिनामरूपाभिमानरागलोमाद्यगुणबहिर्दुःखज्ञानप्रसरवजागरितावस्थजीवविशिष्टः परमात्मा देवमनुष्यादिनामरूपरागद्वेषलोभमोहाद्यौषाधिकबाह्याभ्यन्तराकाराभिमानकालुष्यरहितजीवशरीरकः सन्नात्मन्यन्तर्भूत इत्यर्थ इति 'स्वाप्पयात्' [ब० सू०१।१।९] इति सूत्रे व्यासार्थैर्व्याख्यातत्वान्नानुपपत्तिः । अत्र त्वपिपूर्वस्थेतेर्लयावयवस्य सकर्मकत्वात्स्वमपीत इति द्वितीया ।

तस्मादेन२ स्वपितीत्याचक्षते स्व२ सपीतो भवति ॥ १ ॥

हि यस्मात्स्वस्मिँहीनो भवति तस्मात्स्वपितीति लौकिका आचक्षत



इत्यर्थः । अत्र यद्यपि स्वपिधातोर्निष्पन्नः स्वपितिशब्दो न तु स्वशब्दो-  
 पपदादपीतिस्तथाऽप्यशनायादिनिर्वचनवदर्थवादरूपत्वमुपपद्यत इति द्रष्ट-  
 व्यम् । अत्र जीवस्य परमात्मनि लयप्रतिपादनात्तेजोबन्नादिवजी-  
 वस्थापि तद्गुणादेयत्वात्तज्ज्ञानेन ज्ञातत्वमुपपादितं भवति । ननु 'यत्रै-  
 तत्पुरुषः स्वपिति नाम' इति पुरुषशब्दनिर्दिष्टस्यैव स्वशब्देन परामर्श-  
 व्यतया पुरुषशब्दस्य जीवमात्रविश्रान्तत्वेन स्वशब्दस्यापि तत्पर्यन्त-  
 त्वमेवोचितम् । न च पुरुषपदस्यापि ब्रह्मपर्यन्तत्वकल्पनं युक्तम् ।  
 'यत्रैतत्पुरुषः स्वपिति नाम' 'तस्मादेनः स्वपितीत्याचक्षते' इत्युप-  
 क्रमोपसंहारयोर्लौकिकप्रसिद्धयनुवादाह्लौकिकानां ब्रह्मणि तत्प्रसिद्धेर-  
 भावात् 'सति संपद्य न विदुः' [ छा० ६ । ९ । २ ] 'सत आगम्य  
 न विदुः' [ छा० ६ । १० । २ ] इत्युत्तरखण्डयोः प्रतिपाद्यमानस्या-  
 ज्ञानस्य ब्रह्मान्वयासंभवाच्च 'पुरुषः स्वपिति नाम' इति वाक्यस्थपुरु-  
 षशब्दस्य ब्रह्मपर्यन्तत्वाभावेन स्वशब्दस्यापि न ब्रह्मपर्यन्तत्वं संभवति ।  
 किं च 'सता सोम्य तदा संपन्नो भवति' इति वाक्ये सच्छब्दिते  
 ब्रह्मणि स्थूलावस्थजीवविशिष्टपरमात्मलयप्रतिपादने तत्तुल्यार्थत्वेना-  
 भ्युपेते 'प्राज्ञेनाऽऽत्मना संपरिष्वक्तः' [ बृ० ४ । ३ । २१ ] इति  
 वाक्येऽपि परिष्वक्तत्वमपि जीवशरीरकस्य ब्रह्मण एव स्यात् । न  
 चेष्टापत्तिः । 'सुषुप्त्युत्क्रान्तयोर्भेदेन' [ ब्र० सू० १ । ३ । ४२ ] इति  
 सूत्रे परिष्वक्तकेन प्राज्ञेन परिष्वज्यमानस्याज्ञस्य जीवस्य भेदप्रतिपा-  
 दनं विरुध्यत इति चेदत्र केचित्—शास्त्रानभिज्ञलौकिकप्रसिद्धैर्वैह-  
 व्यतिरिक्ते जीवेऽप्यभावाद्भिज्ञप्रसिद्धिरेव स्वपितीत्याचक्षत इत्यनुरु-  
 ध्यते । अभिज्ञप्रसिद्धिश्च परमात्माधिपयाऽपि संभवति । 'संपद्य न  
 विदुः' इत्यग्रिमखण्डे प्रतिपाद्यमानमज्ञानमपि जीवद्वारा ब्रह्मणि  
 संगच्छते । 'प्राज्ञेनाऽऽत्मना संपरिष्वक्तः' इति प्रतिपाद्यमानस्य परि-  
 ष्वङ्गस्य सत्संपत्तेश्चैक्यमपि नाम्युपगन्तव्यम् । 'सता सोम्य तदा  
 संपन्नो भवति' 'प्राज्ञेनाऽऽत्मना संपरिष्वक्तः' इत्यनयोरेकार्थोक्ति-  
 धोभयोरपि सुषुप्तिविषयत्वाद्गुपपद्यते, न तु सर्वात्मनैकार्थत्वं येन  
 'सुषुप्त्युत्क्रान्तयोर्भेदेन' इति सूत्रं विरुध्येत । अतः 'पुरुषः स्वपिति  
 नाम' इत्यत्रापि पुरुषशब्दो ब्रह्मपर्यन्त एव । अतः स्वशब्दस्य ब्रह्मप-  
 र्यन्तत्वे नानुपपत्तिरिति व्यासार्थोक्ति समर्थयन्ते । 'सन्मूलाः सोम्येगाः  
 सर्वाः प्रजाः सदायतनाः सत्यतिज्ञाः' [ छा० ६ । ८ । ४ ] 'तेनदात्म्यमिदः' सर्वं



दात्म्यमिदं सर्वमिति वाक्येऽपीदं सर्वमिति केवलचिदचिदात्मकः प्रपञ्चः परामृश्यते । एतच्छब्देनापि केवलं विशेष्यमिति न पूर्ववाक्यवैरूप्यम् । नन्वेतदात्म्यमिदमित्यत्राऽऽत्मशब्देन किं स्वरूपमुच्यत उत नियन्तृत्वम् । नाऽऽद्यः । चिदचित्प्रपञ्चस्य ब्रह्मस्वरूपत्वाभावात् । न द्वितीयः । शरीरात्मभावे 'सन्मूलाः सोम्येमाः सर्वाः प्रजाः सदायतनाः सत्प्रतिष्ठाः ' इति पूर्ववाक्योक्तसदुपादानकत्वसदन्तर्यामिकत्वयोर्हेतूकरणं विरुध्येत । न चेष्टापत्तिः । तत्र च हेतुरुक्तः 'सन्मूलाः सोम्येमाः सर्वाः प्रजाः सदायतनाः ' इति माष्यविरोधप्रसङ्गात् । 'सर्वं खल्विदं ब्रह्म तज्जलानिति ' [ छा० ३। १४। १ ] इति श्रुतावेष च सदुपादानकत्वसदन्तर्यामिकत्वयोः सर्वस्य ब्रह्मात्मकत्वे हेतूकरणादिति चेन्न । विशिष्टयोरेवोपादानोपादेयभाव इति पक्षेऽप्यस्य दोषस्य समानत्वात् । कथं तर्ह्यस्य दोषस्य निस्तार इति चेदुच्यते—आत्मशब्दो व्याप्यवचनः 'अदृश्येऽनात्म्येऽनिरुक्ते ' [ तै० २। ७। १ ] इत्यत्राऽऽत्मशब्दस्य व्याप्यार्थकत्वाश्रयणात् । ऐतदात्म्यमुपादानभूतेनान्तर्यामिभूतेन च ब्रह्मणा व्याप्यमित्यर्थः । सृदा कुम्भादिकं यथेत्युपादानस्यापि व्यापकत्वप्रसिद्धेः । एतदात्मैतदात्म्यं स्वार्थं प्यञ् । एष आत्मा यस्येति पक्षेऽपि स्वार्थं प्यञ् आश्रयणीयत्वात् । अस्मिंश्च पक्षे 'ऐतदात्म्यमिदं सर्वम् ' 'स आत्मा ' इत्यनयोर्न पौनरुक्त्यशङ्का । अत एव रामानुजं लक्ष्मणपूर्वजातमितिवदादरातिशयादुपपद्यत इति परिहाराश्रयणक्लेशोऽपि नाऽऽश्रयणीयः । 'तत्सत्यम् ' [ छा० १। ६। ८। ७ ] एतदात्मकत्वमेव सत्यं प्रपञ्चस्य प्रामाणिकमित्यर्थः । ' ऐतदात्म्यमिदं सर्वं तत्सत्यम् ' इति वाक्यस्यैवं वाऽर्थः—सत्यं प्रमाणप्रतिपन्नं तदिदं सर्वं जगदैतदात्म्यमनेन ब्रह्मणा व्याप्तमित्यर्थः । अत्रासत्यस्य शशशृङ्गादेस्तुच्छरस्य व्याप्तत्वाभावेऽपि प्रमाणप्रतिपन्नस्य सर्वस्यापि ब्रह्मव्याप्तत्वमस्तीति भावः । स आत्मा नियन्तेत्यर्थः । विशेष्यस्य विशेषणांशं प्रत्युपादानत्वमस्तीत्यस्मिन्पक्षे 'सदेव सोम्येदमग्र आसीत् ' [ छा० ६। २। १ ] इत्यत्रेवंशब्दस्य कथमश्रुतभेदान्तं श्वेतकेतुं प्रति ब्रह्मपर्यन्तप्रतीतिजनकत्वमिति शङ्काया अपि नावकाशः । ननूत्तरीत्या मिन्नयोरुपादानोपादेयभावसमर्थनेऽपि 'सदेव सोम्येदमग्र आसीत् ' [ छा० ६। २। १ ] 'सर्वं खल्विदं ब्रह्म ' [ छा० ३। १४। १ ] इति परस्परभिन्नविशेषणविशेष्यवाचिनोर्जगद्ब्रह्मवाचिशब्दयोः कथं सामानाधिकरण्यमिति

चेन्न । अपृथक्सिद्धवाचित्वस्यैव सामानाधिकरण्यप्रयोजकतया लोकवे-  
दयोर्वृष्टत्वात् । चिदचित्प्रपञ्चस्य तच्छक्तित्वेन तच्छरीरकत्वेन च तयो-  
रभेदोपचारेणाभेदनिर्देशानां सदेवेवमित्यादिरुपाणामुपपत्तेः शक्तिश-  
क्तिमतोर्दण्डघटादिवदन्त्यन्तभेदाभावात् । विशेषणभूतप्रपञ्चांशे ब्रह्मण  
उपादानत्वाभावे ' न विलक्षणत्वात् ' [ ब० सू० २ । १ । ४ ]  
इत्यधिकरणस्य वा ' कृत्स्नप्रसक्तिर्निरवयवत्वशब्दकोपो वा ' [ ब०  
सू० २ । १ । २६ ] इत्यधिकरणस्य वा निरालम्बनप्रसङ्गाद्ब्रह्मणो ब्रह्म-  
प्रत्युपादानत्वे विलक्षणत्वशङ्काया वा ब्रह्मणो जगद्रूपेण परिणामाभावे  
कृत्स्नप्रसक्तिर्निरवयवत्वशब्दकोपाशङ्कयोर्दाऽप्रसक्तेः । नन्वेवं ' तदनन्य-  
त्वमारम्भणशब्दादिभ्यः ' [ ब० सू० २ । १ । १४ ] इत्यधिकरणे  
प्रपञ्चस्योपादानभूतब्रह्मणाऽभेदासंभवादुपादानोपादेयामेवसमर्थनं विरु-  
ध्येतेति चेत् । न तस्मिन्नाधिकरण उपादानोपादेययोः स्वरूपाभेदः  
समर्थयते तयोरभेदे कारकव्यापारवैयर्थ्यप्रसङ्गात् । अपि तु तदपृथक्सि-  
द्धत्वम् । तच्च तत्सत्ताधीनसत्ताकत्वम् । एतादृशस्यापृथक्सिद्धत्वस्या-  
भेदव्यवहारप्रयोजकत्वं ' यदधीना यस्य सत्ता तत्तदित्येव मण्यते ' इति  
प्रमाणसिद्धमतो न तदधिकरणविरोधः । यद्वाऽस्मन्मते स्थूलचिदचिदात्म-  
कप्रपञ्चस्येव तद्विशिष्टस्यापि ब्रह्मण उपादेयत्वादुपादानभूतगूढमचिदचि-  
च्छरीरकस्य ब्रह्मण उपादेयभूतस्थूलचिदचिद्विशिष्टत्वाभेदसमर्थनपरत-  
याऽऽरम्भणाधिकरणस्योपपत्तेर्न चाद्यावकाशः । वस्तुतस्तु यथा को भवा-  
निति सर्वाधीराजप्रश्नस्य प्रकृतिसंसृष्टात्माविषयत्वेऽपि वस्तुगत्या भवच्छ-  
ब्दमुच्यार्थत्वं परिशुद्धात्मस्वरूपस्यैवोचितमिति मत्या तस्यैव भवच्छब्द-  
मुच्यार्थत्वं प्रदर्शयन्नादिभरतः—' यदा समस्तभूतेषु पुमानेको व्यवस्थितः'  
इति प्रत्ययोचत् । यथा वाऽथर्वशिरसि रुद्रं प्रति देवैः प्रयुक्तस्य को  
भवानिति प्रश्नस्य पुरोवर्तीरुद्रमात्रपरत्वेऽपि भवच्छब्दस्य परमात्मपर्य-  
न्तत्वशिक्षणाय ' अहोक्तः प्रथममासम् ' इत्यादिप्रतिवचनप्रवृत्तिः ।  
एवमेव ' इदमत्र आसीत् ' इतीदंशब्दस्य विशेषणमात्रपरत्वे प्राप्ते विशे-  
ष्यपर्यन्तरशिक्षणाय स्थूलचिदचिच्छरीरं ब्रह्म प्रति गूढमचिदचिच्छरी-  
रं ब्रह्मोपादानमित्येतदर्थप्रतिपादकस्योत्तरसंदर्भस्य प्रवृत्तौ दोषाभावा-  
दिति द्रष्टव्यम् । अयं चार्थः ' तद्धेदं तर्ह्यन्याकृतमासीत्तन्नामरूपाभ्यामेव  
व्याक्रियत ' [ सू० १ । ४ । ७ ] इति क्षुतिव्याख्यानावसरे वृहदारण्य-  
कब्रह्मशिकार्या प्रतिपादितस्तत्रानुसंधेयः । अतश्चाऽऽरम्भणाधिकरणे

तदनन्यत्वमित्यनेन 'अनन्या राघवेणाहं भास्करेण प्रभा यथा' इति-  
 वदपृथक्सिद्धत्वलक्षणाभेदस्यैव समर्थितत्वात्तावतैवैकविज्ञानेन सर्ववि-  
 ज्ञानप्रतिज्ञोपपत्तेश्चापृथक्सिद्धकारणत्वस्यैवोपादानशब्दार्थत्वादिह च  
 'यत्रैतत्पुरुषः स्वपिति नाम सता सोम्य तदा संपन्नो भवति स्वमपीतो  
 भवति' इत्यत्र पुरुषशब्दितस्य कार्यावस्थजीवस्य कारणावस्थस्वश-  
 ब्दितजीवविशिष्टतया स्वशब्दवाच्येन परम्परया स्वावस्थाश्रयतयोपादा-  
 नभूतेन सता संपत्तेरपि सूपादातया 'प्राज्ञेनाऽऽत्मना संपरिष्वक्तः'  
 [ बृ० ४ । ३ । २१ ] इति श्रुत्यैकार्थमपि स्वरसत एव सिध्यतीत्यलम-  
 तिचर्चया । प्रकृतमनुसरामः ॥ १ ॥

स यथा शकुनिः सूत्रेण प्रबद्धो दिशं दिशं पति-  
 त्वाऽन्यत्राऽऽयतनमलब्ध्वा बन्धनमेवोपश्रयत  
 एवमेव खलु सोम्य तन्मनो दिशं दिशं पति-  
 त्वाऽन्यत्राऽऽयतनमलब्ध्वा प्राणमेवोपश्रयते  
 प्राणबन्धन\* हि सोम्य मन इति ॥ २ ॥

यथा पक्षिशकुनिघातकस्य हस्तगतेन सूत्रेण बद्धः प्रतिदिशं पति-  
 त्वाऽऽश्रयान्तरमलब्ध्वा बन्धनं हस्तमेवाऽऽश्रयत एवमेव हे सोम्य सुपु-  
 सिकाले तत्र 'अज्ञमप\* हि सोम्य मनः' [ छा० ६ । ५ । ४ ] इति  
 पाद्विदिष्टं मनो दिशं दिशं पतित्वा जाग्रत्स्वप्नयोर्नानाविधविषयग्रहण-  
 व्यापृतं भूत्वाऽपि तत्र तत्राऽऽयतनं विश्रममलब्ध्वा विश्रमाय मुख्यप्रा-  
 णेन संश्लेषविशेषमापद्यते । यतः प्राणे हि मनो निबध्यतेऽत एव हि  
 प्राण उत्क्रान्ते मनआर्क्षीनामप्युक्तामः । अतश्च सुषुप्तिदशायां वागादी-  
 न्द्रियरहितं मनः 'वाङ्मनसि संपद्यते मनः प्राणे' [ छा० ६ । ८ । ६ ]  
 इति प्रयाणकालोक्तन्यायेन प्राणे संश्लेषविशेषमापन्नं सदुपरतव्यापारं  
 भवति । सुषुप्तिदशायां प्राणमात्रमनुपरतव्यापारमास्ते 'स यदा स्वपिति  
 प्राणमेव वागप्येति प्राणं चक्षुः प्राण\* श्रोत्रं प्राणं मनः' [ छा० ४ ।  
 ३ । ३ ] इति श्रुतेः ॥ २ ॥

एवं जीवस्य परमात्मोपादेयत्वसिद्ध्यर्थं सुषुप्तिकाले परमात्मसंपत्तिं  
 तत्प्रज्ञाद्वागादीन्द्रियाणां प्राणे संश्लेषविशेषं च प्रतिपाद्याशनायादिना-  
 मनिर्वचनमुरेनापि परमात्मानो जगन्मूलतामुपपादयति—

अशनायापिपासे मे सोम्य विजानीहीति ।

स्पष्टोऽर्थः ।

यत्रैतत्पुरुषोऽशिशिपति नामाऽऽप एव तदशितं नयन्ते ।

यत्र यदा पुरुषोऽशिशिपतीत्येतन्नाम पुरुषोऽशिशिपतीति शब्दं यदा लोकाः प्रयुञ्जत इत्यर्थः । यदा पुरुषस्याशिशिपा भवतीति यावत् । नाम-  
शब्दः प्रसिद्धार्थो वा तदाऽऽपस्तदशितं नयन्ते जीर्णतां प्रापय्य रसरू-  
पेण शरीरं नयन्ते । तेनाशिते जीर्णे पुनरशिशिपा जायत इत्यर्थः ।

तद्यथा गोनायोऽश्वनायः पुरुषनाय  
इत्येवं तदप आचक्षतेऽशनायेति ।

गां नयतीति गोनायः । यथा गोनेतारं गोनाय इत्याचक्षते, यथा  
चाऽश्वनेतारं पुरुषनेतारं चाश्वनायः पुरुषनाय इत्याचक्षते लौकिका एव-  
मशितनेत्रीरपोऽशयनायेत्याचक्षत इत्यर्थः ।

तत्रैतच्छुद्धमुत्पतित\* सौम्य विजानीहीति ।

ब्रवीभूतेऽङ्गी रसभावं नीतेऽन्न उत्पन्नमेतच्छरीरारब्धं शुद्धसदृशं  
कार्यं विजानीहीत्यर्थः । नन्वमूलमेवेदं भवत्वित्यत्राऽऽह—

नेदममूलं भविष्यतीति ॥ ३ ॥

कार्यमात्रस्य सकारणकत्वादित्यर्थः ॥ ३ ॥

तर्हि तस्यान्नातिरिक्तं मूलान्तरं कल्प्यतामित्यत्राऽऽह—

तस्य क मूल\* स्यादन्यत्रान्नात् ।

कार्यशरीरस्य सन्मूलकत्वान्मूलान्तरस्यानुपलम्भादुपलब्धमन्नमेव  
मूलमित्यर्थः ।

एवमेव खलु सोम्यान्नेन शुङ्गेनापो मूलम-

न्विच्छाद्भिः सोम्य शुङ्गेन तेजो मूलमन्विच्छ

तेजसा सोम्य शुङ्गेन सन्मूलमन्विच्छ ।

यथा शरीरेण कार्यभूतेनोपचीयमानेन तत्कारणमन्नमनुमीयत एवमे-  
वाग्नेन कार्यणापः कारणमनुमिनुहीति यावत् । एवमुत्तरत्रापि सत्य-  
र्थन्तां कारणपरम्परामनुमिनुहीत्यर्थः । ततः किमित्यत्राऽऽह—

सन्मूलाः सोम्येमाः सर्वाः प्रजाः  
सदायतनाः सत्प्रतिष्ठाः ॥ ४ ॥

एतस्यार्थः पूर्वमुक्त एव ॥ ४ ॥

अथ यत्रैतत्पुरुषः पिपासति नाम तेज एव  
तत्पीतं नयते तद्यथा गोनाथोऽश्वनायः  
पुरुषनाय इत्येवं तत्तेज आचष्ट उदन्येति ।

पूर्ववदर्थः ।

तत्रैतदेव शुक्लमुत्पतितः सोम्य विजानीहीति ।

तत्र तेजसा शोष्यमाणास्वप्सूत्पन्नं देहाख्यं शुक्लमित्यर्थः ।

नेदममूलं भविष्यतीति ॥ ५ ॥

तस्य क्व मूलं स्यादन्यत्राद्भ्योऽद्भिः सोम्य  
शुक्लेन तेजो मूलमन्विच्छ तेजसा सोम्य  
शुक्लेन सन्मूलमन्विच्छ सन्मूलाः सोम्येमाः  
सर्वाः प्रजाः सदायतनाः सत्प्रतिष्ठाः ।

पूर्ववदर्थः । ननु तेजोवन्नमूलकत्वे शरीरस्य लोहितमांसादिरूपेण  
परिणामः कथं स्यादित्याशङ्क्योक्तं स्मारयति—

यथा नु खलु सोम्येमास्तिस्रो देवताः पुरुषं प्राप्य  
त्रिवृत्रिवृदेकैका भवति तदुक्तं पुरस्तादेव भवति ।

‘अन्नमशितं त्रेधा विधीयते’ [ छा० ६ । ५ । १ ] इत्यादिना पूर्व-  
मुक्तं भवतीत्यर्थः । एवं सुपुत्री सत्संपत्तिं जीवस्य प्रवर्ष्य प्रयाणकालेऽपि  
सत्संपत्तिं दर्शयति—

अस्य सोम्य पुरुषस्य प्रयतो वाङ्म-  
नसि संपद्यते मनः प्राणे प्राणस्ते-  
जसि तेजः परस्यां देवतायाम् ।

प्रयतो द्वियमाणस्येत्यर्थः । अत्र वाचो मनःप्रकृतिकत्वासंभवाद्वा-  
‘पारोपरमहेतुभूतसंश्लेषविशेष एव वाचो मनसि लयः । मनसः प्राणे

लयोऽपि तादृश एव । 'मनसि करणशर्मं प्राणे मनः पुरुषे च तं  
 झटिति घटयन्मूतेऽप्येनं परं च तमात्मनि' इत्युक्तरीत्या प्राणो जीवसं-  
 पन्नः सञ्जीविन सह तेजःशब्दोपलक्षितेषु सर्वेषु मूतेषु संपन्नो भवति ।  
 ततः परं सुरदुःखोपभोगायासविश्रमाय तेजःशब्दितानां सजीवानां  
 मृतसूक्ष्माणां परमात्मनि संपत्तिर्भवतीत्यर्थः ।

स य एषोऽणिमा ॥ ६ ॥

एतादृशः सच्छब्दितः स एषोऽणिमाऽणुवद्दुर्विज्ञेयो मानान्तरागो-  
 चर इत्यर्थः ॥ ६ ॥

एतदात्म्यमिदं सर्वं तत्सत्यं स आत्मा ।

अस्यार्थः पूर्वमेवोक्तः । एवं सर्वत्र सिद्धं सदात्मकत्वं श्वेतकेता-  
 वुपसंहरति—

तत्त्वमसि श्वेतकेतो इति ।

ननु तत्त्वमसीत्यत्र मानान्तरसिद्धत्वेनोद्देश्योपादेयविभागामावस्य  
 भाष्यकृतोक्त्यात्तच्छब्दानुरोधेन प्रथमपुरुषोऽत्र स्यादिति चेदुच्यते—  
 मानान्तरसिद्धत्वेऽपि त्वंशब्दार्थस्य तच्छब्दात्पक्षिणा प्रकृतित्वस्य विव-  
 क्षितत्वात्प्रकृतेरेवास्तिक्रियारुर्वृत्वान्मध्यमपुरुषो भवति । अत एव 'पद्मे  
 स्यामहं त्वं त्वं वा या स्या अहम्' इत्यत्राहं त्वं स्यामहं वा त्वं स्या इति  
 प्रकृत्याश्रयः पुरुषो भवतीति युष्माद्युपपद्व इति सूत्रे प्रतिपादितम् ।  
 ततश्च त्वंशब्दार्थस्य प्रकृतित्वस्य विवक्षितत्वान्मानान्तरसद्वसद्भावयो-  
 रप्रयोजकत्वात्त्वंशब्दार्थप्रकृतित्वाश्रयोऽसीति मध्यमपुरुष एव भवति ।  
 अत एव व्यासार्थः 'आत्मेति तूपगच्छन्ति' [ ब० सू० ४ । १ । ३ ]  
 इत्यधिकरणे तथैवोपपादितम् । न्यायपरिशुद्धौ—सुवर्णं राविरात्रा-  
 रसदृशे कुण्डले भवत इति महामाष्यवाक्यमुदाहृत्य पुरुषस्योद्देशानु-  
 सारित्वनियमामावः समर्थितः । ननु तत्त्वमसि श्वेतकेतो इति संबो-  
 ध्यस्य संबुद्धिस्तावदात्मविद्योपदेशेन श्वेतकेतुमात्रपर्यवसितेति नासं-  
 बोध्यरोधनमिति न्यायपरिशुद्ध्युक्तरीत्या श्वेतकेतो इति संबोध्यत्वस्य  
 परमात्मन्यसंभवेन त्वंशब्दनिर्दिष्टत्वमपि परमात्मानो न संभवति त्वंश-  
 ब्दस्य संबोध्यातिरिक्तविषयत्वस्य क्वाप्यवशनादिति चेदुच्यते—'एत-  
 दात्म्यमिदं सर्वम्' इत्युक्तस्य तत्त्वमसीति विशेष उपसंहार इति भाष्ये



भाषितत्वात्तत्त्वमसीत्यत्रापि सर्वशब्दस्थानापन्नस्य त्वंशब्दस्य संबोध्यवि-  
 शेषभूतजीवमात्रपरत्वमेव । ऐतदात्म्यपदस्थानापन्नस्य तदित्यस्य च  
 तदात्मकत्वमेवार्थः । ततश्च सर्वं तदात्मकमितिवत्त्वं तदात्मक इत्यर्थः ।  
 न चैवं सति तच्छब्दस्य तदात्मकत्वे लक्षणा स्यादिति वाच्यम् । अप-  
 र्यवसानवृत्त्या त्वंशब्दस्य तदन्तर्यामिपरत्वपक्षस्यापि लक्षणापेक्षया जघ-  
 न्यत्वात् । ' साक्षादप्यविरोधं जैमिनिः ' [ ब० सू० १ । २ । २८ ]  
 इत्यत्र व्यासार्थैरपर्यवसानलब्धार्थस्य यौगिकार्थतुल्यत्वाश्रयणात्,  
 यौगिकार्थस्य च रूढिपूर्वकलक्षणापेक्षया जघन्यत्वस्य प्रोद्गात्राधिकरणे  
 मीमांसकैराश्रितत्वाच्चंशब्दस्य संबोध्यातिरिक्तविषयत्वस्य काप्यदर्श-  
 नात्, श्वेतकेतो तत्त्वमसीति त्रयाणां पदानां प्रतीयमानसामानाधि-  
 करण्यमङ्गप्रसङ्गाच्चापर्यवसानलब्धार्थस्याऽऽश्रयणासंभवात् । अपृथक्सि-  
 द्धवाचिनां सामानाधिकरण्यस्य लोकवेदयोर्बहुशो द्वष्टचरत्वेनापृथक्सि-  
 द्धजीवपरवाचिनोस्त्वंतच्छब्दयोः सामानाधिकरण्येन प्रयोगस्याप्युपप-  
 त्तेर्न त्वंशब्दस्य परमात्मपर्यन्तत्वमाश्रयणीयम् । यस्तुतस्तु, ऐतदात्म्य-  
 मिति शब्दनिर्दिष्टं तदात्मकत्वमेव बुद्धिस्थत्वात्तच्छब्देन परामुच्यते न तु  
 सच्छब्दितं ब्रह्म येन तदात्मकत्वलक्षणादोपः स्यात् । ततश्च त्वं तदसि  
 ऐतदात्म्यमसीत्यर्थः । अस्मिंश्च पक्षे न कस्यापि पदस्य लक्षणा । सांप्र-  
 दायिकास्तु स आत्मेति पूर्वनिर्दिष्टस्यैव तत्त्वमसीत्यत्र तच्छब्देन परा-  
 मर्शस्योचितत्वात्तच्छब्देन सच्छब्दितामैवाभिधीयते । जघन्यं त्वंपदं  
 त्वपर्यवसानवृत्त्याऽन्तर्यामिपर्यन्तमभिधीयति । न च श्वेतकेतो इति  
 संबोध्यस्य जीवस्यैव त्वंपदेन परामर्शो युक्त इति वाच्यम् । हे देवद-  
 तेति देवदत्तं संबोध्य तत्पुत्राभिप्रायेण त्वमेवं कृतवानसीति प्रयोगदर्श-  
 नात् । इषांस्तु विशेषः । तत्र मुख्यानुपपत्त्या त्वंपदस्य पुत्रे लक्षणा ।  
 इह तु तदनुपपत्त्याऽन्तर्यामिपर्यवसानवृत्तिराश्रीयते । ननु ' साक्षाद-  
 प्यविरोधं जैमिनिः ' [ ब० सू० १ । २ । २८ ] इति सूत्रे व्यासार्थैर-  
 पर्यवसानवृत्तेर्पौगुल्यत्वस्य समर्थनात्, योगस्य च रूढिपूर्वकलक्षणा-  
 पेक्षया दौर्बल्यस्य प्रोद्गात्राधिकरणे मीमांसकैः समर्थितत्वाल्लक्षणापेक्षया  
 जघन्यैवापर्यवसानवृत्तिरिति चेदुच्यते । सत्यमुक्तं व्यासार्थैरपर्यवसानवृ-  
 त्तेर्पौगुल्यत्वं तथाऽपि न तस्या लक्षणापेक्षयाऽपि दौर्बल्यं प्रमाणाभा-  
 वात् । प्रोद्गात्राधिकरणे प्रोद्गात्रशब्दरूढ्यर्थस्य बहुत्वासंभवात्पाशमन्त्र  
 इव बहुघचनमविवक्षितार्थमिति पूर्वपक्षे ' अदितिः पाशान्प्रमु-

गौण्या प्रयुज्यमानो हृष्टः, एवं छन्दोभिधायिगायत्रीशब्दस्य चतुष्पात्त्व-  
साहस्याब्रह्मणि प्रयोग उपपन्न इत्युक्तत्वाद्गौणीरूपलक्षितलक्षणापेक्ष-  
याऽपर्यवसानवृत्तेरपि दौर्बल्यमेव सूत्रमाप्यकृद्भिमतमिति प्रतीयते ।  
यदि चापर्यवसानवृत्तिर्गौणीतः प्रबला तर्हि तथा गायत्र्यवस्थब्रह्मपरत्वस्य  
बहुं सुशक्तया गौणी वृत्तिर्नाऽऽदत्तव्या स्यादिति चेन्न । अपर्यवसान-  
वृत्त्या गायत्रीशब्दस्य गायत्र्यवस्थब्रह्मपरत्वे तस्य सर्वभूतात्मत्वासंभ-  
वेन केवलब्रह्मणि गौण्याश्रयणस्य युक्तत्वात् । न च गायत्र्यवस्थत्व-  
वेपेण सर्वभूतात्मत्वाद्यसंभवेऽपि ब्रह्मस्वरूपे सर्वभूतात्मत्वं संभवत्येव ।  
अत एव दहरविद्यायां हृद्यावच्छिन्नस्य ब्रह्मणस्तादृष्येण बाह्याकाश-  
वैपुल्यासंभवेऽपि स्वरूपेण बाह्याकाशवैपुल्यम् । 'यावान्वा अय-  
माकाशस्तावानेपोऽन्तर्हृदय आकाशः' [ छा० ८।१।३ ] इति संदर्भे  
प्रतिपादितं संभवतीत्यभ्युपेतम् । तथा शाण्डिल्यविद्यायाम्—'एष म  
आत्माऽन्तर्हृदयेऽणीवान्' [ छा० ३।१।४।३ ] इत्यल्पत्वेन निर्दिष्टस्य  
ब्रह्मणः स्वरूपाभिप्रायेण 'एष म आत्माऽन्तर्हृदये ज्यायान्पृथिव्या  
ज्यायानन्तरिक्षात्' [ छा० ३।१।४।३ ] इति पृथिव्यादिभ्योऽपि ज्यायस्त्व-  
मुक्तम् । किं बहुना सर्वास्वल्पायतनविद्यासु 'आनन्दादयः प्रधानस्य'  
[ ब० सू० ३।३।११ ] इत्यधिकरणन्यायेन सत्यत्वज्ञानत्वानन्तत्वादी-  
नामुपसंहर्तव्यत्वात्तत्र चाल्पायतनस्यापि ब्रह्मणः स्वरूपेणाऽऽनन्त्य-  
मपि संभवतीत्यनन्त्योपासनस्याऽऽश्रितत्वाच्च । तत्रयायेन गायत्र्यव-  
च्छिन्नत्ववेपेण सर्वभूतात्मत्वासंभवेऽपि स्वरूपेण सर्वभूतात्मत्वसंभवाच्च ।  
अपर्यवसानवृत्तावनुपपत्त्यभावाद्गायत्रीशब्दस्यापर्यवसानवृत्त्यनाश्रयणं त-  
दौर्बल्यकारितमेवेति वाच्यम् ।

गायत्र्यवच्छिन्नस्य ब्रह्मणः स्वरूपेण सर्वभूतात्मत्वोपपादनं क्लेशसा-  
ध्यमित्यभिप्रायेणापर्यवसानवृत्त्यनाश्रयणसंभवात् । अत एव 'आकाशा-  
द्धैव खल्विमानि भूतानि जायन्ते' इत्याद्याकाशशब्देऽपर्यवसानवृत्त्य-  
नाश्रयणस्येदमेव बीजम् । यदि ह्याकाशशब्दस्तच्छरीरकब्रह्मपरः स्यात्तदा  
तच्छरीरकस्य जगत्कारणत्वासंभवात्स्वरूपाभिप्रायेण जगत्कारण-  
त्ववादोऽभ्युपेयः । स च क्लिष्ट इत्येवापर्यवसानवृत्त्यनाश्रयणं न तु योग-  
प्रायल्यादित्येव रहस्यम् । किं च गायत्रीशब्देन चतुष्पात्त्वादिधर्मकीर्त-  
नस्य साहस्यानुसंधानार्थत्वाभावे धैर्यप्रसङ्गाच्च तत्र गौण्याश्रयणं  
गायत्रीशब्दे न तु गौण्याः प्राबल्यादतो न गौण्यपेक्षया दौर्बल्यमपर्यव-

सानवृत्तेः । नन्वपर्यवसानवृत्तेर्लक्षणापेक्षया प्राबल्ये 'क्षेत्रज्ञं चापि मां विद्धि' [गी० १३।२] इत्यत्र मां मदात्मकं विद्धीत्यर्थ इति, तथा 'ब्रह्मजज्ञं देवमीड्यं विदित्वा' [ऊ० १।१७] इत्यत्र देवं देवात्मकमित्यर्थ इत्येवं बहुषु स्थलेषु क्षेत्रज्ञादिशब्दानामपर्यवसानवृत्तिमनाश्रित्य मां देवमित्यादिशब्दानां लक्षणाश्रयणं नोपपद्यते, अतोऽवसीयते लक्षणापर्यवसानवृत्त्योर्वैपम्यामावो माप्यकृदमभिमत इति चेत्स्यान्वारुह्योक्तिरूपतयाऽप्युपपत्तेः । ननु मुख्यार्थसंबन्धेन तदपृथक्सिद्धविशेष्यस्य लक्षणया प्रतीत्युपपत्तौ न शक्तिः कल्प्याऽनन्यलभ्यस्यैव शब्दार्थत्वादिति चेन्नैवम् । कल्पनायां परमुपालम्भो न तु कृतस्थलेऽपि । प्रकृते च जातिगुणवाचिगोनीलादिशब्देष्वपृथक्सिद्धविशेषणवाचित्वावच्छेदेन विशेष्यवाचित्वस्य कृतत्वात्सर्वशब्दप्रवृत्तिनिमित्ताश्रये ब्रह्मणि सर्वशब्दवाच्यत्वस्य प्रत्याख्यातुमशक्यत्वात् 'वचसां वाच्यमुत्तमम्' 'नताः स्म सर्ववचसां प्रतिष्ठा यत्र शाश्वती' 'तन्नामरूपाभ्यां व्याकियत' [बृ० १।४।७] 'चराचरव्यपाश्रयस्तु स्यात्तद्यपदेशो भाक्तस्तद्भावमावित्वात्' [ब्र० सू० २।३।१६] इत्यादिश्रुतिस्रुतिसूत्रप्रतिपन्नसर्वशब्दवाच्यत्वस्य ब्रह्मणि प्रत्याख्यातुमशक्यत्वात्, ततश्च त्वंशब्दवाच्यत्वस्य ब्रह्मणि सत्यात्त्वत्तमसीत्यस्य नानुपपत्तिरिति वदन्ति । अत्र तत्त्वमसीति तत्त्वंपदाभ्यां सर्वज्ञत्वकिञ्चिज्ज्ञत्वोपलक्षितं चिन्मात्रं लक्ष्यते । अतश्चिन्मात्र एवास्य श्रुतिसंदर्भस्य तात्पर्यमिति वदन्तः परे प्रत्युक्ताः ।

सर्वज्ञं सर्वकर्तारं नारायणमनामयम् ।

सर्वोत्तमं ज्ञापयन्ति महातात्पर्यमत्र हि ॥

सर्वेषामपि वेदानामितिहासपुराणयोः ।

प्रमाणानां च सर्वेषां तदर्थं चान्यदुच्यते ॥

इति नारदीयवचनविरोधात् । तन्मते श्रुतेः प्रत्यक्षविरोधमयामावेन तत्त्वंपदमुक्त्यर्थयोरेवाभेदबोधनसंभवे तत्त्वंपदलक्ष्यचिन्मात्राभेदप्रतिपादकत्वाश्रयणस्य निर्मूलत्वात् । व्याधकुलसंवाधितराजकुमारस्य व्याधमायभ्रान्त्यपनयनाय प्रपृष्टे त्वं राजकुमारोऽसीति वाक्ये राजकुमारपदे लक्षणाश्रयणामाधेनेहापि जगत्कर्तृत्वसर्वज्ञत्वादिविशिष्टयाचके तत्पदे लक्षणाश्रयणस्यान्याप्यत्वात् । त्वं राजकुमारोऽसीति वाक्येऽपि विधेय-

राजकुमारत्वे तात्पर्याभावे व्याधभावानुपमर्दवद्विधेयभूततच्छब्दार्थभूत-  
जगत्कर्तृत्वसर्वज्ञत्वादितात्पर्याभावे तद्विरोधिजीवभावोपमर्दासंभवादि-  
त्यास्तां तावत् । प्रकृतमनुसरामः । एवमुक्तः श्वेतकेतुः सुपुत्रिकाले  
प्रजानां सत्संपत्तौ सत्यामेधं सति संपन्ना इति प्रतीतिः स्यात् । समुद्रे  
तरङ्गादीनामिव परमात्मनि सुपुत्रौ लीनानां पुनरुत्थितिश्च न स्यात् ।  
अतः सुपुत्रौ प्रजानां सत्संपत्तिर्न श्रद्धेयेति मन्वान आह—

भूय एव भगवान्विज्ञापयत्विति तथा सौम्येति होवाच ॥७॥

इति छान्दोग्योपनिषदि षष्ठप्रपाठकस्या-

ष्टमः खण्डः ॥ ८ ॥

विशिष्य ज्ञापयत्विति पिता श्वेतकेतुना प्रार्थितस्तथेत्यङ्गीकृतवानि-  
त्यर्थः । एतत्खण्डविषयाण्यधिकरणानि लिख्यन्त उक्त्वान्तिपादे ।  
'वाङ्मनसि संपद्यते' [ छा० ६ । ८ । ६ ] इति श्रूयमाणा वाचो  
मनःसंपत्तिर्वाग्वृत्तिविषया न तु वाग्विषया । वाचो मनःप्रकृतित्वा-  
भावेनाप्रकृतिभूते मनसि वाचः साक्षाह्वयासंभवात् । न च वाग्वृत्तेरप्य-  
प्रकृतिभूते मनसि संपत्तिशब्दितो ल्यो न संभवतीति वाच्यम् । मनसि  
स्थितेऽपि वाग्व्यापाराभावमात्रेण संपद्यत इत्युपपत्तेः । विद्यमानायास्तु  
वाचस्तादात्मिकाभावस्याप्यभावेन संपत्तिश्रुतेरत्यन्तासंभवादिति पूर्वपक्षे  
मात्र उच्यते 'वाङ्मनसि दर्शनाच्छब्दाच्च' [ ब्र० सू० ४ । २ । १ ]  
वाकस्वरूपमेव मनसि संपद्यते वागिन्द्रिय उपरतेऽपि मनःप्रवृत्तिदर्श-  
नात् । वाङ्मनसि संपद्यत इति शब्दाच्च वागेव मनसि संपद्यते । यद्यपि  
मनसो वाकप्रकृतित्वं नास्ति तथाऽप्यनुपरतव्यापारेऽपि मनसि वाच  
उपरतव्यापारत्वदर्शनाद्वाङ्मनसि संपद्यत इत्युच्यते । वृत्तिपक्षेऽपि  
संपद्यत इत्यस्य गौणत्वावश्यंभावात् । ततश्च वाचो निर्व्यापारताहेतु-  
भूतो मनसा संयोगविशेषः संपत्तिशब्दार्थ इति द्रष्टव्यम् । 'अत एव च  
सर्वाण्यनु' [ ब्र० सू० ४ । २ । २ ] यतो वाचो मनसा संयोगमात्रं  
संपत्तिः । अत एव 'तस्मादुपशान्ततेजाः -पुनर्भवामिन्द्रियैर्मनसि संपद्य-  
मानैः' [ प्र० ३ । ९ ] इति वाचमनु सर्वेषामिन्द्रियाणां संपत्तिश्रुति-  
रपि तदर्थिकैवेत्यर्थ इति स्थितम् । तथा मनः प्राण इत्यत्र मनोवृत्तेरेव  
प्राणेऽप्यय उच्यते मनःशब्दस्य मनोवृत्तिष्वपि प्रचुरप्रयोगसत्त्वान्न तु

पूर्वोक्तरीत्या संयोगविशेषः संपत्तिशब्दार्थ इति प्राप्त उच्यते— 'तन्मनः प्राण उत्तरात्' [ ब० सू० ४।२।३ ] मनसो निर्व्यापारहेतुभूतः प्राणेन संयोगविशेष एवेहापि संपत्तिशब्दार्थः । ततश्च मन एव प्राणे संपद्यते मनः प्राण इत्युत्तरवाक्यादित्यर्थः । मनःशब्दस्य मनोवृत्तिपरत्वेऽपि संपत्तिश्रुतेर्गौणत्वावश्यभावेन मनःश्रुतेरपि गौणत्वाश्रयणस्यान्याप्यत्वादिति सिद्धान्तितम् । तथा प्राणस्तेजसीति श्रुतेः प्राणस्तेजसि संपद्यत इति प्राप्त उच्यते 'सोऽध्यक्षे तदुपगमादिभ्यः' [ ब० सू० ४।२।४ ] स इन्द्रियसहितः प्राणोऽध्यक्षे जीवे संपद्यते 'एवमेवेममात्मानमन्तकाले सर्वे प्राणा अभिसमायन्ति' [ बृ० ४।३।३८ ] इति प्राणानां जीवोपगमस्य तेन सहोत्क्रान्तेश्च श्रवणाजीव एव संपद्यते । गङ्गाया संयुज्य सागरं गच्छन्त्यां यमुनायां यमुना सागरं गच्छतीति प्रयोगवज्जीवद्वारा प्राणस्य तेजःसंपत्तावपि प्राणस्तेजसीत्युक्तिरुपपद्यते । न च प्राणस्य तेजोद्वारेणैव जीवोपगमोऽस्त्विति वाच्यम् । निरध्यक्षस्य प्राणस्य तेजसि स्थितेरसंभवादिति स्थितम् । तथा प्राणस्तेजसीति जीवसंयुक्तस्य प्राणस्य तेजोमात्र एव संपत्तिश्रवणान्न सर्वभूतसंपत्तिरिति प्राप्त उच्यते— 'भूतेषु तच्छ्रुतेः' [ ब० सू० ४।२।५ ] स जीवः प्राणः संहतेषु सर्वेषु भूतेषु संपद्यते 'पृथिवीमय आपोमयस्तेजोमयः' [ बृ० ४।४।५ ] इति संचरतो जीवस्य सर्वभूतमयत्वश्रवणेन सर्वभूतसंपत्तेर्भवत्वात् । 'नैकस्मिन्दर्शयतो हि' [ ब० सू० ४।२।६ ] । एकस्मिन्तेजोमात्रेण संपद्यते । 'एकैकस्य भूतस्य कार्याक्षमत्यम्' 'अनेन जीवेनाऽऽत्मनाऽनुप्रविश्य नामरूपे व्याकरवाणीति तासां त्रिवृतं त्रिवृतमेकैकां करवाणीति' [ छा० ६।३।२।३ ]

नानावीर्याः पृथग्भूतास्ततरते संहतिं विना ।

नाशम्नुबन्प्रजाः सद्गुमसमागम्य श्रुत्स्रशः ॥

समेत्यान्योन्यसंयोगं परस्परसमाश्रयाः ।

महदाद्या विशेषान्ता ह्यण्डमुत्पादयन्ति ते ॥

इति श्रुतिस्मृती दर्शयत इत्यर्थ इति स्थितम् । तथा 'तेजः परम्यां देयतायाम्' [ छा० ६।८।६ ] इत्यत्र जीवपरिष्कृतेजःशब्दित-भूतसूक्ष्माणं परदेवतासंपत्तां प्रयोजनाभावात्तेजः परम्यां देयतायामिति श्रुतिः स्मृतिमात्रपरेति पूर्वपक्षे प्राप्त उच्यते— 'तानि परे तथा एषाह' [ ब० सू० ४।२।१५ ] तानि जीवसंसृष्टानि भूतसूक्ष्माणि परमा-

त्मानि संपद्यन्ते । कुतः । तथा ह्याह श्रुतिः । तेजः परस्यां देवतायामिति श्रुतिवशाच्च सुपुत्तिप्रलययोरिव परमात्मसंपत्तेः सुखदुःखोपभोगायास-विश्रमः प्रयोजनत्वेन परिकल्प्यत इति स्थितम् । तथा सेयं परमात्मानि जीवस्य संपत्तिः प्राकृतलयवत्कारणापत्तिरूपैव सर्वात्मनः सर्वापादानत्वान्न तु वागादेर्मनआदिष्विवाविभागतामात्रमिति पूर्वपक्षे प्राप्त उच्यते—'अविभागो वचनात्' [ ब्र० सू० ४ । २ । १६ ] अत्रापि पृथग्भावानर्हसंसर्गविशेषलक्षणाविभाग एव संपत्तिशब्दार्थः । वाङ्मनसि संपद्यत इत्यत्र सतः संपद्यत इति शब्दस्यैवेहाप्यनुपज्यमानतयाऽभिधानवैरूप्याश्रयणस्यान्याव्यत्वादिति स्थितम् । प्रकृतमनुसरामः ॥ ७ ॥

इति छान्दोग्योपनिषत्प्रकाशिकायां षष्ठप्रपाठकस्या-  
ष्टमः खण्डः ॥ ८ ॥

यथा सोम्य मधु मधुकृतो निस्तिष्ठन्ति नानात्ययानां  
वृक्षाणां रसान्समवहारमेकतां रसं गमयन्ति ॥ १ ॥

ते यथा तत्र न विवेकं लभन्तेऽमुष्याहं  
वृक्षस्य रसोऽस्म्यमुष्याहं वृक्षस्य रसोऽस्मी-  
त्येवमेव खलु सोम्येमाः सर्वाः प्रजाः सति  
संपद्य न विदुः सति संपद्यामह इति ॥ २ ॥

यथा लोके मधुमक्षिका मधु निष्पादयन्ति नानात्ययानां नानागतीनां  
[क्षाणां रसान्समाहृत्य मधुत्वेनैक्यं गमयन्ति । ते च रसा मधुत्वेनैकतां  
ता अमुष्य वृक्षस्य वकुलस्य वा कुटजस्य वा रसोऽस्मीति यथा  
वैवेकं न लभन्त एवमेवेनाः सर्वाः प्रजाः सति संपद्या अहं देवदत्तोऽह-  
मुष्य पुत्रोऽधुना सति संपद्या इति वा संपत्स्यामह इति वा न जान-  
तीत्यर्थः ॥ १ ॥ २ ॥

त इह व्याघ्रो वा सिंहो वा वृको वा  
वराहो वा कीटो वा पतङ्गो वा दंशो वा  
मशको वा यद्यद्भवन्ति तदाभवन्ति ॥ ३ ॥

अथ सुपुत्तेरुत्थिताश्च प्रजाः स्वापात्पूर्वं यद्यद्भवन्ति ये येऽमवंस्ते त

आभवन्त्यागत्य भवन्ति । सुपुत्रैः प्राग्भ्याघ्राभिमानी स्थितः । सुपुत्र्य-  
नन्तरमपि व्याघ्रोऽहमित्यभिमन्यमान एव भवतीत्यर्थः । पूर्ववासनावा-  
सित एवोत्तिष्ठतीति यावत् । ततश्च दर्शनानुसारात्सुपुत्रौ लयो न पुनरु-  
त्थितिविरोधीति भावः ॥ ३ ॥

स य एषोऽणिमा ।

अणुः सूक्ष्म इत्यर्थः ।

ऐतदात्म्यमिदं सर्वं तत्सत्यं स  
आत्मा तत्त्वमसि श्वेतकेतो इति ।

स्पष्टोऽर्थः । एवमुक्तः श्वेतकेतुः सुपुत्रिदशायां परमात्मनि संपन्नः  
स्वापानन्तरं तत उत्थायाऽऽगतश्चेत्प्रातर्गृहादुत्थायाऽऽगतस्य गृहावाग-  
तोऽस्मीति प्रतिसंधानवत्सत आगतोऽस्मीति प्रतिसंधानप्रसङ्गाच्चैतद्विप्र-  
म्मर्णीयमिति मन्यमान आह—

भूय एव मा भगवान्विज्ञापयत्विति  
तथा सोम्येति होवाच ॥ ४ ॥

इति च्छान्दोग्योपनिषदि षष्ठप्रपाठकस्य  
नवमः खण्डः ॥ ९ ॥

स्पष्टोऽर्थः ।

इति च्छान्दोग्योपनिषत्प्रकाशिकायां षष्ठप्रपाठकस्य  
नवमः खण्डः ॥ ९ ॥

इमाः सोम्य नयः पुरस्तात्प्राच्यः स्पन्दन्ते पश्चात्प्रती-  
च्यस्ताः समुद्रात्समुद्रमेवापियन्ति स समुद्र एव भवति  
ता यथा तत्र न विदुरियमहमस्मीयमहमस्मीति ॥ १ ॥  
एवमेव खलु सोम्येगाः सर्वाः प्रजाः सत आगम्य  
न विदुः सत आगच्छामह इति त इह व्याघ्रो वा

सिंहो वा वृको वा वराहो वा कीटो वा पतङ्गो वा  
दंशो वा मशको वा ययद्भवन्ति तदाभवन्ति ॥२॥  
स य एषोऽणिमैतदात्म्यमिदं सर्वं तत्सत्यं  
स आत्मा तत्त्वमसि श्वेतकेतो इति भूय एव मा  
भगवान्विज्ञापयत्विति तथा सोम्येति होवाच ॥३॥

इति छान्दोग्योपनिषदि षष्ठप्रपाठकस्य

दशमः खण्डः ॥ १० ॥

यथा गङ्गाद्या नद्यः पूर्वदिक्प्रस्थिताः प्राङ्मुखतया समुद्रं यान्ति,  
प्रतीच्यः पश्चाद्देशप्रवृत्ताः सिन्ध्वाद्या नद्यः पश्चान्मुखतया समुद्रं यान्ति  
पुनश्च ताः समुद्रात्समुद्रं गच्छन्ति समुद्रपर्यन्तदेशात्समुद्रमध्यं गत्वा  
समुद्रेणैकीभूताः सत्य इयं गङ्गाऽहमस्मीयं यमुनाऽहमस्मीत्येवं प्रत्यभिज्ञा-  
तुमसमर्था भवन्ति, तथा सुप्तोत्थिता अपि सत आगता इति न प्रत्य-  
भिज्ञातुं समर्था इत्येवं बोधितेन श्वेतकेतुना ननु सुप्तोत्थितस्य सोऽह-  
मित्यनुसंधानबलान्नाशाभावस्याभ्युपगन्तव्यत्वे मरणानन्तरं कदाऽपि  
पूर्वजन्मस्मरणाभावाज्जीवस्य देहवियोगसमये नाशः कस्मान्न स्यादिति  
मन्यमानेन भूयो विज्ञापयत्विति प्रार्थितस्तथाऽस्त्वित्यवोचदित्यर्थः ।  
एतत्खण्डाधिकरणं लिख्यते—सुप्तस्य मुक्ताविशिष्टतया ब्रह्मणि लीनस्य  
पुनर्देहसंबन्धासंभवादन्य एवोत्तिष्ठति सुप्तिरहितपुरुषेषु वैदिककर्मणां  
साफल्यं च भविष्यतीति प्राप्त उच्यते—‘स एव तु कर्मानुस्मृतिशब्दवि-  
धिभ्यः’ [ब्र०सू० ३ । २ । ९] स एव सुप्त एव तूत्तिष्ठति । कुतः, कर्मा-  
नुस्मृतिशब्दविधिभ्यः । सुप्तेः प्राक्कृतं कर्म तेनैव भोक्तव्यमन्यथा कृतहा-  
नादिप्रसङ्गात् । योऽहं सुप्तः सोऽहं जागर्मीत्यनुस्मृतेः । त इह व्याघ्रो वा  
सिंहो वेत्यादिशब्दात् । मोक्षार्थविधिवैयर्थ्यप्रसङ्गाच्च न सुप्तिर्मुक्ति-  
तुल्या । अत एव प्रजापतिविद्यायाम्—‘स ह खल्वयमेवं संप्रत्या-  
त्मानं जानाति’ इत्यज्ञत्वेन सुप्तिर्निन्द्यते ‘मनसैतान्कामान्पश्यन्नमते’  
इति मुक्तिस्तद्विलक्षणतया प्रतिपाद्यते । अतो न सुप्तिर्मुक्तिरिति स  
एवोत्तिष्ठतीति स्थितम् ॥ १ ॥ २ ॥ ३ ॥

इति छान्दोग्योपनिषत्प्रकाशिकायां षष्ठप्रपाठकस्य

दशमः खण्डः ॥ १० ॥



अस्य सोम्य महतो वृक्षस्य यो मूलेऽभ्याह-  
 न्याज्जीवन्त्रवेद्यो मध्येऽभ्याहन्याज्जीवन्त्रवेद्योऽ-  
 ग्रेऽभ्याहन्याज्जीवन्त्रवेत्स एष जीवेनाऽऽत्मनाऽ-  
 नुप्रभूतः पेपीयमानो मोदमानस्तिष्ठति ॥ १ ॥  
 अस्य यदेकांशं शाखां जीवो जहात्यथ सा शुष्यति  
 द्वितीयां जहात्यथ सा शुष्यति तृतीयां जहात्यथ  
 सा शुष्यति सर्वं जहाति सर्वः शुष्यति ॥ २ ॥  
 एवमेव खलु सोम्य विद्धीति होवाच जीवापेतं  
 वाव किलेदं प्रियते न जीवो प्रियत इति स य  
 एपोऽणिमैतदात्म्यमिदं सर्वं तत्सत्यं स आत्मा  
 तत्त्वमसि श्वेतकेतो इति भूय एव मा भगवा-  
 न्विज्ञापयत्विति तथा सोम्येति होवाच ॥ ३ ॥

इति च्छान्दोग्योपनिषदि षष्ठप्रपाठकस्यै-

कादशः खण्डः ॥ ११ ॥

अनेकशारस्युक्ते वृक्षे यत्किञ्चिन्मूले मध्ये वाऽग्रे वा परश्वादिनाऽ-  
 भ्याहन्यात्तदा जीवयुक्त एव वृक्षो रसं स्रवति । अतो रसस्रुतिरूपकार्या-  
 जीवात्माऽऽमूलाग्रं व्याप्य मूलैरुदकं पिबंस्तत्प्रयुक्तसुखादिकं चानुभव-  
 न्नास्ते । एवमामूलाग्रं व्याप्य वर्तमानो जीवो यदि कालधर्मवशाद्यं यं  
 प्रदेशं त्यजति स स प्रदेशः शुष्यति । एवमेव सर्वं जहाति यदि तत्सर्वं  
 शुष्यति । ततश्च यथैकैकशारस्यो न जीवनाशकृतोऽपि तु जीवसं-  
 फोचकृतः प्रदेशान्तरे जीवस्य सत्त्वेन नाशासंभवादेवमेव सर्वशोपोऽपि  
 तत्त्यागकृत एव न तु जीवनाशकृतः । अतो मनुष्यादिष्वपि जीवत्या-  
 गकृतं देहस्य मरणं न जीवस्य तथा सति कृतहानाकृताभ्यागमप्रस-  
 न्नात् । अतः सुषुप्तिमरणदशायां सरसंपत्तावपि न जीवयिनाश इति  
 सिद्धमिति मायः । एवं बोधितेन श्वेतकेतुनाऽणिसः सच्छब्दितस्य

रूपस्पर्शादिहीनस्य विविधस्थावरजङ्गमादियुतानेकब्रह्माण्डहेतुत्वं न  
 श्रद्धेयमिति मन्यमानेन भूय एव मा भगवान्विज्ञापयत्विति प्रार्थितस्त-  
 थाऽस्त्वित्युवाचेत्यर्थः । व्यासार्थेस्तु 'ज्ञोऽत एव' [ब० सू० २ । ३ । १८]  
 इत्याधिकरणे—अस्य सोम्य महतो वृक्षस्येति वृक्षशब्देन शरीरं निर्दिश्यत  
 इत्युक्तम् ॥ १ ॥ २ ॥ ३ ॥

इति छान्दोग्योपनिषत्प्रकाशिकायां पष्ठप्रपाठकस्यै-  
 कादशः खण्डः ॥ ११ ॥

न्यग्रोधफलमत आहरेतीदं भगव इति ।

न्यग्रोधफलमाहरेत्याचार्येणोक्तः श्वेतकेतुरिदं भगव इत्यानीतवा-  
 नित्यर्थः । एवमुत्तरत्रापि ।

भिन्द्हीति भिन्नं भगव इति किमत्र  
 पश्यसीत्यणव्य इवेमा धाना भगव इति ।

इमानि बीजान्यणून्येव पश्यामीत्यर्थः । इवशब्द एवार्थः ।

आसामङ्गैकां भिन्द्हीति भिन्ना भगव इति  
 किमत्र पश्यसीति न किञ्चन भगव इति ॥ १ ॥

तत्र होवाच ।

स्पष्टोऽर्थः ।

यं वै सोम्यैतमणिमानं न निमालयसे ।

हे सोम्य, एवं यमेतं वट्शीजाणिमानं न निमालयसे न पश्यसि  
 किमित्यर्थः ।

एतस्य वै किल सोम्यैषोऽणिमन्न एवं महा-  
 न्यग्रोधस्तिष्ठति श्रद्धत्स्व सोम्येति ॥ २ ॥

एष महान्यग्रोध एतस्यैव किलाणिमन्नः कार्यतया तिष्ठति । अतोऽणो-  
 रपि सच्छब्दितात्परिदृश्यमानस्य स्थूलस्य प्रपञ्चस्योत्पत्तिरुपपद्यत इत्य-  
 स्मिन्नर्थे श्रद्धा कर्तव्येत्यर्थः ।

स य एषोऽणिमैतदात्म्यमिदं सर्वं तत्सत्यं स  
आत्मा तत्त्वमसि श्वेतकेतो इति श्रुय एव मा  
भगवान्विज्ञापयत्विति तथा सोम्येति होवाच ॥३॥

इति च्छान्दोग्योपनिषदि पष्ठप्रपाठकस्य  
द्वादशः खण्डः ॥ १२ ॥

अथवि परमात्मा कारणानुगतः कथं तर्हि तदनुपलम्भः । अनुपलम्भे  
च तत्र तस्यानुगतत्वे किं मानमित्यभिप्रायेण प्रार्थितस्तथेत्युक्तवानि-  
त्यर्थः ॥ ३ ॥

इति च्छान्दोग्योपनिषत्प्रकाशिकायां पष्ठप्रपाठकस्य  
द्वादशः खण्डः ॥ १२ ॥

लवणमेतद्दुदकेऽवधायथ मा प्रात-  
रुपसीदथा इति स ह तथा चकार ।

रात्रौ लवणं जले प्रक्षिप्य प्रातर्मत्समीपमागच्छेति गुरणोक्तः श्वेत-  
केतुस्तथा चकारेत्यर्थः ।

तश्च होवाच यदोषा लवणमुदकेऽवधा अङ्ग  
तदाहरेति तद्भावमृश्य न विवेद ॥ १ ॥

दोषा रात्रौ यल्लवणमुदकेऽवधाः प्रक्षिप्तवानसि तदङ्गाधुनाऽऽहरे  
त्युक्तो विमृश्य न ज्ञातवान् ॥ १ ॥

यथा विलीनमेवाङ्ग ।

यथा लवणं विद्यमानमपि विलीनं सद्यःसुषुप्ता त्वचा वा नोपलभ्यते  
एवं जीवात्मन्यरूपमपीति भावः । एवं चक्षुषा त्वचाऽप्यग्राह्यस्य लव-  
णस्योपापान्तरंगाद्यगतिप्रकारं दर्शयति—

• टीकासुद्धिसुद्धरे—अनुपलम्भान् ६२० चरु धरेविति मन्वसमेव श्रुवोऽपि विश-  
वस्येति मन्वे इति ६२३ ।

अस्यान्तादाचामेति कथमिति लवणमिति ।

अस्य जलस्याऽऽदौ मूलप्रदेश उद्धृत्याऽऽचामेत्यथ पित्रोक्तः पुत्र  
आचम्यानन्तरं कथमिति पृष्टो लवणमित्युक्तवानित्यर्थः ।

मध्यादाचामेति कथमिति लवणमित्य-  
न्तादाचामेति कथमिति लवणमिति ।

उक्तोऽर्थः ।

अभिप्रास्यैतदथ मोपसीदथा इति तद्ध तथा चकार ।

एतत्परित्यज्य मत्समीपमागच्छेत्युक्तस्तथा चकार ।

तच्छश्वत्संवर्तते तः होवाचात्र घाव किल  
सत्सोम्य न निभालयसेऽत्रैव किलेति ॥२॥

तल्लवणं जले शश्वत्सर्वदा सम्यग्वर्तते इत्युक्तवन्तं शिष्यं प्रति  
पितोवाच किमिति रसनेन्द्रियेणोपलभ्यमानतया वस्तुतः सवेव लवणं  
यथा चक्षुषा त्वचा वा नोपलभ्यत एवमेवात्रैव जगत्यन्तरात्मतयाऽऽग-  
माचार्योपदेशादिनाऽवगन्तुं योग्यमेव सच्छब्दितं ब्रह्मात्रैव किल वर्तते  
इति न निभालयसे द्रष्टुं न शक्नोषि न पश्यसीत्यर्थः ॥ २ ॥

स य एषोऽणिमैतदात्म्यमिदं सर्वं तत्सत्यं स  
आत्मा तत्त्वमसि श्वेतकेतो इति भूय एव मा भ्रग-  
वान्विज्ञापयत्विति तथा सोम्येति होवाच ॥ ३ ॥

इति छान्दोग्योपनिषदि षष्ठप्रपाठकस्य

त्रयोदशः खण्डः ॥ १३ ॥

तर्हि सर्वव्यापिनः सच्छब्दितस्यावगत्युपायं वृष्टान्तेन प्रदर्शयेति  
मार्थित आचार्यस्तथाऽस्त्वित्युक्तवानित्यर्थः ॥ ३ ॥

इति छान्दोग्योपनिषत्प्रकाशिकायां षष्ठप्रपाठकस्य  
त्रयोदशः खण्डः ॥ १३ ॥

यथा सोम्य पुरुषं गन्धारेभ्योऽभिनद्धाक्षमा-  
नीय तं ततोऽतिजने विसृजेत्त यथा तत्र  
प्राङ्बोदङ्वाऽधराङ्वा प्रत्यङ्वा प्रध्मायीता-  
भिनद्धाक्ष आनीतोऽभिनद्धाक्षो विसृष्टः॥१॥

हे सोम्य यथा लोके गन्धारेभ्यो जनपदेभ्यः पिनद्धचक्षुषं कंचित्पुरुषं  
चोरो गृहीत्वा विजने विसृजेद्यदि स विभ्रमोपेतः प्राङ्मुख उदङ्मुखो  
वाऽधोमुखो वाऽभिनद्धाक्ष एव तस्करैरानीतोऽभिनद्धाक्ष एव विसृष्टोऽ-  
हमिति विक्रोशेतेत्यर्थः ॥ १ ॥

तस्य यथाऽभिनहनं प्रमुच्य प्रब्रूयादेतां दिशं  
गन्धारा एतां दिशं व्रजेति स ग्रामाद्ग्रामं  
पृच्छन्पण्डितो मेधायी गन्धारानेवोपसंपद्येत ।

यथा कश्चित्कारुणिकस्तस्य घन्धनं मुक्त्वोत्तरतो गन्धारा एतां दिशं  
व्रजेति प्रब्रूयाद्यदि स तथोक्तो ग्रामाद्ग्रामान्तरं पृच्छंस्तैस्तैरुपदिष्टमार्गो  
मेधाव्युक्तार्थाविस्मरणशीलः पण्डित ऊहापोहक्षमधीयुक्तो यथा  
गन्धारानेव पुनरभिसंपद्येत प्राप्य निर्दुःखो भवेदित्यर्थः ।

एवमेवेहाऽऽचार्यवान्पुरुषो वेद तस्य तावदेव  
चिरं यावन्न विमोक्षयेऽथ संपत्स्य इति॥२॥

एवमाचार्योपदेशेन ब्रह्मात्मकस्त्वमस्यतस्तदात्मकतया स्यात्मानमनुसं-  
धत्स्वेत्युपदिष्टस्तदात्मकत्वमनुसंधत्ते । तस्यैतादृशानुसंधाननिष्ठस्य तावा-  
नेव विलम्बः । यावत्पारब्धकर्मस्वशरीरान्न विमोक्षयते । अथ तव-  
नन्तरं तु सद्गुणं ब्रह्म संपत्स्यते । न विमोक्ष्ये संपत्स्य इति पुरुषव्य-  
त्ययश्छान्दसः । केचित्तु तस्य तावदेव चिरमित्यत्र न इत्यध्याहारः ।  
तस्य मे तावानेव विलम्बो यावत्कर्मभिर्न विमोक्षयेऽतः परं ब्रह्म संपत्स्य  
इत्युपासकस्वानुसंधानप्रकारोऽनेन वाक्येनोच्यत इति वदन्ति । ननु  
यावन्न विमोक्ष्य इत्युक्ते कथं शरीरान्मोक्षसिद्धिः । उच्यते । मोक्ष  
इत्युक्ते कस्मान्मोक्ष इत्याकाङ्क्षायामस्यामेव विद्यायाम् 'अथ  
पदाऽस्य षाढ्यनसि संपद्यते' [ छा० ६ । १५ । २ ] इत्यादिना

देहादुत्क्रमणश्रवणादन्यत्र च 'शरीरात्समुत्थाय परं ज्योतिरुपसंपद्य'  
 [छा०८।३।४] 'धूत्वा शरीरम्' [छा०८।१३।१] 'अशरीरं वाव  
 सन्तं न प्रियाप्रिये स्पृशतः' [छा०८।१२।१] इति श्रवणात् ।  
 'त्यक्त्वा देहं पुनर्जन्म नेति' [गी०४।९] इत्यादिस्मरणाच्च  
 शरीरान्मोक्ष इत्येवाद्यगम्यते । अथ संपत्स्य इत्यत्रापि संपत्तेः कर्मापे-  
 क्षायां । 'सता सोम्य तदा संपन्नो भवति' [छा०६।८।१]  
 इति वाक्यान्तरप्रतिपन्नं ब्रह्मैव कर्मतया संबध्यत इत्यवगम्यते । उत्तर-  
 खण्डिकायामेतद्विचरणाप्रवृत्तायां देहे मोक्षब्रह्मसंपत्त्योः कथनाच्चैवमे-  
 षार्थः । एवमेव व्यासार्थैः 'तन्निष्ठस्य मोक्षोपदेशात्' [ब्र० सू० १।  
 १।७] इत्यत्रोक्तम् । न चाऽऽचार्यवान्पुरुषो वेदेत्यत्र वेदेत्यस्य न  
 शाब्दज्ञानमात्रार्थकत्वं शङ्क्यम् । वेदान्तेषु विद्युपास्योर्व्यतिकरेण  
 प्रयोगात्, शाब्दज्ञानमात्रेण मोक्षस्य 'ब्रह्मेः क्षेमप्रापणं तच्छास्त्रैर्विप्र-  
 तिपिञ्चम्' इत्यादिप्रमाणप्रतिपिञ्चत्वाच्च विधिधानुरुपासनावाच्येव ।  
 एषमस्यामपि विद्यायां येनाश्रुतं श्रुतं भवत्यमतं मतमविज्ञातं विज्ञात-  
 मिति विज्ञानशब्दश्रवणात्, तस्य च 'श्रोतव्यो मन्तव्यो निदिध्यासि-  
 तव्यः' [बृ०२।४।५] इत्यनेनैकार्थ्याच्चोपासनापरत्वमेवाऽऽश्रयणी-  
 यम् । व्यासार्थैस्तु 'आचार्यवान्पुरुषो वेद' [छा०६।१४।२] इत्या-  
 चार्थवत्ताफलत्वेन प्रतिपादितार्थविशेषवेदनवचनं तदर्थस्यानुसंधेयत्वे  
 लिङ्गमिति वाक्यार्थज्ञानवाचिन एव वेदेत्यस्यानुसंधानाक्षेपकत्वमुक्तम् ।  
 चतुर्थाध्याये 'सर्वे पाप्मानः प्रद्वयन्ते' [छा०५।२४।३] इति  
 सर्वकर्मप्रदाहश्रवणात्, ब्रह्मविद्योत्पत्त्यनन्तरमेव सर्वकर्मणां नाशः ।  
 देहस्थितिस्तु चेक्रभ्रमणादिवत्संस्कारवशादप्युपपद्यत इति प्राप्त उच्यते  
 'अनारब्धकार्ये एव तु पूर्वे तदवधेः' [ब्र० सू० ४।१।१५] विद्यो-  
 त्यक्तेः प्राचीने अनारब्धकार्ये एव सुकृतदुष्कृते नश्यतो न त्वारब्धकार्ये ।  
 'तस्य तावदेव चिरं यावन्न विमोक्ष्ये' [छा०६।१४।२] इति शरी-  
 रपातविलम्बावधिश्रवणाद्यावच्छरीरधारणं प्रारब्धकर्मानुवृत्तेरवश्यंभावा-  
 त्कर्मव्यतिरिक्तस्य देहधारकरांस्कारस्य सन्नावे प्रमाणाभावादित्युक्तम् ।  
 तथा 'भोगेन त्वितरे क्षपयित्वाऽथ संपद्यते' इत्यत्र 'तस्य तावदेव चिरं  
 यावन्न विमोक्ष्येऽथ संपत्त्ये' इति विद्यायोनिशरीरपातमात्रस्यैवान्तराय-  
 त्वश्रवणात्प्रारब्धयोः पुण्यपापकर्मणोः सत्त्येऽपि विद्यायोनिशरीरावसाने  
 सत्त्येव मोक्ष इति प्राप्त उच्यते—'भोगेन त्वितरे क्षपयित्वाऽथ संपद्यते'

[ व० सू० ४ । १ । १९ । ] तुशब्दः पक्षव्यावृत्त्यर्थः । इतरे आरब्धकार्ये पुण्यपापे फलमोगेन क्षपयित्वैव ब्रह्म संपद्यते ते च प्रारब्धे पुण्यपापे विद्यायोनिशरीरमात्रोपमोग्यफले चेत्, विद्यायोनिशरीरावसाने ब्रह्म संपद्यते । अनेकशरीरमोग्यफले चेत्, तदवसाने संपद्यते मोगेनैव क्षपयित्वात्प्रारब्धकर्मणोः । 'तस्य तावदेव चिरं यावन्न विमोक्ष्ये' इति न तद्देहविमोक्ष इत्युच्यते, अपि तु देहारम्भककर्मविमोक्ष एवेति प्रतिपादितम् । प्रकृतमनुसरामः ॥ २ ॥

स य एषोऽणिमैतदात्म्यमिदं सर्वं तत्सत्यं  
स आत्मा तच्चमसि श्वेतकेतो इति भूय एव मा  
भगवान्विज्ञापयत्विति तथा सोम्येति होवाच ॥ ३ ॥

इति च्छान्दोग्योपनिषदि षष्ठप्रपाठकस्य  
चतुर्दशः खण्डः ॥ १४ ॥

ननु देहविमोक्षानन्तरं ब्रह्मसंपत्तिरित्युक्तम् । देवोऽहं मनुष्योऽहमित्यभिमानस्य कदाऽप्यनुपरततया यावदात्मभावित्वेन देवादिशरीरसंबन्धस्यापि यावदात्मभावित्वाद्गतो देहराहित्योपजीविनी ब्रह्मसंपत्तिरपि न श्रद्धेयेति मन्यानेन श्वेतकेतुना भूय एव मा भगवान्विज्ञापयत्विति प्रार्थितस्तथेत्युवाचेत्यर्थः ॥ ३ ॥

इति च्छान्दोग्योपनिषत्प्रकाशिकायां षष्ठप्रपाठकस्य  
चतुर्दशः खण्डः ॥ १४ ॥

पुरुषः सोम्योपतापिनं ज्ञातयः पर्युपासते  
जानासि मां जानासि मामिति तस्य यावन्न  
याहमनसि संपद्यते मनः प्राणे प्राणस्तेजसि  
तेजः परस्यां देवतायां तावज्जानानि ॥ १ ॥

हे सोम्य, उपतापिनं मरणवेदनाक्रान्तं पुरुषं पन्धवो मां जानासि किं मां जानासि किमित्यसृष्टदन्तः परितस्तिष्ठन्ति । स तु मुमुर्षुः पूर्वोक्तमसंपत्तिपर्यन्तं तात्रानार्तीत्यर्थः ॥ १ ॥

अथ यदाऽस्म वाङ् मनसि संपद्यते मनः प्राणे प्राण-  
स्तेजसि तेजः परस्यां देवतायामथ न जानाति ॥ २ ॥

सत्संपत्त्यनन्तरं तु तान्न जानातीत्यर्थः । ततश्च सर्वेषां मरणदशयां  
सत्संपत्ती देहाभिमानाननुवृत्तेस्तत्प्रपुक्तदेहसंबन्धनित्यताशङ्काया असं-  
भवात् । 'तस्य तावदेव चिरं यावन्न विमोक्ष्ये' इति देहसंबन्धात्यन्तनि-  
वृत्तिप्रतिपादकश्रुतेर्नानुपपत्तिरिति भावः ॥ २ ॥

स य एषोऽणिमा ।

प्रारब्धविमोक्षानन्तरमाविसंपत्तिकर्मत्वेन पूर्वखण्डिकानिर्दिष्टः सच्छ-  
ब्दितः स एषोऽणुरित्यर्थः ।

ऐतदात्म्यमिदं सर्वं तत्सत्यं स आत्मा तत्त्व-  
मसि श्वेतकेतो इति भूय एव मा भगवान्वि-  
ज्ञापयित्विति तथा सोम्येति होवाच ॥ ३ ॥

इति छान्दोग्योपनिषदि षष्ठप्रपाठकस्य

पञ्चदशः खण्डः ॥ १५ ॥

ननु देवमनुष्पादिप्रकृत्यात्मकत्वाभिसंधानादनर्थो भवति सदात्मक-  
त्वाभिसंधानादनर्थनिवृत्तिरिति न शब्देयम् । न ह्यभिसंधिभेदमात्रेण  
महापुरुषार्थापुरुषार्थौ द्वष्टयराविति मन्यमानेन श्वेतकेतुना भूय एव मा  
भगवान्विज्ञापयित्विति प्रार्थितस्तथाऽस्त्वित्युवाचेत्यर्थः ।

इति छान्दोग्योपनिषत्प्रकाशिकायां षष्ठप्रपाठकस्य

पञ्चदशः खण्डः ॥ १५ ॥

ऐतदात्म्यमिदं सर्वं तत्सत्यमिति सत्यभूतं सदात्मकत्वमनुसंधानस्ये-  
धानार्थनिवृत्तिर्न तु प्रकृत्यात्मकत्वलक्षणासत्यानुसंधाननिवृत्त्यनर्थपरिऽ-  
हार इत्याह—

पुरुषं सोम्योत हस्तगृहीतमानयन्त्यप-  
हार्पीस्तेयमकार्पीत्परशुमस्मै तपतेति ।

हे सोम्य लोके राजपुरुषा हस्ते पुरुषं गृहीत्वाऽऽनयन्ति, कोऽपराधोऽ-



नेन कृत इति पृष्ठाः सन्तोऽपहारं कृतवान्, चौर्यरूपेणापहारं कृतवान् ।  
अपहृत्य चापनिहनुतेऽत एतस्य शोधनार्थं परशुमयःपिण्डमस्मै तपतेति  
वदन्त आनयन्ति ।

स यदि तस्य कर्ता भवति तत एवानृतमात्मानं  
कुरुते सोऽनृताभिसंधोऽनृतेनाऽऽत्मानमन्तर्धाय  
परशुं तप्तं प्रतिगृह्णाति स दह्यतेऽथ हन्यते ॥१॥

स हस्तगृहीतः पुरुषो न मया द्रव्यमपहृतमिति द्रव्यापहारमपह्नुवानो  
यद्यपहारस्य कर्ता स्यात्तदाऽसत्यप्रतिज्ञत्वात्स्वात्मानमनृतं करोति ।  
अनृताभिसंध्यन्तर्हितः स ततस्तप्तं परशुं राजपुरुषार्पितं हस्तेन प्रति-  
गृह्णाति ततः स दह्यते राजपुरुषैर्हन्यते चेत्यर्थः ॥ १ ॥

अथ यदि तस्याकर्ता भवति तत एव  
सत्यमात्मानं कुरुते स सत्याभिसंधः  
सत्येनाऽऽत्मानमन्तर्धाय परशुं तप्तं प्रति-  
गृह्णाति स न दह्यतेऽथ मुच्यते ॥ २ ॥

स यदि तस्य चौर्यस्याकर्तव सन्नाहमपाहार्पमिति प्रतिजानीयात्तदा  
सत्याभिसंधिवशेनैवाऽऽत्मानं सत्यं कृत्वा सत्येनाऽऽत्मानमन्तर्धाय परशुं  
तप्तं गृह्णाति सत्याभिसंधिवशादेव प्रतिबन्धदाहो राजपुरुषैर्मुच्यते ॥ २ ॥

स यथा तत्र न दाह्येत

स सत्याभिसंधः पुमांस्तत्र परशुग्रहणे यथा न वृह्यत इत्यर्थः । एवं  
सदात्मकत्वलक्षणसत्याभिसंधिः पुमान्सांसारिकैरर्जुनैर्न स्पृश्यत इत्यर्थः ।

ऐतदात्म्यमिदं सर्वं तत्सत्यं स  
आत्मा तत्त्वमसि श्वेतकेतो इति ।

अतः सत्यं सदात्मकत्वानुमंथानमेव सत्याभिसंधिरिति सर्वान्तर्ग-  
तमपि सदात्मक इति सदात्मकरूपसत्याभिसंधिमान्तर, तेन संसा-  
रदाहानमिभूतो मुच्यते इत्यर्थः ।

तद्धास्य विजज्ञाविति विजज्ञाविति ॥ ३ ॥

इति छान्दोग्योपनिषदि षष्ठप्रपाठकस्य  
षोडशः खण्डः ॥ १६ ॥

॥१॥२॥३॥

इति छान्दोग्योपनिषत्प्रकाशिकायां षष्ठप्रपाठकस्य  
षोडशः खण्डः ॥ १६ ॥

इति छान्दोग्योपनिषदि षष्ठः प्रपाठकः समाप्तः ॥६॥

सच्छब्दितं तत्परं ब्रह्मास्य गुरोर्वचनाज्ज्ञातयाऽश्वेतकेतुरित्यर्थः ।  
द्विरुक्तिरध्यापसमाप्त्यर्था । अत्र व्यासार्थैस्तद्धास्य विजज्ञावित्यत्र  
विजज्ञाविति पदमविज्ञातं विज्ञातमिति प्रक्रमश्रुतविज्ञानशब्दसमाना-  
र्थकमत उपासनावचनमित्युक्तम् । तप्तु संभवाभिप्रायेण । पूर्वत्रापि  
त्वोऽभ्यस्तेन भूय एव मा भगवान्विज्ञापयत्विति वाक्येन तन्मे विजानी-  
हीति वाक्येन च प्रस्तुतविज्ञानविषयत्वादस्य विजज्ञावितिपदस्य तत्र  
च वाक्य उपासनप्रसक्तेरभावात् । न हि विज्ञापयत्वित्यत्रोपासनं कार-  
यत्वित्यर्थो युक्तः । 'त्रिवृत्त्रिवृद्वैकेका भवति तन्मे विजानीहीति' [छा०  
६।४।७] इति वाक्ये 'भूय एव मा भगवान्विज्ञापयतु' इति वाक्ये  
तद्धास्य विजज्ञाविति वाक्ये च पूर्वत्र त्रिवृत्प्रकरणे श्रुतस्य विजानाते-  
रुपासनार्थत्वाभावेनेहापि तथात्वस्यैव युक्त्यादिति द्रष्टव्यम् । केचिन्नु-  
त्रिवृत्प्रकरणप्रकरण इवात्र श्रुतानां विज्ञानशब्दानामुपासनार्थत्वे दोषा-  
भावादेतेषां विज्ञानशब्दानामुपासनार्थत्वमेव । अथ वा मध्ये विज्ञा-  
नशब्दानामतथात्वेऽप्युपक्रमोपसंहारैकरूप्यार्थमुपक्रमस्थविज्ञानशब्दवदु-  
पसंहारस्थं विजज्ञाविति पदमुपासनार्थमेवेति यदन्ति । एतद्विषय-  
कमधिकरणं छिरयते समन्वयाध्याये प्रथमे पादे—सर्वं हि जग-  
त्सुखदुःखमोहात्मकं दृष्टम् । लोके ह्येकस्यैव रूपयौवनशालिनो योषि-  
त्विण्डस्य मतरिं प्रति सुखरूपत्वम्, सपत्नीजनं प्रति दुःखरूपत्वम्,  
कामुकपुरुषान्तरं प्रति मोहरूपत्वं च दृष्टम् । अतः सुखदुःखमो-  
हात्मकतया सत्स्वरजस्तमोमयस्य जगत्स्तदनु रूपमेव कारणं चक्रेव्यमिति

युक्तिसिद्धं त्रिगुणात्मकं प्रधानं सर्वज्ञकपिलस्मृतिसिद्धं सद्विद्याप्र-  
तिपाद्यमिति पूर्वपक्षे प्राप्त उच्यते—‘ ईक्षतेर्नाशब्दम् ’ [ ब० सू०  
१।१।५ ] । शब्दः प्रमाणमेव न भवति यस्य तदशब्दमानु-  
मानिकमिति यावत् । आनुमानिकं प्रधानं न ‘सदेव सोम्येद-  
मग्र आसीत् ’ [ छा० ६।२।१ ] इति सच्छब्दितमपि तु परं ब्रह्मैव ।  
कुतः । ईक्षतेः । ईक्षणादित्यर्थः । यद्यपि, इविस्तपौ धातुनिर्देशे वक्त-  
व्यावितीक्षतिशब्दो धातुवाची तथाऽपीह धातुवाचिनेक्षतिशब्देनार्थो  
लक्ष्यते ‘तदैक्षत बहु स्वां प्रजायेयेति’ [ छा० ६।२।३ ] इति सच्छब्दित-  
स्येक्षणकथनादचेतन ईक्षणासंभवात् । न चैकविज्ञानेन सर्वविज्ञानं प्रति-  
ज्ञाय मृत्पिण्डादिदृष्टान्तस्य चोपन्यासेनानुमानवेष्टत्वप्रतीतेरानुमानि-  
कमेव प्रधानमिह प्रतिपाद्यत इति शङ्क्यम् । प्रतिज्ञादृष्टान्तोपन्यासेऽपि  
प्रधानभूतेहेत्ववयवानुपदेशेनानुमानोपन्यासरूपत्वाभावात् । न च ‘तेजसा  
सोम्य शुक्लेन सन्मूलमस्विच्छ’ [ छा० ६।८।६ ] इति कार्यलिङ्गोपन्यासाद-  
नुमानधिवक्षा प्रतीयत एवेति वाच्यम् । उपक्रमोपसंहाराद्यन्तर्गतोपप-  
त्तिरूपतात्पर्यलिङ्गतया कार्यलिङ्गोपन्यासेऽपि सांख्याभिमतसुखदुःखमो-  
हान्वितत्वरूपहेतूपन्यासादर्शनात् । ‘ गौणश्चेन्नाऽऽत्मशब्दात् ’ [ ब० सू०  
१।१।६ ] ननु ‘ तत्तेज ऐक्षत ’ [ छा० ६।२।३ ] ‘ ता आप  
ऐक्षन्त ’ [ छा० ६।२।४ ] इत्यचेतने तेजआदौ श्रुतस्येक्षणस्य मुख्य-  
स्यासंभवेन कार्योन्मुख्यलक्षणगौणार्थस्यैव समाश्रयणीयतया सच्छ-  
ब्दितेऽपि श्रूयमाणमीक्षणं गौणमेवास्त्विति चेन्न । ‘ एतदात्म्यमिव  
सर्वं तत्सत्पत् स आत्मा ’ [ छा० ६।८।७ ] इति सत् आत्मत्वप्रति-  
पादकश्रुतिव्याकोपप्रसङ्गेन गौणेक्षणप्रायपाठस्यानादत्तव्यत्वात्तेजःप्रमृ-  
तिशब्दानामपि परमात्मपर्यन्ततया तत्रापीक्षणस्य मुख्यार्थत्वसंभवाच्च ।  
‘ तन्नित्यस्य मोक्षोपदेशात् । ’ [ ब० सू० १।१।७ ] ‘ तस्य ताव-  
देव चिरं यावन्न विमोक्ष्ये ’ [ छा० ६।१४।२ ] इति सदात्मकत्व-  
विद्यानिष्ठस्य शरीरपातमात्रान्तरायब्रह्मसंपत्तिलक्षणमोक्षश्रवणात् । न  
हि प्रकृत्याऽभत्वानुसंधाननिष्ठस्य मोक्षः सांख्यमतेऽपि संप्रतिपन्नः ।  
‘ ह्येत्यावचनाद्य ’ [ ब० सू० १।१।८ ] । यदि सच्छब्दितं प्रधानं  
स्वात्तर्हि सदात्मकत्वं मुमुक्षोर्ह्येतयोपदेश्यं स्यान्न त्वनुसंधेयत्वेनेत्यर्थः ।  
प्रतिज्ञाविरोधात्प्रधानविज्ञाने तत्कार्याचेतनमात्रविज्ञानेऽपि चिद्विदा-  
त्मकसर्वप्रपञ्चविज्ञानाभावेनैकविज्ञानेन सर्वविज्ञानप्रतिज्ञा पीडयेत् ।

‘स्वाप्ययात् ।’ [ ब्र० सू० १ । १ । ९ ] ‘सता सोम्य तदा संपन्नो भवति’ [ छा० ६ । ८ । १ ] इति ध्रुतिः सत्संपत्तिं ‘स्वं ह्यपीतो भवति’ [ छा० ६ । ८ । १ ] इति स्वाप्ययत्वेन बोधयति । सच्छब्दितस्य प्रधानत्वे स्वशब्दार्थभूतमात्मत्वं नोपपद्यते । ब्रह्मत्वे तु स्वशब्दार्थभूतमात्मत्वमुपपद्यते । तथाऽचेतनेऽकारणे जीवस्याप्ययशब्दितो लयश्च नोपपद्यते । ‘गतिसामान्यात् ।’ [ ब्र० सू० १ । १ । १० ] सर्वेषु वेदान्तेषु ‘आत्मा वा इदमेक एवाग्र आसीत् ।’ [ ऐ० १ । १ ] ‘एको ह वै नारायण आसीत् ।’ ‘सत्यं ज्ञानमनन्तं ब्रह्म [ तै० २ । १ । १ ] इत्यादिषु चेतनकारणत्वावगतेस्तत्साम्यमेवेहापि वक्तव्यम् । अतस्तदेकाध्यायेहापि सच्छब्दितं ब्रह्मैव कारणत्वेन निर्दिश्यते । ‘श्रुतत्वाच्च’ [ ब्र० सू० १ । १ । ११ ] अस्यामेवोपनिषदि सच्छब्दवाच्यस्याद्वितीयत्वनामरूपव्याकर्तृत्वसर्वज्ञत्वसर्वशक्तित्वसर्वाधारत्वापह-तपाप्मत्वादीनां श्रवणाद्वाचेतनं प्रधानं सच्छब्दितमिति स्थितम् ॥ ३ ॥

इति छान्दोग्योपनिषत्प्रकाशिकायां षष्ठप्रपाठकस्य  
षोडशः खण्डः ॥ १६ ॥

इति छान्दोग्योपनिषत्प्रकाशिकायां षष्ठः  
प्रपाठकः समाप्तः ॥ ६ ॥

भूमविद्या प्रस्तूयते—

अधीहि भगव इति होपससाद सनत्कुमारं नारदः ।

सनत्कुमारं योगीश्वरं नारदाधिपरीधीहि भगव इति मन्त्रोच्चारणपूर्वकं  
विधिवदुपसन्न इत्यर्थः । अधीह्यधीष्वेत्यर्थः ।

तत्र होवाच

तमुपसन्नं नारदं सनत्कुमार उवाचेत्यर्थः । तदेवाऽऽह—

यद्वेत्य तेन मोपसीद

यत्त्वं ज्ञातवानसि तदिदमहं जान इति तत्प्रख्यापनेन मामुपसीद ।

ततस्त ऊर्ध्वं वक्ष्यामीति ॥ १ ॥

ज्ञातांशस्योपदेशो व्यर्थ इति भावः ॥ १ ॥

स होवाच ऋग्वेदं भगवोऽध्येमि

अध्येमि स्मरामि वेद्मीति यावत्, यद्वेत्येति वेदनस्योक्तत्वात् ।

यजुर्वेदश्च सामवेदमार्थवर्षणं चतु-  
र्थमितिहासपुराणं पञ्चमम् ।

वेदानध्यापयामास महामारतपञ्चमान् ।

इतिवद्वृगादिभिरितिहासस्यात्र पञ्चमत्वोक्तिः ।

वेदानां वेदं पित्र्यश्च राशिं दैवं  
निधिं वाकोवाक्यमेकायनम् ।

वेदानां प्रकृतिप्रत्ययविभागवेदकं व्याकरणमित्यर्थः । पित्र्यं श्राद्ध-  
कल्पं राशिं गणितं दैवमुत्पातज्ञानं निधिं निधिदर्शनोपायप्रतिपादकं  
शास्त्रं वाकोवाक्यं तर्कशास्त्रमेकायनमेकायनशास्त्रम् ।

देवविद्यां ब्रह्मविद्यां भूतविद्यां क्षत्रविद्यां  
नक्षत्रविद्याश्च सर्पदेवजनविद्याम् ।

देवविद्या देवतोपासनप्रकारविद्या ब्रह्मविद्या वेदाङ्गभूतशिक्षादिविद्या  
भूतविद्या पशीकरणविद्या क्षत्रविद्या धनुर्वेदो नक्षत्रविद्या ज्योतिषं  
सर्पविद्या गारुडविद्या देवविद्या गान्धर्वशास्त्रं जनविद्याऽऽपुर्वेवः ।

एतद्भगवोऽध्येमि ॥ २ ॥

अहमेतत्सर्वं जानामीत्यर्थः ॥ २ ॥

सोऽहं भगवो मन्त्रविदेवास्मि नाऽऽत्मविच्छ्रुतश्च ह्येव मे  
भगवद्भृशोभ्यस्तरति शोकमात्मविदिति सोऽहं भगवः  
शोचामि तं मा भगवाञ्छोकस्य पारं तारयत्विति ।

हे भगवः, अहमेतत्सर्वं जानन्नपि मन्त्रविदेवास्मि शब्दघट्टनिष्ठ  
एवास्मि यद्वा मन्त्रप्रधानकर्मनिष्ठ इति याऽर्थः । नाऽऽत्मविदस्मि न  
परमहृषित् । आत्मशब्दस्य तस्मिन्नेव मुख्यत्वाज्जीवस्य त्वापेक्षितात्म-  
त्वेन निगृह्यतात्मत्वाभावाच्च मन्त्रविद्यादात्मवित्त्वे किमधिकं म्यादित्य-  
प्राऽऽह-भगवददृशेभ्यो मयादृशेभ्यो महत्स्य आत्मविच्छोकं संसारं

तरतीति मे श्रुतमेव हि । म इति संबन्धसामान्ये पृष्ठी मया श्रुतमित्यर्थः ।  
एतादृशविद्यासंपन्नोऽप्यहमात्मज्ञानराहित्याच्छोकार्णवे पतितोऽस्मि तं  
तादृशं मां भगवानात्मज्ञानेन शोकार्णवस्य पारं तारयत्वित्युवाचेत्यर्थः ।

तश्च हीवाच ।

सनत्कुमार इति शेषः ।

यद्वै किञ्चेतदध्यगीष्ठा नामैवैतत् ॥ ३ ॥

अध्यगीष्ठा अधीतवानसीत्यर्थः । अत्र तेषां नामैवाऽऽत्मेति प्रति-  
बचने दातव्ये नामैवैतदित्यधीतगर्वेदादिसामानाधिकरण्येन प्रतिबक्तुः  
सामानाधिकरण्यनिर्देशार्हत्वमेवाऽऽत्मत्वमिति भावः ॥ ३ ॥

तदेष प्रपञ्चयति—

नाम वा ऋग्वेदो यजुर्वेदः सामवेद आथर्वणश्चतुर्थ  
इतिहासपुराणः पञ्चमो वेदानां वेदः पित्र्यो राशि-  
दैवो निधिर्वाकोवाक्यमेकायनं देवविद्या ब्रह्मविद्या  
भूतविद्या क्षत्रविद्या नक्षत्रविद्या सर्पदेवजनविद्याः ।

स्पष्टोऽर्थः । उपसंहरति—

नामैवैतत् ।

इति नामरूपमयत्वात्प्रपञ्चस्य विशिष्यगर्वेदादिलक्षणशब्दराशेर्नामरू-  
पत्वाच्च सर्वं नामैवेत्यर्थः । ततः किमित्यत्राऽऽह—

नामोपास्वेति ॥ ४ ॥

अत्र ब्रह्मेति शेषः । नाम ब्रह्मेत्युपास्वेत्यर्थः ॥ ४ ॥

तस्य फलमाह—

स यो नाम ब्रह्मेत्युपास्ते यावन्नाम्नो  
गतं तत्रास्य यथाकामचारो भवति ।

नामप्रवृत्तिर्यावति देशे तावति देशेऽस्य नामब्रह्मोपासकस्य यथेष्टं  
संचरणं भवति । उक्तमेव पुनरुपसंहरति—

यो नाम ब्रह्मेत्युपास्ते ।

आत्मानं जिज्ञासमानं प्रति ब्रह्मत्वेन नामोपदर्शनस्याऽऽत्मत्वब्रह्मत्वे  
अन्युनातिरिक्तवृत्तिधर्माविति भावः । ब्रह्मशब्दप्रवृत्तिनिमित्तं बृहत्त्वं  
नास्ति न पुष्कलमिति मत्वा नामोपदेशेनापरितुष्टः सन्नारदः पृच्छति—  
अस्ति ऋगवो नाम्नो भूय इति ।

वैपुल्यार्थाद्ब्रह्मशब्दादातिशायनिक ईयमुन्प्रत्यये भूय इति रूपम् ।  
किं नाम्नोऽपि विपुलतरं किञ्चिदस्तीति प्रश्नार्थः । वैपुल्यं च गुणोत्कर्ष-  
कृतं द्रष्टव्यं न तु परिमाणात्कृतं तथैवोत्तरत्र प्रपञ्चनादिति द्रष्टव्यम् ।  
अत्र नाम्नो बृहत्त्वलक्षणब्रह्मत्वे कथिते ततोऽपि किं बृहदस्तीति प्रष्टव्ये  
ततोऽपि किं भूयोऽस्तीति प्रश्नाद्भूयस्त्वं बृहत्त्वं चैकमिति ज्ञाप्यते ।  
गुरुराह—

नाम्नो वाव भूयोऽस्तीति ।

शिष्य आह—

तन्मे ऋगवान्ब्रवीत्विति ॥ ५ ॥

इति च्छान्दोग्योपनिषदि सप्तमप्रपाठकस्य

प्रथमः खण्डः ॥ १ ॥

स्पष्टोऽर्थः ॥ ५ ॥

इति च्छान्दोग्योपनिषत्प्रकाशिकायां सप्तमप्रपाठकस्य

प्रथमः खण्डः ॥ १ ॥

गुरुराह—

वाग्वाव नाम्नो भूयसी ।

वावशब्दः प्रसिद्धौ । तदेव प्रपञ्चयति—

वाग्वा ऋग्वेदं विज्ञापयति ।

वैश्वदोऽवधारणे ।

यजुर्वेदश्च सामवेदमाथर्वणं चतुर्थमितिहासपुराणं  
पञ्चमं वेदानां वेदं पित्र्यश्च राशिं देवं निर्धिं वाको-

वाक्यमेकायनं देवविद्यां ब्रह्मविद्यां भूतविद्यां क्षत्र-  
विद्यां नक्षत्रविद्यां सर्पदेवजनविद्यां दिवं च पृथि-  
वीं च वायुं चाऽऽकाशं चापश्च तेजश्च देवाश्च  
मनुष्याश्च पशूश्च वयांसि च तृणवनस्पतीञ्-  
श्वापदान्याकीटपतङ्गपिपीलिकं धर्मं चाधर्मं च सत्यं  
चानृतं च साधु चासाधु च हृदयज्ञं चाहृदयज्ञं च ।

हृदयज्ञो मनोज्ञः । हृदयप्रिय इत्यर्थः । शिष्टं स्पष्टम् । एतत्सर्वं वागेव  
विज्ञापयतीति पूर्वेणान्वयः । वागमाव एतज्ज्ञानं नास्तीत्यपि वृशपति-  
यद्वै वाङ्नाभविष्यन्न धर्मो नाधर्मो व्यज्ञापयिष्यत् ।

वाग्निन्द्रियामावे वेदाध्ययनाद्यभावाद्भ्रमादिकं विज्ञातं च नाम-  
विष्यदित्यर्थः ।

न सत्यं नानृतं न साधु नासाधु न हृदयज्ञो नाहृद-  
यज्ञो वागेवैतत्सर्वं विज्ञापयति वाचमुपास्तेति ॥१॥

स्पष्टम् ॥ १ ॥

स यो वाचं ब्रह्मेत्युपास्ते यावद्वाचो गतं तत्रास्य  
यथाकामचारो भवति यो वाचं ब्रह्मेत्युपा-  
स्तेऽस्ति भगवो वाचो भूय इति वाचो वाव  
भूयोऽस्तीति तन्मे भगवान्ब्रवीत्विति ॥ २ ॥

इति छान्दोग्योपनिषदि सप्तमप्रपाठकस्य  
द्वितीयः खण्डः ॥ २ ॥

सर्वं पूर्ववत् ॥ २ ॥

इति छान्दोग्योपनिषत्प्रकाशिकायां सप्तमप्रपाठकस्य  
द्वितीयः खण्डः ॥ २ ॥



गुरुराह—

मनो वाव वाचो भूयो यथा वै द्वे वाऽऽम-  
लके द्वे वाकोले द्वौ वाऽक्षौ मुष्टिरनुज-  
वत्येवं वाचं च नाम च मनोऽनुभवति ।

यथाऽऽमलकफलद्वयं वा कोलफलद्वयं वा विभीतकफलद्वयं वा  
मुष्टावन्तर्गतं भवति, एवं वाङ्मनामनी मनस्यन्तर्गते । तदेवोपपादयति-

स यदा मनसा मनस्पति मन्त्रानधीयी-  
येत्यथाधीते कर्माणि कुर्वीयेत्यथ कु-  
रुते पुत्रांश्च पशूंश्चेच्छेयेत्यथेच्छते  
इमं च लोकममुं चेच्छेयेत्यथेच्छते ।

स पुरुषो यदा मनसा मन्त्रानधीयीय मन्त्रानुच्चारयेयमिति मन-  
स्पति मनुते । तदनन्तरमेवाधीते । कर्माणि करवाणीति मननानन्तरमेव  
कर्माणि कुरुते । पुत्रांश्च पशूंश्चेच्छेयम्, इमं लोकममुं चेच्छेयमिति  
मत्वेच्छति । अतश्च मननलक्षणमनोव्यापाराधीनत्वाद्वागादिप्रवृत्तेर्मनसो  
मूयस्त्वमिति भावः ।

मनो ह्यात्मा मनो हि लोको मनो हि ब्रह्म ।

मनोधीनत्वादात्मधर्मभूतरुतृत्वादेर्मन एवाऽऽत्मा लोकस्यापि मनो-  
व्यापाराधीनत्वान्मन एव लोकः । वागाद्यपेक्षया बृहत्त्वान्मनो हि ब्रह्म ।

मन उपास्तेति ॥ १ ॥

अतस्त्वं मन उपास्वेत्यर्थः ॥ १ ॥

स यो मनो ब्रह्मेत्युपास्ते यावन्मनसो गतं  
तत्रास्य यथाकामचारो भवति यो मनो ब्रह्मे-  
त्युपास्तेऽस्ति भगवो मनसो भूय इति मनसो  
वाच भूयोऽस्तीति तन्मे भगवान्ब्रवीत्विति ॥ २ ॥

इति च्छान्दोग्योपनिषदि सतमप्रपाठकस्य

तृतीयः खण्डः ॥ ३ ॥

स्पष्टोऽर्थः ॥ २ ॥

इति छान्दोग्योपनिषत्प्रकाशिकायां सप्तमप्रपाठकस्य  
तृतीयः खण्डः ॥ ३ ॥

गुरुराह—

संकल्पो वाव मनसो भूयान्यदा वै संकल्पयतेऽथ  
मनस्यत्यथ वाचमीरयति तामु नाम्नीरयति  
नाम्नि मन्त्रा एकं भवन्ति मन्त्रेषु कर्माणि ॥ १ ॥

यदा, इदं कर्तुं युक्तमिति संकल्पयति तदा, इदं कर्तव्यमिति  
मन्यते । ततश्च वाग्निन्द्रियं प्रेरयति । तच्च वाग्निन्द्रियं शब्दोच्चारणविषये  
नियुक्ते ॥ १ ॥

तानि ह वा एतानि संकल्पेकायनानि  
संकल्पात्मकानि संकल्पे प्रतिष्ठितानि ।

तान्येतानि नामादीनि संकल्प एकमयनं मार्गो येषां तानि संकल्पे-  
कायनानि संकल्पानुसारीणीति यावत् । संकल्प आत्मा कर्ता येषां  
तानि संकल्पात्मकानि संकल्पकर्तृकाणीत्यर्थः । यद्वा संकल्प आत्मा  
व्यापको येषां तानि संकल्पव्याप्तानीति यावत् । संकल्पे प्रतिष्ठितानि,  
असति संकल्पे येषां न सत्ता । अतः संकल्पाधीनसत्ताकानीति यावत् ।

समकल्पतां यावापृथिवी समकल्पेतां वायु-  
श्चाऽऽकाशं च समसंकल्पन्ताऽऽपश्च तेजश्च ।

धौश्च पृथिवी च निश्चलतया वर्तावहे इति संकल्पं कृतवत्यावित्यर्थः ।  
तथा वाय्वाकाशादयोऽपि स्वेन रूपेण वर्तामहे इति स्वस्वकार्यं च  
करवामहा इति संकल्पं कृतवन्त इत्यर्थः । तथासंकल्पामावे तथा-  
भवृत्त्यसंभवादिति भावः ।

तेषां संकल्पे वर्षं संकल्पते ।

अमेजोधीनत्वाद्दर्पणस्याऽऽपस्तेजांसि च सम्यक्संकल्पन्तां स्वस्वकार्य-  
समर्थानि भवन्त्वित्येवं तत्सिद्ध्यै वर्षं संकल्पते ।

गुरुराह—

मनो वाव वाचो भूयो यथा वै द्वे वाऽऽम-  
लके द्वे वाकोले द्वौ वाऽक्षौ मुष्टिरनुभ-  
वत्येवं वाचं च नाम च मनोऽनुभवति ।

यथाऽऽमलकफलद्वयं वा कोलफलद्वयं वा विभीतकफलद्वयं वा  
मुष्टावन्तर्गतं भवति, एवं वाङ्मनामनी मनस्यन्तर्गते । तदेवोपपादयति—

स यदा मनसा मनस्यति मन्त्रानधीयी-  
येत्यथाधीते कर्माणि कुर्वीयेत्यथ कु-  
रुते पुत्राश्च पशूश्चेच्छेयेत्यथेच्छत  
इमं च लोकममुं चेच्छेयेत्यथेच्छते ।

स पुरुषो यदा मनसा मन्त्रानधीयीष मन्त्रानुच्चारयेयमिति मन-  
स्यति मनुते । तदनन्तरमेवाधीते । कर्माणि करवाणीति मननानन्तरमेव  
कर्माणि कुरुते । पुत्रांश्च पशूंश्चेच्छेयम्, इमं लोकममुं चेच्छेयमिति  
मत्वेच्छति । अतश्च मननलक्षणमनोव्यापाराधीनत्वाद्वागादिप्रवृत्तेर्मनसो  
भूयस्त्वमिति भावः ।

मनो खात्मा मनो हि लोको मनो हि ब्रह्म ।

मनोधीनत्वादात्मधर्मभूतकर्तृत्वाद्देर्मन एवाऽऽत्मा लोकस्यापि मनो-  
व्यापाराधीनत्वान्मन एव लोकः । वागाद्यपेक्षया बृहत्त्वान्मनो हि ब्रह्म ।

मन उपास्वेति ॥ १ ॥

अतस्त्वं मन उपास्वेत्यर्थः ॥ १ ॥

स यो मनो ब्रह्मेत्युपास्ते यावन्मनसो गतं  
तत्रास्य यथाकामचारो भवति यो मनो ब्रह्मे-  
त्युपास्तेऽस्ति भगवो मनसो ज्ञेय इति मनसो  
याव भूयोऽस्तीति तन्मे भगवान्ब्रवीत्विति ॥ २ ॥

इति च्छान्दोग्योपनिषदि सप्तमप्रपाठकस्य

तृतीयः खण्डः ॥ ३ ॥

यावत्संकल्पस्य गतं तत्रास्य यथाकामचारो भवति यः  
संकल्पं ब्रह्मेत्युपास्तेऽस्ति भगवः संकल्पाद्भूय इति संक-  
ल्पाद्वाव भूयोऽस्तीति तन्मे भगवान्ब्रवीत्विति ॥ ३ ॥

इति छान्दोग्योपनिषदि सप्तमप्रपाठकस्य  
चतुर्थः खण्डः ॥ ४ ॥

स्पष्टोऽर्थः ॥ २ ॥ ३ ॥

इति छान्दोग्योपनिषत्प्रकाशिकायां सप्तमप्रपाठकस्य  
चतुर्थः खण्डः ॥ ४ ॥

चित्तं वाय संकल्पाद्भूयो यदा वै  
चेतयतेऽथ संकल्पयतेऽथ मनस्यति ।

अध्यवसायाभिमानचिन्तावृत्तिभेदान्मन एव बुद्ध्यहंकारचित्तशब्दै-  
र्ध्वपदिश्यत इति 'हस्तादयस्तु स्थितेऽतो नैवम्' [ब०सू० २।४।६]  
इति सूत्रे मापितत्वात् । प्राप्तकालानुरूपातीतानागतविषयप्रयोजनचिन्ता-  
नुरूपप्रवृत्तिविशिष्टं मनश्चित्तमित्युच्यते चेतयतिधात्वर्थोऽपि स एव ।  
शिष्टं स्पष्टम् ।

अथ वाचभीरयति तागु नाम्नीरयति नाम्नि  
मन्त्रा एकं भवन्ति मन्त्रेषु कर्माणि ॥ १ ॥

तानि ह वा एतानि चित्तैकाय-  
नानि चित्तात्मानि चित्ते प्रतिष्ठितानि ।

उक्तोऽर्थः ।

तस्माद्यद्यपि बहुविदचित्तो भवति  
नायमस्तीत्येवैनमाहुर्दयं वेद यद्वा  
अयं विद्वान्नेत्थमचित्तः स्यादिति ।

बहुशास्त्रज्ञोऽपि पुमान्विषयप्रयोजननिरूपणलक्षणचित्तहीनो यदा

वर्षस्य संकल्प्या अन्नं संकल्पते ।

अन्नस्य वर्षाधीनत्वाद्दन्नं वर्षसिद्ध्यै संकल्पते ।

अन्नस्य संकल्प्यै प्राणाः संकल्पन्ते ।

अन्नसमुद्धिं प्राणाः संकल्पन्त इत्यर्थः ।

प्राणानां संकल्प्यै मन्त्राः संकल्पन्ते ।

मन्त्रोच्चारणस्य प्राणायत्तत्वात्मन्त्रास्तत्सिद्धिमाशंसन्ते ।

मन्त्राणां संकल्प्यै कर्माणि संकल्पन्ते ।

अग्निहोत्रादीनां कर्मणां मन्त्रजन्यस्मृत्यधीनानुष्ठानत्वादिति भावः ।

कर्मणां संकल्प्यै लोकः संकल्पते ।

स्वर्गादिलोकस्य कर्माधीनसिद्धिकत्वादिति भावः ।

लोकस्य संकल्प्यै सर्वं संकल्पते ।

सर्वस्यापि भूतजातस्य लोकाधीनत्वादिति भावः । अत्राचेतनेषु संकल्पकथनं स्तुत्यर्थतया चेतनत्वारोपेण वा तदभिमानिदेवतापरतया घोषपन्नमिति द्रष्टव्यम् ।

स एष संकल्पः ।

एतादृशमहिमशाली संकल्प इत्यर्थः ।

संकल्पमुपास्वेति ॥ २ ॥

स यः संकल्पं ब्रूतेत्युपास्ते ।

स्पष्टोऽर्थः ।

संकल्पमान्यै स लोकान्ध्रुवान्ध्रुवः प्रतिष्ठितान्प्र-  
तिष्ठितोऽव्यथमानानव्यथमानोऽभिसिध्यति ।

संस्कृतान्संकल्पसिद्धान्ध्रुवान्निष्ठान्मोर्गोपरुरणैः प्रतिष्ठितानव्यथमा-  
नाच्छ्रुषीटादिरहितानेतादृशाहोक्रान्त्ययमपि ध्रुवत्वप्रतिष्ठितत्वाव्यथ-  
मानत्वयुक्तः मन्त्रमिमिष्यति प्राप्नोतीत्यर्थः ।

भवत्येवं पृथिव्यादयोऽपि ध्यानलक्षणस्वमाहात्म्यप्रख्यापनायेव निश्चलाः सन्तो ध्यानमभिनयन्ति । अतो ध्यानं माहात्म्यहेतुरित्यर्थः । सूत्रितं च 'अचलत्वं चापेक्ष्य' [ब्र० सू० ४।१।९] इति । तत्र हि तिष्ठन्नासीनः शयानो वा ध्यानमनुतिष्ठेद्विशेषामावाविति प्राप्तेऽभिधीयते—'आसीनः संभवात्' [ब्र० सू० ४।१।७] । आसीन उपासनमनुतिष्ठेत् । कुतः । संभवात् । आसीनस्यैव ह्येकाग्रचित्तता संभवति स्थितिगत्योः प्रयत्नसापेक्षत्वाच्छयने च निद्रासंभवात् । 'ध्यानाच्च' [ब्र० सू० ४।१।८] । विजातीयप्रत्ययान्तराव्यवहितचिन्तालक्षणध्यानलक्षणत्वादुपासनस्य तत्र च चित्तैकाग्र्यावश्यंभावेन तत्सिद्धय आसीनत्वस्यापेक्षितत्वात् । 'अचलत्वं चापेक्ष्य' [ब्र० सू० ४।१।९] निश्चलत्वरूपं सादृश्यमपेक्ष्य । ध्यायतीव पृथिवी ध्यायतीवान्तरिक्षमित्यादौ ध्यायतिशब्दप्रयोगदर्शनात्, ध्यातुर्निश्चलत्वस्यापेक्षितत्वादासीनस्यैव च निश्चलत्वसंभवादासीनस्यैवोपासनमित्यर्थः । 'स्मरन्ति च' [ब्र० सू० ४।१।१०]

उपविश्याऽऽसने युञ्ज्याद्योगमात्मविशुद्ध्यै [ । गी० ६।१२ ]

इति ध्यानाङ्गतयाऽऽसीनता स्मर्यते । अतो ध्याने चित्तैकाग्र्यस्यात्यावश्यकत्वाच्चदर्थमासीनत्वमपेक्षितम् । 'यत्रैकाग्रता तत्राविशोपात्' [ ब्र० सू० ४।१।११ ] यत एव चित्तैकाग्र्यं प्रधानहेतुरत एव यस्मिन्देशे चित्तैकाग्र्यं भवति स एव देशोऽपेक्षितः । 'समे शुची शर्करावह्विवालुकाविवर्जिते' [ श्वे० २ । १० ] इत्यादिदेशविशेषनियमस्यापि चित्तैकाग्र्यसिद्ध्यर्थत्वाच्चित्तैकाग्र्यविरोधे सोऽपि नाऽऽदर्तव्य इत्यर्थ इति स्थितम् । प्रकृतमनुसरामः ।

तस्माद्य इह मनुष्याणां महत्तां प्राप्नुवन्ति  
ध्यानापादाऽशा इवैव ते भवन्त्यथ येऽल्पाः  
कलहिनः पिशुना उपवादिनस्तेऽथ ये  
प्रज्ञवो ध्यानापादाऽशा इवैव ते भवन्ति ।

ध्यानमापन्ना ध्यानापादा ये मनुष्याणां मध्ये धनादिभिर्महान्तस्ते ध्यानापादानां ध्यातृणामंशा इव सदृशा इव भवन्ति । यथा ध्यातारोऽवचना एवं महान्तोऽप्यवचनतया ध्यातृसादृश्यं प्रतिपद्यन्त इत्यर्थः । तन्न्यूनत्वे सन्ति तत्सदृशत्वं तदंशत्वम् । महान्तोऽपि मनुष्या यतो ध्यातृणामंशा अतो ध्यानं श्रेष्ठमित्यर्थः । अथयेत्वल्पाः क्षुद्रास्ते कलहशीलाः

मवेदित्यर्थः । तदा लौकिका अयं नास्ति अयं वेदेति यत्तदपि नास्ती-  
त्येवं ज्ञातारं तदीयं शास्त्रज्ञानं चापलपन्ति तत्र युक्तिं च वदन्ति । यत्,  
यद्ययं पुमान्विद्वान्स्यादित्यमचित्तो न स्यात्तस्मादेतस्य शास्त्रज्ञानमेव  
नास्तीत्याहुः ।

अथ यदल्पविच्चित्तवान्भवति तस्मा एवोत शुश्रूपन्ते ।

शुश्रूपन्ते तद्वाक्यं श्रोतुमिच्छन्तीत्यर्थः ।

चित्तं ह्येवैषामेकायनं चित्तमात्मा

चित्तं प्रतिष्ठा चित्तमुपास्त्वेति ॥ २ ॥

स यश्चित्तं ब्रह्मेत्युपास्ते चित्तान्वै स लोका-  
न्ध्रुवान्ध्रुवः प्रतिष्ठितान्प्रतिष्ठितोऽव्यथमानान-  
व्यथमानोऽभिसिध्यति यावच्चित्तस्य गतं  
तत्रास्य यथाकामचारो भवति यश्चित्तं ब्रह्मे-  
त्युपास्तेऽस्ति भगवश्चित्ताद्भूय इति चित्ताद्वाय  
भूयोऽस्तीति तन्मे भगवान्ब्रवीत्विति ॥ ३ ॥

इति च्छान्दोग्योपनिषदि सप्तमप्रपाठकस्य

पञ्चमः खण्डः ॥ ५ ॥

चित्तानुपचितानित्यर्थः । इतरत्पूर्ववत् ॥ १ ॥ २ ॥ ३ ॥

इति च्छान्दोग्योपनिषत्प्रकाशिकायां सप्तमप्रपाठकस्य

पञ्चमः खण्डः ॥ ५ ॥

ध्यानं वाव चित्ताद्भूयो ध्यायतीव पृथिवी  
ध्यायतीवान्तरिक्षं ध्यायतीव सौर्ध्यायन्तीवाऽऽपो  
ध्यायन्तीव पर्वता ध्यायन्तीव देवमनुष्याः ।

ध्यानं हि विजातीयप्रत्ययान्तराद्यप्यहितमेकचिन्तनामिति 'ध्यानाय'  
[ व० सू० ४।१।८ ] इति मूत्रे मापितम् । येषां योगी ध्यायन्निश्चलो

स यो विज्ञानं ब्रह्मेत्युपास्ते विज्ञानवतो वै स  
 लोकाञ्ज्ञानवतोऽभिसिध्यति यावद्विज्ञानस्य गतं  
 तत्रास्य यथाकामचारो भवति यो विज्ञानं ब्रह्मेत्यु-  
 पास्तेऽस्ति भगवो विज्ञानाद्भूय इति विज्ञाना-  
 द्वाव भूयोऽस्तीति तन्मे भगवान्ब्रवीत्विति ॥ २ ॥

इति छान्दोग्योपनिषदि सप्तमप्रपाठकस्य

सप्तमः खण्डः ॥ ७ ॥

प्रमाणजन्यज्ञानरूपस्य विज्ञानस्य स्मृतिसंततिलक्षणं ध्यानं प्रति  
 हेतुत्वात्ततो भूयस्त्वं द्रष्टव्यम् । शिष्टं पूर्ववत् ॥ १ ॥

ज्ञानविज्ञानशब्दयोः सामान्यविशेषरूपत्वाद्विज्ञानवतो ज्ञानवतो  
 लोकानित्युपपत्तिः । शिष्टं स्पष्टम् ॥ २ ॥

इति छान्दोग्योपनिषत्प्रकाशिकायां सप्तमप्रपाठकस्य  
 सप्तमः खण्डः ॥ ७ ॥

बलं वाव विज्ञानाद्भूयोऽपि ह शतं विज्ञानवतामेक्रे  
 बलवानाकम्पयते स यदा बली भवत्यथोत्थाता  
 भवत्युत्तिष्ठन्परिचरिता भवति परिचरन्नुपसत्ता भव-  
 त्युपसीदन्द्रष्टा भवति श्रोता भवति मन्ता भवति  
 वोद्वा भवति कर्ता भवति विज्ञाता भवति ।

एको हि बलवान्हस्ती विज्ञानवतां मनुष्याणां शतमप्याकम्पयते ।  
 किञ्च सति बले गुर्वादिषु दृष्टेष्वभ्युत्थानम्, परिचर्या, उपसदनम्, श्रवण-  
 मनननिदिध्यासनसाक्षात्काराः कर्मविषयकर्तृत्वम्, कृतविषयकज्ञानम्,  
 एतत्सर्वं बले सत्पेव भवति । अतो विज्ञानापेक्षया बलमेव भूय  
 इत्यर्थः ।



परदोषोद्गावकाः परेषां समीपे तद्दोषवद्गन्शीला वाचाटा भवन्ति न  
तु ध्यातृसाहस्रपलेशमपि प्रतिपद्यन्त इत्यर्थः । अथ ये तु प्रभवो महा-  
न्तस्तेऽजल्पाकाः सन्तो ध्यातृसहस्रा भवन्ति ।

ध्यानमुपास्वेति ॥ १ ॥

स यो ध्यानं ब्रह्मेत्युपास्ते यावद्दुध्यानस्य गतं तत्रास्य  
यथाकामचारो भवति यो ध्यानं ब्रह्मेत्युपा-  
स्तेऽस्ति भगवो ध्यानाद्भूय इति ध्यानाद्वाव  
भूयोऽस्तीति तन्मे भगवान्ब्रवीत्विति ॥ २ ॥

इति च्छान्दोग्योपनिषदि सप्तमप्रपाठकस्य  
पष्ठः खण्डः ॥ ६ ॥

सर्वं पूर्यधत् ॥ १ ॥ २ ॥

इति च्छान्दोग्योपनिषत्प्रकाशिकायां सप्तमप्रपाठकस्य  
पष्ठः खण्डः ॥ ६ ॥

विज्ञानं वाव ध्यानाद्भूयो विज्ञानेन वा ऋग्वेदं  
विजानाति यजुर्वेदं सामवेदमाथर्वणं चतुर्थमिति-  
हासपुराणं पञ्चमं वेदानां वेदं पित्र्यः राशिं देवं  
निषिं याकोवाक्पमेकायनं देवविद्यां ब्रह्मविद्यां  
भूतविद्यां क्षत्रविद्यां नक्षत्रविद्यां सर्पदेवजनविद्यां  
दिवं च पृथिवीं च वायुं चाऽऽकाशं चापभ  
तेजश्च देवाश्च मनुष्याश्च पशुश्च यथाऽस्ति च  
तृणवनस्पतीन्द्रवापदान्यापीन्द्रपतङ्गपिपीलिकं पमं  
पापमं च मत्स्यं चानृतं च माधु चामाधु च  
हृदयं चाहृदयं चान्नं च रमं चमं च लोकममुं  
च विज्ञानेनैव विजानानि विज्ञानमुपास्वेति ॥ १ ॥

लब्धवानित्यर्थः । अतश्चान्वयव्यतिरेकाभ्यामन्नस्यैव बलादिहेतुत्वदर्श-  
नादिति भावः ।

अन्नमुपास्वेति ॥ १ ॥

संयोऽन्नं ब्रह्मेत्युपास्तेऽन्नवतो वै स लोकान्पा-  
नवतोऽभिसिध्यति यावदन्नस्य गतं तत्रास्य  
यथाकामचारो भवति योऽन्नं ब्रह्मेत्युपा-  
स्तेऽस्ति भगवोऽन्नाद्भूय इत्यन्नाद्वाव भूयोऽ-  
स्तीति तन्मे भगवान्ब्रवीत्विति ॥ २ ॥

इति च्छान्दोग्योपनिषदि सप्तमप्रपाठकस्य  
नवमः खण्डः ॥ ९ ॥

पानवतः पेयप्रचुरानित्यर्थः ॥ १ ॥ २ ॥

इति च्छान्दोग्योपनिषत्प्रकाशिकायां सप्तमप्रपाठकस्य  
नवमः खण्डः ॥ ९ ॥

आपो वा अन्नाद्भूयस्यस्तस्माद्यदा सुवृष्टिर्न  
भवति व्याधीयन्ते प्राणा अन्नं कनीयो  
भविष्यतीत्यथ यदा सुवृष्टिर्भवत्यानन्दिनः  
प्राणा भवन्त्यन्नं बहु भविष्यतीति ॥

यस्मिन्काले शोभना वृष्टिर्न भवति तदाऽन्नमल्पं भविष्यतीति  
प्राणिनो दुःखिनो भवन्ति । यदा शोभना वृष्टिर्भवति तदाऽन्नं बहु  
भविष्यतीत्यानन्दिनो हृष्टा भवन्ति ।

आप एवेमा मूर्ताः ।

इमा वक्ष्यमाणा मूर्तभेदाकारपरिणता आप एवेत्यर्थः ।

येयं पृथिवी यदन्तरिक्षं यद्द्यूरीयत्पर्वता यद्देव-  
मनुष्या यत्पशवश्च वयाऽसि च तृणवनस्प-

बलेन वै पृथिवी तिष्ठति बलेनान्तरिक्षं  
 बलेन यौर्वलेन पर्वता बलेन देवमनुष्या  
 बलेन पशवश्च वयाशंसि च तृणवनस्प-  
 तयः श्वापदान्याकीटपतङ्गपिपीलिकं बलेन  
 लोकस्तिष्ठति बलमुपास्त्वेति ॥ १ ॥  
 स यो बलं ब्रह्मेत्युपास्ते यावद्बलस्य गतं  
 तत्रास्य यथाकामचारो भवति यो बलं ब्रह्मे-  
 त्युपास्तेऽस्ति भगवो बलान्भूय इति बलाद्वाव  
 भूयोऽस्तीति तन्मे भगवान्ब्रवीत्विति ॥ २ ॥  
 इति छान्दोग्योपनिषदि सप्तमप्रपाठकस्या-

ष्टमः खण्डः ॥ ८ ॥

स्पष्टोऽर्थः ॥ १ ॥ २ ॥

इति छान्दोग्योपनिषत्प्रकाशिकायां सप्तमप्रपाठकस्या-  
 ष्टमः खण्डः ॥ ८ ॥

अन्नं वाव बलाद्भूयस्तस्माद्ययपि ब्रह्म रात्री-  
 नाश्रीयाययु ह जीवेद्यथाऽद्रष्टाऽश्रोताऽम-  
 न्ताऽबोद्धाऽकर्ताऽविज्ञाता भवत्यथान्नस्याऽऽये  
 द्रष्टा भवति श्रोता भवति मन्ता भवति  
 बोद्धा भवति कर्ता भवति विज्ञाता भवति ।

षट्संपादकत्वादन्नमेव षट्साद्भूयः । अत एव यदि कश्चित्पुमान्द्रश  
 रात्रीनांश्रीयात्तर्हि षट्साहान्या त्रिषत एव । अथवा यदि कथंपिर्जीवेत्तर्हि  
 द्रष्टव्येषोत्स्वादिरहित एव भवेत् । अद्रष्टाऽश्रोतेति च्छेदः । अन्न-  
 स्याऽऽये षट्सा मति । अन्नस्याऽऽये, इति पाठे छान्दस एकारस्ये-  
 कारः । अन्नस्याऽऽयीति पाठेऽप्यापो षट्साः । अन्नस्याऽऽयी, अन्नं

स्तनयित्नुशब्दाश्चरन्ति । तद्दर्शनादेव लौकिका विद्योतते स्तनयति  
वर्षिष्यति वेति वदन्तीत्यर्थः । अत एव कारणभूतं तत्तेजः स्वात्मानं  
प्रथमतो दर्शयित्वाऽथापः सृजते ।

तेज उपास्वेति ॥ १ ॥

स यस्तेजो ब्रह्मेत्युपास्ते तेजस्वी वै तेजस्वतो  
लोकान्भास्वतोऽपहततमस्कानभिसिध्यति ।

तेजस्वित्वादेव लोकानां तत्कार्यं प्रकाशवत्त्वलक्षणं भास्वत्त्वं बाह्या-  
भ्यन्तरान्धकारशून्यत्वरूपमपहततमस्कत्वं च तादृशो लोकान्स्वयमपि  
तेजस्वी सन्नाप्नोतीत्यर्थः ।

यावत्तेजसो गतं तत्रास्य यथाकामचारो भवति  
यस्तेजो ब्रह्मेत्युपास्तेऽस्ति भगवस्तेजसो भूय इति  
तेजसो वाव भूयोऽस्तीति तन्मे भगवान्ब्रवीत्विति ॥२॥

इति छान्दोग्योपनिषदि सप्तमप्रपाठकस्यैका-

दशः खण्डः ॥ ११ ॥

स्पष्टम् ॥ १ ॥ २ ॥

इति छान्दोग्योपनिषत्प्रकाशिकायां सप्तमप्रपाठकस्यै-  
कादशः खण्डः ॥ ११ ॥

आकाशो वाव तेजसो भूयानाकाशे  
वै सूर्याचन्द्रमसावुभौ विद्युन्नक्षत्राण्य-  
ग्निराकाशेनाऽऽह्वयत्याकाशेन शृणोत्या-  
काशेन प्रतिशृणोत्याकाशे रमत आका-  
शे न रमत आकाशे जायत आका-  
शमभिजायत आकाशमुपास्वेति ॥१॥

पूर्वखण्डोक्तयोस्तेजोवाय्वोर्ह्याकाशः कारणम् । अत आकाशस्य  
तजोवाय्वपेक्षया भूयस्त्वम् । अत एवाऽऽदित्यादिज्योतिर्मण्डलमाका-

तयः श्वापदान्याकीटपतङ्गपिपीलकमाप  
एवेमा मूर्ता अप उपास्वेति ॥ १ ॥

स योऽपो ब्रह्मेत्युपास्त आमोति सर्वान्कामा-  
स्तृप्तिमान्भवति यावदपां गतं तत्रास्य यथाका-  
मचारो भवति योऽपो ब्रह्मेत्युपास्तेऽस्ति भग-  
वोऽद्भ्यो भूय इत्यद्भ्यो वाव भूयोऽस्तीति  
तन्मे भगवान्ब्रवीत्विति ॥ २ ॥

इति च्छान्दोग्योपनिषदि सप्तमप्रपाठकस्य  
दशमः खण्डः ॥ १० ॥

अपामुपासकस्य कामानामाप्तिर्युक्तेवेति भावः । शिष्टं स्पष्टम् ॥ १ ॥  
इति च्छान्दोग्योपनिषत्प्रकाशिकायां सप्तमप्रपाठकस्य  
दशमः खण्डः ॥ १० ॥

तेजो वा अद्भ्यो भूयस्तद्वा एतद्वायुमागृह्याऽऽकाश-  
मभितपति तदाऽऽहुर्निशोचति नितपति वर्षिष्यति  
वा इति तेज एव तत्पूर्वं दर्शयित्वाऽथापः सृजते  
तदेतद्दूर्ध्वाभिश्च तिरश्चीभिश्च वियुद्भिराहादाश्चरन्ति  
तस्मादाद्गुर्वियोतते स्तनयति वर्षिष्यति वा इति  
तेज एव तत्पूर्वं दर्शयित्वाऽथापः सृजते ।

तेजसोऽपकारणत्वात्तेज एवादद्भ्यो भूयः । तस्मादपकारणत्वादेव हेतौरे-  
तत्तेजो यदा वायुं स्यात्माना निश्चलीकृत्याऽऽकाशमभिव्याप्य तपति तदा  
लौकिकान्तेजः कर्तुं जगन्निशोचति नितरां शोचति नितपति नितरां  
तपति च तस्माद्व्ययं वर्षिष्यतीत्याहुः । तेजसोऽपकारणत्वादेव तत्तेजः  
प्रथमतः स्यात्मानं दर्शयित्वा पश्चादपः सृजते । तस्मादेव तेजसोऽपका-  
रणत्वादेतत्, एतन्मिन्नपि फाल ऊर्ध्वगताभिरितर्यगताभिश्च वियुद्भिः

स यः स्मरं ब्रह्मेत्युपास्ते यावत्स्मरस्य गतं तत्रास्य यथा-  
कामचारो भवति यः स्मरं ब्रह्मेत्युपास्तेऽस्ति भगवः स्मराद्-  
भूय इति स्मराद्वाव भूयोऽस्तीति तन्मे भगवान्ब्रवीत्विति ॥ २ ॥

इति छान्दोग्योपनिषदि सप्तमप्रपाठकस्य  
त्रयोदशः खण्डः ॥ १३ ॥

सर्वं पूर्ववत् ॥ २ ॥

इति छान्दोग्योपनिषत्प्रकाशिकायां सप्तमप्रपाठकस्य  
त्रयोदशः खण्डः ॥ १३ ॥

आशा वाव स्मराद्भूयस्याशेद्धो वै स्मरो मन्त्रा-  
नधीते कर्माणि कुरुते पुत्राश्च पशूश्चैच्छत  
इमं च लोकममुं चेच्छत आशामुपास्त्वेति ॥ १ ॥  
स य आशां ब्रह्मेत्युपास्त आशायाऽस्य सर्वे  
कामाः समृध्यन्त्यमोघा हास्याऽऽशिपो भवन्ति ।

आशया फलेच्छयेद्धो दीपित उत्पादितः स्मर इष्टसाधनत्वादिविप-  
यकं स्मरणमध्ययनकर्मानुष्ठानाविहेतुर्भवतीत्यर्थः । किंच फलाशायत्तैव  
पुत्रपश्वादीहलोकपरलोकवाञ्छा । अत आशया भूयस्त्वमित्यर्थः ।  
उपासितयाऽऽशया सर्वे कामाः समृद्धा भवन्ति । आशाश्चास्य सर्वाः  
सफला भवन्तीत्यर्थः । शिष्टं स्पष्टम् ।

यावदाशया गतं तत्रास्य यथाकामचारो भवति य  
आशां ब्रह्मेत्युपास्तेऽस्ति भगव आशाया भूय इत्या-  
शया वाव भूयोऽस्तीति तन्मे भगवान्ब्रवीत्विति ॥ २ ॥

इति छान्दोग्योपनिषदि सप्तमप्रपाठकस्य  
चतुर्दशः खण्डः ॥ १४ ॥

शाश्रितम् । आकाशान्तर्वर्तीन्याह्वानश्रवणप्रतिश्रवणान्यप्याकाशसा-  
ध्यानि । सममाणोऽपि जन आकाशे शोचन्नपि जन आकाशे जायमा-  
नोऽप्यद्कुरादिराकाशलक्षणमवकाशममिलक्ष्य प्रतीक्ष्यैव जायते । अत  
आकाशमुपास्वेत्यर्थः ॥ १ ॥

स य आकाशं ब्रह्मेत्युपास्त आकाशवतो वै स  
लोकान्प्रकाशवतोऽसंवाधानुरुगायवतोऽभिसिध्यति ।

आकाशवतो विस्तारयुक्तानत एवान्योन्यपीटालक्षणसंवाधशून्या-  
न्प्रकाशवतस्तेजस्यिन उरुगायवतः कीर्तिमतो लोकान्प्राप्नोतीत्यर्थः ।

यावदाकाशस्य गतं तत्रास्य यथाकामचारो भवति  
य आकाशं ब्रह्मेत्युपास्तेऽस्ति भगव आकाशाद्भूय  
इत्याकाशाद्वाव भूयोऽस्तीति तन्मे भगवान्ब्रवीत्विति ।

इति च्छान्दोग्योपनिषदि सप्तमप्रपाठकस्य  
द्वादशः खण्डः ॥ १२ ॥

स्पष्टम् ॥ २ ॥

इति च्छान्दोग्योपनिषत्प्रकाशिकायां सप्तमप्रपाठकस्य  
द्वादशः खण्डः ॥ १२ ॥

स्मरो वा आकाशाद्भूयस्तस्माद्यद्यपि बहव आसीरन्न  
स्मरन्तो नैव ते कंचन शृणुयुर्न मन्वीरन्न विजानीरन्यद्वा  
याव ते स्मरेपुरथ शृणुपुरथ मन्वीरन्नथ विजानीरन्स्मरेण  
र्षे पुत्रान्विजानाति स्मरेण पशून्स्मरमुपास्सेति ॥ १ ॥

स्मरणशून्या एकत्र बहव आसीना अपि न भयणादिकार्यसमर्थाः ।  
मति तु शक्यादिस्मरणे भयणादिकार्यसमर्था भवन्ति । अत आका-  
शकार्यस्य भयणादेः स्मरणार्थितयात्तस्याऽऽकाशाद्भूयस्यत्वमिति  
भाषः । किंच स्मरणशून्यस्य न पुत्रवध्वादिज्ञानमित्यतः स्मरणमुपास्वे-  
त्यर्थः ॥ १ ॥

अथ यद्यप्येनानुत्क्रान्तप्राणाञ्छूलेन समासं  
व्यतिपंदहेत्रैवेनं ब्रूयुः पितृहाऽसीति न मातृ-  
हाऽसीति न भ्रातृहाऽसीति न स्वसृहाऽसीति  
नाऽऽचार्यहाऽसीति न ब्राह्मणहाऽसीति ॥ ३ ॥

प्राणो ह्ये वैतानि सर्वाणि भवति ।

सजीवेषु पित्रादिशरीरेषु धिक्त्वामित्येव किञ्चिद्भृशमधिक्षिपति  
पुरुषे पितृहेत्यादिशब्दान्प्रयुञ्जते । तेष्वेव शरीरेषूत्क्रान्तजीवेषु शूलेन  
समासं संपूर्वात्क्षेपाथादस्यतेर्णमुलन्तोऽयं शब्दः । शूलेन सम्यक्प्रतिक्षिप्य  
व्यत्यस्य सम्यग्दहत्यपि पुरुषे पितृहेत्यादिशब्दा न प्रयुज्यन्त इत्यर्थः । अतः  
सजीवेषु पित्रादिषु हिंसितेषु पितृहेत्यादिशब्दप्रयोगान्निर्जीविष्यप्रयो-  
गाच्च निर्जीवस्य शरीरस्य पित्रादित्वाभावस्य सिद्धत्वाज्जीव एव पित्रादि-  
र्भवतीत्यर्थः । भगवता माप्यकृता-प्राणशब्दनिर्दिष्टः प्राणसहचारी प्रत्य-  
गात्मैव न वायुविशेषमात्रम् । प्राणो ह्ये पिता प्राणो मातेत्यादयः प्राणस्य  
चेतनतामवगमयन्ति । पितृहा मातृहेत्यादिना सप्राणेषु पितृप्रमृतिपू-  
षमर्दकारिणि हिंसकत्वादिनिमित्तोपक्रोशवचनात्तेष्वेव विगतप्राणेष्वत्य-  
न्तोपमर्दकारिण्युपक्रोशाभावाच्च हिंसायोग्यश्चेतन एव प्राणशब्दनिर्दिष्टः ।  
अप्राणेषु स्थावरेष्वपि चेतनेषूपमर्दभावाभावयोर्हिंसातद्भावदर्शनाच्चि-  
सायोग्यतया निर्दिष्टः प्राणः प्रत्यगात्मैवेति निश्चीयते । अत एव  
चारनामिदृष्टान्ताद्युपन्यासेन प्राणशब्दनिर्दिष्टः पर इति न भ्रमितव्यम् ।  
परस्य हिंसाप्रसङ्गाभावात्, जीवादितरस्य भोग्यभोगोपकरणस्य कृत्स्न-  
स्याचिद्वस्तुनो जीवायत्तस्थितित्वेन प्रत्यगात्मन्येवारनामिदृष्टान्तोपपत्ते-  
श्चेति भाषितम् । यद्यपि 'नायं हन्ति न हन्यते' [गी० २ । १९] इति निर्दिष्टस्य जीवस्य स्वतो हिंसायोग्यत्वामायेऽपि देहादिसाहित्य-  
प्रयुक्तहिंस्यत्वबन्धुप्राणस्यापि हिंस्यत्वं सुवचम्, स्थावरहिंसास्य-  
लेऽपि 'भेदश्च्युतेः' 'वैलक्षण्याच्च' [ब० सू० २।४।१८।१९] इति सूत्रमा-  
प्योक्तरीत्या स्थावरेषु प्राणस्य पञ्चधाऽवस्थाय शरीरधारणाभावेऽपि  
प्राणसद्भावोऽस्तीति, न तु दृष्टान्तभावादिति सूत्रे भाषितत्वेन, प्राणस्य  
सद्भावाच्चिंसादिवचनमुपपद्यत एव, तथाऽपि प्राणो ह्ये पितृहेत्यादिवाक्य-  
निर्दिष्टानां जीववाचितया लोके प्रसिद्धानां बहूनां पित्रादिशब्दानां



स्पष्टोऽर्थः ॥ २ ॥

इति च्छान्दोग्योपनिषत्प्रकाशिकायां सप्तमप्रपाठकस्य

चतुर्दशः खण्डः ॥ १४ ॥

प्राणो वा आराया भूयान् ।

अत्र प्राणशब्देन प्राणसहचरितो जीवो लक्ष्यते । तत्र च हेतुरुत्तरत्र  
लक्ष्यते—

यथा वा अरा नामौ समर्पिता

एवमस्मिन्प्राणे सर्वं समर्पितम् ।

यथा रथचक्रस्यारा रथनाभ्याश्रिता एवं समस्तमचेतनं भूतजातमेत-  
चेतनाश्रितमित्यर्थः । ' भूतमात्राः प्रज्ञामात्रास्वर्पिताः ' [ कौ० ३।८ ]  
इति श्रुत्यन्तरात् ।

प्राणः प्राणेन याति प्राणः प्राणं ददाति प्राणाय ददाति ।

गन्ता देवदत्तादिरपि जीव एव, गमनकरणमूतोऽश्ववादिरपि जीव  
एव, दाताऽपि जीव एव, देयो गवादिरपि जीव एव, संप्रदानमूतो  
वाह्यणादिरपि जीव एवेत्यर्थः ।

प्राणो ह पिता प्राणो माता प्राणो ज्ञाता प्राणः

स्वसा प्राण आचार्यः प्राणो ब्राह्मणः ॥ १ ॥

पित्रादिरपि जीव इति प्रसिद्ध एवेत्यर्थः ॥ १ ॥

ननु परिदृश्यमानमासृषिण्ठविशेषा एव पित्रादिशब्दाज्या न जीव  
इति मन्यानं प्रत्याह—



गौणत्वकल्पनापेक्षयैकस्य प्राणशब्दस्यैव जीवत्वमाश्रयणीयमिति  
माप्यकारामिप्रायः । अत एव वृत्तिकृता भगवता बौधायनेनापि  
'भूमा संप्रसादादध्युपदेशात्' [ ब० सू० १।३।८ ] इति सूत्रव्याख्याने  
प्रत्यगात्मन ऊर्ध्वमुपदेशादित्येवोक्तं न तु मुख्यप्राणादूर्ध्वमिति वेदना-  
जनकध्यापारलक्षणहिंसाया वेदनाशून्येऽचेतनेऽसंभवाच्च ।

स वा एष एवं पश्यन्नेवं मन्वान

एवं विजानन्नतिवादी भवति ।

पूर्ववाक्ये प्राणशब्दनिर्दिष्टः स वैष जीवः स्वात्मानमुक्तेन प्रकारेण  
मन्यानो मननविषयीकुर्वन्ननेन प्रकारेण विजानन्नुपासीनश्च संस्तेन  
प्रकारेण पश्यन्साक्षात्कुर्वन्नतिवादी भवति । अतिक्रान्तस्योपास्यव-  
स्तुवादी भवति स्वोपास्यवस्तुनः सर्वोत्कृष्टत्ववादी भवतीत्यर्थः । बृह-  
स्पतिसमप्रत्यर्थिजनाप्रतिभाषायकस्वोपास्यदेवतापारम्पवादशीलत्वम-  
तिवादित्वम् । तद्योपास्यदेवतातिशये पर्यवस्यति । एवं पश्यन्नेवं मन्वान  
इत्यादी 'लक्षणहेत्वोः क्रियायाः' इति हेत्वर्थे शनृप्रत्ययः । ततश्च स्वोपा-  
स्यदेवतासाक्षात्कारोऽतिवादित्वे हेतुरित्यर्थः । साक्षात्कारप्रीतस्वोपास्य-  
देवतानुग्रहादीवृशप्रतिवादित्वं भवतीति भावः । अत्र स वा एष एवं  
पश्यन्नेवं मन्वान इति वाक्येन पुर्यसंदर्भनिर्दिष्टस्य प्राणस्य द्रष्टृत्वमन्तृ-  
त्यादिकथनादपि प्राणशब्दनिर्दिष्टो जीव इत्यवसीयते । प्राणशब्दनि-  
र्दिष्टस्य जीवत्वज्ञापनायैव हि स वा एष इति पदयोः प्रवृत्तिरिति  
द्रष्टव्यम् ।

तं चेद्भूयुरतिवायसीत्यतिवाय-

स्मीति भ्रूयान्नापहनुवीत ॥ ४ ॥

इति च्छान्दोग्योपनिषदि सप्तमप्रपाठकस्य

पञ्चदशः खण्डः ॥ १५ ॥

प्राणशब्दितस्य जीवस्य पूर्वोक्तनामाद्याशान्तसर्वातिशापित्वादेपा-  
तिवादिषं नापहोतस्यमिति भावः ॥ २ ॥ ३ ॥ ४ ॥

इति च्छान्दोग्योपनिषत्प्रकाशिकार्या सप्तमप्रपाठकस्य

पञ्चदशः खण्डः ॥ १५ ॥

सितव्यमिति निर्देशः । उत्तरस्यापि विजिज्ञासितव्यपदस्य संपाद्यत्वमे-  
वार्थः । उक्तं च व्यासार्थैः—सत्यव्यतिरिक्तविषयाणि विजिज्ञासित-  
व्यपदानि संपाद्यवाचीनीति । शिष्यस्तदभ्युपगच्छति—

विज्ञानं भगवो विजिज्ञास इति ॥ १ ॥

इति छान्दोग्योपनिषदि सप्तमप्रपाठकस्य

सप्तदशः खण्डः ॥ १७ ॥

हे भगवन्नतिवादित्वनिमित्तं साक्षात्कारं संपाद्यामीत्यर्थः । पूर्वखण्डे  
'सत्यं त्वेष विजिज्ञासितव्यमिति' इति ब्रह्मोपासनस्यातिवादित्वहे-  
तुत्वकथनादत्र च वाक्ये साक्षात्कारस्यातिवदनहेतुत्वकथनाद्ब्रह्मोपास-  
नतत्साक्षात्कारयोर्द्वारद्वारिभावापन्नयोरेवातिवादहेतुत्वं सिध्यति । एत-  
त्सर्वमभिप्रेत्य भगवता भाष्यकृता—ब्रह्मसाक्षात्कारनिमित्तातिवादित्व-  
सिद्धये परब्रह्मसाक्षात्कारोपायभूतं ब्रह्मोपासनं सत्यं त्वेष विजिज्ञा-  
सितव्यमित्युपदिश्येति भाषितम् । केचित्तु—सत्यं त्वेष विजिज्ञासित-  
व्यमिति विहितं साक्षात्कारहेतुभूतं विज्ञानमेव यदा वै विजानात्यथ  
सत्यं वदतीति खण्डेनापि निर्दिश्यते न तु साक्षात्कारः, एवं च सति  
सत्यं त्वेष विजिज्ञासितव्यमिति ब्रह्मोपासनमुपदिश्य तदुपायभूतं ब्रह्म  
मननं मतिस्त्वेव विजिज्ञासितव्येत्युपदिश्येति भाष्यमपि स्वरसमिति  
वदन्ति ॥ १ ॥

इति छान्दोग्योपनिषत्प्रकाशिकायां सप्तमप्रपाठकस्य

सप्तदशः खण्डः ॥ १७ ॥

यदा वै मनुतेऽथ विजानाति नामत्वा विजा-  
नाति मत्वैव विजानाति मतिस्त्वेव विजिज्ञासि-  
तव्येति मतिं भगवो विजिज्ञास इति ॥ १ ॥

इति छान्दोग्योपनिषदि सप्तमप्रपाठकस्या-

ष्टादशः खण्डः ॥ १८ ॥

पास्यमित्यर्थः । ब्रह्मोपासनमतिवादित्वहेतुरिति यावत् । शिष्यस्तद्-  
भ्युपगच्छति—

सत्यं भगवो विजिज्ञास इति ॥ १ ॥

इति च्छान्दोग्योपनिषदि सप्तमप्रपाठकस्य

षोडशः खण्डः ॥ १६ ॥

विजिज्ञास उपासनं करोमीत्यर्थः ॥ १ ॥

इति च्छान्दोग्योपनिषत्प्रकाशिकायां सप्तमप्रपाठकस्य

षोडशः खण्डः ॥ १६ ॥

ब्रह्मोपासनस्यातिवादित्वहेतुत्वं ब्रह्मसाक्षात्कारद्वारेत्याह—

यदा वै विजानात्यथ सत्यं वदति ।

अत्र विजानातिशब्दः साक्षात्कारपरः । यदा वै साक्षात्करोति तदा  
सत्यं वदति सत्येनातिवदतीत्यर्थः । पूर्वत्र सत्येनातिवदानीति निर्दिष्टत्वा-  
त्सत्यशब्दितस्य ब्रह्मणोऽतिवदनं प्रति निमित्तत्वेन करणत्वविवक्षया  
तृतीयाया वदनं प्रति कर्मतया द्वितीयाया अप्युपपत्तेः । 'स वा एष  
एवं पश्यन्नेवं मन्वान एव विजानन्नतिवादी भवति' इति साक्षात्का-  
रमनोपासनानामतिवादित्वनिमित्ततया पूर्वत्रोक्तत्वात् । 'सत्यं त्वेव  
विजिज्ञासितव्यमिति' इत्युपासनस्योक्तत्वात् । 'मतिस्त्वेव विजिज्ञा-  
सितव्येति' [ छा० ७ । १८ । १ ] इति मननस्य वक्ष्यमाणत्वात् ।  
अत्र विजानातीत्यनेन साक्षात्कार एवोच्यते । उक्तं च ध्यासायैः—  
विजानातिशब्दः साक्षात्कारपरो न तु शास्त्रजन्यज्ञानपरः । 'यदा  
वै मनुतेऽथ विजानाति' [ छा० ७ । १८ । १ ] इति विजानात्य-  
र्थस्य मननसाध्यत्वावगमात् । सत्यं वदति सत्यमतिवदतीत्यर्थ इति ।

नाविजानन्सत्यं वदति विजानन्नेव सत्यं

वदति विज्ञानं त्वेय विजिज्ञासितव्यमिति ।

साक्षात्कारभावे नातिवादित्वम् । अतः साक्षात्काररूपं विज्ञानं  
विजिज्ञासितव्यं संपाद्यमित्यर्थः । पाकं पचतीतिवद्विज्ञानं विजिज्ञा-

यदा वै करोत्यथ निस्तिष्ठति नाकृत्वा निस्ति-  
ष्ठति कृत्वैव निस्तिष्ठति कृतिस्त्वेव विजि-  
ज्ञासितव्येति कृतिं भगवो विजिज्ञास इति ॥ १ ॥

इति छान्दोग्योपनिषदि सप्तमप्रपाठकस्यै-  
कविंशः खण्डः ॥ २१ ॥

उद्योगमयत्नापरपर्याया श्रोतव्यान्तरेषु हेयत्वानुसंधानेन मनसो निय-  
मनरूपा कृतिर्ब्रह्मैव श्रोतव्यमितिव्यवसायलक्षणनिष्ठाहेतुत्वात्संपाद्ये-  
त्यर्थः ॥ १ ॥

इति छान्दोग्योपनिषत्प्रकाशिकायां सप्तमप्रपाठकस्यै-  
कविंशः खण्डः ॥ २१ ॥

यदा वै सुखं लभतेऽथ करोति नासुखं लब्ध्वा  
करोति सुखमेव लब्ध्वा करोति सुखं त्वेव विजिज्ञा-  
सितव्यमिति सुखं भगवो विजिज्ञास इति ॥ १ ॥

इति छान्दोग्योपनिषदि सप्तमप्रपाठकस्य  
द्वाविंशः खण्डः ॥ २२ ॥

उक्तलक्षणायाः कृतेर्ब्रह्मणि निरतिशयानुकूलत्वावगममन्तरेणासंभ-  
वाच्छ्रोतव्यान्तरेषु हेयत्वानुसंधानाहितमनोनियमनरूपकृतिहेतुतयाऽ-  
त्यन्तानुकूलत्वलक्षणं सुखत्वं ब्रह्मणि ज्ञातव्यमित्यर्थः । अत्र च श्रवण-  
मननश्रद्धादेः प्रागेव सुखप्राप्त्यसंभवात्प्राप्त्यर्थस्यापि लभतेर्ज्ञानमेवार्थः ।  
ज्ञानस्यापि प्राप्तिरूपत्वात् । श्रोतव्येऽत्यन्तानुकूलज्ञानाभावे श्रोतव्यान्त-  
रेषु हेयत्वानुसंधानाहितमनोनियमनरूपकृतेरसंभवात् । अत्यन्तानुकूलत्वं  
श्रोतव्ये ब्रह्मणि ज्ञातव्यमिति भावः । अत्रत्यविजिज्ञासितव्यशब्दस्य  
ज्ञातव्यत्वमर्थः । नोपासितव्यत्वं संपादनीयत्वं वा ॥ १ ॥

इति छान्दोग्योपनिषत्प्रकाशिकायां सप्तमप्रपाठकस्य  
द्वाविंशः खण्डः ॥ २२ ॥

ब्रह्मोपासनोपायभूतं मननं संपाद्यमित्यर्थः ॥ १ ॥

इति च्छान्दोग्योपनिषत्प्रकाशिकायां सप्तमप्रपाठकस्या-  
ष्टादशः खण्डः ॥ १८ ॥

यदा वै श्रद्धधात्यथ मनुते नाश्रद्धधन्म-  
नुते श्रद्धधदेव मनुते श्रद्धा त्वेव विजिज्ञासित-  
व्येति श्रद्धां जगवो विजिज्ञास इति ॥ १ ॥

इति च्छान्दोग्योपनिषदि सप्तमप्रपाठकस्यै-  
कोनविंशतितमः खण्डः ॥ १९ ॥

अत्र च भाष्यकृता—श्रवणप्रतिष्ठार्थत्वान्मननस्य मननोपवेशेन श्रव-  
णमप्यर्धसिद्धं मत्वा श्रवणोपायभूतां ब्रह्मणि श्रद्धां श्रद्धा त्वेव विजि-  
ज्ञासितव्येत्युपदिश्येति भाषितम् । तत्र श्रवणोपायभूतां ब्रह्मणि श्रद्धा-  
मित्यनेन ब्रह्मश्रवणविषयिणी श्रद्धा विवक्षिता । श्रद्धा च त्वरेति  
व्यासार्थव्याख्यातम् । शिष्टं स्पष्टम् ॥ १ ॥

इति च्छान्दोग्योपनिषत्प्रकाशिकायां सप्तमप्रपाठकस्यै-  
कोनविंशतितमः खण्डः ॥ १९ ॥

यदा वै निस्तिष्ठत्यथ श्रद्धधाति नानिस्तिष्ठन्-  
श्रद्धधाति निस्तिष्ठन्नेव श्रद्धधाति निष्ठा त्वेव विजि-  
ज्ञामितव्येति निष्ठां जगवो विजिज्ञाम इति ॥ १ ॥

इति च्छान्दोग्योपनिषदि सप्तमप्रपाठकस्य  
विंशतितमः खण्डः ॥ २० ॥

एतद्वाक्यप्रस्तुतयोर्भूमाल्पशब्दयोरर्थं जिज्ञासमानं प्रत्याह—

यत्र नान्यत्पश्यति नान्यच्छृणोति नान्य-  
द्विजानाति स भूमाऽथ यत्रान्यत्पश्य-  
त्यन्यच्छृणोत्यन्यद्विजानाति तदल्पम् ।

यत्रेत्यनुभूयमान इत्यध्याहारः । यत्र वस्तुन्यनुभूयमाने ततोऽन्यन्न  
दृश्यते न श्रूयते न विज्ञायते च स भूमेत्यर्थः । यस्मिन्दृश्यमाने ततोऽ-  
न्यन्न दृश्यते यस्मिन्श्रूयमाणे ततोऽन्यन्न श्रूयते यस्मिन्विज्ञायमाने  
ततोऽन्यन्न विज्ञायते स भूमेत्यर्थः । यद्वा सप्तम्या विषयत्वमर्थः । पश्य-  
न्नित्यध्याहारः । ततोऽन्यन्न पश्यतीत्यर्थः । अत्र तद्वितरस्य दर्शनाद्य-  
भावो विषयाभावकृतः । ततश्च यतोऽन्यन्नास्ति स भूमेति पर्यवसि-  
तोऽर्थः । ननु चेतनाचेतनवर्गस्य तद्भिन्नत्वात्कथं भूतोऽन्यन्नास्तीत्यु-  
च्यते । न च चिदचिद्विशिष्टस्यैव भूमब्रह्मशब्दार्थत्यागिदचितोरपि त-  
त्रान्तर्भावात्तदन्पन्नेति निषेधः शक्यते कर्तुमिति वाच्यम् । विशेषण-  
भूतयोश्चिदचितोर्भूमब्रह्मशब्दार्थभूताद्विशिष्टादन्यत्वेन ततोऽन्यन्नास्तीति  
निषेधस्यायुक्तत्वात् । अत एव जगद्वैश्वर्यविशिष्टमनुभवस्तदतिरिक्तं  
वस्तु न पश्यतीत्यपि न युक्तम् । ऐश्वर्यविशिष्टादीशितव्यस्य भिन्नत्वात् ।  
सावैश्वर्यविशिष्टतयाऽवशिष्टमनुभवस्तदतिरिक्तं न पश्यतीत्यपि न युक्तम् ।  
सुशकतया विशिष्टस्यापि भूमत्वप्रसङ्गः । किञ्च 'अथात आदेशः' [बृ०  
२।३।६] इति मूत्र एवाऽऽत्मत्वस्योपदेश्यमाणत्वात्, 'तरति शोकमात्म-  
वित्' [छा० ७।१।३] इति प्रस्तुतस्याऽऽत्मोपदेशस्य भूक्षिपर्यवसानाच्च  
भूत्र आत्मत्वमवर्जनीयम् । न हि चिदचिद्विशिष्टस्याऽऽत्मत्वमास्ति विशे-  
प्यस्यैवान्तः प्रविश्य निपन्तुत्वेनाऽऽत्मत्वात् । अतश्च तस्यैव भूमत्वं  
वक्तव्यम् । न चेदं लक्षणं संभवति तद्यतिरिक्तस्य वस्तुनः सत्त्वादिति  
चेदुच्यते । ब्रह्मशब्दवद्भूमशब्दस्यापि वस्तुपरिच्छेदशून्यत्वमेवार्थः ।  
वस्तुपरिच्छेदो नामेदमिदं नेति निर्देशार्हत्वम् । तद्वाहित्यं स्वरूपाभे-  
दाद्वा भवेत्तदपृथक्सिद्धत्वाद्वा भवेत् । तत्र जीवजडयोरीश्वराभेदाभावा-  
त्तदपृथक्सिद्धसत्ताकत्वमिति फलति । तच्च द्वेषा घटते तत्सत्ताव्यति-  
रिक्तसत्ताशून्यत्वाद्वा ।

यदधीना यस्य सत्ता तत्तदित्येव भण्यते ।



यो वै भूमा तत्सुखं नाल्पे सुखमस्ति  
भूमैव सुखं भूमा त्वेव विजिज्ञासितव्य  
इति भूमानं भगवो विजिज्ञास इति॥१॥

इति च्छान्दोग्योपनिषदि सप्तमप्रपाठकस्य  
त्रयोविंशः खण्डः ॥ २३ ॥

भूमशब्दो हि बहुत्ववाची । बहुशब्दात्पृथ्वादित्वादिमनिचि बहोर्लोपो  
भू च बहोरिति प्रकृतिप्रत्यययोर्विकारे च सति तन्निष्पत्तेः । बहुत्वं चात्र  
वैपुल्यं न संख्याविशेषः । बहुशब्दस्य बहुषु बहुवचनमित्यादौ संख्याया-  
मिव 'अल्पं वा बहु वा यस्य श्रुतस्योपकरोति यः' इत्यादावल्पत्वप्रतियो-  
गिनि वैपुल्येऽपि प्रयोगदर्शनाविहापि नाल्पे सुखमस्तीत्यल्पत्वप्रतिद्वि-  
तयैव भूमशब्दप्रयोगाच्च वैपुल्यमेवार्थः । वैपुल्यं च गुणोत्कर्षरूपं न तु  
परिमाणरूपं सुखशब्दसामानाधिकरण्यात् । न हि सुख उत्कर्षवत्परि-  
माणं प्रसिद्धमस्ति । अत उत्कर्षकृतवैपुल्यमेवेह भूमशब्देन विव-  
क्षितम् । अत एव न वैपुल्यरूपधर्मपरो भूमशब्दः । सुखस्य वैपुल्यरूप-  
त्वाभावात् । अल्पत्वप्रतियोगितया निर्देशाच्च । न ह्यत्र वोत्तरत्र वाऽल्पत्वं  
भूमप्रतियोगितया निर्दिश्यतेऽपि त्वल्पत्वमेव । अतोऽल्पशब्दप्रतियोगितया  
प्रयुज्यमानो भूमशब्दो वैपुल्यश्रयधर्मिपर एव । ततश्चायमर्थः—यदुत्कृष्टं  
विपुलं तदेव सुखम् । अत्यन्तानुकूलमित्यर्थः । नाल्पे सुखमस्ति । सुखं  
सुखत्वम् । अत्यन्तानुकूलत्वमित्यर्थः । 'अपशवो वाऽन्ये गोश्वेभ्यः'  
इत्यत्र गवाश्वव्यतिरिक्तेऽजादौ पशुत्वनिषेधस्य प्रशस्तपशुत्वनिषेधपरत्व-  
वदल्पे प्रत्यगात्मसुरसे सुखत्वनिषेधस्य प्रशस्तसुखत्वनिषेधपरत्वात्, पूर्व-  
खण्ड एव सुखशब्दस्यात्यन्तानुकूलार्थतया ध्यात्वात्त्वात्, ततश्च भूम-  
भिन्नस्य सुखत्वामायात्, सुखत्वादेव हेतोर्भूमत्वमप्यस्तीति ज्ञातव्य-  
मित्यर्थः । एतत्सर्वं माप्येऽपि स्पष्टम् ॥ १ ॥

इति च्छान्दोग्योपनिषत्प्रकाशिकायां सप्तमप्रपाठकस्य  
त्रयोविंशः खण्डः ॥ २३ ॥

हिरण्यदासभार्यादिलक्षणे प्रतिष्ठित इत्यभिप्रायं शिष्यो गृह्णीयात् ।  
अथ वा स्वशब्दस्य स्वात्मपरतयाऽऽत्माधार इत्यभिप्राय इति वा वाक्या-  
भिप्रायं बुध्येत । न च तदुभयमपि संभवति । परमात्मन उभयविभू-  
तिलक्षणात्मीयमहिमसद्भावेऽप्यनाधारस्य परमात्मनस्तत्प्रतिष्ठितत्वासं-  
भवात् । न ह्यतिशिक्षितोऽपि नटपटुः स्वस्कन्धमारुह्य नरीनर्तति  
न्यायेन स्वस्य स्वाश्रितत्वासंभवाच्च । अतो न द्वयमपि युज्यते । अतः  
शिष्यस्य सा बुद्धिर्निर्वर्तनीयेति मत्वा पुनराह—

यदि वा न महिनीति ॥ १ ॥

यदि वा स्वविवक्षितानाधारत्वाभिप्रायातिरिक्ते पूर्वोक्तपक्षद्वये त्वयाऽऽ-  
शङ्किते न स्वहे महिनि प्रतिष्ठित इति ब्रूम इत्यर्थः ॥ १ ॥

तद्विवृणोति—

गोअश्वमिह महिमेत्याक्षते हस्तिहि-  
रण्यं दासज्ञायं क्षेत्राण्यायतनानीति ।

गोअश्वमित्यादौ द्वैकवद्भावः । आयतनानीतीतिशब्दः प्रकारवचनः ।  
एवंजातीयकानीत्यर्थः ।

नाहमेवं ब्रवीमि ब्रवीमीति होवाच ।

तत्र प्रतिष्ठितत्वं न ब्रवीमीत्यर्थः । उक्तं च व्यासार्थैः 'अस्य महिमा-  
नमिति वीतशोकः' [ मु० ३ । १ । २ ] एतां विभूतिं योगं चेत्यादि-  
श्रुतिस्मृतिषु परमात्मनो महिमयत्त्वावगमात् । यदि वा न महिनीति न  
महिमनिषेधः । अपि तु विभूतिरूपमहिमप्रतिष्ठितत्वनिषेधोऽवगम्यत  
इति । अथ स्वरूपमहिमप्रतिष्ठितत्वं निषेधति—

अन्यो ह्यन्यस्मिन्प्रतिष्ठित इति ॥ २ ॥

इति छान्दोग्योपनिषदि सप्तमप्रपाठकस्य

चतुर्विंशः खण्डः ॥ २४ ॥

न स्वस्य स्वप्रतिष्ठितत्वं संभवतीति भावः ॥ २ ॥

इति छान्दोग्योपनिषत्प्रकाशिकायां सप्तमप्रपाठकस्य  
चतुर्विंशः खण्डः ॥ २४ ॥

इति स्मृत्यनुसारेण तदधीनसत्ताकत्वाद्वा भवेत् । तत्र तत्सत्ताव्यति-  
रिक्तसत्ताशून्यत्वमपि सत्तारूपविशेषाभावेन मिथ्यात्वाद्वा भवेत् ।  
तत्सत्ताभिन्नसत्ताकत्वेन सत्ताव्यतिरिक्तत्वरूपविशेषणाभावाद्वा भवेत् ।  
तत्र सत्ताशून्यत्वं सकलप्रमाणविरुद्धं नाभ्युपगमार्हम् । तथैव तत्सत्ता-  
भिन्नसत्ताकत्वमपि नाभ्युपगमार्हम् । अपि तु तत्सत्ताधीनसत्ताकत्वमेव ।  
एवंविधस्यापृथक्सिद्धत्वस्य सिद्धान्तेऽभ्युपगतत्वान्नानुपपत्तिः । 'अंशो  
नानाव्यपदेशात्' [ ब० सू० २ । ३ । ४३ ] इत्यत्रापृथक्सिद्धत्वलक्ष-  
णांशस्याभेदव्यपदेशनिर्वाहकत्वोक्तेः स्वनिष्ठत्वलक्षणभरणमिह सत्ता-  
शब्दार्थः । उक्तं च हरिणा—

‘आत्मानमात्मना विभ्रदस्तीति व्यपदिश्यते ।’

इति चेतनाचेतनयोरात्मभरणलक्षणसत्ता परमान्मसत्ताधीनेत्यर्थः ।  
ततश्च यत्र नान्यदित्यस्यापि यत्सत्तानधीनसत्ताकं नास्ति यद्-  
नात्मकं नास्तीत्यर्थपर्यवसानान्नानुपपत्तिः । यद्वा 'समाने पूर्ववत्त्वात्'  
[ जै० ७ । १ । २ । १३ ] इति साप्तमिकाधिकरण इतरादिसर्वनाम-  
शब्दानां पूर्वनिर्दिष्टसदृशवाचित्वस्य व्यवस्थापिततया नान्यतोऽस्ति  
द्रष्टेत्यादिवाक्येष्विव यत्र नान्यत्पश्यतीति वाक्येऽपि समानान्यनिषेधपर-  
त्वाश्रयणान्नानुपपत्तिः । उक्तलक्षणकभूमविपरीतलक्षणमल्पमित्यर्थः ।

यो वै भूमा तदमृतमथ यदल्पं तन्मर्त्यम् ।

उक्तलक्षणो भूमैवामृतम् । जननमरणादिशून्यं नित्याविर्भूतानन्या-  
धीनापहतपाप्मत्वादिगुणाष्टकमिति यावत् । इतरस्वनीदृशम् । नित्यमु-  
क्तादीनामप्यनन्याधीनतादृक्त्वाभावात्त वाक्यार्थानुपपत्तिरिति द्रष्ट-  
व्यम् । सर्ववस्तुनामाधारसापेक्षत्वं दृष्ट्वा शिष्यः पृच्छति—

स भगवः कस्मिन्प्रतिष्ठित इति ।

उत्तरमाह—

स्वे महिम्नि ।

इति । स्वम्बरूपमहिमाधारकः । 'स्वयं दासास्तपस्विनः' इति-  
पद्नाधार इत्यभिप्रायः । उक्ताभिप्रायेणाऽऽचार्यः स्वयमुक्त्वा स्वशब्द-  
स्याऽऽत्मात्मीयवचनत्वादात्मीये नियाम्यतया महिमभूते गवाश्वहस्ति-

पद्यत इति दर्शयन् ' तरति शोकमात्मवित् ' इति प्रकान्तमात्मत्वोपदेशं  
भूमि समापयति—

अथात आत्मादेशः ।

अत्रापि क्रियत इति शेषः । अथशब्दः प्रकृतविषयत्वद्योतनार्थः ।  
आत्मादेश आत्मत्वोपदेशः क्रियत इत्यर्थः ।

आत्मैवाधस्तादात्मोपरिष्ठादात्मा पश्चादात्मा पुरस्ता-  
दात्मा दक्षिणत आत्मोत्तरत आत्मैवेद\* सर्वमिति ।

सर्वात्मतयोपदिश्यमानो भूमा स्वोपासकस्याऽऽत्मैवेत्यर्थः । ततश्च  
तत्राहंबुद्धिशब्दयोर्थाथार्थमेवेति भावः । नन्वथात आत्मादेश इत्यात्म-  
त्वोपदेशः प्रकृतभूमविषय इति कथमवर्त्तीयत इति चेन्न । भिन्नयोर्द्वयोः  
सार्वात्म्यायोगेनैकविषयत्वस्यैव सिद्धत्वात् । ननु स एवाधस्तादित्य-  
नेनैव सार्वात्म्यस्य सिद्धतयोपासकात्मत्वमपि सिद्धमेवेत्यथात आत्मा-  
देश इत्युपदेशो व्यर्थ इति चेत् । सत्यम् । स एवेद\* सर्वमिति सामाना-  
धिकरण्येनाऽऽत्मत्वं फलति । अथापि कण्ठोक्तयोपासकात्मत्वसिद्ध्यर्थं  
विशिष्य कण्ठोक्तयोपदेशः । न चाथात आत्मादेश इति सामान्योक्ति-  
रुपासकं प्रत्यात्मत्वोपदेश इति विशेषे किं नियामकमिति वाच्यम् । 'एवं  
विजानत आत्मतः प्राणः' इति सिद्धदात्मनः प्राणाहुषादानत्वेन सार्वा-  
त्म्यस्योत्तरत्र प्रतिपादयिष्यमाणत्वात् । यत्त्वन्न परैरहंकारस्याऽऽत्मैक-  
त्वेन प्रत्यक्षसिद्धस्य ' अथातोऽहंकारादेशः ' ' अथात आत्मादेशः ' इति  
पृथगुपदेशो भेदार्थः, भूमात्मनोभिन्नत्वेन प्रत्यक्षसिद्धयोः पृथगु-  
पदेश ऐक्यार्थः । द्वयोः सार्वात्म्यायोगादिति तदसारम् । अहमर्थादन्य-  
स्याऽऽत्मनो भूमाख्यब्रह्माभिन्नत्वेन प्रत्यक्षसिद्धत्वात्तयोः पृथगुपदेशो  
भेदार्थः । अहमर्थस्य तु ब्रह्मभिन्नत्वेन प्रत्यक्षसिद्धत्वात्तयोरुपदेश  
ऐक्यार्थ इति वैपरीतस्यापि सुवचत्वादित्यास्तां विस्तरः ।

स वा एष एवं पश्यन्नेवं मन्वान एषं विजानन्नात्मर-  
तिरात्मक्रीड आत्ममिथुन आत्मानन्दः स स्वरा-  
द्भवति तस्य सर्वेषु लोकेषु कामचारो भवति ।

रतिः स्रक्चन्दनादिजन्या प्रीतिः । क्रीडा, उद्यानादिजन्या । स्त्रीसं-  
भवा प्रीतिर्मिथुनम् । विभूतिजन्या प्रीतिरानन्दः । आत्मैव रतिर्यस्य

ननु यत्र नान्यत्पश्यतीत्यनुपपन्नं नानादिग्वर्तिनां चेतनाचेतनपदार्थानां भिन्नानामुपलम्भादित्यत्राऽऽह—

स एवाधस्तात्स उपरिष्ठात्स पश्चात्स पुरस्तात्स  
दक्षिणतः स उत्तरतः स एवेदं सर्वमिति ।

अत्र स एवेदं सर्वमिति सामानाधिकरण्यात्स इति निर्दिष्टस्य भूम्न इदं सर्वमिति निर्दिष्टस्य चिदचिद्गर्गस्य च शरीरात्मभावः फलितो भवति । शरीरात्मभावश्च द्याप्तिनिवन्धन इति स एवाधस्तादिति श्रुत्यभिप्रायः । ततश्च यत्र नान्यत्वश्यतीति तदनात्मकान्यनिषेधे नानुपपत्तिरिति भावः । एवं सर्वात्मभूतरथ भूम्न उपासने स्वशरीरकतयोपासनं कर्तव्यमित्युपदिशति—

अथातोऽहंकारादेशः ।

क्रियत इति शेषः । अथशब्दः प्रकृतविषयद्योतनार्थः । अहंकारोऽहं-  
द्युद्धिः । अहंग्रहेण भूम्न उपासनप्रकारः । अतः परमुपदिश्यत इत्यर्थः ।  
न तु जीवस्वरूपोपदेश इति मन्तव्यम् । तथा सत्यहमादेश इति निर्दे-  
शस्यैव युक्ततया कारपदवैयर्थ्यात् । परमात्मनोऽहंग्रहेणोपासनप्रकार-  
मेव दर्शयति—

अहमेवाधस्तादहमुपरिष्ठादहं पश्चादहं पुरस्तादहं  
दक्षिणतोऽहमुत्तरतोऽहमेवेदं सर्वमिति ॥ १ ॥

मर्वादिग्वर्तिमर्वात्मा भूमाऽहमेवेति ज्ञातव्यमित्यर्थः । न तु जीवस्य सर्वात्मकत्वमुपदिश्यत इति श्रमितव्यम् । जीवस्यातथात्वात्, तथात्वे कारशब्दवैयर्थ्यस्योक्तत्वाच्च । उक्तं च भगवता भाष्यकृता—यत्तु अह-  
मेवाधस्तादित्यादिना सर्वात्मकत्वमुपदिष्टं तद्धूमविशिष्टस्य ब्रह्मणोऽहं-  
ग्रहेणोपासनमुपदिश्यते । अथातोऽहंकारादेश इत्यहंग्रहेणोपदेशोपक्रमा-  
दिति, परमात्मनः प्रत्यगात्मशरीरकत्वज्ञानप्रतिद्वयमहंग्रहेणोपासनं  
कर्तव्यमिति च ॥ १ ॥

नन्यहंनुद्दिशब्दार्थांर्जीवात्मविषययोः कथं भूमपर्यन्तत्वम्, अनहमर्थं  
च परमात्मन्यहंग्रहोपासनस्यावधार्यत्वमेव स्वादित्यादाद्वयं भूमनः  
प्रत्यगात्मानं प्रत्यात्मत्वेन तद्विषयमुद्दिशब्दानां परमात्मपर्यन्तत्वमुप-

आप आत्मत आविर्भावतिरोभावावात्मतोऽन्न-  
मात्मतो बलमात्मतो विज्ञानमात्मतो ध्यानमा-  
त्मतश्चित्तमात्मतः संकल्प आत्मतो मन आत्मतो  
वागात्मतो नामाऽऽत्मतो मन्त्रा आत्मतः  
कर्माण्यात्मत एवेदं सर्वमिति ॥ १ ॥

उपासकस्यान्तर्याम्येव प्राङ्निर्दिष्टप्राणशब्दितजीवपर्यन्तसकलप्रप-  
ञ्चोपादानमतोऽहमेवेदं सर्वमिति विहिताहं ग्रहस्तात्त्विकविषय एवेति  
भावः ॥ १ ॥

तदेव श्लोकः ।

तस्मिन्विषय एव वक्ष्यमाणः श्लोकः प्रवृत्त इत्यर्थः ।

न पश्यो मृत्युं पश्यति न रोगं नोत दुःखताः  
सर्वं ह पश्यः पश्यति सर्वमाप्नोति सर्वश इति ।

पश्यो ब्रह्मदर्शी मृत्युं मरणं रोगं दुःखसाधनं जगति प्रतिकूलतां च न  
पश्यति सर्वसाक्षात्कर्ता सन्संकल्पमात्रेणैव संकल्पितानर्थान्सर्वस्मिन्काले  
प्राप्नोतीत्यर्थः । अपहृतपाप्मत्वादिगुणाष्टकाविर्भावो भवतीत्यर्थः ।  
अत्र जगति दुःखतां न पश्यतीत्युक्त्या जगतो मुक्तं प्रति प्रतिकूलत्वं  
नास्ति । पित्तोपहतस्य पयःप्रतिकूलत्ववज्जगतः प्रतिकूलत्वं कर्तृकर्मनि-  
बन्धनमित्युक्तं भवति ।

स एकधा भवति त्रिधा भवति पञ्चधा  
सप्तधा नवधा चैव पुनश्चैकादशः स्मृतः  
शतं च दश चैकश्च सहस्राणि च विश्रुतिः ।

आत्मनो निरवयवस्य त्रेधा पञ्चधा सप्तधेत्यादिविभागायोगात्संक-  
ल्पपरिगृहीतानेकविधशरीरो भवतीत्यर्थः । एतं भोक्षसाधनभूतोपास-  
नप्रकारमुपदिश्य तादृशोपासननिष्पत्तावन्तःकरणस्योपासनोत्पत्तिप्रति-  
बन्धकपापराहित्यमपेक्षितम् । तत्र राजसतामसाहारसेविनां न संभवति,  
अपि तु तद्विचिन्तात्त्विकाहारसेविनां भवेदित्युपासकः सात्त्विकाहार-  
सेवी भवेदित्युपदिशति—

स तथोक्तः । एवमुत्तरत्रापि । श्रवणमनननिदिध्यासनैरुक्तभूमात्मसा-  
क्षात्कारनिष्ठस्य सर्वविधसुखानुभवोऽप्यात्मसुखानुभवान्तर्गत इत्यर्थः ।  
स्वराद्, स्वयमेव राजा । अकर्मवश्यो विधिनिषेधकिंकरो न भवतीति  
यावत् । ' अत एव चानन्याधिपतिः ' [ ब्र० सू० ४ । ४ । ९ ] इति  
सूत्रेऽत एव सत्यसंकल्पत्वादेव । अनन्याधिपतित्वं विधिनिषेधयोग्य-  
त्वम् । विधिनिषेधयोग्यत्वे हि प्रतिहतसंकल्पत्वं भवेत् । अतः सत्यसं-  
कल्पत्वश्रुत्यैवानन्याधिपतित्वं च सिद्धम् । अत एव स स्वराद्भवती-  
त्युच्यत इति मापितम् । ' प्रत्यक्षोपदेशान्नेति चेत् ' [ ब्र० सू०  
४ । ४ । १८ ] इति सूत्रे-अकर्मप्रतिहतज्ञानो मुक्तो विकारलोकान्त्र-  
ह्यविभूतिभूताननुभूय यथाकामं तृप्यतीति सर्वेषु लोकेषु कामचारो  
भवतीत्यस्य वाक्यस्यार्थ इति मापितम् ।

अथ येऽन्यथाऽतो विदुरन्यराजानस्ते क्षप्यलोका  
भवन्ति तेषां सर्वेषु लोकेष्वकामचारो भवति ॥२॥

इति छान्दोग्योपनिषदि सप्तमप्रपाठकस्य  
पञ्चविंशः खण्डः ॥ २५ ॥

य उक्तप्रकारादन्येन प्रकारेणोपासते तेऽन्यराजानो भवन्ति विधिनि-  
षेधकिंकरा भवन्ति कर्मवश्या भवन्तीत्यर्थः । स्वराटित्यस्य प्रतिद्वंद्वि-  
त्यात्क्षप्यलोकाश्च भवन्तीत्यर्थः । अत्र क्षप्यलोका भवन्तीत्यनेन पथो-  
क्तप्रकारेण परमात्मोपासकानामक्षप्यभगवत्लोकत्वमस्तीत्युक्तं भवति ॥२॥

इति छान्दोग्योपनिषत्प्रकाशिकायां सप्तमप्रपाठकस्य  
पञ्चविंशः खण्डः ॥ २५ ॥

अथात आत्मादेश इत्यनेनोक्तमुपासकान्तर्यामिणश्चेतनाचेतनसरूढ-  
प्रपञ्चोपादानत्वलक्षणसर्वात्मरुत्वं स्पष्टयति—

तस्य ह वा एतस्यैवं पश्यत एवं मन्वानस्यैवं  
विजानत आत्मतः प्राण आत्मत आगाऽऽत्मतः  
स्मर आत्मत आवाग आत्मतस्तेज आत्मत

सनत्कुमारं स्कन्द इत्यपि वदन्तीत्यर्थः । स्पष्टोऽर्थः । द्विरुक्तिरध्याय-  
समाप्त्यर्था । एतद्विषयकमाधिकरणमुपन्यस्यते । अत्र मुक्तस्य देहेन्द्रि-  
याणि सन्ति न सन्तीति विचारे—‘अभावं वादरिराह ह्येवम्’ [ ब० सू०  
४ । ४ । १० ] शरीरेन्द्रियाणामभावं वादरिराचार्यो मन्यते ‘न ह वै  
सशरीरस्य सतः प्रियाप्रिययोरपहतिरस्ति’ [ छा० ८ । १२ । १ ] इत्येवं  
श्रुतिराहेत्यर्थः । ‘भावं जैमिनिर्विकल्पामननात्’ [ ब० सू० ४ । ४ । ११ ]  
मुक्तस्य शरीरेन्द्रियादिसद्भावं जैमिनिराचार्यो मन्यते । कुतः । विक-  
ल्पामननात् । विविधः कल्पो विकल्पः । वैविध्यमित्यर्थः । ‘स एकधा  
भवति त्रिधा भवति पञ्चधा सप्तधा’ [ छा० ७ । २६ । २ ] इत्यादि-  
श्रुतेः । आत्मन एकस्याच्छेद्यस्यानेकधामावासंभवात्त्रिधामावादाद्यः  
शरीरेन्द्रियनिबन्धना इत्यवगम्यते । अशरीरत्ववचनं तु कर्मकृतशरीरा-  
भावपरम् । ‘द्वादशाहवदुभयविधं वादरायणोऽतः’ [ ब० सू० ४ । ४ । १२ ]  
संकल्पादेवेति पूर्वनिर्दिष्टः संकल्पोऽतःशब्देन परामुश्यते । अतः संक-  
ल्पवशादेव मुक्तस्य संशरीरत्वाशरीरत्वलक्षणविधाद्वयमप्यस्ति संकल्पव-  
शात्सशरीरोऽशरीरश्च भवतीति भगवान्वादरायणो मन्यत इत्यर्थः । द्वाद-  
शाहवत् । यथा ‘द्वादशाहसृष्टिकामा उपेयुः’ ‘द्वादशाहेन प्रजाकामं  
याजयेत्’ इत्युपेतियजतिचोदनाभ्यां द्वादशाहस्य सत्रत्वाहीनत्वरूपवि-  
धाद्वयमेवमित्यर्थः । ‘तन्वभावे संध्यवदुपपत्तेः’ [ ब० सू० ४ । ४ ।  
१३ ] मुक्तस्य स्वतनुभवनादिभोगोपकरणसृष्टिसंकल्पाभावे स्वप्ने पर-  
मात्मसृष्टैर्भोगोपकरणैर्यथा भोगान्भुङ्क्ते, एवं मुक्तः सत्यसंकल्पोऽपि पर-  
मात्मसृष्टैर्भोगोपकरणैर्भोगाननुभवति । ‘भावे जाग्रद्वत्’ [ ब० सू० ४ ।  
४ । १४ ] मुक्तस्य स्वभोगोपकरणतनुभवनादिसृष्टिसंकल्पत्वसत्त्वे यथा  
जाग्रत्पुरुषः स्वाजितैर्भोगोपकरणैर्भोगाननुभवति, एवं मुक्तोऽपि स्वसं-  
कल्पसृष्टैर्भोगोपकरणैर्भोगाननुभवति । नन्वणुपरिमाणस्य जीवस्य कथ-  
मनेकशरीरेष्व्वात्माभिमानसंभवस्तत्राऽऽह—प्रदीपवदादेशस्तथा हि दर्श-  
यति’ [ ब० सू० ४ । ४ । १५ ] यथा प्रदीपस्यैकदेशस्थितस्य स्वप्रमया  
देशान्तरव्याप्तिः, एवमेकदेशस्थितस्याप्यात्मनो धर्मभूतज्ञानादहमित्या-  
त्माभिमानानुगुणा सर्वदेशेषु व्याप्तिरुपपद्यते । तथा हि दर्शयति श्रुतिः-  
‘बालाग्रशतमागस्य शतधा कल्पितस्य च । भागो जीवः स विज्ञेयः स  
चाऽऽनन्त्याय कल्पते’ [ श्वे० ५ । ९ ] आनन्त्याय धर्मभूतज्ञानकृतान-  
न्त्यायेत्यर्थः । इयांस्तु विशेषः—ब्रह्मस्य कर्माधीनशरीरपरिग्रहो मुक्तस्य  
तु स्वच्छाप्रयुक्त इति । ननु ‘प्राज्ञेनाऽऽत्मना संपरिष्वक्तो न बाह्यं किंचन



आहारशुद्धौ सत्त्वशुद्धिः सत्त्वशुद्धौ ध्रुवा  
स्मृतिः स्मृतिलम्भे सर्वग्रन्थीनां विप्रमोक्षः ।

इति । आहारशुद्धौ सात्त्विकाहारसेवने सति सत्त्वस्यान्तःकरणस्य शुद्धिर्नैर्मल्यं भवति । तन्नैर्मल्ये सति ध्रुवस्मृतिरविच्छिन्नस्मृतिसंतानरूपात्मध्यानं सिध्यति । ध्रुवस्मृतिलम्भे दुर्मोचतया ग्रन्थिशब्दवाच्यानामविद्यारागादीनां मोक्षो भवतीत्यर्थः । अत्र स्मृतिलम्भ एव सर्वग्रन्थीनां विप्रमोक्ष इत्युक्त्या स्मृत्यनन्तरभाविना स्मृतिविलक्षणेन दर्शनेन न मोक्षः, अपि तु दर्शनसमानाकारस्मृतिसंतानेनैव । ततश्च 'स वा एष एवं पश्यन्नेवं मन्वान एवं विजानन्' [ छा० ७ । १५ । ४ ] इत्यत्र पश्यन्नित्यादिशब्दा दर्शनसमानाकारोपासनपराः । प्रकरणान्तरस्थाः 'आत्मा वा अरे द्रष्टव्यः' [ बृ० २ । ४ । ५ ] इत्यादिशब्दाश्च दर्शनसमानाकारध्यानपरा इति सूचितं भवति । शास्त्रार्थमशेषत उक्त्वाऽऽख्यायिकामुपसंहरति श्रुतिः—

तस्मै मृदितकपायाय तमसः पारं  
दर्शयति भगवान्सनत्कुमारः ।

एवं शुद्धान्तःकरणाय नारदाय भगवान्सनत्कुमारः संसारसंतमसचण्डमानुभूतोपासनगोचरं परमात्मानं स्पष्टमुपादिक्षदित्यर्थः । अत्र नामादिषु ब्रह्मत्वेनोपदिष्टेष्वपि तत्र ब्रह्मत्वस्यानभ्युपगमात्तस्य मृदितकपायत्वं शिष्यस्य परिशुद्धान्तःकरणतयोपदेशयोग्यतां परीक्ष्यैवोपदिष्टवानित्यर्थः ।

तश्च स्कन्द इत्याचक्षते तश्च स्कन्द इत्याचक्षते ॥ २ ॥

इति च्छान्दोग्योपनिषदि सप्तमप्रपाठकस्य  
पञ्चविंशः खण्डः ॥ २६ ॥

इति च्छान्दोग्योपनिषदि सप्तमः प्रपाठकः  
समाप्तः ॥ ७ ॥

दहरविद्या प्रस्तूयते—

अथ यदिदमस्मिन्ब्रह्मपुरे दहरं पुण्डरीकं वेश्म ।

विद्यान्तरारम्भप्रदर्शनार्थोऽयमथशब्दः । उपास्यतयो संनिहितस्य परब्रह्मणः स्थानतया नवद्वारादिमत्त्वादिना च पुरशब्दित उपासक-शरीरे पुण्डरीकाकारमल्पं हृदयारूपं परस्य ब्रह्मणो वेश्म ।

दहरोऽस्मिन्नन्तराकाशस्तस्मिन् यदन्तस्तदन्वे-  
ष्टव्यं तद्वाव विजिज्ञासितव्यमिति ॥ १ ॥

अस्मिन्वेश्मनि दहरः सूक्ष्म आकाशः । अत्र य इति पुंलिङ्गवच्छब्दोऽध्याहर्तव्यः । अस्मिन्यो दहर आकाश इत्यर्थः । तस्मिन् यदन्तरित्यत्रान्तःशब्दोऽन्तर्वर्तिपरः । चशब्दश्चाध्याहर्तव्यः । ततश्चायमर्थः— अस्मिन्दहरपुण्डरीके यो दहर आकाशस्तदन्तर्वर्ति च यत्तदुभयं श्रवणमननाभ्यामवगन्तव्यं ध्यातव्यं चेत्यर्थः । तदन्वेष्टव्यमित्यत्र तदिति नपुंसकलिङ्गनिर्देशो लिङ्गसामान्यविवक्षया ब्रह्मण्यः । यद्वा दहरोऽस्मिन्नन्तराकाश इति न पुंलिङ्गवच्छब्दोऽध्याहर्तव्यः । अस्मिन्दहराकाशस्तदन्तर्वर्ति च यदिति यच्छब्देनैव नपुंसकमनपुंसकेनैकवच्चास्यान्यतरस्यामिति कृतनपुंसकैकशेषैकवच्चावेनैकेनैव नपुंसकलिङ्गेन द्वयोरपि परामर्शसंभवात् । तदन्वेष्टव्यमिति वाक्ये तच्छब्देऽपि नपुंसकैकशेषसंभवादेकैव तच्छब्देन द्वयोरपि परामर्शः । ततश्चानेन वाक्येन दहराकाशस्तदन्तर्वर्ति चान्वेष्टव्यमित्युक्तं भवति । उक्तं च भगवता भाष्यकृता— 'यदिदमस्मिन्ब्रह्मपुरे दहरं पुण्डरीकं वेश्म' इत्यनूद्य तस्मिन्दहरपुण्डरीकवेश्मनि यो दहर आकाशः, यत्र तदन्तर्वर्ति, तदुभयमन्वेष्टव्यमिति विधीयत इति । अत्राऽऽकाशशब्द आ समन्तात्काशते प्रकाशत इति व्युत्पत्त्या परमात्मपरः । तत्र च हेतुरुत्तरत्र वक्ष्यते । न च तदन्तर्वर्तिन एवान्वेष्टव्यत्वे प्रतीयमाने दहराकाशशब्दितस्याप्यन्वेष्टव्यतासिद्ध्यर्थमेतावान्क्लेशः किमर्थमाश्रीयते । किञ्च 'विश्वजित्सर्षपुष्टोऽतिराशो भवति' इत्यत्र पुष्टगतसर्वतायिध्याक्षितपृष्ठविधियद्दहराकाशान्तर्वर्तित्वेन गुणजातोपासनस्य दहराकाशोपासनमन्तरेणासंभवेनाऽऽक्षेपादेव दहराकाशोपासनस्यापि सिद्धतया यत्तच्छब्दयोर्नपुंसकैकशेषैकवच्चावचशब्दाध्याहारकेशानुभवो व्यर्थ इति वाच्यम् । 'अथ य इहाऽऽत्मानमनुविद्य यजन्त्येताश्च सत्यान्कामान्' [ छा०८ । १ । ६ ] इत्यौपसंहारिकोभयोपा-

वेद नाऽऽन्तरम्' [ वृ० ४ । ३ । २१ ] इति मुक्तस्य ज्ञानामावप्रतिपाद-  
नात्कथमनेकशरीरेष्वामामिमानानुगुणज्ञानव्याप्तिस्तत्राऽऽह— 'स्वाप्-  
यसंपत्त्योरन्यतरापेक्षमाविष्कृतं हि' [ वृ० सू० ४ । ४ । १६ ] 'न  
बाह्यं किंचन वेद' [ वृ० ४ । ३ । २१ ] इति ज्ञानामावद्भूतेः सुषुप्तिम-  
रणान्यतरविषयत्वात्सुषुप्तिमरणयोर्निःसंबोधत्वस्य 'नाह सत्वयमेव संप्र-  
त्यात्मानं जानाति' [ छा० ८ । ११ । १ ] 'विज्ञानघन एवैतेभ्यो मूतेभ्यः  
समुत्थाय तान्येवानु विनश्यति' [ वृ० २ । ४ । १२ ] इति श्रुतिग्या-  
माविष्कृतत्वात् । अनुविनश्यति न पश्यतीत्यर्थः । मुक्तस्य 'मनसैता-  
न्कामान्पश्यन्नमते' [ छा० ८ । १२ । ५ ] इति सार्वश्यस्याऽऽविष्कृतत्वा-  
च्चेति स्थितम् । तथा च समन्वयाध्याये— 'यत्र नान्यत्पश्यति नान्यच्छृ-  
णोति नान्यद्विजानाति स भूमा' [ छा० ७ । २४ । १ ] इति निर्दिश्य-  
मानो भूमा प्राणशब्दनिर्दिष्टजीव एव प्राणावूर्ध्वमस्ति भगवः प्राणा-  
द्भूय इति प्रश्नस्य वाचो वाय प्राणाद्भूय इति प्रतिवचनस्य वाऽदर्शनेन  
प्रकान्तात्मोपदेशस्य तत्रैव पर्यवसानात् । अतश्च सन्त्यपि ब्रह्मलिङ्गानि  
तत्रैव यथाकथंचिद्योजयितव्यानीति पूर्वपक्षे प्राप्त उच्यते 'भूमा संप्रसा-  
दादध्युपदेशात्' [ वृ० सू० १ । ३ । ८ ] भूमा परमात्मा । संप्रसादा-  
जीवादाधिकत्वेन तस्योपदेशात् । 'एष संप्रसादोऽस्माच्छरीरात्समुत्थाय'  
[ छा० ८ । ३ । ४ ] इत्यत्र संप्रसादशब्दस्य जीवे प्रयुक्तत्वात्संप्रसादो  
जीवः । 'एष तु वा अतिवदति यः सत्येनातिवदति' [ छा० ७ । १६ ।  
१ ] इति सत्यनिमित्तकातिवादिनः प्राणशब्दनिर्दिष्टजीवातिवाद्यपेक्षया  
तुशब्देनाधिकत्वेनोपदिश्यमानतयाऽतिवदननिमित्तस्य सत्यशब्दनिर्दिष्ट-  
स्य प्राणशब्दिताजीवादाधिकत्वप्रतीतेन प्राणशब्दनिर्दिष्टो जीवो भूमा ।  
'धर्मोपपत्तेश्च' [ वृ० सू० १ । ३ । ९ ] स्ये महिम्नि प्रतिष्ठितः स एवेदं  
सर्वमित्यादिभिः प्रतिपादितस्वमहिमप्रतिष्ठत्वसर्वात्मकत्वादिधर्माणामा-  
त्मतः प्राण आत्मत आकाश इत्यादिवाच्यसंदर्भप्रतिपादितप्राणशब्दित-  
जीवप्रभृतिसकलप्रपञ्चोपादानत्पस्य प्राणशब्दिते जीवेऽसंभवाच्च भूमा  
परमात्ममिति स्थितम् ॥ २ ॥

इति षष्ठान्दोषोपनिषत्प्रकाशिकायां सप्तमप्रपाठरूप्य  
पट्विंशः गण्टः ॥ २६ ॥

इति षष्ठान्दोषोपनिषत्प्रकाशिकायां सप्तमप्रपाठकः समाप्तः ॥ ७ ॥

स ब्रूयाथावान्वा अयमाकाशस्तावानेपोऽन्तर्हृदय आकाश  
उभे अस्मिन्धावापृथिवी अन्तरेव समाहिते उभाव-  
ग्निश्च वायुश्च सूर्याचन्द्रमसावुभौ विद्युन्नक्षत्राणि ।

एवमुक्तः स आचार्यः प्रतिब्रूयात् । किमिति । हृदयपुण्डरीकमध्य-  
वर्त्याकाशशब्दनिर्विष्टो भूताकाशवाद्विपुलो धावापृथिव्यादिशब्दल-  
क्षितं भोग्यभोगस्थानभोगोपकरणमग्निसूर्यादिशब्दलक्षितो भोक्तृवर्गश्च  
तदाश्रित इत्यर्थः ।

यच्चास्येहास्ति यच्च नास्ति सर्वं  
तदस्मिन्समाहितमिति ॥ ३ ॥

अस्योपासकस्येह लोके यद्भोग्यजातमस्ति यच्च मनोरथमात्रगोचर-  
मिह नास्ति सर्वं तद्भोग्यजातमस्मिन्दहराकाशे समाहितमित्यर्थः ।  
दहराकाशो निरतिशयभोग्य इति यावत् । उक्तं च भगवता भाष्य-  
कृता—‘थावान्वा अयमाकाशस्तावानेपोऽन्तर्हृदय आकाशः’ इति दह-  
राकाशस्यातीव महत्तामभिधाय ‘उभे अस्मिन्धावापृथिवी अन्तरेव  
समाहिते उभावग्निश्च वायुश्च सूर्याचन्द्रमसावुभौ विद्युन्नक्षत्राणि’ इति  
प्रकृतमेव दहराकाशमस्मिन्निति निर्दिश्य तस्य सर्वजगदाधारत्वमभि-  
धाय यच्चास्येहास्ति यच्च नास्ति सर्वं तदस्मिन्समाहितमिति’ इति पुन-  
रप्यस्मिन्निति तमेव दहराकाशं परामृश्य तस्मिन्नस्योपासकस्येह लोके  
यद्भोग्यजातमस्ति यच्च मनोरथमात्रगोचरमिह नास्ति सर्वं तद्भोग्य-  
जातमस्मिन्दहराकाशे समाहितमिति निरतिशयभोग्यत्वं दहराकाशस्या-  
भिधायेति भाषितम् । न च यच्चास्येहास्ति यच्च नास्ति सर्वं तद-  
स्मिन्समाहितमित्यनेनोपासकभोग्यत्वस्वाधारत्वमात्रमुपास्यस्य प्रतीयते  
न तु दहराकाशस्य निरतिशयभोग्यत्वम् । ततश्च यच्चास्येहास्तीति  
वाक्येन दहराकाशस्य निरतिशयभोग्यत्वमभिधायेति भाष्यं कथमुपप-  
द्यतामिति वाच्यम् । उपासकस्य ब्रह्मप्राप्त्येकफलकस्य स्वर्गपश्वादीनां  
भोग्यत्वाभावात् ‘यच्चास्येहास्ति यच्च नास्ति सर्वं तदस्मिन्समाहित-  
मिति’ इत्यनेन दहराकाशस्य निरतिशयभोग्यत्वमेव प्रतिपाद्यत इति  
भाष्याभिप्राय इति व्यासार्थैरुक्तत्वान्नास्याः शङ्काया अवकाश इति  
दृष्टव्यम् । केचित्तु ‘स यदि पितृलोककामो भवति’ [ छा० ८ । २।१ ]

सनवचनानुसारेणास्य क्लेशस्यानुभोक्तव्यत्वात् । न च तदेव वाक्यं दह-  
राकाशतदन्तर्बर्तितगुणोभयोपासनविधिपरमस्त्विति वाच्यम् । प्रक्रमस्थं  
विस्पष्टतव्यप्रत्यययुक्तं वाक्यं विहायौपसंहारिकस्य विस्पष्टविधिप्रत्यय-  
शून्यस्य दृष्टव्ययुक्तस्य विधित्वकल्पनानीचित्यात् । तस्य विधित्वक-  
ल्पनायामप्यनुवादरूपस्याप्यस्य वाक्यस्य तदनुसारेणार्थद्वयोपासनपर-  
त्वस्याऽऽश्रयणीयतया नपुंसकैकशेषादिक्लेशस्याऽऽश्रयणीयत्वात् । इति-  
शब्दो वाक्यसमाप्तौ । अथ वा, इतीत्यस्यानन्तरमाचार्यो ब्रूयादित्य-  
ध्याहारः ॥ १ ॥

तं चेद्ब्रूयुर्यदिदमस्मिन्ब्रह्मपुरे दहरं पुण्डरीकं  
वेश्म दहरोऽस्मिन्नन्तराकाशः किं तदत्र विद्यते  
यदन्वेष्टव्यं यद्वाव विजिज्ञासितव्यमिति ॥ २ ॥

एवमुक्तवन्तमाचार्यं स्थल्पहृदयमध्यवर्तितयाऽतिस्वल्प आकाशे  
किंवा वर्तिनुमर्हति, यदन्वेष्टव्यं स्यादिति दहराकाशशब्दितस्य ब्रह्मत्व-  
तदन्तर्बर्तितया निर्विष्टस्य तद्गुणजातत्वं चाजानाना अन्तेवासिनो यदि  
ब्रूयुरित्यर्थः । किं तदत्र विद्यत इति वाक्यं सर्वान्तरस्य परमात्मनोऽन्तर्ब-  
र्त्यन्तरासंभवलक्षणानुपपत्तिगर्भान्तर्बर्तिविशेषप्रक्षपरामिति व्यासार्थाणा-  
मभिप्राय इति यद्यपि प्रतीयते तथाऽपि 'यदिदमस्मिन्ब्रह्मपुरे दहरं  
पुण्डरीकं वेश्म दहरोऽस्मिन्नन्तराकाशः' इत्येतावन्मात्रं श्रुतवतां  
शिष्याणां परमात्मत्वविरोधिन्त्याकाशशब्दे जागरूके दहरत्वान्वेष्टव्या-  
न्तराधारत्वादिषिरोधिलिङ्गे च जाग्रति ब्रह्मलिङ्गेषु चानुपपन्तेषु  
परमात्मत्वनिश्चयस्य वा तदुपजीव्याक्षेपप्रवृत्तेर्याऽसंभवात्, सर्वान्तरस्य  
परमात्मनोऽन्तर्बर्त्यन्तरासंभवलक्षणानुपपत्तेरेव शिष्याणां हृदि विपरि-  
यर्तमानत्वे प्रश्नवाक्ये 'दहरं पुण्डरीकं वेश्म दहरोऽस्मिन्नन्तराकाशः'  
इति दहरपुण्डरीकान्तर्बर्तित्वेनाऽऽकाशस्य दहरत्वोपन्यासस्य वा प्रति-  
पत्तये 'यावान्वा अवमाकाशः' [ छा० ८।१।३ ] इति धेपुल्योपन्या-  
सस्य याऽभंगतत्यापाताद्यासार्थाणामप्युक्त एवार्थाऽभिप्रेतः । केचिज्जु-  
शरीरस्य ब्रह्मपुरत्येनोपक्रमादेव तदन्तर्बर्त्याकाशशब्दनिर्दिष्टं ब्रह्मेत्यय-  
गर्भस्य तदन्तर्बर्तित्वन्तरासंभवलक्षणानुपपत्तिमभिप्रयन्त एवान्तर्बर्ति-  
विशेषं पदस्मृतिरपि संभवाद्भानुपपत्तिरिति वदन्ति ॥ २ ॥



इत्यादिना प्राचीनानेकजन्मसंबन्धिपित्रादिवर्गद्विदृक्षायाः संकल्पमात्रेण तत्प्रवृत्तस्य च प्रतिपादयिष्यमाणत्वात्, सूत्रकृताऽपि 'संकल्पादेव तु तच्छ्रुतेः, [ व० सू० ४।४।८ ] इति सूत्रेण तद्वाक्यस्य विवक्षितार्थत्वाधिष्णनात्, 'यो यो ह्यस्येतः प्रैति न तमिह दर्शनाय लभते' 'अथ ये चास्येह जीवा ये च प्रेता यच्चान्यद्विच्छन्न लभते सर्वं तदत्र गत्वा विन्दते' [ छा० ८।३।१।२ ] इति नष्टानां पित्रादीनां मुक्तकामनाविषयत्वप्रतिपादनात्, 'प्रत्यक्षोपदेशादिति चेन्नाऽऽधिकारिकमण्डलस्थोक्तेः' [ व० सू० ४।४।१८ ] इति सूत्रोक्तन्यायेन ब्रह्मविभूतितया नष्टपित्राद्यनुभवस्य कामनाविषयत्वसंभवाच्च, अन्यथा 'जस्मिन्कामाः समाहिताः' [ छा० ८।१।५ ] एताश्च सत्यान्कामान्, [ छा० ८।१।६ ] इत्यादावपि कामशब्दस्य निरतिशयमोग्यार्थकत्वं को वारयेत् । तथा 'जक्षन्कीडन्' [ छा० ८।१२।३ ] इत्यत्रापि मोग्यत्वार्थकत्वमेव स्यादिति परोऽपि विजयेत् । अतोऽस्य वाक्यस्य यथाश्रुतार्थत्वेऽपि न दोषः, माप्यमपि मोग्याधारत्वफालितमोग्यत्वपरमेवास्त्विति वदन्ति । अत्र भूताकाशशब्दवैपुल्यप्रतिपादनेन द्यावापृथिव्यादिजगदाश्रयत्वप्रतिपादनेनोपासकं प्रति निरतिशयमोग्यत्वप्रतिपादनेन च बृह-  
राकाशस्य प्रसिद्धाकाशवैलक्षण्यप्रतिपादनात्स्वल्पे बृहराकाशे किमपि मातुं न शक्नोतीत्याक्षेपबीजं परिहृतं भवति ॥ ३ ॥

तं चेद्वयुरस्मिश्चेदिदं ब्रह्मपुरे सर्वं समाहितं सर्वाणि  
च भूतानि सर्वे च कामा यदेनञ्जरा वाऽऽभोति  
प्रध्वंसते वा किं ततोऽतिशिष्यत इति ॥ ४ ॥

अल्पत्वरूपमाक्षेपबीजं परिहृत्य 'किं तदत्र विद्यते' [ छा० ८।१।२ ] इति प्रश्नं विवक्ष्येवाऽऽचार्य उक्तेऽर्थेऽनुपपत्तिं पश्यन्तः शिष्या यद्याचार्यं ब्रूयुः । किमिति । ब्रह्मपुरशब्दितं शरीरं द्यावापृथिव्यादिशब्दनिर्दिष्टमोग्यमोगोपकरणमोगस्थानान्यग्निवाय्वादिशब्दनिर्दिष्टो भोक्तृवर्गश्च यद्याभ्येषुस्तदा शरीरस्य जरानाशादीं सति द्यावापृथिव्यादिकं किमपि नावशिष्येत तदपि नश्येदित्यर्थः । सर्वं च कामा इत्यस्य यद्यास्येहास्तीति वाक्यनिर्दिष्टनिरतिशयमोग्यत्वानुपादित्वात्, सर्वं च कामा इत्यस्य निरतिशयमोग्यत्वमर्थ इति व्यासार्थरुक्तम् । ननु बृहराकाशाभितं द्यावापृथिव्यादिकमिति वदन्तं प्रत्यस्याः शङ्कायाः

न कामनायाः सत्यत्वपरः । अमोघाशत्वस्य सत्यसंकल्पशब्देनैव सिद्ध-  
त्वात् । नापि काम्यत इति व्युत्पत्त्या गुणमात्रपरः । कतिपयगुणान्त-  
राणां पृथगुक्तेः । अतो भोग्यभोगोपकरणभोगस्थानरूपा नित्याः कामा  
अस्य सन्तीत्युच्यते । 'तदक्षरे परमे व्योमन्' इत्युक्तनित्यविभूतिविशि-  
ष्टत्वं सत्यकामशब्दार्थं इति व्यासार्थैरुक्तम् । वेदार्थसंग्रहे भाष्यकृताऽ-  
प्युक्तम् । सत्यसंकल्पोऽप्रतिहतसंकल्पः ।

यथा ह्येवेह प्रजा अन्वाविशन्ति यथानुशा-  
सनं यं यमन्तमभिकामा भवन्ति यं जन-  
पदं यं क्षेत्रभागं तं तमेवोपजीवन्ति ॥ ५ ॥

इह लोके प्रजा यथानुशासनं राजशासनानुसृष्ट्यनेन राजानमन्वा-  
विशन्त्यनुसरन्तीत्यर्थः । अनुसृत्य किं कुर्वन्तीत्यत्राऽऽह-यं यमन्तम-  
भिकामा भवन्ति । कर्मणः फलापवर्गत्वात्फलमेव कर्मणोऽन्तः । यं  
यमन्तं यद्यत्फलमभिकामा अभ्यर्थिनो भवन्ति जनपदक्षेत्रादिकं वा  
कामयन्ते तत्तत्फलं यथाशासनमेवोपजीवन्ति । राजशासनानुरोधेनैवेह  
लोके यथोपजीवन्ति तथा परलोकेऽपि परतन्त्रा एव भवन्तीत्यर्थः ।  
यद्वा यं यमन्तमभिकामा भवन्ति तं तमिह लोके यथा प्रजा अन्वावि-  
शन्ति राजानमनुसृत्य लभन्ते तथा परलोकेऽप्युपजीवन्तीत्यर्थः । अय-  
मेवार्थो व्यासार्थैर्वर्णितः ॥ ५ ॥

एवं कर्मसाध्ये परलोके पारतन्त्र्यमुक्त्वा क्षयिष्णुत्वमप्याह-

तद्यथेह कर्मचितो लोकः क्षीयत एव-  
मेवामुत्र पुण्यचितो लोकः क्षीयते ।

राजसेवादिकर्मणा चितोऽर्जितो लोको यथा क्षीयत एवमेव परलो-  
केऽपि पुण्यसंपादितो लोकः क्षीयते ।

तद्य इहाऽऽत्मानमननुविद्य ब्रजन्त्येताश्च सत्यान्का-  
मास्तेषां सर्वेषु लोकेष्वकामचारो भवति ।

यस्मात्सुकृतसाध्येषु परलोकेषु पारतन्त्र्यक्षयिष्णुत्वादिकं तस्माद्य  
उक्तमात्मानमेतानपहतपाप्मत्वादीनितांश्च सत्यान्नित्यान्काम्यान्क-



ब्रह्मपुराणशब्देन शरीरपरामर्शमभ्युपेत्य तदनुगुणेतादृशाभिप्रायपरिकल्प-  
नाङ्गेशोऽनुसर्तव्य इति वदन्ति । एवं मध्ये प्रसक्तमाक्षेपं परिहृत्य ' किं  
सद्वन्न विद्यते ' इत्यन्तर्वर्तिविशेषजिज्ञासां शमयति—

अस्मिन्कामाः समाहिताः ।

काम्यन्त इति कामाः कल्याणगुणाः । को बहुराकाशः । स च कै-  
कामेविशिष्ट इत्याकाङ्क्षायामाह—

एष आत्माऽपहतपाप्मा विजरो विमृत्युर्विशोको  
विजिघत्सोऽपिपासः सत्यकामः सत्यसंकल्पः ।

उक्तं च भगवता माप्यकृता—बहुराकाशस्य काम्यभूतकल्याणगुण-  
विशिष्टत्वं तस्याऽऽमत्वं च एष आत्माऽपहतपाप्मेत्यादिना सत्यसंकल्प-  
इत्यन्तेन स्फुटीकृत्येति, पापजरामरणशोकबुभुक्षापिपासावर्जितः सत्य-  
कामः सत्यसंकल्पश्चेत्यर्थः । परमात्मप्रकरणेषु पापशब्दः सुकृतसाधा-  
रणः । 'न सुकृतं न दुष्कृतं सर्वे पाप्मानोऽतो नियतन्ते' [ छा० ८ । ४  
१ ] इति सुकृते पापशब्दप्रयोगात् ।

एते ये निरपास्तात म्धानस्य परमात्मनः ।

राकाशः परमात्मा । वाक्यशेषगतभूताकाशोपमेयत्वसर्वाधारत्वनिरति-  
 शयमोग्यत्वनिरुपाधिकापहतपाप्मत्वादिगुणानां परमात्मव्यतिरिक्तभूता-  
 काशेऽसंभवात् । परमात्मनोऽप्यपहतपाप्मत्वादिलक्षणाव्हेद्व्यान्तराधा-  
 रत्वसंभवाच्च । न च गगनं गगनाकारमितिवदभेदेऽप्युपमानोपमेयभावोऽ-  
 स्त्विति वाच्यम् । गगनं गगनाकारमित्यादावभेदे सादृश्यं निबध्यमानम-  
 नन्वितत्वादनुपमकत्वफलकं सदनन्वयालंकाररूपम् । न चेह तथा संभ-  
 वति । 'यावान्वा अयमाकाशः' इति वाक्ये बाह्याकाशत्वहार्दाकाश-  
 तारूपोपमानोपमेयतावच्छेदकधर्मभेदसत्त्वेनानन्वयस्यासंभवात् । उप-  
 मानोपमेयतावच्छेदकधर्मिक्ये ह्यनन्वयालंकारो यथा गगनं गगनाकार-  
 मित्यादौ । यच्चोक्तमतिविपुलस्य ब्रह्मणः परिच्छिन्नभूताकाशो-  
 पमेयत्वं न संभवतीति । तन्न । अधिकजवेऽपि सवितरीपुवद्दृच्छति  
 सवितेति गतिमान्द्यनिवृत्तिपरवचनवत्स्वल्पत्वनिवृत्त्यर्थतया भूता-  
 काशसादृश्यकथनस्योपपत्तेः । यदुक्तमाकाशशब्दस्य भूताकाशे प्रसिद्ध-  
 त्वादिति तत्राऽऽह— 'प्रसिद्धेश्च' [ ब्र० सू० १ । ३ । १७ ] 'यदेप  
 आकाश आनन्दो न स्यात्' [ तै० २।७ । १ ] इति परमात्मन्यप्याका-  
 शशब्दस्य प्रसिद्धत्वात् । यदुक्तं परमात्मनोऽल्पपरिमाणत्वं नोपपद्यत  
 इति तत्राऽऽह— 'अल्पश्रुतेरिति चेत्तदुक्तम्' [ ब्र० सू० १ । ३ । २१ ]  
 शाण्डिल्यविद्यायाम् 'निचाप्यत्वादेवं व्योमवच्च' [ ब्र० सू० १ । २।७ ]  
 इति सूत्रखण्डेनोपासनार्थं विपुलस्याल्पत्वोपदेश उपपद्यत इति पूर्वमे-  
 वोक्तमित्यर्थः । तथा 'प्रदानवदेव तदुक्तम्' [ ब्र० सू० ३ । ३ । ४३ ]  
 इत्यत्र इहाऽऽत्मानमनुविद्य यजन्ति इति दहराकाशोपासनमुक्तवैतांश्र  
 सत्यान्कामानित्यपहतपाप्मत्वादिगुणानामुपासनस्य पृथगाज्ञानादपहत-  
 पाप्मत्वादिगुणोपासनदशायां न धर्मिस्वरूपं चिन्तनीयम् । ततश्च प्रथमं  
 दहराकाशाख्यं धर्मिस्वरूपमनुसंधाय तस्यापहतपाप्मत्वयिजरत्वाविमृत्यु-  
 त्वविशोकत्वविजिघत्सत्वापिपासत्वसत्यकामत्वसत्यसंकल्पत्यरूपाः कामा  
 इत्येव चिन्तनीयम् । न त्वपहतपाप्मा विजरो धिमृत्युर्विशोको विजिघ-  
 त्सोऽपिपासः सत्यकामः सत्यसंकल्प इति गुणाश्रयस्य गुणिनोऽपिचिन्त-  
 नमिति पूर्वपक्षे प्राप्त उच्यते— 'प्रदानवदेव तदुक्तम्' [ ब्र० सू० ३।३।४३ ]  
 यद्यपि दहराकाश एवापहतपाप्मत्वादिगुणानां गुणी न च प्रथमं चिन्ति-  
 तस्तथाऽपि स्वरूपमात्राद्गुणविशिष्टाकारस्य भिन्नत्वात्, प्रकृते चास्मि-  
 न्कामाः समाहिता इति ब्रह्मणि कामसमाधानाधारत्वमुक्त्वा के ते कामा

ल्याणगुणांश्चानुपास्य परलोकं व्रजन्ति तेषां सर्वलोककामचारो न भवति पारतन्त्र्यमिति यावत् ।

अथ य इहाऽऽत्मानमनुविय व्रजन्त्येताश्च सत्यान्का-  
मास्तेषां सर्वेषु लोकेषु कामचारो भवति ॥ ६ ॥

इति च्छान्दोग्योपनिषदष्टमप्रपाठकस्य

प्रथमः खण्डः ॥ १ ॥

ये त्वात्मानमपहतपाप्मत्वादींश्च काम्यमानान्कल्याणगुणानुपास्य परलोकं व्रजन्ति ते ब्रह्मविभूतिभूतान्विकारलोकाननुभूय यथाकामं वृता न पारतन्त्र्यमनुभवन्तीत्यर्थः । नन्वपहतपाप्मेत्यादिवाक्येष्वपहतपाप्मत्वादिधर्माणां स्वातन्त्र्येणानुपस्थितानां कथमेतानित्यनेन परामर्शः । न च गत्यभावात्तेषामेव परामर्श इति वाच्यम् । 'यच्चास्येहास्ति' [छा० ८ १ । ३] इति वाक्ये निर्दिष्टस्य 'सर्वाणि च भूतानि सर्वे च कामाः' [छा० ८ । १ । ४] इति बहुवचनान्तकामशब्देनानूदितस्य निरतिशयभोग्यत्वस्यैव 'अस्मिन्कामाः समाहिताः' 'एताश्च सत्यान्कामान्' इत्यत्रापि निर्देशोऽस्त्विति चेन्न । तथा सत्यपहतपाप्मा विजर इत्याद्युपन्यासस्य धेयर्थप्रसङ्गान् । कामानित्यस्य भोग्यत्वपरत्वे बहुवचनासंगतेश्च । अपहतपाप्मत्वाद्य एव 'एताश्च सत्यान्कामान्' इति कामशब्देन निर्देशः । भोग्यत्वहेतुपितृलोकादिविषयपरत्वे सत्या इति कामानां नित्यत्वकथनस्यासंभवाद्दिति सिद्धम् । ततश्च 'दहरोऽस्मिन्नन्तराकाशः' इत्याकाशशब्दनिर्दिष्टः परमात्मा न भूताकाशः, तस्मिन्पदन्तरिति निर्दिष्टमपहतपाप्मत्वादिगुणजातमितीयता संदर्भेणोपदिष्टं भवति । एतत्खण्डान्तर्गतवाक्यविषयकमधिकरणमुपन्यस्यते—अत्र दहराकाशो भूताकाशः । आकाशशब्दस्य तत्रैव प्रसिद्धेः । व्यापके परमात्मनि दहरत्वस्याभावाच्च । तस्मिन्पदन्तरित्यन्वेष्टव्यान्तराधारतया निर्देशाच्च । न हि परमात्मनः स्वयमेवान्वेष्टव्यस्यान्वेष्टव्यान्तराधारत्वं संभवति । पादान्श अपमित्यादिना निर्दिष्टमानभूताकाशोपमेयत्वस्य गगनं गगनाकारमित्यादिवद्भेदेऽप्युपपत्तेः । निरतिशयविपुले परमात्मन्यपि पगिच्छिन्नभूताकाशोपमेयत्वस्याभ्यस्तत्वाच्च भूताकाशो दहराकाश इति पूर्वपक्षे शात उपपत्ते—'दहर उभोग्यः' [म० सू० १ । १ । १४] दह-

संकल्पमात्रादेव सृष्टेर्न प्रयत्नान्तरसापेक्षा । कुतः । संकल्पादेव पितरः समुत्तिष्ठन्तीत्येवकारश्रुतेः । न चैवकारस्यायोगव्यवच्छेदकत्वमत्यन्तायोगव्यवच्छेदकत्वं वाऽर्थः । विशेषणक्रियासंभवेवकारयोरेवायोगात्यन्तायोगव्यवच्छेदकत्वेनैतस्य चातथात्वेनान्ययोगव्यवच्छेदकत्वस्यैव युक्तत्वात् । 'अत एव चानन्याधिपतिः' [ ब० सू० ४ । ४ । ९ ] एतच्च सूत्रं पूर्वमेव व्याकृतमिति पित्रादीनां संकल्पमात्रसाध्यत्वं स्थितम् । प्रकृतमनुसरामः ॥ १ ॥

अथ यदि मातृलोककामो भवति संकल्पादेवास्य मातरः समुत्तिष्ठन्ति तेन मातृलोकेन संपन्नो महीयते ॥ २ ॥

अथ यदि भ्रातृलोककामो भवति संकल्पादेवास्य भ्रातरः समुत्तिष्ठन्ति तेन भ्रातृलोकेन संपन्नो महीयते ॥ ३ ॥

अथ यदि स्वसृलोककामो भवति संकल्पादेवास्य स्वसारः समुत्तिष्ठन्ति तेन स्वसृलोकेन संपन्नो महीयते ॥ ४ ॥

अथ यदि सखिलोककामो भवति संकल्पादेवास्य सखायः समुत्तिष्ठन्ति तेन सखिलोकेन संपन्नो महीयते ॥ ५ ॥

अथ यदि गन्धमाल्यलोककामो भवति संकल्पादेवास्य गन्धमाल्ये समुत्तिष्ठतस्तेन गन्धमाल्यलोकेन संपन्नो महीयते ॥ ६ ॥

अथ ययन्नपानलोककामो भवति संकल्पादेवास्यान्नपाने समुत्तिष्ठतस्तेनान्नपानलोकेन संपन्नो महीयते ॥ ७ ॥

अथ यदि गीतवादित्रलोककामो भवति संकल्पादेवास्य गीतवादित्रे समुत्तिष्ठतस्तेन



परमात्मानं प्राप्य लभते । अत्र 'यज्ञास्येहास्ति यच्च नास्ति' [छा० ८  
३१] इति वाक्यसमानार्थत्वादस्य वाक्यस्य वाक्यस्य मुक्तस्य सर्वतो  
विरक्तस्य प्राप्यान्तरासंभवान्निरतिशयभोग्यत्वमेवार्थः ।

अत्र ह्यस्यैते सत्याः कामा अनृतापिधानाः ।

यत उपासकस्य काम्यमाना भोग्यभूता अपहृतपाप्मत्वादय एत-  
न्निष्ठाः पूर्वमनृतशब्दितकर्माच्छादिता इदानीं दहराकाशं प्राप्तस्याऽऽवि-  
र्भवन्त्यतो निरतिशयभोग्यत्वमित्यर्थः । हिशब्दो हेत्वर्थः ।

तद्यथा हिरण्यनिधिं निहितमक्षेत्रज्ञा उपर्युपरि संच-  
रन्तो न विन्देयुरेवमेवेमाः सर्वाः प्रजा अहरहर्गच्छ-  
न्त्य एतं ब्रह्मलोकं न विन्दन्त्यनृतेन हि प्रत्यूढाः ॥२॥

यथाऽधस्तान्निक्षिप्तं हिरण्यनिधिमक्षेत्रज्ञा निधिमत्क्षेत्रस्वभावविज्ञा-  
नहीना निधेरुपर्युपरि संचरन्तोऽपि निधिं न लभन्त एवमेवेमाः सर्वाः  
प्रजाः सुषुप्तिकालेऽहरहर्गच्छन्त्यः सुषुप्तौ 'सति संपद्य न विदुः' [छा०  
६।१।२] इत्युक्तरीत्याऽविभागं गच्छन्त्य एतं दहराकाशाख्यं ब्रह्मरूपं  
लोकं न विन्दन्ति न लभन्ते न जानन्तीत्यर्थः । ब्रह्मलोकशब्दौ च  
निषादस्यपतिन्यायेन समानाधिकरणी । तत्र हेतुमाह—अनृतेन हि  
प्रत्यूढा इति । प्रत्यूढाः प्रतीपं नीताः स्वभावान्तरं प्रापिता आच्छादिता  
इति यावत् । यद्वाऽहरहर्गच्छन्त्य इति न सुषुप्तिकालीनं गमनमुच्यतेऽपि  
त्वन्तरात्मत्वेन सर्वदा वर्तमानस्य दहराकाशस्य हिरण्यनिधिवत्परम-  
पुरुषार्थभूतस्योपर्युपर्यहरहर्गच्छन्त्यः सर्वास्मिन्काले वर्तमानास्तमजा-  
नत्यस्तं न विन्दन्ति न लभन्त इत्यर्थः । अर्थद्वयमपि माप्यकृता  
वर्णितं 'गतिशब्दाभ्यां तथा हि दृष्टं लिङ्गं च' [ब० सू० १।३।१५]  
इति सूत्रे । सूत्रस्य चायमर्थः—'तद्यथा हिरण्यनिधिं निहितम्' इत्य-  
हरहः सर्वेषां क्षेत्रज्ञानां गमनाद्ब्रह्मलोकशब्दाच्च दहराकाशो ब्रह्मेत्यव-  
सीयते । तथा ह्यन्यत्र सुषुप्तिकालीनगमनब्रह्मलोकशब्दौ ब्रह्मविषया-  
वेव दृष्टौ 'एवमेव खलु सोम्येमाः सर्वाः प्रजाः सति संपद्य न विदुः'  
[छा० ६।१।२] 'एष ब्रह्मलोकः सन्नाडिति होवाच' [बृ० ४।३।३३]  
इति मा भूदन्वयत्र सुषुप्तिकाले ब्रह्मणि गमनदर्शनम् । एतदेव तु दहरा-  
काशे सर्वेषां क्षेत्रज्ञानां प्रलयकाल इव निरस्तनिस्तिलदुःखानां सुषु-  
प्तिकालेऽवस्थानं ब्रह्मव्यतिरिक्तेष्वसंभावितं दहराकाशस्य परब्रह्मत्वे

गीतवादित्रलोकेन संपन्नो महीयते ॥ ८ ॥

अथ यदि स्त्रीलोककामो भवति संकल्पादेवास्य स्त्रियः  
समुत्तिष्ठन्ति तेन स्त्रीलोकेन संपन्नो महीयते ॥ ९ ॥

यं यमन्तमभिकामो भवति यं कामं कामयते सोऽस्य  
संकल्पादेव समुत्तिष्ठति तेन संपन्नो महीयते ॥ १० ॥

इति च्छान्दोग्योपनिषद्यष्टमप्रपाठकस्य  
द्वितीयः खण्डः ॥ २ ॥

स्पष्टोऽर्थः ॥ २ ॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥

इति च्छान्दोग्योपनिषत्प्रकाशिकाय मष्टमप्रपाठकस्य  
द्वितीयः खण्डः ॥ २ ॥

त इमे सत्याः कामा अनृतापिधाना-  
स्तेषां सत्यानां सतामनृतमपिधानम् ।

परमात्मनिष्ठा इमे सत्या अपहृतपाप्मत्वाद्यः कामा अनृतमपिधानं  
येषां तेऽनृतापिधाना अनृताच्छादिताः । ऋतेतरविषयो ह्यनृतशब्दः ।  
ऋतामिति कर्मवाचि 'ऋतं पिचन्ती' [क० ३।१] इति यचनात् । ऋतं  
कर्म फलामिसंधिरहितं परमपुरुषाराधनवेपं तद्व्याप्तिफलम् । अत्र तद्य-  
तिरिक्तफलं सांसारिकफलं कर्मानृतं ब्रह्मप्राप्तिविरोधीति महासिद्धान्ते  
मापितम् । तेषां सत्यानां सतां विद्यमानानामेव कर्माऽऽच्छादकम् । ततश्च  
स्यात्ममूतपरमात्मगता अपहृतपाप्मत्वादिधर्माः कर्मरूपाविद्यातिरोहित-  
त्यान्न भासन्त इत्यर्थः ।

यो यो ह्यस्येतः भ्रति न तमिह दर्शनाय लभते ॥ १ ॥

अथ ये चास्येह जीवा ये च भेता यचा-  
न्यदिच्छन्न लभते सर्वं तदत्र गत्वा विन्दते ।

अभ्योपासकस्य यो बन्धुवर्ग इतः भ्रति न स इह द्रष्टुं शक्यः । अस्य  
तु ये जीवन्तो नष्टाश्च बन्धवोऽलम्पाश्च मनोरथाम्भस्तस्यं दहराकाशं

लोक्यमानं ब्रह्म प्राप्नोतीत्यर्थः । ब्रह्मोपासननिष्ठस्य तत्कतुन्यायेन ब्रह्म-  
प्राप्तेरेव वक्तव्यतया प्रसिद्धस्वर्गलोकप्राप्त्यसंभवादिति द्रष्टव्यम् ॥ ३ ॥

कथं ब्रह्मप्राप्तिः । प्राप्तस्य वा ततः किं भवतीत्यत्राऽऽह—  
अथ य एष संप्रसादोऽस्माच्छरीरात्समुत्थाय  
परं ज्योतिरुपसंपद्य स्वेन रूपेणाभिनिष्पद्यते ।

अथशब्दः प्रकृतापेक्षत्वद्योतकः । संप्रसादशब्दः सुषुप्तिस्थानवचनः  
संस्तत्संबन्धाज्जीवं लक्षयति । एष संप्रसादोऽहरहर्वा एवंविदिति पूर्व-  
वाक्यनिर्दिष्ट उपासको जीवोऽस्माद्ध्वेयतया परिदृश्यमानाच्छरीरादुत्कम्य  
देशविशेषनिष्ठं परमात्मानं प्राप्य स्वेन रूपेणाभिनिष्पद्यते । अस्य  
वाक्यस्यार्थः प्रजापतिविद्यायां विशिष्य वक्ष्यते ।

एष आत्मेति होवाचैतदमृतमन्नयमेतद्ब्रह्मेति ।

एष आत्मेतदमृतमित्यत्रैतच्छब्दौ पूर्ववाक्ये परं ज्योतिरुपसंपद्येति  
प्राप्यतया निर्दिष्टपरज्योतिःशब्दितब्रह्मपरौ प्राप्यतया प्राधान्यादव्यव-  
हितत्वाच्च । ननु 'प्रजापतिर्वरुणायाश्वमनयत्स स्वां देवतामार्छत् ।  
इत्यत्र विभक्त्यैकरूप्याद्यवहितस्यापि प्रजापतेः स इत्यनेन ग्रहणं दृष्टं  
न त्वव्यवहितस्य संप्रदानत्वेन प्रधानस्य वरुणस्य ग्रहणमित्युक्तं मीमां-  
सकैः । 'आकाशाच्चन्द्रमसमेव सोमो राजा' [ छा० ५ । १० । ४ ]  
इत्यत्रैतच्छब्दस्य नाव्यवहिताभिसंभाव्यचन्द्रमसः परामर्शित्वं दृष्टमपि  
त्वभिसंभविनूपरत्वम् । ततश्चेहापि व्यवहितस्य संप्रसादशब्दितस्य जीव-  
स्यैवैष आत्मेत्येतच्छब्देन ग्रहणमुचितं विभक्त्यैकरूप्यादिति चेन्न ।  
प्रजापतिर्वरुणायेति वाक्ये स इत्यनेन प्रजापतिपरामर्शोऽश्वदानसंप्रदा-  
नरूपत्वेन स्वीयां वरुणदेवतामार्छत्प्राप्नोदित्यर्थो युज्यते । वरुणपरा-  
मर्शं तु वरुणस्याऽऽमीयाया देवतायाः प्रागप्रस्तुतत्वादर्थसंगत्या व्यव-  
हितोऽपि प्रजापतिः परामृष्टो न विभक्त्यैकरूप्यमात्रेण । एष सोमो  
राजेति पितृयाणवाक्य एतच्छब्देन चन्द्रपरामर्शं तस्य सोमराजभाष-  
विधानवेयश्याद्यवहिताभिसंभविनूपरामर्शित्वं न तु विभक्त्यैकरूप्यात् ।  
प्रकृतेऽव्यवहितप्रधानभूतपरज्योतिःशब्दितपरमात्मपरित्यागे कारणमा-  
वात् । प्रत्युत तेन व्यवहितसंप्रसादशब्दितजीवपरिग्रहे तस्य निरुपा-  
धिक्यात्मत्वनिरतिशयमुखरूपत्वलक्षणामृतत्वदुःखासंभिन्नत्वरूपामयत्व-  
ब्रह्मत्वविधानासंभवाच्च 'एष आत्मेति होवाच' इत्येतच्छब्देन प्राप्य-



लिङ्गम् । माप्य एवमेकां व्याख्यां कृत्वा—अथ वाऽहरहर्गच्छन्त्य इति न सुपुतिविषयं गमनमुच्यते । अपि त्वन्तरात्मत्वेन सदा वर्तमानस्य दहराकाशस्य परमपुरुषार्थभूतस्योपर्युपर्यहरहर्गच्छन्त्यः सर्वस्मिन्काले वर्तमानास्तमजानत्यस्तं न विन्दन्ति न लभन्ते । यथा हिरण्यनिधिं निहितं तत्स्थानमजानानास्तदुपरि सर्वदा वर्तमाना अपि न लभन्ते तद्वदित्यर्थः । सेयमेवान्तरात्मत्वेनावस्थितस्य दहराकाशस्योपरि तान्निधमितानां सर्वासां प्रजानामजानतीनां सर्वदा गतिरस्य दहराकाशस्य परब्रह्मतां गमयति । तथा ह्यन्यत्र परस्य ब्रह्मणोऽन्तरात्मतयाऽवस्थितस्य स्वनियाम्याभिः स्वस्मिन्वर्तमानामिः प्रजामिरवेदनं दृष्टम् । यथाऽन्तर्यामिवाह्वणे—‘य आत्मनि तिष्ठन्नात्मनोऽन्तरो यमात्मा न वेद’ इति ‘अदृष्टो द्रष्टाऽश्रुतः श्रोता’ इति च । मा मूढन्यत्र दर्शनं स्वयमेव त्वियं निधिदृष्टान्तावगतपरमपुरुषार्थभावस्यास्य हृदयस्थस्योपरि तदाधारतयाऽहरहः सर्वासां प्रजानामजानतीनां गतिरस्य परब्रह्मत्वे पर्याप्तं लिङ्गमिति ध्यायताम् । सुपुतिकालीनगमनविषयपूर्वव्याख्यायामुपर्युपरित्यस्य दृष्टान्त एवान्वयो न दाष्टान्तिके । सुपुतिकाल एकीभावसद्भावेऽप्युपरिगमनाभावात् । अन्तर्यामिविषयद्वितीयध्याययां तु, अन्तर्यामिण उपरि सर्वदा गतिसत्त्वाद्दुपर्युपरित्यस्य दाष्टान्तिकेऽप्यन्वयो द्रष्टव्यः । अत्र ध्यासार्येऽन्तर्यामिविषयतया ध्यायानेऽन्तर्यामिण्यहरहर्गमनस्य दहराकाशस्य परब्रह्मत्वसाधकत्वमयुक्तम् । उपासकानुग्रहायावस्थितो हि दहराकाशोऽन्तरात्मतयाऽवस्थितो ह्याधारत्वतयो रूपभेदादित्याशङ्क्य धर्मक्याभिप्रायेणेवमुक्तमिति परिहृतम् ॥ २ ॥

पूर्वाक्तं तस्य हृदयान्तर्वर्तित्वं स्मारयति—

स वा एष आत्मा हृदि ।

अन्तर्धर्तत इति शेषः । हृदयनामनिर्वचनादप्यात्मनो हृदयस्थस्य सिध्यतीत्याह—

तस्म्यतदेव निरुक्तं हृदयमिति तस्माद्भुदयम् ।

इति । तस्म्यतस्य हृदयस्य हृदयमात्मा धर्तत इति हि हृदयशब्दान्तरक्तिरिति भावः ।

अहरहर्वा एषचित्स्वर्गं लोकमेति ॥ ३ ॥

अहरहः प्रायहमात्रपाणमेथं पिदेता दशदहराकाशोपासननिष्ठः सुगरूपं

तानि ह वा एतानि त्रीण्यक्षराणि सत्तियमिति ।

सत्तियमिति सत्यनाम त्र्यक्षरात्मकमित्यर्थः ।

तयत्सत्तदमृतमथ यत्ति तन्मर्त्यम् ।

अत्रामृतमर्त्यशब्दाभ्यां चेतनाचेतने निर्दिश्येते ।

अथ ययं तेनोभे यच्छति ।

अमृतत्वमर्त्यत्वरूपेणोपलक्षिते उभे यच्छतीति यमित्यर्थः । तदेवो-  
पसंहरति—

यदनेनोभे यच्छति तस्माद्यम् ।

अनेन चेतनाचेतनत्वरूपेणोपलक्षिते उभे यतो यच्छति तस्माद्य-  
मित्यर्थः । नामनिर्वचनाभिज्ञं स्तौति—

अहरहर्वा एवंवित्स्वर्गं लोकमेति ॥ ५ ॥

इति छान्दोग्योपनिषदष्टमप्रपाठकस्य

तृतीयः खण्डः ॥ ३ ॥

स्पष्टोऽर्थः ॥ ५ ॥

इति छान्दोग्योपनिषत्प्रकाशिकोपनिषदष्टमप्रपाठकस्य  
तृतीयः खण्डः ॥ ३ ॥

अथ य आत्मा स सेतुर्विधृतिरेपां लोकानामसंभेदाय ।

उक्तलक्षण आत्मा सेतुरिव विधृतिर्विधारकं इत्यर्थः । किमर्थं सेतु-  
विधृतिरित्यत्राऽऽह—एपां लोकानामसंभेदायेति । असंभेदोऽसंकरः ।  
यद्ययं परमात्मा स्वशासनेन जगत्त धारयेत्, सर्वधर्माणां सांकर्यमेव  
स्यात् । पृथिव्या गन्धवस्त्रं जलस्य शैत्यं तेजस औष्ण्यमित्यादयो धर्माः  
परमात्माज्ञया व्यवस्थिता भवन्ति । सिन्नोति बध्नाति स्वस्मिंश्चिद्-  
चिद्भस्त्वुजातमसंकीर्णमिति सेतुरुच्यत इति 'सामान्याहु' [ ब० सू०  
३।२।३२ ] इति सूत्रे भाषितम् ।

भूतः परमात्मैव परामृश्यते । यद्यपि स्वेन रूपेणाभिनिष्पद्यत इति स्वरूपाविर्भावे कथित आविर्भवत्स्वरूपं किमित्यपेक्षायां प्रजापति-  
वाक्ये 'एष आत्मेति होवाचेतदमृतममयमेतद्ब्रह्मेति' [ छा० ४ ।  
१५ । १ ] इति निर्दिष्टं मुक्तरूपमित्येतदर्थकत्वेऽपि नानुपपत्तिस्तथाऽपि  
'तस्य ह वा एतस्य ब्रह्मणो नाम सत्यमिति' [ छा० ८ । ३ । ४ ]  
इत्युत्तरवाक्यनिर्दिक्ष्यमाणचेतनाचेतननियन्तृत्वार्थकसत्यनामत्वस्य मुक्ता-  
त्मन्यसंभवात्पूर्ववाक्यनिर्दिष्टोऽपि न जीवः परामृश्यतेऽपि तु प्राप्यं  
ब्रह्मैव । एष आत्मेति होवाचेत्येतावन्मात्रस्याऽऽविर्भवत्स्वरूपपरत्वम् ।  
एतदमृतममयमेतद्ब्रह्मेत्यत्र त्वेतच्छब्दस्य परज्योतिःशब्दितब्रह्मपरत्व-  
मित्याश्रयणेऽपि नानुपपत्तिः । अनेन वाक्यसंदर्भेण परमात्मनो मुक्त-  
प्राप्यत्वतत्स्वरूपाविर्भावापितृत्वलक्षणो महिमा प्रतिपादितो भवति ।  
अत एव सूत्रकृताऽपि 'एष संप्रसादोऽस्माच्छरीरात्समुत्थाय परं  
ज्योतिरुपसंपद्य स्वेन रूपेणाभिनिष्पद्यत एष आत्मेति होवाच' [ छा०  
८ । ३ । ४ ] इति दहरविद्यामध्यस्थवाक्ये जीवप्रतिपादनदर्शनाद्दहरा-  
काशोऽपि जीव एवास्तु तस्य यावान्या अयमित्यादिवाक्यसंद-  
र्भप्रतिपादितभूताकाशोपमेयत्वस्य भूताकाशेऽनन्वयेन दहराकाशस्य  
भूताकाशत्वाभावेऽपि जीवे कथं चिन्निलेपत्वादिना भूताकाशोपमेयत्व-  
संभवाद्गुणपरिमाणे जीवे दहरशब्दिताल्पपरिमाणत्वस्यापि संभवाद्दह-  
राकाशो जीव एवास्त्विति 'इतरपरामशांत्स इति चेत्' [ ब० सू०  
१ । ३ । १८ ] इति सूत्ररूपेणाऽऽक्षिप्य 'दहर उत्तरेभ्यः' [ ब० सू०  
१ । ३ । १४ ] 'गतिशब्दाभ्यां तथा हि दृष्टं लिङ्गं च' [ ब० सू०  
१ । ३ । १५ ] 'धृतेश्च महिम्नोऽस्याम्मिन्नूपलब्धेः' [ ब० सू० १ ।  
३ । १६ ] इति सूत्रत्रयोक्तानां परमात्मधर्माणां जीवेऽसंभवात्त जीवो  
दहराकाश इति 'नासंभवात्' [ ब० सू० १ । ३ । १८ ] इति सूत्र-  
रूपेण परिहृत्य तर्हि ब्रह्मप्रकरणे एष संप्रसादोऽस्माच्छरीरात्समुत्थायति  
जीवपरामर्शः किमर्थं द्रव्याशब्दस्य मुक्तेः तत्पर्यरूपाविर्भावापितृत्वलक्ष-  
णपरमात्ममहिमप्रकाशनार्थं जीवपरामर्श इति 'अन्यार्थश्च परामर्शः'  
[ ब० सू० १ । ३ । २० ] इति सूत्रेण प्रतिपादितम् ।

तस्य ह वा एतस्य ब्रह्मणो नाम सत्यमिति ॥ ४ ॥

म्यदोऽर्थः ॥ ४ ॥

तद्य एवैतं ब्रह्मलोकं ब्रह्मचर्येणानुवि-  
न्दन्ति तेषामेवैष ब्रह्मलोकस्तेषां सर्वेषु  
लोकेषु कामचारो भवति ॥ ३ ॥

इति छान्दोग्योपनिषत्प्रथमप्रपाठकस्य  
चतुर्थः खण्डः ॥ ४ ॥

तत्रैवं सति य एवं परमात्मानं स्त्रीविषयतृष्णात्यागरूपब्रह्मचर्य-  
पूर्वकशास्त्राचार्योपदेशादिना जानन्ति तेषामेवेदशब्दब्रह्मप्राप्तिः सर्वलो-  
कानुभवश्च । न ब्रह्मचर्यादिहीनानामित्यर्थः । सूत्रितं च—‘ धृतेश्च  
महिम्नोऽस्यास्मिन्नूपलब्धेः ’ [ अ० सू० १ । ३ । १६ ] इति ‘ एष  
सेतुर्विधरण एषां लोकानामसंभवाय ’ [ अ० ४ । ४ । २२ ] इति  
परब्रह्ममहिमत्वेन प्रसिद्धस्य जगद्विधरणमहिम्नो दहराकाश उपलभ्य-  
मानत्वाद्दहराकाशः परं ब्रह्मेति ॥ ३ ॥

इति छान्दोग्योपनिषत्प्रकाशिकायामष्टमप्रपाठकस्य  
चतुर्थः खण्डः ॥ ४ ॥

यज्ञेष्टसत्रायणमौनानाशकापनारण्यायनास्थानि कर्माणि ब्रह्मचर्य-  
साध्यत्वाद्ब्रह्मलोकसाधनत्वेन प्रस्तुतं प्राङ्निर्दिष्टं ब्रह्मचर्यमेवेति स्तौति—  
अथ यज्ञ इत्याचक्षते ब्रह्मचर्यमेव तत् ।

लोके यत्पाकयज्ञहविर्यज्ञादिकं कर्म वैदिका यज्ञ इत्याचक्षते तद्ब्रह्मचर्य-  
साध्यत्वाद्ब्रह्मचर्यमेवेत्यर्थः । ननु यज्ञस्य कथं ब्रह्मलोकसाधनब्रह्मचर्य-  
साध्यत्वं न हि ब्रह्मप्राप्तिसाधनस्य ब्रह्मचर्यस्य यज्ञो द्वारमित्याशङ्क्य  
ब्रह्मचर्यसाध्यस्य ब्रह्मप्राप्तिसाधनस्य ज्ञानस्य यज्ञरूपत्वाज्ज्ञानसाधनस्य  
ब्रह्मचर्यस्य यज्ञसाधनत्वमप्यस्तीति प्रतिपादयितुमेकशब्दरूपितत्वेन  
तयोरैक्यं संपादयति—

ब्रह्मचर्येण होव यो ज्ञाता तं विन्दते ।

ब्रह्मचर्यपुरःसरब्रह्मज्ञानवान्हि तं ब्रह्मलोकं विन्दते । तत्र यो ज्ञाता  
ब्रह्मचर्येणेत्युक्त्या यो ज्ञातेत्यस्य ब्रह्मचर्यसाध्यत्वं प्रतीयते यो ज्ञातेति

नैतञ्च सेतुमहोरात्रे तरतो न जरा न  
मृत्युर्न शोको न सुकृतं न दुष्कृतम् ।

तरतिः प्राप्तिवचनः । वेदान्तं तरतीतिवदिति तत्रैव मापितत्वात् ।  
एतं परमात्मसेतुमहोरात्रे परिच्छेदकत्वेन न प्राप्नुवतो जरादिकमपि न  
प्राप्नोति । उक्तमर्थं निगमयति—

सर्वे पाप्मानोऽतो निवर्तन्ते ।

शोकादिषु पाप्मशब्दस्यामुख्यत्वेऽपि सुकृतदुष्कृतयोरलौकिकमुमु-  
क्ष्वनिवृत्तसाधनत्वलक्षणपापशब्दप्रवृत्तिनिमित्तसंभवात्पाप्मशब्दो मुख्य  
इति व्यासार्थैर्लघुसिद्धान्ते वर्णितम् । तत्र हेतुमाह—

अपहतपाप्मा ह्येव ब्रह्मलोकः ॥ १ ॥

इति । ब्रह्मरूपो लोक एषोऽपहतपाप्मा । हिर्हेतौ यस्माद्यमपहत-  
पाप्मा तस्मात्सर्वे पाप्मानोऽतो निवर्तन्त इत्यर्थः । पापहेतुकार्याचर-  
णोऽपि तदुत्पत्तिप्रतिबन्धकशक्तियोगित्वमेष ह्यपहतपाप्मत्वं तस्मात्पा-  
प्मशब्दमुख्यार्थसुकृतदुष्कृतयोस्तत्फलभूतजरारोगादीनां च न प्रसक्ति-  
रित्यर्थः ॥ १ ॥

तस्माद्वा एतञ्च सेतुं तीर्त्वाऽन्धः सन्ननन्धो भवति  
विद्धः सन्नविद्धो भवत्युपतापी सन्ननुपतापी भवति ।

यस्माद्यमपहतपाप्मा तस्मादेवैतं परमात्मलक्षणं सेतुं प्राप्य पूर्वमा-  
न्ध्यायुधेपज्वरादियुक्तदेहोऽपि संस्तद्दोषरहितदिव्यदेहयुक्तो भवती-  
त्यर्थः ।

तस्माद्वा एतञ्च सेतुं तीर्त्वाऽपि नक्तमहरेवाग्निनि-  
ष्पद्यते सकृद्विज्ञातो ह्येवैव ब्रह्मलोकः ॥ २ ॥

परमात्मानं प्राप्तस्य तामिच्छा तामसी रात्रिरपि दिवैव । तस्याज्ञान-  
प्रसक्तेरभावाद्दहःसदृशी सा रात्रिः । अहोरात्रयोर्न विशेष इत्यर्थः ।  
तत्र हेतुः—एष पूर्वोक्तो ब्रह्मलोको हि यस्मात्सकृद्विज्ञातो सर्वदा  
ब्रह्मस्वरूपप्रकाशस्यानावृततया भासमानत्वादित्यर्थः ॥ २ ॥

तद्य एवैतं ब्रह्मलोकं ब्रह्मचर्येणानुवि-  
न्दन्ति तेषामेवैष ब्रह्मलोकस्तेषां सर्वेषु  
लोकेषु कामचारो भवति ॥ ३ ॥

इति छान्दोग्योपनिषदष्टमप्रपाठकस्य  
चतुर्थः खण्डः ॥ ४ ॥

तत्तत्रैवं सति य एवं परमात्मानं स्त्रीविषयतृष्णात्यागरूपब्रह्मचर्य-  
पूर्वकशास्त्राचार्योपदेशादिना जानन्ति तेषामेवेदृशब्रह्मप्राप्तिः सर्वलो-  
कानुभवश्च । न ब्रह्मचर्यादिहीनानामित्यर्थः । सूत्रितं च— 'धृतेश्च  
महिम्नोऽस्यास्मिन्नुपलब्धेः' [ ब्र० सू० १ । ३ । १६ ] इति 'एष  
सेतुर्विधरण एषां लोकानामसंभेदाय' [ बृ० ४ । ४ । २२ ] इति  
परब्रह्ममहिमत्वेन प्राप्तिञ्चस्य जगद्विधरणमहिम्नो बहुराकाश उपलभ्य-  
मानत्वाद्बहुराकाशः परं ब्रह्मेति ॥ ३ ॥

इति छान्दोग्योपनिषत्प्रकाशिकायामष्टमप्रपाठकस्य  
चतुर्थः खण्डः ॥ ४ ॥

यज्ञेष्टसत्रायणभौनानाशकायनारण्यायनारयानि कर्माणि ब्रह्मचर्य-  
साध्यत्वाद्ब्रह्मलोकसाधनत्वेन प्रस्तुतं प्राङ्निर्दिष्टं ब्रह्मचर्यमेवेति स्तौति-  
अथ यज्ञ इत्याचक्षते ब्रह्मचर्यमेव तत् ।

लोके यत्पाकयज्ञहविर्यज्ञादिकं कर्म वैदिका यज्ञ इत्याचक्षते तद्ब्रह्मचर्य-  
साध्यत्वाद्ब्रह्मचर्यमेवेत्यर्थः । ननु यज्ञस्य कथं ब्रह्मलोकसाधनब्रह्मचर्य-  
साध्यत्वं न हि ब्रह्मप्राप्तिसाधनस्य ब्रह्मचर्यस्य यज्ञो द्वारमित्याशङ्क्य  
ब्रह्मचर्यसाध्यस्य ब्रह्मप्राप्तिसाधनस्य ज्ञानस्य यज्ञरूपत्वाज्ज्ञानसाधनस्य  
ब्रह्मचर्यस्य यज्ञसाधनत्वमप्यस्तीति प्रतिपादयितुमेकशब्दरूपितत्वेन  
तयोरेक्यं संपादयति—

ब्रह्मचर्येण ह्येव यो ज्ञाता तं विन्दते ।

ब्रह्मचर्यपुरःसरब्रह्मज्ञानवान्निह तं ब्रह्मलोकं विन्दते । तत्र यो ज्ञाता  
ब्रह्मचर्येणेत्युक्त्वा यो ज्ञातेत्यस्य ब्रह्मचर्यसाध्यत्वं प्रतीयते यो ज्ञातेति

शब्दैकदेशस्य यो ज्ञशब्दस्य यज्ञशब्दस्य च साम्यकृताभेदावसायेन तद-  
र्थाभेदाध्यवसायमूला यज्ञस्यापि ब्रह्मचर्यसाध्यतेति भावः । एवमुत्त-  
रत्रापि ।

अथ यदिष्टमित्याचक्षते ब्रह्मचर्यमेव तद्ब्रह्म-  
चर्येण होवेद्वाऽऽत्मानमनुविन्दते ॥ १ ॥

अत्रापि ब्रह्मप्राप्तिसाधनस्य ब्रह्मचर्यसाध्यस्य परमात्मपूजनस्य दर्श-  
पूर्णमासादीष्टीनां चेद्देत्येकशब्दरूपितत्वेनाभेदाध्यवसायः ॥ १ ॥

अथ यत्सत्रायणमित्याचक्षते ब्रह्मचर्यमेव  
तद्ब्रह्मचर्येण होव सत आत्मनश्चाणं विन्दते ।

अत्रापि ब्रह्मप्राप्तिसाधनस्य ब्रह्मचर्यसाध्यस्य विषयान्तरविमुक्तीकर-  
णलक्षणस्य सच्छब्दितात्मत्राणस्य गवामयनादिसत्रस्य च सत्रायणरू-  
पैकशब्दरूपितत्वेनाभेदाध्यवसायः ।

अथ यन्मौनमित्याचक्षते ब्रह्मचर्यमेव तद्ब्रह्म-  
चर्येण होवाऽऽत्मानमनुविद्य मनुते ॥ २ ॥

घातूनियमनलक्षणमौनस्य ब्रह्मचर्यसाध्यात्मश्रवणाधीनमननस्य च  
मौनरूपैकशब्दरूपितत्वेनाभेदाध्यवसायः ॥ २ ॥

अथ यदनाशकायनमित्याचक्षते ब्रह्मचर्यमेव  
तदेव ह्यात्मा न नश्यति यं ब्रह्मचर्येणानुविन्दते ।

ब्रह्मचर्यसाध्यनाशाभावरूपफलस्य चानशनलक्षणमार्गस्य चानाश-  
कायनशब्दैक्यकृतोऽभेदः ।

अथ यदरण्यायनमित्याचक्षते ब्रह्मचर्यमेव तदरश्व  
ह वै ण्यश्चार्णवी ब्रह्मलोके तृतीयस्यामितो दिवि ।

इतो मूलोकापेक्षया तृतीये शुशब्दिने ब्रह्मलोकेऽरण्यसंज्ञकार्णवी  
स्तः । अतश्चारण्यायनस्य ब्रह्मलोकस्य चारण्यवासस्य चारण्यायनश-  
ब्दकृतोऽभेदः । भुयं चतुर्मुसलोफान्तान्तरिक्षलोकं चापेक्ष्य मगवह्योकस्य

तृतीयत्वं न तु चतुर्मुखलोकस्य तृतीयत्वमिति मन्तव्यम् । पश्रोपनिषदि चतुर्मुखलोकस्याप्यन्तरिक्षलोककोटौ निवेशितत्वाप्रसङ्गाद्भगवन्नोकचिद्धानि कानिचिदाह—

तदैरंमदीयः सरस्तदश्वत्थः सोमसवनः ।

तत्तत्रैरंमदीयनामकं सरः । अस्तीति शेषः । इत्याऽमृतेन माद्यन्ते यस्मिस्तदैरंमदीयममृतमयं सर इत्यर्थः । सोमसवननामाऽश्वत्थश्चास्तीत्यर्थः । चन्द्रवदाह्लादकरत्वात्सोमसवनत्वम् ।

तदपराजिता पूर्वहणः ।

तत्तत्राब्रह्मविद्भिः प्राप्नुमशक्यत्वेनापराजिता नाम परब्रह्मणः पुरीचास्तीत्यर्थः ।

प्रभुविमितः हिरण्यम् ॥ ३ ॥

मण्डपमिति शेषः । प्रमुणा भगवता विशेषेण मितं स्वभोगमूर्धित्वेन विशेषतः परिगृहीतमित्यर्थः । भगवतो व्याप्तत्वेऽपि नित्यविग्रहविशिष्टतया संनिधानाद्द्विमितत्वम् । अतश्च तद्देशविशिष्टब्रह्मप्राप्तिरेव ब्रह्मप्राप्तिरिति भावः ॥ ३ ॥

प्रसङ्गादाह—

तद्य एवैतावरं च ष्यं चार्णवौ ब्रह्मलोके ब्रह्मचर्येणानुविन्दन्ति तेषामेवैष ब्रह्मलोकस्तेषां सर्वेषु लोकेषु कामचारो भवति ॥ ४ ॥

इति छान्दोग्योपनिषदष्टमप्रपाठकस्य

पञ्चमः खण्डः ॥ ५ ॥

ब्रह्मप्राप्तिसाधनीभूतारण्यशब्दितार्णवद्वयप्राप्तेर्ब्रह्मचर्याधीनत्वाद्ब्रह्मचर्यमेव सर्वसाधनोत्कृष्टमिति भावः ॥ ४ ॥

इति छान्दोग्योपनिषत्प्रकाशिकायामष्टमप्रपाठकस्य

पञ्चमः खण्डः ॥ ५ ॥



उक्तब्रह्मलोकप्राप्तिसाधनतया मूर्धन्यनाडीगमनं प्रस्तौति—

अथ या एता हृदयस्य नाड्यस्ताः पिङ्गलस्याणि-  
त्रस्तिष्ठन्ति शुक्लस्य नीलस्य पीतस्य लोहितस्येति ।

हृदयसंबन्धिन्यो नाड्यो नानारूपसूक्ष्माक्षरसपूर्णास्तिष्ठन्तीत्यर्थः ।

असौ वा आदित्यः पिङ्गल एष शुक्ल

एष नील एष पीत एष लोहितः ॥ १ ॥

आदित्यस्य नानारूपाश्रयत्वं च मधुविद्याप्रसिद्धं प्रत्यक्षसिद्धं च ।  
ततश्चेतव्रश्मिसंबन्धादेवान्तरसस्य नानारूपत्वं चेति भावः ॥ १ ॥

तयथा महापथ आतत उभौ ग्रामौ गच्छ-

तीमं चामुं चैवमेवैता आदित्यस्य रश्मय

उभौ लोकौ गच्छन्तीमं चामुं च ।

यथा विस्तीर्णो महान्पन्था ग्रामद्वयप्रविष्टो भवति तथाऽऽदित्यरश्मयो  
लोकद्वयानुप्रविष्टा इत्यर्थः । लोकद्वयप्रवेशनक्रममाह—

अमुष्मादादित्यात्प्रतायन्ते ता आसु नाडीषु सृप्ता आभ्यो

नाडीभ्यः प्रतायन्ते तेऽमुष्मिन्नादित्ये सृप्ताः ॥ २ ॥

प्रतायन्ते संतताः सृप्ताः प्रविष्टाः । रश्मीनामुभयलिङ्गत्वात्ते ता इति  
च निर्देशः । शिष्टं स्पष्टम् ॥ २ ॥

तयत्रैतत्सुप्तः समस्तः संप्रसन्नः स्वप्नं न

विजानात्यासु तदा नाडीषु सृप्तो भवति ।

तत्तत्रैवं सतीत्यर्थः । यत्र यदा समस्त उपसंहृतकरणमण्डलोऽत  
एव संप्रसन्नो बाह्यविषयसंपर्कजनितकालुष्यशून्यः स्वप्नं न पश्यती-  
त्येतत्स्वप्नादर्शनं सुषुप्तिरिति यावत् । तदाऽऽसु नाडीषु प्रविष्टो भवति  
पुरीतद्वह्नगमनाय नाडीषु प्रविष्टो भवति । 'नाड्यो द्वासप्ततिः सह-  
स्राणि हृदयात्पुरीततममिप्रतिष्ठन्ते ताभिः प्रत्यवसृष्य पुरीतति शेते'  
[ वृ० २ । १ । १९ ] इति श्रुत्यन्तरान्नाडीपुरीतद्वह्नणां समुच्चयेन सुषु-  
प्तिस्थानत्वस्य 'तदभायो नाडीषु तच्छ्रुतेरात्मनि च' [ वृ० सू० ३ । १७ ]

इत्यत्र स्थितत्वान्नाडीनामपि सुषुप्तिस्थानत्वमस्तीति द्रष्टव्यम् ।

तं न कश्चन पाप्मा स्पृशति ।

सुषुप्तौ सतोऽपि कर्मणः फलजननसामर्थ्यं नास्तीत्यर्थः । न कश्चन पाप्मा स्पृशतीत्यास्मिन्वाक्येऽनुष्ठानाशक्तिर्विवक्षितेति व्यासार्थवचनस्याप्ययमेवार्थः । तत्र हेतुमाह—

तेजसा हि तदा संपन्नो भवति ॥ ३ ॥

‘सता सोम्य तदा संपन्नो भवति’ [छा० ६।८।१] इति श्रुतेः । तेजःशब्दः प्रकाशकत्वगुणयोगाद्ब्रह्मपरः । ब्रह्मणि संपत्तिर्नाम वैहेन्द्रियाधिष्ठातृत्वराहित्येन ब्रह्मण्यवस्थानम् । संपत्त्याधिकरणस्य करणत्वविवक्षया तृतीयानिर्देशः ॥ ३ ॥

अथ यत्रैतदवलिमानं नीतो भवति ।

अथशब्दोऽर्थान्तरप्रस्तावार्थः । अवलस्य भावोऽवलिमाऽवलत्वं रोगादिकृतं दौर्बल्यं नीतो भवतीत्येतद्यत्र यदेत्यर्थः । यदा दौर्बल्यं प्राप्तवानित्यर्थः ।

तमभित आसीना आहुर्जानासि मां जानासि मामिति ।

तं तादृशदशाबिशिष्टं परितो वर्तमाना बान्धवा मां जानासि किं मां जानासि किमित्याहुः । यद्वा, एतदेतासु नाडीषु स्थित इत्यर्थः ।

स यावदस्माच्छरीरादनुत्क्रान्तो भवति तावज्जानाति ॥ ४ ॥

स्पष्टोऽर्थः ॥ ४ ॥

अथ यत्रैतस्माच्छरीरादुत्क्रामद-

थैतैरेव रश्मिभिरूर्ध्वमाक्रमते ।

एतैरेव रश्मिभिः पूर्वोक्तीरादित्यरश्मिभिरित्यर्थः । इदं च वाक्यमुत्क्रान्तिपादे चिन्तितम् । निशि मृतस्य विद्रुषो रश्म्यनुसारेण गमनांसंभवाद् रश्मिरेव गमनमिति न नियमः । अथैतैरेव रश्मिभिरूर्ध्वमाक्रमत इति वचनं तु पक्षप्राप्तविषयम् । एवकारोऽत्यन्तायोगव्यवच्छेदार्थं इति पूर्वपक्षे प्राप्त उच्यते—‘रश्म्यनुसारी’ [अ० सू० ४।२।१८]

विद्वान्निवमेन रश्मीननुसृत्यैव गच्छति । एतैरेव रश्मिभिरित्येवकारस्य क्रियासंगतैवकारत्वाभावेनात्यन्तायोगव्यवच्छेदकत्वासंभवेनान्ययोगव्यवच्छेदकत्वस्यैव वक्तव्यत्वात् । यदुक्तं निशि मृतस्य रश्म्यसंभवाद् रश्मीननुसृत्य गमनं नोपपद्यत इति तन्न । निदाघसमये हि रात्रावप्युष्णोपलम्भाद्द्रिंसंभवः । हेमन्तादौ तु हिमाभिभवाद्दुर्दिन इवोष्मानुपलम्भः । श्रूयते च नाडीरश्मीनां सर्वदाऽन्योन्यान्वयः 'तद्यथा महापथ आतत उमौ ग्रामौ गच्छतीमं चामुं चैवमेवैता आदित्यस्य रश्मय उमौ लोकी गच्छन्तीमं चामुं चामुष्मादादित्यात्प्रतायन्ते ता आमु नाडीषु सृता आभ्यो नाडीभ्यः प्रतायन्ते तेऽमुष्मिन्नादित्ये सृताः ' इति ।

स ओमिति वाऽऽहोद्वा मीयते ।

स विद्वान्

ओं तत्सदिति निर्देशो ब्रह्मणस्त्रिविधः स्मृतः [ गी० १७ । २३ ] तस्योदिति नाम ' [ छा० १ । ६ । ७ ] इति प्रमाणप्रसिद्धं परमात्मानमाह कीर्तयति कीर्तयन्नेव मीयते प्रमीयते च । मरणकाले तस्य भगवन्नामस्मरणं संभवति । यद्वा स एतै रश्मिभिरुन्मीयत उन्मीयते । एको वाशब्दोऽवधारणार्थः ।

स यावत्क्षिप्येन्मनस्तावदादित्यं गच्छति ।

मनोवेगेनाऽऽदित्यं स गच्छतीत्यर्थः । न च 'स यावत्क्षिप्येन्मनस्तावदादित्यं गच्छति' इति त्वरावचनेन रश्म्यनुसारिमार्गस्य मार्गान्तरवैलक्षण्यप्रतीतिमार्गभिदः शङ्क्यः । 'अर्चिरादिना तत्प्रथितेः' [ ब्र० सू० ४।३।१ ] इत्यधिकरणे नानाशास्त्रासु तस्यैव मार्गस्य प्रथितेः प्रत्यभिज्ञानादर्चिरादिरेक एव मार्गः । अतोऽर्चिरादिनैव मार्गेण विद्वान्गच्छतीति समर्थितत्वात् । स यावत्क्षिप्येन्मन इति त्वरावचनस्य काश्मीरापेक्षया भगवान्क्षिप्रं गच्छतीतिवद्गन्तव्यस्वर्गाद्यपेक्षयाऽऽदित्यगमनस्य शीघ्र्येण स यावत्क्षिप्येन्मन इति त्वरावचनस्याप्युपपत्तेर्न दोषः ।

एतद्वै खलु लोकद्वारं विदुषां प्रपदनं निरोधोऽविदुषाम् ॥५॥

विदुषां ब्रह्मलोकस्य द्वारं प्रपदनं प्रपद्यतेऽनेनेति प्रपदनं प्राप्तिसाधनं य आदित्यः । द्वारापेक्षया नपुंसकनिर्देश एतदिति । अविदुषां च निरो-

धकः । अविद्वांसो हि सूर्यमण्डलभेदासामर्थ्यान्न गन्तुं शक्नुवन्ती-  
त्यर्थः ॥ ५ ॥

तदेप श्लोकः ।

तत्तस्मिन्विषय एष वक्ष्यमाणः श्लोकः प्रवृत्त इत्यर्थः ।

शतं चैका च हृदयस्य नाड्यस्तासां मूर्धानम-  
धिनिःसृतैका । तयोर्ध्वमायत्नमृतत्वमेति विष्व-  
ङ्ङन्या उत्क्रमणे भवन्त्युत्क्रमणे भवन्ति ॥ ६ ॥ ✓

इति छान्दोग्योपनिषदि अष्टमप्रपाठकस्य

पष्ठः खण्डः ॥ ६ ॥

मूर्धन्यनामनाड्या गच्छन्मुक्तिं प्राप्नोति विष्वग्गतयो नानागतये ✓  
इतरा नाड्यस्तुत्क्रमणमात्रे प्रभवन्ति न त्वमृतत्वस्थानीभूतोर्ध्वगताधि-  
त्यर्थः । यद्वा विष्वगुत्क्रमणेऽन्योत्क्रमणेऽन्या नाड्य उपपुज्यन्त इत्यर्थः ।  
शिर्षं स्पष्टम् ॥ ६ ॥

इति छान्दोग्योपनिषत्प्रकाशिकायागष्टमप्रपाठकस्य

पष्ठः खण्डः ॥ ६ ॥

एवं दहरविद्यां समाप्य तदङ्गभूतां प्रत्यगात्मविद्यां प्रस्तौति—

य आत्माऽपहतपाप्मा विजरो विमृत्युर्वि-  
शोको विजिघत्सोऽपिपासः सत्यकामः  
सत्यसंकल्पः सोऽन्वेष्टव्यः स विजिज्ञासि-  
तव्यः स सर्वाश्च लोकानाप्नोति सर्वाश्च  
कामान्यस्तमात्मानमनुविष्य विजानाती-  
ति ह प्रजापतिरुवाच ॥ ३ ॥

अत्रानुविष्येति वाक्यार्थज्ञानमुच्यते विजानातीति ध्यानं लघुसि-  
द्धान्ते तथैव मापितत्वात् ॥ १ ॥

तद्धोत्रये देवासुरा अनुबुबुधिरे ।

तत्प्रजापतिवचनमैतिहरूपेण देवा असुराश्चोभयेऽपि श्रुतवन्त इत्यर्थः ।

ते होचुर्हन्त तमात्मानमन्विच्छामो यमात्मानमन्विष्य सर्वांश्च लोकानामोति सर्वांश्च कामानिति ।

अन्विच्छामः श्रवणमननाभ्यामवगच्छाम इत्यर्थः ।

इन्द्रो ह वै देवानामभिप्रवव्राज विरोचनोऽसुराणाम् ।

देवानां मध्य इन्द्रश्चासुराणां मध्ये विरोचनश्च प्रजापतिसमीपं गन्तुं प्रस्थितौ ।

तौ हासंविदानावेव समित्पाणी प्रजापतिसकाशमाजगमतुः ॥ २ ॥

असंविदानौ परस्परासूयया परस्परसंमन्त्रणमकुर्वन्तावित्यर्थः । शिष्टं स्पष्टम् ॥ २ ॥

तौ ह द्वात्रिंशतं वर्षाणि ब्रह्मचर्यमूपतुः ।

द्वात्रिंशद्वर्षाणि शुश्रूषापरौ मृत्वा ब्रह्मचर्यं चेरतुः ।

तौ ह प्रजापतिरुवाच किमिच्छन्ताववास्तमिति ।

किंप्रयोजनमुद्दिश्योपितवन्तावित्यर्थः ।

तौ होचतुर्य आत्माऽपहतपाप्मा विजरो विमृत्युर्विशोको विजिघत्सोऽपिपासः सत्यकामः सत्यसंकल्पः सोऽन्वेष्टव्यः स विजिज्ञासितव्यः स सर्वांश्च लोकानामोति सर्वांश्च कामान्यस्तमात्मानमनुविय विजानातीति ह भगवतो वचो वेदयन्ते तमिच्छन्ताववास्तमिति ॥ ३ ॥

य आत्माऽपहतपाप्मेत्यादि हि भगवतः पूज्यस्य तव वचो वेदयन्त ऐतिहरूपेण जनास्तमिच्छन्ताववास्तं तज्ज्ञानमिच्छन्तावायां ब्रह्मचर्यमुपितवन्ताविति तौ प्रजापतिं प्रत्यचुरित्यर्थः । अवास्तमिति पुरुषव्यत्यपदशब्दसः ॥ ३ ॥

तौ ह प्रजापतिरुवाच य एषोऽक्षिणि पुरुषो दृश्यत  
एष आत्मेति होवाचैतदमृतमभयमेतद्ब्रह्मेति ।

अत्र य एषोऽक्षिणि पुरुषो दृश्यत इति नेहाक्षिपुरुषः परमात्मा  
'एतं त्वेव ते भूयोऽनुव्याख्यास्यामि' [ छा० ८।९।३ ] इत्युपक्रम्य  
स्वभाद्यवस्थानामभिधानात् । न चायं छायादिपुरुषः प्रजापतिनोपदिश्यत  
आत्मजिज्ञासयोपसन्नयोस्तयोस्तदुपदेशयोगात्, आत्मत्वामृतत्वामय-  
त्वब्रह्मत्वाद्ययोगाच्च । अतोऽत्र प्रजापतिना प्रत्यगात्मैवोपदिश्यते । न  
चेहाक्षिणि जीवस्थितिरुपदिश्यतेऽपि त्वक्षिप्रसाद्विकाराभ्यां जीव-  
स्थितिगती निश्चीयेते । अतोऽक्ष्णो जीवस्थितिगतिसूचकत्वाद्दक्षिणि  
दृश्यत इत्युक्तं कर्मणः सामर्थ्यसूचकत्वाभिप्रायेणास्मिन्कर्मण्यस्य सामर्थ्यं  
दृष्टमिति वत् । ततश्च गृहे स्थित्वा निर्गच्छन्पुरुषो यथा गृहादन्य  
एवं शरीरे स्थितिगतिमानात्माऽपि शरीरादन्य इत्युक्तं भवति । अमृत-  
मिति निरतिशयसुखरूपत्वम् । अमयमिति दुःखासंभिन्नत्वम् । ब्रह्मेत्य-  
संकुचितविज्ञानतया बृहत्त्वं चोक्तमिति व्यासार्थैरुक्तम् ।

अथ योऽयं भगवोऽप्सु परिख्यायते  
यश्चायमादर्शो कतम एष इति ।

एवं प्रत्यगात्मनि प्रजापतिनोपदिष्टे छायापुरुष आत्मेत्युपदिष्ट इति  
भ्रान्त्या स्वगृहीतच्छायापुरुषात्मकत्वदृढीकरणाय जलादर्शादिप्रति-  
बिम्बोऽप्यक्षिप्रतिबिम्बाभिन्नात्मैवोत् तद्भिन्नोऽनात्मेत्यभिप्रायेण एष-  
च्छतुरित्यर्थः । एवं ताभ्यां पृष्टः प्रजापतिस्तयोर्भ्रान्तिमनिराकुर्वन्ने-  
षाऽऽह—

एष उ एवैषु सर्वेष्वन्तेषु परि-  
ख्यायत इति. होवाच ॥ ४ ॥

इति छान्दोग्योपनिषदष्टमप्रपाठकस्य  
सप्तमः खण्डः ॥ ७ ॥

यश्चक्षुषि दृश्यत्वेन मयोक्तः स आत्मा सर्वान्तरो जलादिष्वपि न  
भिद्यत इत्युत्तरं ददावित्यर्थः । शिष्यभ्रान्तिमनिराकृत्य तद्भ्रान्तिदृढीक-  
रणायेत्युत्तरं ददत आचार्यस्यायमभिप्रायः—सुरासुरेन्द्राविन्द्रविरोचनौ

स्वात्मन्यध्यारोपितपाण्डित्यमहत्त्वातिशयो तथैव जगति प्रासिद्धौ च ।  
 तद्यदि युवां भ्रान्ताविति यूयां तदा चित्तावसादात्पुनः प्रश्नग्रहणधार-  
 णेषु मग्नोत्साही स्याताम् । अतो यथाश्रुतप्रश्नमात्रस्योत्तरमिदानीं वक्त-  
 व्यमिति । अनेन चोत्तरेण पूर्वोत्पन्नप्रतिबिम्बात्मभ्रमो दृढी भवति चेन्द्र-  
 वतु । दृढीभूतोऽपि भ्रम उदशरावनिरीक्षणनियोजनोपायेनापनेष्यत इति ।  
 जत एव तद्भ्रमापनयनार्थमाह—‘उदशराव आत्मानमवेक्ष्य यदात्मनो  
 न विजानीथस्तन्मे प्रवृतमिति’ [ छा० ८।८।१ ] । उदशरावावे-  
 क्षणे तौ नियुयोज । अत्र व्यासार्थरेतादृशामिप्रायपरिकल्पनस्यातिक्रि-  
 ष्टत्वात् ‘योऽयं भगवोऽप्सु परित्यापते यश्चापमादर्शं कतम एष इत्येष  
 उ एषेषु सर्वेष्वन्तेषु परित्यापते’ इत्येतावानपि प्रश्न एव । प्रश्नवाक्य-  
 मध्यगत इतिशब्दः प्रश्नान्ते निवेशितव्यः । इति होवाचेत्येतदुत्तरस्योदश-  
 रावत्राहणस्य शेषभूतम् । उदशराव आत्मानमवेक्ष्य यदात्मनो न  
 विजानीथस्तन्मे प्रवृतमिति होवाचेत्युत्तरेणान्वयः । तत्र चैक इतिशब्दः  
 समाप्तिद्योतकोऽन्यस्तु प्रकारवचनः । अथ वा कतम एष इतीत्यत्रेति-  
 शब्दो वक्ष्यमाणवचनोऽन्यस्तूक्तवचनः । यद्वा प्रश्नवाक्ये प्रथम इतिशब्दः  
 प्रकारवचनो द्वितीयस्तु प्रश्नसमाप्तिद्योतकः । होवाचेति तूत्तरशेषभूतम् ।  
 प्रवृतमिति होवाचेत्यन्वय इत्येवं नेतिशब्दद्वयस्यैवमित्यभिप्रेत्य प्रजा-  
 पतिहृदयानभिज्ञानेन च्छायापुरुष उपदिष्ट इति मत्वा पुनः पप्रच्छतुः—  
 योऽयं भगवोऽप्सु परित्यापत इत्यादिना । सर्वेष्वन्तेषु नेत्रादिस्थानेषु  
 परित्यापते कतम एष इत्यर्थ इत्युक्तम् । चक्षुरादिप्रतिबिम्ब एषाऽऽ-  
 त्मेति स्वग्रहणदाढ्यार्थं पुनरपि पप्रच्छतुरिति भावः । अप्सु परि-  
 त्यापत आदर्शं परित्यापत इत्येवंप्रकारेण जलादिष्वन्तेषु स्थानेषु  
 यो हृदयते स नेत्रे दृश्यमान एष मयदुक्त एष किमुतान्यः, कतम  
 एष इत्यर्थ इति व्यासार्पाणामभिप्रायः ॥ ४ ॥

इति च्छान्दोग्योपनिषत्प्रकाशिकायामष्टमप्रपाठकरस्य  
 सप्तमः खण्डः ॥ ७ ॥

उदशराव आत्मानमवेक्ष्य यदात्मनो  
 न विजानीथस्तन्मे प्रवृतमिति ।

उदशरूपं शराव आत्मानं हृदाऽऽत्मसंस्थितमनुपपन्नतया मान-  
 मां मयदगनयगतमंशं युवां दृष्टमितिःपुनःपुनः ।

तौ होदशरावेऽवेक्षांचक्रते ।

तौ ह प्रतिबिम्बमबलाकितवन्तौ । अवलोक्यापि दोषास्फुरणाचू-  
ष्णीमुपितवन्तौ तयोरनुपपत्त्यस्फूर्तिं ज्ञात्वा किं पश्यथ इति स्वयमेव  
प्रजापतिरुवाचेत्याह—

तौ ह प्रजापतिरुवाच किं पश्यथ इति तौ  
होचतुः सर्वमेवेदमावां भगव आत्मानं पश्याव  
आ लोमज्य आ नखेज्यः प्रतिरूपमिति ॥ १ ॥

इदं प्रतिरूपमात्मानं पश्याव इति प्रतिबिम्बात्मभ्रममेवोद्घाटितव-  
न्तादित्यर्थः ॥ १ ॥

तौ ह प्रजापतिरुवाच साध्वलंकृतौ सुवसनौ  
परिष्कृतौ भूत्वोदशरावेऽवेक्षेथामिति तौ ह साध्व-  
लंकृतौ सुवसनौ परिष्कृतौ भूत्वोदशरावेऽवेक्षांच-  
क्रते तौ ह प्रजापतिरुवाच किं पश्यथ इति ॥ २ ॥

तौ होचतुर्थैवेदमावां भगवः साध्वलंकृतौ  
सुवसनौ परिष्कृतौ स्व एवमेवेमौ भगवः  
साध्वलंकृतौ सुवसनौ परिष्कृताविति । ॥

आवां साध्वलंकृतौ सुवसनौ परिष्कृतौ स्वो भवाव इतीदं पथैव  
तथैवेमावपि प्रतिबिम्बौ साध्वलंकारादियुक्ताविति प्रत्यूचतुरित्यर्थः ।  
अत्रोदशरावावेक्षणालंकृतदेहप्रतिबिम्बनिरीक्षणयोर्नियुञ्जानस्य प्रजाप-  
तेरयमभिसंधिः—आगमापायशालिद्वान्निशद्वर्षत्रह्यचर्यदीर्घामृतकेशनस-  
वन्नालंकारादिलक्षणदोषगुणयुक्ताव्यवस्थितवेहानुकारिदोषगुणवत्त्वाद्दे-  
हवत्प्रतिबिम्बोऽप्यनात्मा निरतिशयसुखत्वदुःसासंभिल्लत्वलक्षणाभूत-  
त्वामयत्वशून्य इति जानीतमिति । एवं द्विविधनियोजनेऽपि तयोर-  
प्रक्षीणकल्मषतया दोषादर्शनेन प्रतिबिम्बात्मभ्रमो नापनीतः । ततः  
प्रजापतिर्भ्रान्तिनिराकरणार्थं मया कृतस्य द्विविधप्रतिबिम्बदर्शनस्या-  
भिप्रायमिमावप्रक्षीणकल्मषत्वान्नावगच्छतः । प्रत्यक्षं च सुवां भ्रान्ता-



विति षक्रुमप्यनर्हौ । तदिदानीमेतदीयहृदयानुरोधेन प्रतिविम्बमेव  
निर्दिश्य सर्वान्तरं परमात्मानं मनसि निधायैष एवाऽऽत्मेत्युपदेशेन तपो-  
राकाङ्क्षां निवर्तयिष्यामि । कालेन कल्मसे प्रक्षीणे मद्बचनसंदर्भस्य  
सर्वस्याप्यभिप्रायं स्वयमेवावगमिष्यत इति विचिकित्समानो वा मत्स-  
मीपमागमिष्यत इति मत्वाऽऽह—

एष आत्मेति होवाचेतदमृतमन्नयमेतद्ध-  
स्तेति तौ ह शान्तहृदयो प्रवव्रजतुः ॥ ३ ॥

शान्तहृदयो निवृत्ताकाङ्क्षावित्यर्थः ॥ ३ ॥

तौ हान्वीक्ष्य प्रजापतिरुवाच ।

एवं तयोः प्रतिनिवृत्तयोः सतोः प्रजापतिर्भ्रान्तिगृहीतार्थं भ्रष्ट्रयेमी  
विनष्टौ मा मूताम्, इदमपि मद्बचनं य आत्मेतिवचनवत्कर्णाकर्णिकया  
शृणुतामित्यभिप्रेत्योवाचेत्यर्थः । उक्तिमेवाऽऽह—

अनुपलभ्याऽऽत्मानमननुविय व्रजतो  
यतर एतदुपनिपदो भविष्यन्ति देवा  
वाऽसुरा वा ते पराभविष्यन्तीति ।

आत्मैवेह मह्य आत्मा परिचर्य  
 आत्मानमेवेह महयन्नात्मानं परिचर-  
 न्नुभौ लोकाववाप्नोतीमं चामुं चेति॥४॥

आत्मैव देह एव मह्यः पूज्य इत्यर्थः । उभौ लोकाविति सर्वलोक-  
 सुखानुभवोऽपि शरीरगत एवेति भावः ॥ ४ ॥

स संप्रदायोऽद्याप्यनुवर्तत इत्याह—

तस्मादप्यवेहाददानमश्रद्धानमयजमान-  
 माहुरासुरो बतेत्यसुराणां ह्येषोपनिषत् ।

यस्मादसुरेभ्य एवेयमुपनिषत्प्रवृत्ता तस्माद्विह लोकेऽद्यापि विशिष्टा  
 यागदानश्रद्धाविधुरं पुरुषमासुरस्वभावमित्याहुः । तत्र हेतुरसुराणां  
 ह्येषोपनिषत् । यागदानश्रद्धाविधुर्यं हेतुभूता नास्तिक्यबुद्धिरसुराणा-  
 मेव हि ।

प्रेतस्य शरीरं भिक्षया वसनेनालंकारेणेति स-  
 स्कुर्वन्त्येतेन ह्यमुं लोकं जेष्यन्तो मन्यन्ते ॥ ५ ॥

इति छान्दोग्योपनिषत्प्रपाठकस्था-  
 ष्टमः खण्डः ॥ ८ ॥

यत एवं देहस्यैवाऽऽत्मतया परिचरणीयत्वमत एव प्रेतस्य मृतस्य  
 शरीरं भिक्षित्वा वस्त्रालंकारादिभिः पूजयन्ति कुणपसंस्कारेणैव परलो-  
 कजयं मन्यमाना इत्यर्थः ॥ ५ ॥

इति छान्दोग्योपनिषत्प्रकाशिकायामष्टमप्रपाठकस्था-  
 ष्टमः खण्डः ॥ ८ ॥

अथ हेन्द्रोऽप्राप्यैव देवानेतद्भयं ददर्श ।

इन्द्रस्य सुहृन्तःकरणत्वाद्देहात्मभ्रमोऽपि नाभूत् । स स्वराज्यं प्राप्य  
 देवेभ्यस्तदुपदेशात्प्रागेव मध्ये मार्गं प्रतिविभ्रतमन्यपीमं वक्ष्यमाणं दोष-  
 मपश्यदित्यर्थः ।

यथैव खल्वयमस्मिञ्छरीरे साध्वलंकृते साध्वलंकृतो  
भवति सुवसने सुवसनः परिष्कृते परिष्कृतः ।

अयं देहप्रतिबिम्ब इत्यर्थः । परिष्कृतेऽपाकृतनखलोमादिक इत्यर्थः ।

एवमेवायमस्मिन्नन्धेऽन्धो भवति स्यामे स्यामः  
परिवृक्षणे परिवृक्षणेऽस्यैव शरीरस्य नाश-  
मन्वेप नश्यति नाहमत्र भोग्यं पश्यामीति ॥ १ ॥

नासिका यस्य सदा स्रवति स स्यामः । भिन्नपाणिपादः परिवृक्षणः ।  
प्रतिबिम्बस्य बिम्बभूतशरीरगतसाध्वलंकृतत्वसुवसनत्वपरिष्कृतत्वानुवि-  
धापित्ववत्तद्गतान्ध्यस्याभ्यपरिवृक्षणत्वनाशानुविधायित्वावश्यंभावेनामृत-  
तत्त्वाभयत्वात्मत्वादिक्तं भोगं न संभवतीत्यमन्यतेत्यर्थः ॥ १ ॥

स समित्पाणिः पुनरेयाय तः ह प्रजापतिरुवाच ।

स इन्द्र एवाप प्रजापतिमिति शेषः ।

मघवन्यच्छान्तहृदयः प्राव्राजीः सार्धं  
विरोचनेन किमिच्छन्पुनरागम इति ।

हे मघवच्छान्तदोषशङ्को विरोचनेन सार्धं यद्यस्त्वं गतवान्स् किं  
प्रयोजनमभिलषन्नागतोऽसि । आगम इति गमेर्लुङि लृदित्वाद्ङ् ।

स होवाच यथैव खल्वयं जगवोऽस्मिञ्छरीरे  
साध्वलंकृते साध्वलंकृतो भवति सुवसने  
सुवसनः परिष्कृते परिष्कृत एवमेवायम-  
स्मिन्नन्धेऽन्धो भवति स्यामे स्यामः परिवृक्षणे  
परिवृक्षणेऽस्यैव शरीरस्य नाशमन्वेप नश्य-  
ति नाहमत्र भोग्यं पश्यामीति ॥ २ ॥

व्याख्यास्यामि वसापराणि द्वात्रिंशतं वर्षाणीति स  
हापराणि द्वात्रिंशतं वर्षाण्युवास तस्मै होवाच ॥ ३ ॥

इति छान्दोग्योपनिषत्प्रथमप्रपाठकस्य  
नवमः खण्डः ॥ ९ ॥

हे मघवंस्त्वदुक्तं सत्यमेव । उक्तमिममेवाऽऽत्मानं पुनरपि दोषशून्य-  
तया प्रतिपादयिष्यामि । अन्तःकरणशुद्ध्यर्थमितोऽपि द्वात्रिंशतं वर्षाणि  
ब्रह्मचर्यं वसेत्याज्ञतो मघवांस्तथैव कृतवानित्यर्थः । एवमुपितवत  
इन्द्राय प्रजापतिर्वक्ष्यमाणमुवाचेत्यर्थः ॥ ३ ॥

इति छान्दोग्योपनिषत्प्रकाशिकायामष्टमप्रपाठकस्य  
नवमः खण्डः ॥ ९ ॥

य एष स्वप्ने महीयमानश्चरत्येष आत्मे-  
ति होवाचैतदमृतमभयमेतद्ब्रह्मेति ।

यः स्वप्ने रूपादिभिः पूज्यमानश्चरत्येष स्वप्नद्रष्टा भोग्यतादिलक्षणामृ-  
तत्वादियुक्त आत्मेत्युक्तवानित्यर्थः । नायं पूर्वोक्तदेहगतान्ध्वस्राम्बाद्यनु-  
विधायित्वलक्षणदोषदुष्ट इति भावः ।

स ह शान्तहृदयः प्रवव्राज स हाप्राप्यैव देवानेतद्भयं  
ददर्श तद्यद्यपीदं शरीरमन्धं भवत्यनन्धः स भवति ।

तदिदं शरीरं यद्यनन्धं भवति तथाऽपि सोऽनन्धो भवतीति योजना ।  
यदि स्रामस्रामो नैवैषोऽस्य दोषेण दुप्यति ॥ १ ॥

न वधेनास्य हन्यते नास्य स्राम्येण स्रामः ।

स्पष्टोऽर्थः ।

ग्नन्ति त्वेवैनं विच्छादयन्तीव ।

एवशब्द इवार्थः । एवं स्वप्नात्मानं केचन ग्नन्तीव द्वावयन्तीव  
मान्तीत्यर्थः ।

अप्रियवेत्तेव भवत्यपि रोदितीव नाह-  
मत्र भोग्यं पश्यामीति ॥ २ ॥

हन्यमानत्वद्वाद्यमाणत्यन्धुजनमरणाद्यप्रियवेत्तृत्वरोदितृत्वादिदर्श-  
नात्स्वप्नावस्थस्य न भोग्यत्वमित्यर्थः ॥ १ ॥ २ ॥

स समित्पाणिः पुनरेयाय तः ह प्रजापति-  
रुवाच मधवन्वच्छान्तहृदयः प्रात्राजीः किमि-  
च्छन्पुनरागम इति स होवाच तद्ययपीदं भगवः  
शरीरमन्धं भवत्यनन्धः स भवति यदि स्नाम-  
मस्नामो नैवैपोऽस्य दोषेण दृष्यति ॥ ३ ॥

न वधेनास्य हन्यते नास्य स्नाम्नेण स्नामो  
ग्रन्ति त्वेदेनं विच्छादयन्तीवाप्रियवेत्तेव भव-  
त्यपि रोदितीव नाहमत्र भोग्यं पश्यामीत्येव-  
मैवैप मधवान्निति होवाचैतं त्वैव ते भूयोऽनुव्या-  
ख्यास्यामि वसापराणि द्वात्रिंशतं वर्षाणीति स  
हापराणि द्वात्रिंशतं वर्षाण्युवाच तस्मै होवाच ॥४॥

इति च्छान्दोग्योपनिषत्प्रथमप्रपाठकस्य

दशमः खण्डः ॥ १० ॥

उक्तोऽर्थः ॥ ३ ॥ ४ ॥

इति च्छान्दोग्योपनिषत्प्रकाशिकायामष्टमप्रपाठकस्य  
दशमः खण्डः ॥ १० ॥

तयत्रैतन्मुतः समस्तः संप्रसन्नः स्वमं न विजा-  
नात्येव आत्मेति होवाचैतदमृतमजयमेतद्भूतेति ।

यत्र यदा तदेतत्स एषः । मुपां मुलगिति सोर्लुक् । समस्त उपसं-

हृतकरणग्रामः संप्रसन्नो बाह्यविषयसंपर्कजनितकालुष्यरहितः शिष्टं स्पष्टम् ।

स ह शान्तहृदयः प्रवव्राज स हाप्राप्यैव देवा-  
नेतद्भयं ददर्श नाह खल्वयमेव\* संप्रत्यात्मानं  
जानात्ययमहमस्मीति नो एवेमानि भूतानि विनाश-  
मेवापीतो भवति नाहमत्र भोग्यं पश्यामीति ॥ १ ॥

अहेत्याश्वर्ये । अयं सुपुत्रः संप्रति सुपुत्रिकालेऽयमहमस्मीति विशेष-  
ज्ञानाभावेन स्वैतरभूतविषयकज्ञानाभावेन च सुपुत्रो विनष्टप्राय  
इत्यर्थः । विनाशमेव विनाशमिव । अपीतोऽपिगतो विनष्टप्राय  
इत्यर्थः ॥ १ ॥

स समित्पाणिः पुनरेयाय त\* ह प्रजा-  
पतिरुवाच मधवन्यच्छान्तहृदयः प्राव्राजीः  
किमिच्छन्पुनरागम इति स होवाच नाह  
खल्वयं भगव एव\* संप्रत्यात्मानं जानात्ययमह-  
मस्मीति नो एवेमानि भूतानि विनाशमेवापीतो  
भवति नाहमत्र भोग्यं पश्यामीति ॥ २ ॥

एवमेवैष मधवन्निति होवाचैतं त्वेव ते भूयोऽनुव्याख्या-  
स्यामि नो एवान्यत्रैतस्माद्द्रसापराणि पञ्च वर्षाणीति ।

एतस्मादन्यत्र नो एवोक्तादन्यत्र व्याख्यास्याम्यपि त्वेवं त्वेव पूर्वो-  
क्तमेव निर्दोषतया भूयो व्याख्यास्यामीत्यर्थः । एतं त्वेवेत्येवकारस्य  
विवरणमेतत् ।

स हापराणि पञ्च वर्षाण्युवाच तान्येकशत\* संपेदुः ।

तानि वर्षाण्याहृत्यैकशतं संपन्नानीत्यर्थः ।

एतत्तद्यदाहुरेकशत\* ह वै वर्षाणि

मधवान्प्रजापतौ ब्रह्मचर्यमुवाच ।

एकशतसंवत्सरानिन्द्रः प्रजापतेः संनिधौ ब्रह्मचर्यं चरन्नवासेति  
लोके प्रसिद्धतया यदाहस्तदेतदेवंविधमनेन प्रकारेणेति यावत् ।

तस्मै होवाच ॥ ३ ॥

इति च्छान्दोग्योपनिषत्प्रथमपाठकस्यै-

कादशः खण्डः ॥ ११ ॥

एकशतवर्षब्रह्मचर्यनिर्मलीकृतान्तःकरणाय मयवते शुद्धात्मस्वरूपो-  
पदेशयोग्यतां परीक्ष्योपाद्रिहृदित्यर्थः । अनया चाऽऽस्यापिक्रिया बहु-  
कालब्रह्मचर्यनिर्मलीकृतान्तःकरणतया संपन्नोपदेशयोग्यत्वायोपदेश्य-  
मित्यर्थः सूच्यते ॥ ३ ॥

इति च्छान्दोग्योपनिषत्प्रकाशिकायामष्टमप्रपाठकस्यै-

कादशः खण्डः ॥ ११ ॥

मयवन्मृत्यं वा इदं शरीरमात्तं मृत्युना  
तदस्यामृतस्याशरीरस्याऽऽत्मनोऽधिष्ठा-  
नमात्तो वै सशरीरः प्रियाप्रियात्त्याम् ।

हे मयवन्निदं शरीरमेव हि मरणधर्मि, न केवलं मरणधर्मित्वमात्र-  
मपि तु मृत्युनाऽऽत्तं तद्यातं च सततविनाशशीलमिति यावत् । इदं  
च शरीरे हेयत्वानुसंधानार्थमुक्तम् । एवंमूर्तं तदिदं शरीरं कर्मकृतशरी-  
रराहित्यलक्षणासृत्तत्त्वस्वरूपस्याऽऽत्मनो मोगाधिष्ठानं कर्मवश्येन जीवेन  
भोगार्थं परिगृहीतमित्यर्थः । ततश्चाशरीरत्वमेव स्वरूपं सैवासृत्तत्वलक्षणा  
मुक्तिः सशरीरत्वमेव तदभावं इत्युक्तं मयति । ननु पुरुषार्थस्य हि  
मुक्तिरूपत्वं वक्तव्यं न ह्यशरीरत्वं पुरुषार्थः । अपि तु दुःसामावः ।  
ततश्च तस्यैवामृतत्वरूपत्वमुचितं न त्वशरीरत्वम्येत्यत्राऽऽह—

न ह वै मशरीरस्य सतः प्रियाप्रिययोरपहतिरस्ति ।

कर्मारब्धशरीरयोगिनस्तदनुगुणसुखदुःखयोगस्यावश्यंमाधित्वात्कर्मा-  
रब्धदेहसवन्धानामस्यैव पुरुषार्थतया मुक्तिरूपत्वमुपपद्यत इति भावः ।  
व्यतिरेकं दर्शयति—

अशरीरं वाय नन्तं न प्रियाप्रिये स्पृगतः ॥ १ ॥

बाधशब्दः प्रसिद्धान्यधारणे वा ततश्चाप्यज्ञापराहित्यलक्षणस्य-  
रूपमेव मुक्तिरित्यर्थः । शिष्टं स्पष्टम् ॥ १ ॥

अशरीरो वायुः ।

शिरःपाण्यादिलक्षणशरीरशून्यो वायुरित्यर्थः ।

अन्नं विद्युत्स्तनपिन्नशरीराण्येतानि ।

अभ्रादीनि चाशरीराणीत्यर्थः । 'अन्नं मूत्वा मेवो भवति'

[ छा० ५ । १० । ६ ] इत्यादिवदभ्रस्तनपित्त्वोरवस्थाभेदेन मेदो  
वृष्टप्यः । अशरीराणां च प्रियाप्रियानन्यथो वृष्ट इति भावः ।

तद्यथैतान्यमुष्मादाकाशात्समुत्थाय परं ज्योति-  
रुपसंपद्य स्वेन रूपेणाभिनिष्पद्यन्त एवमे-  
वैष संप्रसादोऽस्माच्छरीरात्समुत्थाय परं ज्योति-  
रुपसंपद्य स्वेन रूपेणाभिनिष्पद्यते ॥ २ ॥

अत्र व्यासार्थेस्तु वाष्वादीनामाकाशात्समुत्थानं नाम स्वकार्यकर-  
णायोर्ध्वदेशेऽभिवृद्धिः । परशब्दो वाष्वादीनां कारणावस्थावाची ।  
ज्योतिःशब्दस्तु कारणानां कार्योत्पादनद्वारेण तदभिव्यक्तिहेतुतया प्रयु-  
क्तम् । वाष्वादीनि च कारणद्रव्यमुपगम्य कार्यावस्थां हित्वा कार-  
णसदृशेन रूपेण विशिष्टानि भवन्ति । वायुर्ह्यावहप्रवहादिरूपेण सप्त-  
विधत्वं हित्वा वायुत्वमात्रेणावतिष्ठते । विद्युत्तु विद्युत्त्वं च हित्वा तेज-  
स्त्वेन । अभ्रस्तनपित्त्वू चाभ्रत्वादिप्रहाणेन स्वकारणभूतरूपेण । एवं  
जीवोऽपि मार्गविशेषेण देशविशेषविशिष्टं परं ब्रह्म प्राप्य संसार्यवस्था-  
प्रहाणेन परमात्मद्रव्यरूपेणाऽऽविर्भवतीत्येवमर्थे सत्येव दृष्टान्तदार्ढ्य-  
न्तिकवाक्यसामञ्जस्यं भवतीति वर्णितम् । इदं च वाक्यं फलपादे चिन्ति-  
तम् । स्वेन रूपेणाभिनिष्पद्यत इति देवाविरूपवत्साध्येन रूपेणाभिनिष्प-  
त्तिरुच्यतेऽभिनिष्पत्तिशब्दस्याऽऽगन्तुकधर्मोत्पत्तिपरत्वात् । स्वशब्दः  
स्वात्मीयवचनः । आगन्तुकस्यापि रूपस्याऽऽत्मीयत्वात्स्वेन रूपेणेत्युप-  
पद्यते । न तु स्वेन रूपेणाभिनिष्पद्यत इत्यत्र स्वशब्दस्याऽऽत्मार्यकत्वं वा  
निष्पत्तिशब्दस्याऽऽविर्भावार्थकत्वं वा युक्तं स्वरूपस्य नित्यत्वेन तत्प्राप्तेरपु-  
रुपार्थत्वप्रसङ्गादिति पूर्वपक्षे प्राप्त उच्यते—'संपद्याऽऽविर्भावः स्वेन-  
शब्दात्' [ ब० मू० ४ । ४ । १ ] परं ज्योतिरुपसंपद्य स्वस्वरूपस्यैवाऽऽ-  
विर्भावो न त्वागन्तुकात्मीयधर्मोत्पत्तिः । तथाहि सति स्वेन रूपेणाभि-  
निष्पद्यत इत्यत्र स्वेनशब्देष्वर्थप्रसङ्गात् । अतः स्वशब्दो नाऽऽत्मीयव-



चनोऽपि त्वात्मवचन एव । आविर्भावेऽप्यभिनिष्पत्तिशब्दो दृश्यते । युक्त्याऽपमर्थो निष्पन्नः । इदमेकं सुनिष्पन्नमित्यादिषु नन्वात्मनः पूर्वसिद्धत्वात्कथमस्य पुरुषार्थत्वं तत्राऽऽह—‘मुक्तः प्रतिज्ञानात्’ [ब० सू० ४।४।२] स्वेन रूपेणाभिनिष्पद्यत इत्यस्य मुक्तो भवतीत्यर्थः । निवृत्ताविद्यातिरोधानो भवतीति यावत् । कथमिदमवसीयत इति चेत्प्रतिज्ञानात् । जागराद्यवस्थात्रयकलुषितं जीवं प्रस्तुत्य ‘एतं त्वेव ते भूयोऽनुव्याख्यास्यामि नो एवान्यत्रैतस्मात्’ इति तस्यैवाशरीरत्वलक्षणं मुक्तत्वं ‘मद्यवन्मर्त्यं वा इदं शरीरम्’ इत्यादिना चतुर्थेन पर्यायेण प्रतिपादयिष्यामीति प्रतिज्ञानान्निवृत्ताविद्यातिरोधानस्य स्वेन रूपेण साध्यत्वमस्त्येवेति न पुरुषार्थत्वहानिः । ननु निवृत्तिरोधानस्याप्यात्मस्वरूपस्य कथंचित्साध्यत्वसंभवेऽपि तस्य न पुरुषार्थत्वे प्रमाणमस्तीत्यत्राऽऽह—‘आत्मा प्रकरणात्’ [ब० सू० ४।४।३] य आत्माऽपहतपाप्मेत्यादिवाक्यसंदर्भप्रतिपाद्यापहतपाप्मत्वादिगुणाटकविशिष्टतयाऽत्यन्तानुकूलत्वेन परमपुरुषार्थभूतोऽयमात्मा । अपहतपाप्मत्वादीनां कथं जीवसंबन्धित्वमित्यत्राऽऽह—प्रकरणादिति । अयथात्रयकलुषितं जीवं प्रकृत्यैवापहतपाप्मत्वादिगुणानामाज्ञानादित्यर्थ इति स्थितम् । तथा स्वेन रूपेणाभिनिष्पद्यत इत्यत्र स्वरूपमपहतपाप्मत्वमेव न तु विज्ञानमात्रत्वम् । मुक्तस्य ब्रह्मसाम्यश्रवणेन ब्रह्मसाम्यापादकरूपाविर्भावस्यैव वक्तव्यतया ब्रह्मसाम्यापादकं स्येन रूपेणाभिनिष्पद्यत इत्युच्यमानं स्वरूपं किमिति विवक्षायामभिमन्त्रकरणेऽपहतपाप्मत्वादिगुणानामेवोपन्यासात्सत्यसंकल्पत्वकार्यजक्षणादिभ्यश्च ब्रह्मसंबन्धिनाऽपहतपाप्मत्वादिगुणलक्षणेन रूपेणाऽऽधिर्भवतीति अमिनिराचार्यो मन्यत इति ‘ब्राह्मेण जैमिनिरुपन्यासादिभ्यः’ [ब० सू० ४।४।५] इति जैमिनिप्रतमुः पन्थस्य ‘प्रज्ञानघन एव’ [बृ० ४।५।१३] विज्ञानघन एव [बृ० २।४।१२] इति ज्ञानेकरत्वाज्ञानेन निर्धंगरत्त्वप्रतिपादनात्प्रज्ञानमात्रस्यरूपेणाऽऽधिर्भवतीति । ‘चितितन्माद्येण तदात्मकत्वादित्यी-

वगतसघनत्वस्य चक्षुराद्यवगतरूपकाठिन्यादेश्वाविरोधवन्मानान्तराव-  
गतब्राह्मरूपस्य च मानान्तरावगतविज्ञानघनत्वस्य चाविरोध इति  
बादरायण आचार्यो मन्यते । विज्ञानघन एवेत्येवकारस्य स्वप्रकाशत्वा-  
व्याप्तांशनिषेधमात्रपरत्वादिति स्थितम् । यत्परैरुक्तं शरीरात्समुत्थाय  
शरीर आत्माभिमानं हित्वा स्वेन परमात्मरूपेण साक्षात्कृत्य परं  
ज्योतिर्भवति परमात्मा भवतीत्यर्थः । न तु शरीरादुत्क्रमणं देशान्तरग-  
मनं वेति तदसत् । अपदार्थत्वात् । न हि शरीरात्समुत्थायेत्यस्य  
शरीर आत्माभिमानं हित्वेत्यर्थो भवति । स्वरूपसाक्षात्कारलक्षणस्वरू-  
पाभिनिष्पत्त्यनन्तरभाविनः परज्योतिर्भावस्य च परं ज्योतिरुपसंपद्येति  
पूर्वकालतया निर्देशो न युक्तः । न हि सर्पात्समुत्थाय रज्जुमुपसंपद्येति  
च प्रयोगो दृष्टचरः । वाप्वभ्रादिदृष्टान्तवैरूप्यं च स्पष्टमेव । किंच  
निर्विशेषब्रह्मभावोऽत्र परं ज्योतिरुपसंपद्येत्यनेन विवक्षितश्चेत्सुषुप्तिदशो-  
द्घाटितस्य विशेषविज्ञानाभावप्रयुक्तविनष्टप्रायत्वदोषस्यापरिहृततया  
तद्वोपपरिहाराय मुक्त्यवस्थोपदेशोऽसंगतः स्यादित्यास्तां तावत् ॥ २ ॥

स उत्तमः पुरुषः स तत्र पर्येति ।

स उपसंपदनीय उत्तमः पुरुष इत्यर्थः । 'उत्तमः पुरुषस्त्वन्यः' [गी०  
१५ । १७] इति भगवत एवोत्तमपुरुषत्वेनोपसंपदनकर्तार्युत्तमपुरुषत्वस्य  
बाधितत्वात् । स तत्र पर्येतीत्युत्तरवाक्यस्वारस्यभङ्गप्रसङ्गाच्च । स उप-  
संपत्ता तत्र परमात्मनि पर्येति तं परितोऽनुभवति । यद्वाऽनुसंहरती-  
त्यर्थः 'कामरूप्यनुसंहरन् यत्र धाता गच्छति' इति श्रुत्यन्तरात् ।

जक्षत्कीडन्ममाणः स्त्रीभिर्वा यानैर्वा ज्ञातिभिर्वा ।

यथेष्टं भोगानवाप्नोतीत्यर्थः ।

नोपजनः स्मरन्निदः शरीरम् ।

स्त्रीपुंसयोरन्योन्योपगमेन जातमित्युपजनत्वं शरीरस्य तेन चा-  
पुरुषार्थत्वमुच्यते । अथ दोषजनं जनानां चन्दुजनानां समीपे शयितं  
कुणपमित्यर्थः । यद्यपि मुक्तः सर्वज्ञत्वाच्च्यक्तमपि शरीरमनुभवत्येव  
तथाऽप्यत्रह्यात्मकतया दुःस्वरूपत्वेनानुभूतं शरीरं न मुक्तिदशायां तथाऽ-  
नुभवतीत्यर्थः । आत्मनोऽशरीरस्वभावत्वे प्राक्शरीरसंबन्धः किंनिब-  
न्धन इत्यत्राऽऽह—

स यथा प्रयोग्य आचरणे युक्त एवमे-  
वायमस्मिञ्छरीरे प्राणो युक्तः ॥ ३ ॥

यथा, आचरणे शकटे प्रयोग्यो युग्योऽश्वो बलीवर्द्धो वा पाशेन युक्तो भवत्येवमेवायं प्राणः प्राणसहचारी प्रत्यगात्मा संसारदशायां कर्मपाश-  
वशेन युक्तो भवति । अनेन युग्यशकटदृष्टान्तेन देहात्मनोर्व्यतिरेको  
दृढीकृतो भवति ॥ ३ ॥

अथ यत्रैतदाकाशमनुविपण्णं चक्षुः  
स चाक्षुपः पुरुषो दर्शनाय चक्षुः ।

आकाशं प्रकाशमालोकादि । अथ या प्रकाश्यमानत्वादाकाशं रूपं  
ततश्चायर्थः—यत्र यस्मिन्नुपकरणत्वेनानुविपण्णं निबद्धं चक्षुराकाश-  
मालोकं रूपं वा प्रकाशयतीति शेषः । यद्वा, आकाशं रूपादिप्रकाश-  
कमित्यर्थः । स चाक्षुपः । चक्षुरुपकरणकः पुरुष आत्मेत्यर्थः । चक्षुरु-  
पकरणकमुद्दिश्य पुरुषशब्देनाऽऽत्मत्वं विधीयते चक्षुस्तु तद्दर्शनाय कर-  
णमात्रम् । ततश्च चक्षुरादीनां रूपादीनामात्मनश्च करणत्वज्ञेयत्वज्ञातृ-  
त्वप्रदर्शनमुखेन शरीरेन्द्रियेभ्यो व्यतिरेक उपपादितो भवति ।

अथ यो वेदेदं जिघ्राणीति स आत्मा गन्धाय प्राणम् ।

गन्धग्रहणकरणं घ्राणं ज्ञाता त्वात्मेत्यर्थः । अनेन घ्राणेन्द्रियव्यति-  
रेक उक्तो भवति ।

अथ यो वेदेदमभिव्याहराणीति स आत्माऽ-  
भिव्याहाराय वागथ यो वेदेदः शृण-  
वानीति स आत्मा श्रवणाय श्रोत्रम् ॥४॥

स्पष्टम् ॥ ४ ॥

अथ यो वेदेदं मन्वानीति स आत्मा मनोऽस्य दिव्यं चक्षुः ।

सकलेन्द्रियविषयमननसाधनत्वान्मनो दिव्यं चक्षुरुच्यते । शिष्टं  
स्पष्टम् ।

स वा एतेन दिव्येन चक्षुषा मनसैतान्का-  
मान्पश्यन्रमते य एते ब्रह्मलोके ॥ ५ ॥

स एष उक्तरीत्या शरीरेन्द्रियग्रामविलक्षण आत्मा विधूतकर्मनि-  
मित्तशरीरेन्द्रियः पुरुषो मनःशब्दाभिहितेन दिव्येन स्वाभाविकेन  
चक्षुषा ज्ञानेन पूर्वोक्तब्रह्मलोकशब्दितदहराकाशनिष्ठान्सर्वान्कामान-  
नुभवन्मोदत इत्यर्थः ॥ ५ ॥

तं वा एतं देवा आत्मानमुपासते तस्मा-  
त्तेषां सर्वे च लोका आत्ताः सर्वे च कामाः ।

एतादृशात्मस्वरूपस्य भगवत उपदिष्टत्वाद्देवाः सर्वे भगवत एतमा-  
त्मानमुपश्रुत्य तमेवोपासते । अतस्तेषां सर्वलोकसर्वकामावाप्त्युपलक्षि-  
तब्रह्मानुभवो भवति । असुराणां तु न तथेति भावः । अद्यत्वेऽपि तमु-  
पासीनानां तत्प्राप्तिर्भवतीत्याह—

सर्वाश्च लोकानामोति सर्वाश्च कामा-  
न्यस्तमात्मानमनुविद्य विजानाति ।

अद्यत्वेऽपि मनुष्याणामपि तमात्मानं श्रुत्वोपासीनानां सर्वलोकसर्व-  
कामावाप्तिर्भवतीत्यर्थः । अत्र किं प्रमाणमित्यत्राऽऽह—

इति ह प्रजापतिरुवाच प्रजापतिरुवाच ॥ ६ ॥

इति छान्दोग्योपनिषत्प्रथमप्रपाठकस्य  
द्वादशः खण्डः ॥ १२ ॥

अत्र प्रत्यगात्मविद्याया ब्रह्मविद्याङ्गत्वेनाङ्गीभूतब्रह्मविद्याफलमेव  
तदङ्गभूतप्रत्यगात्मविद्यायां स्तुत्यर्थं निर्दिश्यत इति द्रष्टव्यम् । उक्तं च  
भगवता भाष्यकृता—प्रजापतिवाक्ये च मुक्तात्मस्वरूपयाथात्म्यवि-  
ज्ञानं दहरविद्योपयोगितयोक्तं, ब्रह्म प्रेप्तोर्हि जीवात्मनः स्वस्वरूपं च  
ज्ञातव्यमेव, स्वयमपि कल्याणगुण एव सन्ननपधिकातिशयासं-  
ख्येयकल्याणगुणगणं परं ब्रह्मानुभविष्यतीति ब्रह्मोपासनफलान्तर्गत-  
त्यात् 'सर्वाश्च लोकानामोति सर्वाश्च कामान्' इति प्रजाप-  
तिवाक्ये कीर्त्यमानं फलं दहरविद्याफलमेवेति । ननु प्रजापतिवि-  
द्याया दहरविद्याङ्गत्वे दहरब्रह्मविद्याधिकृतायैवोपदेष्टव्या स्यादुपकोश-  
लविद्याङ्गभूताग्रिविद्यावत् । प्रकृते च दहरब्रह्मविद्याविपुरायेन्द्रायो-

पदिश्यमानायाः प्रत्यगात्मविषयकप्रजापतिविद्यायाः कथं विद्यान्तरोप-  
 त्वमिति चेन्न । प्रजापतिवाक्यस्य ' एष संप्रसादः ' [ छा० ८ । १२ ।  
 ३ ] इति दहरविद्यावाक्यान्तर्गतसंप्रसादशब्दार्थशोधनार्थं प्रवृत्ततया  
 तदेकवाक्यत्वेन तादास्थ्यं सिद्ध इन्द्रस्यापि पश्चाद्दहरविद्योपदिष्टेत्वेवाव-  
 गन्तव्यत्वेनादोषात् । ननु प्रजापतिविद्यायाः प्रकरणाद्दहरविद्याशेषत्वे  
 सर्वब्रह्मविद्याशेषत्वं न स्यात् । विद्यान्तरोपत्वे प्रमाणामावात् । न  
 चेष्टापत्तिः । ' आत्मेति तूपगच्छन्ति ग्राहयन्ति च ' [ ब्र० सू० ४ ।  
 १ । ३ ] इत्यत्र प्रत्यगात्मनः परमात्मात्मकत्वेनानुसंधानस्योक्तत्वात् ।  
 ' त्रयाणामेव चैयमुपन्यासः प्रश्नश्च ' [ ब्र० सू० १ । ४ । ६ ] इति  
 सूत्र उपास्यस्वरूपवदुपासकस्वरूपस्यापि ज्ञातव्यत्वोक्तेः । गुणोप-  
 संहारपादे ' आत्मेति तूपगच्छन्ति ' [ ब्र० सू० ४ । १ । ३ ] इत्यधि-  
 करणसिद्धं जीवोपास्यत्वमङ्गीकृत्य किं कर्तृत्वादिविशिष्टं सांसारिकस्व-  
 रूपमनुसंधेयमुत प्रजापतिवाक्योदितापहतपाप्मत्वादिलक्षणः सांसारिक-  
 रूपव्यतिरेको वेति विषये कर्तृत्वादिविशिष्टमेव रूपमनुसंधेयं, शरीरे  
 वर्तमानस्योपासितुरात्मनस्तथाभावादित्येके मन्यन्त इति ' एक आत्मनः  
 शरीरे भावात् ' [ ३ । ३ । ५३ ] इति सूत्रेण पूर्वपक्षं कृत्वा प्रजापति-  
 वाक्योदितापहतपाप्मत्वादिलक्षणः सांसारिकरूपव्यतिरेक एवानुसंधेयः ।  
 तथोपासने सत्येव ' तत्कर्तुन्यायेन तादृशात्मस्वरूपफलप्राप्तेर्भाविता-  
 दिति । ' व्यतिरेकस्तद्भाष( या )भावित्वात् ' [ ब्र० सू० ३ । १ ।  
 ५४ ] इति सूत्रेण सिद्धान्तितत्वादिति चेन्न यथा विद्याविशेषप्रकर-  
 णश्रुतानां सत्यत्वज्ञानत्वादिस्वरूपनिरूपकधर्माणाम् ' आनन्वादयः  
 प्रधानस्य ' [ ब्र० सू० ३ । ३ । ११ ] इत्यधिकरणोक्तन्यायेन सर्वब्रह्म-  
 विद्यापेक्षितब्रह्मस्वरूपप्रतिपन्थुपयोगितया सामर्थ्यरूपाह्लिङ्गात्मकरणम-  
 ङ्गेन सर्वब्रह्मविद्यासाधारण्यमाश्रीयते । यथा वा ' तमेतं वेदानुवचनेन  
 ब्राह्मणा विविद्विपन्ति ' [ बृ० ४ । ४ । २२ ] इति विद्याविशेषप्रकर-  
 णश्रुतानां वेदानुवचनादीनां सर्वविद्यापेक्षितचित्तनैर्मल्योपयोगित्वल-  
 क्षणसामर्थ्यरूपलिङ्गवशेन सर्वविद्यासाधारण्यमेवमिहापि ब्रह्मप्राप्तिपूर्व-  
 कापहतपाप्मत्वादिगुणाटकविशिष्टस्वात्माविर्भावलक्षणमोक्षरूपफलस्य  
 तत्कर्तुन्यायेन तादृशस्यात्मोपासनसाध्यत्वेन प्रजापतिवाक्योदितप्रत्यगा-  
 त्मविद्यायाः सर्वब्रह्मविद्याद्गत्वसिद्धेः । दहरविद्यायाः परमात्मपरत्वं च  
 दहराधिकरणे स्थितम् । तस्मिन्वाधिकरणे—'दहर उत्तरेभ्यः' [ ब्र०

सू० १।३।१४ ] । ' गतिशब्दान्यां तथा हि दृष्टं लिङ्गं च ' [ ब० सू० १।३।१५ ] । ' धृतेश्च महिन्नोऽस्यास्मिन्नूपलब्धेः ' [ ब० सू० १।३।१६ ] ' प्रसिद्धेश्च ' [ ब० सू० १।३।१७ ] । अल्पश्रुतेरिति चेत्तदुक्तम् [ ब० सू० १।३।२१ ] ' इतरपरामर्शात्स इति चेन्नासंभवात् ' [ ब० सू० १।३।१८ ] । ' अन्यार्थश्च परामर्शः ' [ ब० सू० १।३।२० ] ' उत्तराच्चेदाविर्भूतस्वरूपस्तु ' [ ब० सू० १।३।१९ ] ' अनुकृतेस्तस्य च ' [ ब० सू० १।३।२२ ] ' अपि च स्मर्यते ' [ ब० सू० १।३।२३ ] इति दश सूत्राणि । तत्राऽऽद्यानि सप्त सूत्राणि स्वावसर एव व्याख्यातानि । ' उत्तराच्चेदाविर्भूतस्वरूपस्तु ' ' अनुकृतेस्तस्य च ' ' अपि च स्मर्यते ' इति त्रीणि सूत्राण्यव्याख्यातानि व्याख्यास्यन्ते—उत्तरात्प्रजापतिवाक्याज्जीवस्याप्यपहतपाप्मत्वादिगुणयोगाद्यसायादपहतपाप्मत्वादिगुणैर्दहराकाशः परमात्मेति न शक्यं निर्णेतुमिति चेत्तत्राऽऽह—आविर्भूतस्वरूपस्त्विति । पूर्वमनृततिरोहितापहतपाप्मत्वादिगुणकस्वस्वरूपः पश्चाद्विमुक्तकर्मबन्धः शरीरात्समुत्थितः परं ज्योतिरुपसंपन्न आविर्भूतस्वरूपः सन्नपहतपाप्मत्वादिगुणविशिष्टस्तत्र प्रजापतिवाक्येऽभिधीयते । दहरवाक्ये त्वतिरोहितस्वभावापहतपाप्मत्वादिविशिष्ट एव दहराकाशः प्रतीयते । आधिभूतस्वरूपस्यापि जीवस्यासंभवनीयाः सेतुत्वाविधरणत्वाद्यः सत्यशब्दनिर्वचनावगतं चेतनाचेतनयोर्निवन्तृत्वं च दहराकाशस्य परब्रह्मतां साधयन्ति, सेतुत्वसर्वलोकविधरणत्वाद्यो न मुक्तानां नित्यमुक्तानां वा संभयन्तीति ' जगद्धापारवर्जम् ' [ ब० सू० ४।४।१७ ] इत्यत्र स्थितम् । अत एव नित्यानां नित्याविर्भूतापहतपाप्मत्वादिगुणाष्टकतया तेष्वतिप्रसक्तस्य नित्याविर्भूतापहतपाप्मत्वादिमस्त्वस्य कथं ब्रह्मलिङ्गत्वमिति शङ्काऽपि निरस्ता सेतुत्वादीनां तदसंभावितधर्माणामपि श्रवणात् । ननु ' एपोऽक्षिणि पुरुषो दृश्यते ' [ छा० ८।७।४ ] इति प्रजापतिविद्यागतवाक्यान्यपि ब्रह्मपराण्येव भवन्तु वाक्यत्रयेऽपि ' एतद्वसुतमभयमेतद्ब्रह्म ' [ छा० ८।७।४ ] इति श्रवणात्, अक्षिवाक्य उपकोशलविद्योपास्यमत्यभिज्ञानात्, ' य एष स्वप्ने महीयमानश्चरति ' [ छा० ८।८।१ ] इति वाक्येऽपि स्वप्नपदार्थस्रष्टृत्वेन महीयमानस्य परमात्मन एव प्रतिपादनसंभवात्, सुषुप्तिपर्यायेऽपि यत्र यस्मिन्नाधारे समस्तः सुप्तो भवतीति सुषुप्त्याधारब्रह्मपरत्वोपपत्तेरिति चेदु-

च्यते—स्वप्नपर्याये ' ब्रन्ति त्वेवैनं विच्छाद्यन्तीवाप्रियवेत्तेव भवत्यपि रोदितीव ' [ छा० ८।१०।४ ] इतीन्द्रेण तस्य हन्यमानत्वद्राव्यमाणत्वबन्धुजनमरणाद्यप्रियद्रष्टृत्वरोदितुत्वादिप्रतिभासतो दुष्टत्वस्योपन्यासात्, सुषुप्तिसंबन्ध्यात्मोपदेशानन्तरं ' नाह खल्वयमेवं संप्रत्यात्मानं जानात्ययमहमस्मीति नो एवेमानि भूतानि विनाशमेवापीतो भवति ' [ छा० ८।११।२ ] इति तस्य विशेषज्ञानरहिततया विनष्टप्रायत्वस्योक्तत्वादभयत्वामृतत्वादीनां च मुक्त्यवस्थामाविरूपापेक्षयाऽप्युपपत्तेर्जीवविषयत्वमेव द्वितीयतृतीयपर्याययोः । एवं तयोः स्वप्नसुषुप्त्यवस्थावज्जीवपरत्वे स्थिते प्रथमपर्यायस्य जागरावस्थावज्जीवविषयत्वमेवोपपद्यते । ' य एषोऽक्षिणि पुरुषो वृश्यते ' [ छा० ८।७।४ ] इत्यस्य दर्शनलिङ्गादक्षिणि संनिहितोऽनुमीयत इत्यर्थकत्वेन जागरावस्थाविषयत्वस्यैवोपपन्नत्वात् । ततश्च प्रजापतिवाक्ये जीवः संसारदशायामनृततिरोहितापहतपाप्मत्वादिकः स मुक्तिदशायां साधनाधीनत्वाविर्भावः प्रतिपाद्यते । दहराकाशे श्रूयमाणं त्वपहतपाप्मत्वादिकं नित्याविर्भूतमेव ग्राह्यं नित्याविर्भूतस्य ग्रहणसंभवे तिरोहितत्वेनासत्प्रायस्य साधनाधीनाविर्भावस्य ग्रहणायोगात् । ननु स्यादेवं यदि ब्रह्मणो नित्याविर्भूतापहतपाप्मत्वादिमत्त्वं जीवस्यातथात्वं च प्रमाणसिद्धं स्यात् । तदा दहराकाशे श्रूयमाणमपहतपाप्मत्वादिकं ब्रह्मगतं नित्याविर्भूतमेव ग्राह्यमिति शक्यते वक्तुं न च तदस्तीति शङ्कमानं प्रत्याह— ' अनुकृतेस्तस्य च ' [ ब० सू० १।३।२२ ] । अनुकृतिरनुकारः साम्यं तस्य परब्रह्मण उपासनया तदनुकारो हि जीवस्य श्रूयते—' तदा विद्वान्पुण्यपापे विधूय निरश्ननः परमं साम्यमुपैति ' [ मु० ३।१।३ ] इति । ' अपि च स्मर्यते ' [ ब० सू० १।३।२३ ]

इदं ज्ञानमुपाश्रित्य मम साधर्म्यमागताः [ गी० १४।२ ] इति ।

ततश्च तदुपासनासिद्धमेतस्यैश्वर्यम् । तस्य तु नान्योपासनसिद्धमपि तु नित्याविर्भूतम् । ततश्च दहरवाक्ये श्रूयमाणमपहतपाप्मत्वादिकं ब्रह्ममेवेति स्थितम् । प्रकृतमनुसरामः ॥ ६ ॥

इति च्छान्दोग्योपनिषत्प्रकाशिकायामष्टमप्रपाठकस्य

द्वादशः खण्डः ॥ १२ ॥

श्यामाच्छबलं प्रपये शबलाच्छ्यामं प्रपये ।

एते च मन्त्रा विद्याङ्गभूता विद्वद्भिर्जप्याः । परमात्मनो हि त्रिवि-  
धमुपासनमुक्तम् । 'उपासात्रैविध्यात्' [ ब्र० सू० १ । १ । ३१ ]  
इत्यत्र चिच्छबलतयाऽचिच्छबलतया स्वरूपेण च, तत्र स्वरूपेणानुसं-  
धाने ज्ञानादिगुणवद्विव्यविग्रहयोगिताऽप्यनुसंधेया । तत्सिद्ध्यर्थमेव हि  
पुण्डरीकाक्षमप्राकृतं वपुरतिदिश्यते 'स यश्चायं पुरुषे । यश्चासावादित्ये ।  
स एकः' [ तै० २ । ८ । १ ] इति । तत्र स यश्चायं पुरुष इत्यानन्दमयमनूद्य  
यश्चासावादित्य इति विग्रहातिदेश इति व्यासार्थैरुपासात्रैविध्यादित्य-  
त्रोक्तम् । वेदार्थसंग्रहे भगवता भाष्यकृता 'य एपोऽन्तरादित्ये हिरण्यः  
पुरुषः' [ छा० १ । ६ । ६ ] 'सर्वे निमेषा जज्ञिरे विद्युतः पुरुषा-  
दधि' [ ना० १ । ८ ] विद्युद्गर्णात्पुरुषादित्यर्थः । 'नीलतोयमध्यस्था  
विद्युल्लेखेव मास्वरा' [ ना० ११ । १२ ] मध्यस्थनीलतोयदा विद्युल्लेखेव  
सेयं दहरपुण्डरीकमध्यस्थाकाशवर्तिनी बह्विशिखा स्वान्तर्निहितनील-  
तोयदामपरमात्मस्वरूपा स्वान्तर्निहितनीलतोयदा विद्युदिव भातीत्यर्थ  
इत्युक्तम् । अतो नीलविग्रहवैशिष्ट्यं सिद्धम् । अत एव 'श्यामा एक-  
रूपा मयन्त्पेवमेव हि प्रजापतिः समृद्ध्यै' इति प्रजापतिशाब्दितस्य  
भगवतः श्यामरूपत्वमुक्तं तस्माच्छ्याम इति विग्रहविशिष्टस्वरूपमुच्यते ।  
ततश्च श्यामादिति ल्यब्लोपे पञ्चमी । श्यामविग्रहविशिष्टं स्वरूपं प्रपद्य  
स्वरूपमुपास्य शबलं चिच्चिद्विशिष्टं प्रपद्य उपासे । शबलमुपास्य  
श्याममुपासे । ततश्च निरन्तरं त्रैविध्येनोपास इत्यर्थः ।

अश्व इव रोमाणि विधूय पापं चन्द्र इव  
राहोर्मुखात्प्रमुच्य धूत्वा शरीरमकृतं कृतात्मा  
ब्रह्मलोकमग्निसंभवामीत्यग्निसंभवामीति ॥ १ ॥

इति छान्दोग्योपनिषत्प्रथमप्रपाठकस्य  
त्रयोदशः खण्डः ॥ १३ ॥

अश्वो रोमाणीव स्वयं पापं विधूय विधूयेत्यनेन पापत्याग उच्यते ।  
राहुमुत्तप्रमुक्तश्चन्द्र इव शरीराद्विमुक्तोऽकृतं नित्यं ब्रह्मलोकं कृतात्मा



कृतार्थात्मा सन्नमित्संभवामि प्राप्नवानीत्यर्थः । अभिसंभवामीत्यमित्सं-  
वामीतीति द्विरुक्तिः खण्डसमाप्त्यर्था ॥ १ ॥

इति च्छान्दोग्योपनिषत्प्रकाशिकायामष्टमप्रपाठकस्य  
त्रयोदशः खण्डः ॥ १३ ॥

आकाशो वै नाम नामरूपयोर्निर्वहिता  
ते यदन्तरा तद्ब्रह्म तदमृतं स आत्मा ।

अत्र 'आकाशो ह वै नामरूपयोर्निर्वहिता' इत्यपि पाठान्तरं द्रष्ट-  
व्यम् । उभयत्राप्ययमर्थः—श्रुतिष्वाकाश इति प्रसिद्धो नामरूपयो-  
र्निर्वहिता व्याकर्ता यत्, आकाशशब्दितं विधेयब्रह्माभिप्रायेण नपुंसक-  
त्वम् । ते नामरूपे अन्तरा मध्ये वर्तमानं ताभ्यामस्पृष्टमित्यर्थः । ब्रह्मा-  
मृतादिशब्दानां पूर्ववदेवार्थः । इदं च वाक्यं समन्वयाध्याये चिन्तितम् ।  
तत्र 'आकाशो ह वै नामरूपयोर्निर्वहिता' इति नामरूपबोधवृत्त्वश्रव-  
णात्, नामरूपबोधवृत्त्वस्य परमात्मनि 'अनेन जीवेनाऽऽत्मनाऽनुप्रविश्य  
नामरूपे व्याकरवाणि' [छा० ६।३।२] इति जीवद्वारकतयैवोपपाद्यतया  
नामरूपबोधवृत्त्वस्य जीव एव स्वरसत्वात् । 'एष संप्रसादोऽस्माच्छरीरात्स-  
मुत्थाय परं ज्योतिरुपसंपद्य स्येन रूपेणाभिनिप्यद्यते' [छा० ८।३।४]  
इति वाक्यप्रतिपाद्यस्य 'नामरूपयोर्निर्वहिता ते यदन्तरा' इति वाक्ये  
प्रत्यभिज्ञानात्, पूर्वं निरूढनामरूप एव पश्चाद्विमुक्त इह प्रतिपाद्यते,  
आकाशशब्दस्यापि यौगिक्या वृत्त्या मुक्तात्मनि संभवादित्येवं पूर्वपक्षे  
प्राप्त उच्यते—'आकाशोऽर्थान्तरत्वादिव्यपदेशात्' [ब्र० सू० १।३।४१]  
आकाशः परं ब्रह्म, अर्थान्तरत्वादिव्यपदेशान्नामरूपयोर्निर्वहितेति  
जीवापेक्षयाऽर्थान्तरत्वस्य भेदकधर्मस्य व्यपदेशात् । न हि नितरां  
योदृत्वं निर्वोदृत्वं रूढ्या निर्वोदृशब्दस्य कर्तृत्वाभिविधापित्यात्, ते  
यदन्तरेति नामरूपास्पृष्टत्यकथनाच्च, नामरूपास्पृष्टत्वे सति नामरूपरू-  
तृत्वस्य षड्भे मुक्ते याऽसंभवात् । मुक्तस्यापि 'जगद्यापारवर्जम्' [ब्र०  
सू० ४।४।१७] इति जगद्यापारराहित्यस्य प्रतिपादितत्वात् । आदिश-  
ब्देनामृतत्वापत्त्यादीनां संग्रहः । ननु प्रत्यगात्मनोऽर्थान्तरत्वव्यपदेशा-  
दिति न षड्भे पुनः पुनः । शुद्धायम्य एव हि प्रत्यगात्मा परमात्मा परं प्राप्नोति  
च व्यपदिश्यते तथाऽऽह—'एषुप्पुत्कान्तयोर्भेदेन' [ब्र० सू० १।३।४२]

वाजसनेयके—‘कतम आत्मा योऽयं विज्ञानमयः प्राणेषु’ [बृ०४।३।७] इति प्रकृतस्य प्रत्यगात्मनः सुषुप्ताबुक्तान्तौ च ‘प्राज्ञेनाऽऽत्मना संपरि-  
 प्वक्तो न बाह्यं किञ्चन वेद नाऽऽन्तरम्’ [बृ०४।३।२१] इति ‘प्राज्ञेनाऽऽ-  
 त्मनाऽन्वारूढ उत्सर्जन्याति’ [बृ० ४।३।३५] इति प्राज्ञेन परिष्वङ्गान्वा-  
 रोहावाग्नायेते । जीवस्यैव शुद्धावस्थस्य परमात्मत्वे परिष्वङ्गान्वारोही  
 नोपपद्येयातां न ह्यभेदे तौ संभवतः । ‘पत्यादिशब्देभ्यः’ [ब०सू०१।३।  
 ४३] ‘सर्वस्य वशी सर्वस्येशानः सर्वस्याधिपतिः स न साधुना कर्मणा  
 मूपात्रो एवासाधुना कनीयानेप सर्वेश्वर एष भूताधिपतिरेप भूतपाल  
 एष सेतुर्विधरण एषां लोकानामसंभेदाय’ [बृ० ४।४।२२] इति प्रत्य-  
 गात्मा संभावितपतित्वादिधर्माणां श्रवणान्नायं मुक्तात्वेति स्थितं प्रकृत-  
 मनुसरामः ।

प्रजापतेः सत्तां वेश्म प्रपद्ये ।

प्रजापतेः परमात्मनः सभामास्थानं वेश्म प्रपद्ये । ‘प्रभुविमितः हिर-  
 ण्यमयम्’ [छा०८।५।३] इति दहरविद्यायां निर्दिष्टं वेश्मप्रपद्य इत्यर्थः ।  
 न चात्र प्रजापतिशब्दः कार्यहिरण्यगर्भविषयकः ‘न च कार्ये \*प्रत्यभि-  
 संधिः’ [ब० सू० ४।३।१४] इति सूत्रकृतैव निरस्तत्वात् । माप्यकृता  
 च न कार्यं प्रत्यभिसंधिः कार्ये हिरण्यगर्भेऽपि तु परस्मिन्नेव ब्रह्मणि  
 ‘यशोऽहं भवामि ब्राह्मणानाम्’ इत्येतस्याभिसंधातुः सर्वाविद्याविमो-  
 कपूर्वकसर्वात्मभाषाभिसंधानात् ‘अश्व इव रोमाणि विधूय पापं चन्द्र  
 इव राहोर्मुखात्प्रमुच्य धृत्वा शरीरमकृतं कृतात्मा ब्रह्मलोकमभिसंभ-  
 वामि’ [ छा० ८।१३।१ ] इत्यभिसंभाव्यब्रह्मलोकस्याकृतत्वश्रवणात्,  
 सर्वबन्धविनिर्मुक्तस्य च साक्षाच्छ्रवणादिति मापितम् ।

यशोऽहं भवामि ब्राह्मणानां यशो राज्ञां यशो विशाम् ।

अत्र यशःशब्देन यशःसाधनभूतात्मोच्यते ब्राह्मणादीनामात्माऽस्मी-  
 त्यर्थः । अत्राहमितिशब्दः स्वान्तर्यामिपरमात्मपरः । ननु तव ब्राह्मणा-  
 दीन्प्रति कथं यशःशब्दितमात्मत्वमित्यत्राऽऽह—

यशोऽहमनुप्रापत्सि स हाहं यशसां यशः ।

अहं यशोरूपं परमात्मानमात्मतयाऽहंत्वेन प्राप्तवानस्मि साक्षात्कृ-  
 तवानस्मि । अतः सोऽहं परमात्मरूपोऽहं यशसां जीवात्मनां यश  
 आत्माऽस्मीत्यर्थः ।

श्वेतमदत्कमदत्कः श्वेतं लिन्दु माऽ-  
भिगां लिन्दु माऽभिगाम् ॥ १ ॥

इति च्छान्दोग्योपनिषद्यष्टमप्रपाठकस्य  
चतुर्दशः खण्डः ॥ १४ ॥

श्वेतं शुक्लधातुम् । अदत्कं दन्तहीनं श्वेतम् । अत्र श्वेतशब्देन लक्ष-  
णया सत्त्वगुण उच्यते । तस्मादत्कं मक्षयितुं चरमधातोः सत्त्वगुणत-  
त्कार्यज्ञानादिप्रमोप कृत्वान्द्रक्षकत्वरम् । तादृशं चरमधातुं प्राप्य लिन्दु  
स्त्रीलिङ्गमाऽभिगां न प्राप्नुयां चरमधातुतया योनिप्रवेशो मा भूदिति  
जन्म मा भूदिति यावत् । लिन्दु माऽभिगां लिन्दु माऽभिगामिति द्विव-  
चनं जप्यमन्त्रपरिसमाप्त्यर्थम् ॥ १ ॥

इति च्छान्दोग्योपनिषत्प्रकाशिकायामष्टमप्रपाठकस्य  
चतुर्दशः खण्डः ॥ १४ ॥

अभिसमावृत्य कुटुम्बे शुचौ देशे स्वाध्यायमधीयानः ।

अभिसमावृत्य समावर्तनं कृत्वा गुरुकुलान्निवृत्त्यर्थः । न्यायतो  
दाराणाहृत्य कुटुम्बे स्थित्वा गार्हस्थ्यविहितकर्मनिष्ठ इत्यर्थः । शुचौ देशे  
स्वाध्यायमधीयान इत्यत्र स्वाध्यायमिति नित्यकर्मणामप्युपलक्षणम् ।  
धार्मिकान्विदपत् ।

पुत्रशिष्यादीन्धर्मं नियुञ्जानः ।

आत्मानि सर्वेन्द्रियाणि संप्रतिष्ठाप्या-

हिंसन्सर्वभूतान्यन्यत्र तीर्थेभ्यः ।

अनात्मविषयेभ्य इन्द्रियाणि निगृह्य शास्त्रीयहिंसाव्यतिरिक्तां हिंसा-  
मकुर्वाण इत्यर्थः । न च 'अशुद्धमिति चेन्न शब्दात्' [ब्र०सू०३।१।२५]  
इति सूत्रे कत्वर्थपशुहिंसाया हिंसात्वाभावस्योक्तत्वादन्यत्र तीर्थेभ्य इति  
व्यर्थमिति वाच्यम् । 'न वा उ एतन्म्रियसे न रिप्यसि' इति मन्त्र-  
लिङ्गात्तस्य हिंसात्वाभावेऽपि गृहस्थानामवर्जनीयतुलस्याहरणादिहिं-  
साया हिंसाधात्वर्थसंभवेन तत्पर्युदासार्थमन्यत्र तीर्थेभ्य इत्यस्याऽऽवश्य-  
कत्वादिति दृष्टव्यम् ।

स खल्वेवं वर्तयन्यावदायुषं ब्रह्मलोकमभिसंप-

द्यते न च पुनरावर्तते न च पुनरावर्तते ॥ १ ॥

'आप्रयाणात्त्रापि हि दृष्टम्' [ब्र० सू० ४।१।१२] इत्यत्र  
इदमपवर्गसाधनमुपासनमेकस्मिन्नेवाहनि कार्यं शास्त्रार्थस्य तावतैव  
समाप्तत्वादिति पूर्वपक्षं कृत्वा, आप्रयाणादामरणादनुवर्तनीयमामरणं  
सर्वस्मिन्काले 'स खल्वेवं वर्तयन्यावदायुषं ब्रह्मलोकमभिसंपद्यते' इत्यु-  
पासनस्य दृष्टत्वात् । अत आप्रयाणं कर्तव्यमिति स्थितम् । 'सह-  
कार्यन्तरविधिः' [ब्र० सू० ३।४।४७] इत्यधिकरणे छान्दोग्ये  
'अभिसमावृत्य कुटुम्बे शुचौ देशे' इत्यारभ्य 'स खल्वेवं वर्तयन्याव-  
दायुषं ब्रह्मलोकमभिसंपद्यते न च पुनरावर्तते' इति ब्रह्मविदो याव-  
शक्यं सर्वेष्वाम्रमेण विद्यायाः प्रमाणप्रतिपन्नत्वाद्ब्रह्मस्थधर्मोपसंहार  
आश्रमान्तरधर्माणामप्युपलक्षणार्थं इति 'हृत्प्रमावात्तु गृहिणोपसं-  
हारः, [ब्र० सू० ३।४।४८] इति सूत्रेण समर्थितम् । 'अनावृत्तिः  
शब्दादनावृत्तिः शब्दात्' [ब्र० सू० ४।४।२२] इत्यत्र 'स

खल्वेवं वर्तयन्पावदायुषं ब्रह्मलोकमभिसंपद्यते न च पुनरावर्तते' इति शब्दान्मुक्तस्य पुनः प्रकृतिवश्यतालक्षणावृत्तिर्नास्तीत्यर्थः । तत्र पुनरावृत्तौ हि न मुक्तेच्छा हेतुः, अनवाधिकातिशयानन्दरूपं ब्रह्मानुभवतः पुनरावृत्तीच्छाया असंभवात् । नापि भगवदिच्छा हेतुः, एतद्ब्रह्मं महालामं मन्वानस्य पुनस्तदावर्तनेच्छाया असंभवात् । नापि कर्मसंबन्धो हेतुः, तस्य निःशेषनष्टत्वादिति भाष्ये प्रतिपादितम् । न च पुनरावर्तते न च पुनरावर्तत इतिद्विरुक्तिर्वह्मविद्यायाः साङ्ग्याः परिसमाप्त्यर्था ॥ १ ॥

आप्यायन्तु ममाङ्गानि वाक्प्राणश्वक्षुः

श्रोत्रमथो बलमिन्द्रियाणि च सर्वाणि ।

अध्ययनजपादौ शान्तिपाठार्थोऽयं मन्त्रः । मद्ङ्गानि वागादिभिः सहाऽऽप्यायितानि भवन्त्वित्यर्थः ।

सर्वा ब्रह्मोपनिषदं माऽहं ब्रह्म निराकुर्याम् ।

सर्वा ब्रह्मप्रतिपादिकामुपनिषदं प्रति ब्रह्मविषये च नास्तिक्यबुद्धिं मा कार्षमित्यर्थः ।

मा मा ब्रह्म निराकरोत् ।

मा मां ब्रह्म निराकुर्यादनुगृह्णात्वित्यर्थः ।

अनिराकरणमस्त्वनिराकरणं मेऽस्तु ।

ब्रह्मणश्च मम च परस्परनिराकरणं मा भूत् । अनेकरस्यं मा भूपादैकरस्यमेव भूयात् ।

तदात्मनि निरते य उपनिषत्सु धर्मास्ते

मयि सन्तु ते मयि सन्तु ॥ २ ॥

इति च्छान्दोग्योपनिषत्प्रथमप्रपाठकस्य

पञ्चदशः खण्डः ॥ १५ ॥

इति च्छान्दोग्योपनिषत्प्रथमः प्रपाठकः

ममाप्तः ॥ ८ ॥

आत्मज्ञाननिरतस्य ये धर्माः शान्तिदान्त्यादय उपनिषत्सु प्राप्ति-  
 द्वास्ते सर्वे मयि सन्त्वित्यर्थः । ते मयि सन्तु ते मयि सन्त्विति द्विरु-  
 क्तिरुपनिषत्समाप्त्यर्था ॥ २ ॥

इति छान्दोग्योपनिषत्प्रकाशिकायामष्टमप्रपाठकस्य  
 पञ्चदशः खण्डः ॥ १५ ॥

इति छान्दोग्योपनिषत्प्रकाशिकायामष्टमः प्रपाठकः  
 समाप्तः ॥ ८ ॥

क्षेमाय यः करुणया क्षितिनिर्जराणां  
 भूमावजृम्भयत माप्यसुधामुदारः ।  
 वामागमाध्वगवदावदतूलवातो

रामानुजः स मुनिराद्रियतां मद्भक्तिम् ॥ १ ॥

इति श्रीमत्ताताचार्यचरणारविन्दचञ्चरीकस्य वात्स्यायनन्तार्यसे-  
 वासमधिगतशारीरकमीमांसाज्ञाप्यहृदयस्य परकालमुनिकु-  
 पालध्वपारमहंस्यस्य श्रीरङ्गरामानुजमुनेः कृतिषु  
 छान्दोग्योपनिषत्प्रकाशिका समाप्ता ।